

مولانا آزاد نیشنل اردو یونیورسٹی، حیدرآباد



# اسلامیات

پانچواں پرچہ

اسلام ہندوستان میں

(ایم۔ اے، سال دوم)

نظامت فاصلاتی تعلیم، مولانا آزاد نیشنل اردو یونیورسٹی، حیدرآباد

Maulana Azad National Urdu University

(A Central University established by an Act of Parliament 1998)

پروفیسر خواجہ محمد شاہد  
وائس چانسلر (انچارج)

پروفیسر کے۔ آر۔ اقبال احمد  
ڈائریکٹر نظامت فاصلاتی تعلیم

خود اکتسابی مواد برائے  
اسلامک اسٹڈیز (سال دوم)

نظامت فاصلاتی تعلیم

مولانا آزاد نیشنل اردو یونیورسٹی، سبھی باؤلی، حیدرآباد 500032

EPABX : 040-23008402/03/04

www.manuu.ac.in



طبع  
کاپی رائٹ ©

جبر 2015ء  
مولانا آزاد نیشنل اردو یونیورسٹی، سبھی باؤلی، حیدرآباد۔  
اس کتاب کا کوئی بھی حصہ کسی بھی انداز میں یونیورسٹی کی تحریری اجازت کے بغیر استعمال نہیں کیا جاسکتا۔  
یہ کتاب مولانا آزاد نیشنل اردو یونیورسٹی کے نصاب کا ایک جزو ہے۔

## تحریری معاونین

اکائی	مصنفین
1-4	● مولانا عمر عابدین مدنی
5-8	● ڈاکٹر محمد فہیم اختر ندوی
9-13	● ڈاکٹر شغفنا علی
14-15	● ڈاکٹر محمد عرفان احمد
16-18	● ڈاکٹر عمر فاروق
19-21	● مفتی محمد مشتاق تجاروی
22-23	● پروفیسر افتخار محمد خاں
24	● ڈاکٹر صفیہ عامر

## مدیر

- مولانا سید عبدالرشید  
شعبہ اسلامک اسٹڈیز  
مولانا آزاد نیشنل اردو یونیورسٹی، حیدرآباد

## مدیر اعلیٰ

ڈاکٹر محمد فہیم اختر  
اسوسی ایٹ پروفیسر، شعبہ اسلامک اسٹڈیز  
مولانا آزاد نیشنل اردو یونیورسٹی، حیدرآباد

## فہرست مضامین

<b>بلاک 1 : ہندوستان میں اسلام کی آمد اور اشاعت</b>		<b>7</b>
اکائی	1	عرب و ہند تعلقات اور ابتدائی مسلم آبادیاں
اکائی	2	سندھ کی فتح اور حکومت کا نظم و استحکام
اکائی	3	سندھ میں عربوں کی حکومتیں
اکائی	4	شمالی ہند میں مسلمانوں کی آمد
<b>بلاک 2 : دہلی سلطنت</b>		<b>83</b>
اکائی	5	دہلی سلطنت کا قیام اور سلاطین
اکائی	6	دہلی سلطنت کا نظم و نسق
اکائی	7	دہلی سلطنت میں نظام عدل اور سماجی و مذہبی حالات
اکائی	8	دہلی سلطنت میں علمی خدمات اور فن تعمیر
<b>بلاک 3 : علاقائی حکومتیں</b>		<b>163</b>
اکائی	9	بہمنی حکومت کا قیام استحکام خدمات اور زوال
اکائی	10	نظام شاہی حکومت عادل شاہی حکومت مختب شاہی حکومت پریہ شاہی حکومت عماد شاہی حکومت
اکائی	11	جونیپوری شرفی حکومت سوری خاندان کی حکومت
اکائی	12	کجرات مالوہ اور فاندیش کی حکومتیں
اکائی	13	بنگال اور کشمیر کی حکومتیں
<b>بلاک 4 : مغل حکومت</b>		<b>255</b>
اکائی	14	مغلیہ حکومت کا قیام معروج اور استحکام
اکائی	15	مغلیہ حکومت کا نظم و نسق
اکائی	16	نظام عدل اور سماجی و مذہبی حالات
اکائی	17	علمی خدمات فنون لطیفہ فن تعمیر
اکائی	18	دور زوال اور حکومت کا خاتمہ
<b>بلاک 5 : جدید ہندوستان</b>		<b>365</b>
اکائی	19	برطانوی دور
اکائی	20	مسلم ریاستیں
اکائی	21	جنگ آزادی اور مسلمانوں کا کردار
اکائی	22	تحریکات اور ادارے: (تحریک مجاہدین، تحریک مذہب، تحریک علی گڑھ، تبلیغی جماعت، سنی بریلوی جماعت، جمعیت علمائے ہند، جماعت اسلامی مرکزی، جمعیت اہل حدیث، جامعہ ملیہ اسلامیہ، امارت شریعہ دارالاحکامین، دارالافتاء، دارالافتاء)
اکائی	23	مسلم شخصیات: (شاہ عبدالعزیز دہلوی، مولانا فضل حق خیر آبادی، مولانا سید محمد حسین، مولانا عبدالحمید، مولانا سید امیر علی)
اکائی	24	اہل حضرت مولانا احمد رضا خان غلامی، مولانا اشرف علی تھانوی، مولانا ابوالکلام آزاد، سید علی حسین)
اکائی	24	موجودہ صورت حال (مسلم آبادی، تعلیمی صورت حال، معاشی صورت حال، سماجی صورت حال)



## پیش لفظ

مولانا آزاد نیشنل اردو یونیورسٹی، جو پارلیمنٹ کے ایکٹ کے تحت 1998ء میں قائم ہوئی، ملک کی واحد مرکزی یونیورسٹی ہے، جہاں اردو زبان کے ذریعہ مختلف مضامین کی تعلیم دی جا رہی ہے۔ یہ یونیورسٹی روایتی اور فاصلاتی دونوں ہی طریقوں سے تعلیم و تدریس کی سہولتیں فراہم کرتی ہے۔ یونیورسٹی کی جانب سے جہاں روایتی تعلیم کے تحت 'سائنس اور سماجی علوم' لسانیات، انتظامیہ و کامرس، تعلیم و تربیت، انفارمیشن ٹکنالوجی اور صحافت وغیرہ کے مختلف مضامین میں ایڈگرگریجویٹ اور پوسٹ گریجویٹ کی سطح سے لے کر ایم۔ فل اور پی ایچ ڈی کی سطح تک متعدد کورسز چلائے جا رہے ہیں، وہیں فاصلاتی تعلیم کے تحت ایڈگرگریجویٹ، پوسٹ گریجویٹ، سرٹیفکیٹ اور ڈپلومہ کی سطحوں پر مختلف مضامین کے کورسز چلائے جا رہے ہیں، جن کے ذریعہ پورے ملک کے طلبہ و طالبات کی ایک بہت بڑی تعداد اعلیٰ تعلیم کے زیور سے آراستہ ہو رہی ہے۔ روایتی تعلیم کے تحت جاری کورسز میں ایم۔ اے، اسلامیات، کورس بھی شامل ہے۔ جس کی دو سالہ تعلیم یونیورسٹی کے مرکزی کیمپس واقع حیدرآباد میں دی جا رہی ہے۔

یونیورسٹی نے چند برسوں قبل فاصلاتی تعلیم کے تحت بی۔ اے کے تین سالہ کورس میں اختیاری مضمون کے طور پر 'اسلامیات' (Islamic Studies) کو شامل کیا تھا۔ اور اس کے ساتھ ہی مولانا آزاد نیشنل اردو یونیورسٹی کو یہ اعزاز حاصل ہوا تھا کہ یونیورسٹی کی جانب سے پہلی بار ملک کے اندر اردو زبان میں اسلامیات کا نصابی مواد فاصلاتی تعلیم کے سچ پر پیش کیا گیا تھا۔ بی۔ اے کا یہ کورس کامیابی کے ساتھ جاری ہے اور طلبہ و طالبات کی ایک بڑی تعداد 'اسلامیات' کے ساتھ بی۔ اے کی تعلیم مکمل کر چکی ہے۔

اس بات کی شدید ضرورت محسوس کی جا رہی تھی کہ فاصلاتی تعلیم کے تحت 'اسلامیات' میں ایم۔ اے کی تعلیم کا آغاز کیا جائے۔ ملک کے مختلف حصوں سے اس کے مطالبے بھی کیے جا رہے تھے۔ چنانچہ اسی ضرورت اور طلبہ و طالبات کے تقاضوں کے پیش نظر 2014ء میں ایم۔ اے 'اسلامیات' کا آغاز کیا گیا۔ زیر نظر کتاب اسی کورس کے لیے تیار کیے گئے، خود تدریسی مواد (Self Learning Material) برائے سال دوم کا مجموعہ ہے۔

ایم۔ اے 'اسلامیات' کورس کے لیے مولانا آزاد نیشنل اردو یونیورسٹی نے جدید دور کے تقاضوں کو سامنے رکھتے ہوئے نیا اور جامع نصاب تیار کیا ہے۔ اور اس نصاب کے مطابق اسلامیات کے ماہرین کی مدد سے درسی مواد تیار کیے گئے ہیں۔ ہمیں خوشی ہے کہ مولانا آزاد نیشنل اردو یونیورسٹی کو اس حوالہ سے دوبارہ یہ اعزاز حاصل ہو رہا ہے کہ ملک میں پہلی مرتبہ اردو زبان میں ایم۔ اے 'اسلامیات' کا درسی مواد (آٹھ پرچوں پر مشتمل آٹھ کتابوں کی شکل میں) پیش کیا جا رہا ہے اور اس سے طلبہ و طالبات کی ایک بڑی ضرورت مکمل ہو رہی ہے۔

اسلامیات کا موضوع بڑا وسیع اور متنوع ہے۔ اس میں اسلام اور مسلمانوں کی ڈیڑھ ہزار برس کے طویل دورانیہ پر مشتمل اور ہندوستان کے بشمول دنیا کے ایک بڑے حصے میں پھیلی اسلام اور مسلمانوں کی تاریخ و ثقافت اور علوم و فنون کے میدانوں کی سرگرمیوں کا احاطہ شامل ہے۔ اس لیے اسلامیات کا موضوع نہ صرف ساج کے ایسے متعدد پہلوؤں کے مطالعہ کا موقع فراہم کرتا ہے جو انسانی زندگی سے گہرا ربط

رکھتے ہیں؛ بلکہ انسانی سماج کے کوئی کون مسائل کے بارے میں گہری بصیرت بھی عطا کرتا ہے۔

ایم۔ اے اسلامیات کا یہ کورس آٹھ پرچوں پر محیط ہے، جسے دو سال کی تعلیم کے دوران مکمل کیا جائے۔ سال اول کے چار پرچوں میں اسلام کا تعارف اور بنیادی تعلیمات، علوم اسلامیہ، مسلم تہذیب و ثقافت کی تاریخ، نیز اسلامی افکار و نظریات کے جدید تناظر پر مواد پیش کیا گیا ہے۔ سال دوم کے لیے بھی چار پرچے ہیں۔ چنانچہ پانچواں پرچہ 'اسلام ہندوستان میں' کے عنوان سے ہے، جس کے پانچ بلاک میں ہندوستان میں اسلام کی آمد و اشاعت پر گفتگو کی گئی ہے۔ پھر دہلی سلطنت کے قیام اور اس کے تین سو سالہ دور کے تمدنی و تہذیبی کارناموں کا تعارف کرایا گیا ہے، علاقائی حکومتوں کے ضمن میں دکن کی ہنسی سلطنت اور اس سے نکلنے والی چھوٹی حکومتوں کے ساتھ دیگر علاقائی چھوٹی حکومتوں پر گفتگو کی گئی ہے۔ پھر مغل حکومت کی تاریخ، تہذیب و تمدن اور کارکردگی کا جائزہ لیا گیا ہے۔ آخر میں جدید ہندوستان کے عنوان سے برطانوی دور اور اس کے بعد کی مسلم ریاستوں نیز ہندوستان کی مسلم شخصیات، تحریکات اور اداروں پر روشنی ڈالتے ہوئے مسلمانوں کی موجودہ صورت حال پر گفتگو کی گئی ہے۔ چھٹے پرچہ میں 'علوم و فنون میں مسلمانوں اور غیر مسلموں کی خدمات' کو موضوع بحث بنایا گیا ہے۔ چنانچہ اس میں اسلام اور سائنس، علوم و فنون میں مسلمانوں کا حصہ، استشرق و مستشرقین اور اسلامی علوم میں غیر مسلموں کی خدمات کی تفصیل بیان ہوئی ہے۔ ساتواں پرچہ 'مسلمان عالمی گاؤں میں' کے عنوان سے ہے۔ اس میں مسلم دنیا کے علاوہ، یورپ و امریکہ اور افریقہ و ایشیا وغیرہ کی مسلم اقلیتوں پر روشنی ڈالتے ہوئے عالمی گاؤں کی موجودہ مسلم تحریکات و ادارے اور مسلم مفکرین و مصلحین کا تعارف کرایا گیا ہے۔ آٹھواں پرچہ 'مسلم فلسفہ، کلام، مسلم فرقے اور تجدید دین' کے موضوع پر ہے، جس میں مسلم فلاسفی، علم کلام و متکلمین اسلام، متعدد مسلم فرقے اور تجدید دین کے حوالے سے ہونے والے کاموں کا جائزہ دیا گیا ہے۔

یونیورسٹی نے اس نصاب کی تیاری میں ممتاز ماہرین اسلامیات اور دانشوران فن سے استفادہ کیا ہے جنہوں نے بڑی محنت کے ساتھ اسے تیار کر کے یونیورسٹی کو اپنا قیمتی تعاون پیش کیا ہے۔ توقع کی جاتی ہے کہ یہ کتاب اسلامیات کے طلبہ و طالبات کی ضرورت بہتر طور پر پوری کرے گی، ساتھ ہی اسلامی مطالعات کے باب میں قابل قدر استفادہ کا باعث بنے گی۔

پروفیسر خواجہ محمد شاہد

شیخ الجامعہ (کارکنار)

---

بلاک: 1 ہندوستان میں اسلام کی آمد اور اشاعت

---

فہرست

اکائی نمبر	عنوان
1	عرب و ہند تعلقات اور ابتدائی مسلم آبادیاں
2	سندھ کی فتح اور حکومت کا نظم و استحکام
3	سندھ میں عربوں کی حکومتیں
4	شمالی ہند میں مسلمانوں کی آمد

---



# اکائی 1: عرب و ہند تعلقات اور ابتدائی مسلم آبادیاں

## اکائی کے اجزاء

1.1	مقصد
1.2	تمہید
1.3	عرب و ہند کے تعلقات کی بنیادی وجہ
1.4	عرب و ہند تعلقات کتنے قدیم ہیں
1.5	عرب و ہند کے مابین تجارتی تعلقات
1.6	عرب میں ہندوستانی افراد کی موجودگی
1.7	عربی شاعری میں ہند سے مشتق الفاظ
1.8	عرب و ہند کے مابین علمی تعلقات
1.9	حساب و ریاضی علوم
1.10	نجوم اور ہیئت
1.11	عرب و ہند کے مذہبی تعلقات
1.12	ابتدائی مسلم آبادیاں
1.13	خلاصہ
1.14	نمونے کے امتحانی سوالات
1.15	سفارش کردہ کتابیں

## 1.1 مقصد

اس اکائی کے مطالعہ کے بعد طلبہ واقف ہو جائیں گے کہ عرب و ہند کے تعلقات کتنے قدیم اور کونا کون ہیں۔ اس کے ساتھ ہی ان کو معلوم ہو جائے گا کہ سمندر کے آسنے سامنے بسنے والی ان دونوں عظیم قوموں کے روابط کیسے تھے۔ عرب و ہند کے تعلقات کی کئی جہتیں تھیں۔ ایک جانب اگر عرب و ہند کے درمیان تجارتی تعلقات تھے تو دوسری جانب علمی اور مذہبی تعلقات بھی تھے اور اسی کے ساتھ فروغ اسلام کے ساتھ سیاسی تعلقات کو بھی جلا ملی۔

## 1.2 تمہید

ہندوستان سے عربوں کا تعلق آریوں سے بھی زیادہ قدیم ہے کیونکہ آریوں کو ہندوستان آئے محض چند ہزار سال گزرے ہیں جب کہ عربوں کا دعویٰ یہ ہے کہ حضرت آدم جنت سے ہندوستان میں اتارے گئے تھے، اس تعلق سے کتب تفسیر و حدیث میں متعدد روایتیں موجود ہیں، اس لئے بقول مولانا سید سلیمان ندوی ہندوستان عربوں کا "پدری" ملک ہوا۔ اور ہندوستان گرم مصالحوں اور خوشبو و عطریات میں جس طرح پوری دنیا میں قدیم زمانے سے ممتاز ہے کہا جاتا ہے کہ یہ چیزیں حضرت آدم جنت سے لے کر آئے تھے۔ اس کے علاوہ رسول پاک صلی اللہ علیہ وسلم کا یہ بھی ارشاد ہے کہ مجھے ہندوستان سے ربانی خوشبو آتی ہے جس کو اقبال نے کہا ہے "میر عرب کو آئی ٹھنڈی ہوا جہاں سے"۔ یہ روایتیں سند کے اعتبار سے مضبوط نہیں لیکن ان روایات کا مجموعی مطالعہ یہ ضرور بتاتا ہے کہ ہندوستان کو اسلام اور اہل اسلام کے ساتھ کچھ نہ کچھ اختصاص ضرور ہے۔

## 1.3 عرب و ہند کے تعلقات کی بنیاد

ہندوستان وسائل سے مالا مال ملک ہے اور عرب وسائل سے یکسر قہی دامن ہے۔ ایسے میں ضروری ہے کہ ان دو ممالک کے درمیان تجارت، لین دین اور برآمد درآمد کا تعلق ہو، اس کے علاوہ یہ دونوں ممالک سمندر کے کنارے بسے ہیں یعنی ان کے درمیان سمندر حائل ہے۔ ایک طرف ہند ہے اور دوسری طرف عرب ہے۔ سمندر کے کنارے بسنے والے ممالک اور شہر فطری طور پر تجارتی ہوتے ہیں۔ عرب کے تجارت پیشہ افراد ہزاروں برس سے ہندوستانی پیداوار کو مصر و شام بلکہ یورپ تک پہنچاتے تھے اور وہاں کے سامان کو ہندوستان، جزائر ہند، چین اور جاپان تک لے جاتے تھے۔

## 1.4 عرب و ہند تعلقات کتنے قدیم ہیں

جغرافیائی محل وقوع کی وجہ سے عرب و ہند کے آپسی تعلقات قدیم تاریخ کے ہر دور میں قائم رہے۔ چنانچہ سندھ و عراق کے تعلقات سومیری عہد (250-3000 قبل مسیح) کا دی عہد (2400-2100 قبل مسیح)، بابلی تہذیب (1800 قبل مسیح) میں موجوداڑو اور پھر ہڑپا سے قائم تھے۔ اسی طرح فینون (1200 قبل مسیح) ہیوں اور آریوں میں، پھر عہد سکندری و بطلمیوس میں و عرب و مصر کے درمیان کونا کونا تعلقات استوار رہے۔ لینورڈ کوئیرل نے اپنی کتاب لوسٹ سٹیٹز میں اور کورڈن چالڈ نے اپنی کتاب واٹ پین ان میں زمانہ ماضی میں عرب و ہند تعلقات پر تفصیل سے لکھا ہے۔

انڈس و بلی تہذیب کی عمر 2000 قبل مسیح بتائی جاتی ہے۔ اسی طرح ہند و عرب تعلقات کی عمر چار ہزار سال ہوتی ہے۔ جدید ہندوستانی مورخین تاریخی شواہد کی بناء پر اب یہ لکھنے لگے ہیں کہ وادی انڈس کے قدیم ترین ہندوستانی اور قدیم عرب ایک دوسرے سے متعارف اور باہم تجارت کرتے تھے۔ وہ لکھتے ہیں۔

"اس بات کی واضح شہادت موجود ہے کہ وہ نہ صرف ہندوستان کے دوسرے حصوں سے بلکہ مغربی ایشیا کے دور دراز ممالک سے بھی



تجارت کرتے تھے۔ ایٹس ویلی تاجر عراق سے بری اور بحری دونوں راستوں سے تجارت کرتے تھے۔

اس سلسلے میں تاریخ ادبیات، مسلمانان پاکستان و ہند کے مصنف ممتاز احمد پٹھان لکھتے ہیں:

"سندھ کے عرب دنیا سے تعلقات خصوصاً عراق، یمن اور عمان سے تاریخ کی ابتدا سے چلے آ رہے تھے۔ بعض مورخین کا خیال ہے کہ سیر لوگ جنہیں نے بعد میں ہابل کی سامی تہذیب کی بنیاد رکھی، وادی سندھ سے ہجرت کر کے چلے گئے تھے۔ سندھ، بلوچستان، فارس اور خوزستان کے بعض علاقوں کے مشاہدے سے پتہ چلتا ہے کہ سندھ سے لیکر فرات تک سیر یوں کی بہت بڑی سلطنت تھی، انہوں نے مغربی ایشیا، کوہندیب سکھائی اور دوسری چیزوں کے علاوہ لکھنے کا فن خط کوئی سے متعارف کرایا، ہبل اور پیرہ سب سے پہلے ان ہی لوگوں کی وجہ سے ان دو دریاؤں کی سر زمین میں ہوئے۔"

## 1.5 عرب و ہند کے مابین تجارتی تعلقات

عرب تاجروں کا ہندوستانی ایشیا کو مصر و شام اور یورپ تک اور یورپ و مصر و شام کی ایشیا کو ہندو چین تک پہنچانے کا راستہ مولانا سید سلیمان ندوی اپنے خطبات میں یہ بتاتے ہیں۔ "عرب تاجر مصر و شام کے شہروں سے چل کر خشکی، بحر احمر (ریڈ سی) کے کنارے کنارے حجاز کو طے کر کے یمن تک پہنچتے تھے اور وہاں سے بادبانی کشتیوں پر بیٹھ کر کچھ تو افریقہ اور حبشہ کو چلے جاتے تھے اور کچھ وہیں سے سمندر کے کنارے کنارے حضرموت، عمان، بحرین اور عراق کے کناروں کو طے کر کے خلیج فارس کے ایرانی ساحلوں سے گزر کر یا تو بلوچستان کی بندرگاہ تیز میں اترتے تھے یا پھر آگے بڑھ کر سندھ کی بندرگاہ دیبل (کراچی) میں چلے آتے تھے اور پھر اور آگے بڑھ کر کجرات اور کاٹھیاواڑ کی بندرگاہ تھانہ (مہاراشٹرا) کھمبایت چلے جاتے تھے۔ پھر آگے بڑھتے بڑھتے سمندر کے کنارے کالی کٹ اور راس کمار کی پہنچتے تھے اور پھر کبھی مدراس کے کسی کنارے پر ٹھہرتے تھے اور کبھی سراندیپ، انڈمان، ہو کر پھر سیدھے مدراس (چینی) کی مختلف بندرگاہوں پر چکر لگاتے ہوئے خلیج بنگال میں داخل ہوتے اور بنگال کی ایک دو بندرگاہوں کو دیکھتے ہوئے برما اور سیام ہو کر چین چلے جاتے تھے اور پھر اسی راستہ سے لوٹ جاتے تھے۔ اس نقشہ سے یہ بخوبی معلوم ہوتا ہے کہ عربوں کے ہند میں جہاز رانی کی تاریخ، تاریخ کی یادداشت سے پہلے سے ہے۔"

### 1.5.1 تجارتی ایشیا کی مختصر فہرست

عرب تاجر ہندوستان سے کیا کچھ لے کر جاتے تھے اس کے تعلق سے عرب سیاحوں نے تفصیل سے لکھا ہے۔ ہندوستان کو قدرت نے معدنی وسائل کے علاوہ نباتاتی وسائل یعنی مسالے اور عطریات، ہندوستانی فولاد اور ہیرے موتی سے بڑی فیاضی سے نوازا تھا اس لئے عرب تاجر یہ ایشیا لیکر شام و مصر اور پھر یورپ تک پہنچاتے تھے۔ واضح رہے کہ یورپ گرم مسالوں کا شوقین ہے اور اسی گرم مسالے کی کھوج میں کولمبس نے امریکہ کی خاک چھانی اور اسکوڈی گا ما ہندوستان کی سر زمین تک پہنچنے میں کامیاب رہا۔

ابن خرداد بہ (متوفی سنہ 250 ہجری) جس کا زمانہ اٹھویں صدی ہجری کے بعد کا ہے۔ وہ ہندوستان کی ان پیداواروں اور سامان تجارت کی جو عرب اور عراق جاتی تھیں، ذکر کرتے ہوئے لکھتا ہے۔ خوشبو دار لکڑیاں، صندل، کافور، لونگ، جائے پھل، کباب چینی، ماربل اور سن کے کھوے اور روئی کے چمکی کپڑے اور ہاتھی، اور سراندیپ سے ہر تم کے یاقوت، موتی، بلور، اور سنبازج جس سے جواہرات کی تراش





## 1.6 عرب میں ہندوستانی افراد کی موجودگی

عرب اور ہند کے تعلقات کی ایک وجہ یہ بھی تھی کہ شہنشاہ ایران کا قبضہ سندھ اور بلوچستان پر بھی رہا، اسی نسبت سے سندھ کے جنگجو قبیلے بالخصوص جاٹ اور مید وغیرہ ایران کی فوج میں شامل ہو گئے۔ جب عرب مسلمانوں نے ایران پر حملہ کیا تو ہوا کا رخ دیکھ کر جاٹ بھی بعض شرائط کے ساتھ مسلم فوج میں شامل ہو گئے۔ سپہ سالار نے ان کو مختلف قبیلوں میں شامل کر دیا۔ اس کے علاوہ یہ واضح رہے کہ ٹھلی ذاتوں کے افراد کو ہندوستانی راجا مسلمانوں کے پاس رکھ کر کشتی رانی اور ملاجی کافن سکھاتے تھے تاکہ ان کی تجارت اور بحری بیڑے پر کوئی فرق نہ پڑے جب کہ اونچی ذات کے ہندو سمندری سفر کو گناہ خیال کرتے تھے۔ بہر حال وجہ یہ ہو یا وہ، عرب میں ہندوستانی بھی آباد تھے اور آنحضرت صلی اللہ علیہ وسلم اور دیگر صحابہ ہندوستانی شکل و صورت والوں کو اچھی طرح پہچانتے تھے۔ امام ترمذی امثال کے باب میں روایت کرتے ہیں کہ جب حضرت عبداللہ بن مسعود رضی اللہ عنہ نے آنحضرت ﷺ کے پاس کچھ اجنبی شکل والوں کو دیکھا تو فرمایا: ان کا چہرہ تو جاٹوں کی طرح ہے۔ جاٹوں نے کچھ ہی دنوں میں اپنی وفاداری سے صحابہ کرام رضوان اللہ علیہم اجمعین کا اعتماد حاصل کر لیا تھا چنانچہ حضرت علی رضی اللہ عنہ نے جنگ جمل جیسے نازک موقع پر بصرہ کے خزانہ پر انہیں جاٹوں کو نگران متعین کیا تھا۔ پھر امیر معاویہ رضی اللہ عنہ نے ان کو رومیوں کے مقابلہ کیلئے شام کے ساحلی شہروں میں بسایا اور ولید بن عبدالملک نے ان کی اہلاکیہ میں بازآباد کاری کی۔

## 1.7 عربی شاعری میں ہند سے مشتق الفاظ

اس کے علاوہ یہ بات بھی حیرت کی ہے کہ لفظ ہند سے مشتق ہندو عربوں کو اتنا پیا معلوم ہوا کہ عرب خواتین کے نام کا نہ صرف جزو بنا بلکہ عرب کی شاعری میں یہ نام ایسا ہی کثیر الاستعمال ہے جیسے ہندوستان میں بہر، فارسی میں لیلیٰ اور شیرین ہے۔ ہو سکتا ہے کہ اس کی ایک بڑی وجہ یہ رہی ہو اور جیسا کہ عرب مورخین اور سیاحوں نے بھی لکھا ہے کہ اہل ہند عربوں کے نزدیک شروع سے ہی معزز اور محترم تھے اور وہ ان کو حکمت و دانائی میں چینیبوں سے بہتر سمجھتے تھے۔ اس کے علاوہ ہندوستان سے عطریات اور خوشبودار لکڑیاں اور ہیرے جو اہرات کے جانے سے خوش ہو کر اپنے یہاں کی صنم نازک کا نام ہی ہند رکھ دیا ہو کہ جس کے اندر یہ تمام خوبیاں موجود ہوں یعنی خوشبو، قیمتی اور حکمت و دانائی۔

عرب جس قدر جنگجو اور بہادر تھے اور بات بات پر طیش میں آنے والے اور اپنی آن پر کٹ جانے والے تھے ایسے میں ان کی سب سے زیادہ محبوب چیز تلوار ہی ہو سکتی تھی۔ لیکن جس تلوار کو وہ پسند کرتے تھے اور جس پر جان دیتے تھے وہ ہندوستانی تلوار تھی، یہی وجہ ہے کہ ہندوستانی تلوار کی تعریف و توصیف سے عرب کی شاعری بھری ہوئی ہے۔

## 1.8 عرب و ہند کے مابین علمی تعلقات

عرب اور ہند کے یہ تعلقات کتنے قدیم تھے اس کا اندازہ اس سے لگایا جاسکتا ہے کہ مہابھارت میں جب کوروں نے لاکھ کا گھربنا کر

پانچ سو کو اس کے اندر جلا کر پھونک دینا چاہتا تو درجی نے یہ ہشتر کو عربی میں بتایا اور یہ ہشتر نے اسی عربی زبان میں ان کو جواب دیا، یہ بات سوامی دیا نند نے لکھی ہے۔ دوسری جانب یہ دیکھئے کہ قرآن کریم میں ہندی کے تین الفاظ موجود ہیں جسے ہندو عرب تعلقات کی وسعت اور گہرائی ثابت ہوتی ہے۔ علامہ سید سلیمان ندوی لکھتے ہیں "اس مسئلہ میں اچھا خاصا علماء میں اختلاف رہا ہے کہ قرآن پاک میں کسی غیر زبان کا لفظ ہے یا نہیں لیکن فیصلہ یہی ہوا کہ غیر زبان کے ایسے الفاظ موجود ہیں جو عربوں کی زبان میں آ کر مستعمل ہو گئے تھے اور وہ اپنی پہلی صورت بدل کر عربی زبان کے لفظ ہی بن گئے۔ حافظ ابن حجر اور حافظ سیوطی نے ایسے الفاظ جمع کئے ہیں۔ ہم ہندیوں کو بھی فخر ہے کہ ہمارے دیس کے بھی چند لفظ (تین) ایسے خوش نصیب ہیں جو اس پاک اور مقدس کتاب میں جگہ پاسکے..... اس بات میں کوئی شک نہیں کہ جنت کی تعریف میں اس جنت نشان ملک کی تین خوشبوؤں کا ذکر ضرور ہے۔ یعنی مسک (مشک) زنجبیل (سونھ یا ادراک) اور کافور (کیور)۔"

عرب ہندوستانی علوم و فنون کو قدر کی نگاہ سے دیکھتے تھے اور وہاں کے علماء نے اس کا جا بجا اظہار بھی کیا ہے۔ چنانچہ جاحظ لکھتا ہے:

"ہے ہندوستان کے باشندے تو ہم نے ان کو پایا ہے کہ وہ چیوش (نجوم) اور حساب میں بڑھے ہوئے ہیں۔ ان کا ایک خاص ہندی خط ہے۔ طب میں بھی وہ آگے ہیں اور طب کے بعض عجیب بھیدان کو معلوم ہیں اور سخت بیماریوں کی دوائیں خاص طور سے ان کے پاس ہیں۔ پھر جسموں اور اسٹیچو بنانا، رنگوں سے تصویر پیدا کرنا اور تعمیر وغیرہ میں ان کو بڑا کمال ہے۔ پھر شطرنج کے وہ موجد ہیں جو ذہانت اور سوچ کا بہترین کھیل ہے..... ان میں رائے اور بہادری ہے اور جو بعض خوبیاں ان میں ہیں چینیوں میں بھی نہیں، ان میں صفائی اور پاکیزگی کے بھی اوصاف ہیں۔"

مشہور مورخ اور سیاح یعقوبی (متوفی 278 ہجری) نے بھی ہندوستان کی عظمت کا گن گایا ہے۔

"اور ہندوستان کے لوگ عقل اور نور والے ہیں اور وہ اس حیثیت سے سب قوموں سے بڑھ کر ہیں۔ چیوش اور نجوم میں ان کی باتیں سب سے زیادہ درست نکلتی ہیں۔ سدھانت انہیں کی ذہانت کا نتیجہ ہے۔ جس سے یونانیوں اور ایرانیوں تک نے استفادہ کیا۔ طب میں ان کا فیصلہ سب سے آگے ہے۔ اس فن میں ان کی کتاب "چرک اورندان" ہے..... اور بھی طب میں ان کی کئی کتابیں ہیں۔ منطق اور فلسفہ میں ان کی تصنیفات ہیں۔ اور بہت سی ان کی تصنیفات ہیں جن کی بڑی تفصیل ہے۔"

ہندوستان سے ایک بڑی تعداد میں وید اور پنڈت بغداد بلائے گئے لیکن جیسا کہ عموماً ہوتا ہے کہ ایک زبان کے نام دوسری زبان میں کچھ سے کچھ ہو جاتے ہیں جیسے عربوں کے نام لاطینی اور انگریزی میں بالکلیہ بدل گئے ہیں اسی طرح ان ویدوں اور پنڈتوں کے نام بھی اس طرح بدل گئے ہیں کہ اب اصل نام کی تلاش جستجو مشکل ہو گئی ہے۔ پھر اس میں ایک اور بیچ یہ ہے کہ یہ لوگ زیادہ بودھ مذہب کے پیروکار تھے اور ان کے نام برہمنی یا ویدک ناموں سے الگ ہوتے ہیں اس ان کے اصل ناموں کا سراغ لگانا وہ بھی بارہ صدیوں بعد آسان نہیں۔

## 1.8.1 ہندوستان طبیوں اور ویڈوں کی بغداد آمد

عہد عباسی میں خاندان ہرامکہ نے بڑا نام پیدا کیا تھا ان کی شان و شوکت اور چمک دمک کے آگے قصر خلافت کا رنگ بھی پھیکا پڑنے لگا، مشہور عام یہ ہے کہ ہرامکہ آگ کے پجاری یعنی مجوسی تھے لیکن علامہ سید سلیمان ندوی نے ایک مفصل بحث کے بعد لکھا ہے کہ ہرامکہ درحقیقت بودھ مذہب سے تعلق رکھتے تھے اور بدھوں کی کسی بڑی مندر کے پجاری تھے۔ جب ان کو خلافت عباسیہ میں عروج حاصل ہوا تو انہوں نے ہندوستانی علوم و فنون کی جانب توجہ دی اور ہندوستان سے متعدد پنڈت اور مختلف علوم و فنون کے ماہرین کو بغداد بلایا گیا اور ان کو علمی کتابوں کے ترجمہ اور تصنیف و تالیف کا کام سونپا گیا۔

متنہ

ابن ابی اصیبعہ نے طبقات الاطباء میں لکھا ہے کہ یہ طب اور علاج میں بہت ماہر تھا۔ ہارون رشید کے بیمار پڑنے پر جب اطباء علاج سے عاجز آگئے تو اس کو ہندوستان سے بلایا گیا اور اس کے علاج سے ہارون رشید کو فائدہ ہوا تو ہارون رشید نے اسے کثیر مال و دولت سے نوازا اس کی لیاقت کو دیکھتے ہوئے اسے دارالترجمہ میں سنسکرت کی کتابوں کے ترجمہ کے کام پر مقرر کیا گیا۔

صالح بن بہلہ

یہ بھی ہندوستانی طبیب تھا اور ہارون رشید کے چچا زاد بھائی کو جب سکتہ لاحق ہوا اور شاہی طبیب جبرئیل بختیشوع نے اس کی موت کا اعلان کر دیا تو جعفر برکی نے اس کو ہارون رشید کی خدمت میں پیش کیا اور اس نے علاج کر کے سکتہ ختم کرایا اور ہارون رشید کا چچا زاد بھائی کو با دوبارہ زندہ ہو گیا جس سے اس کی بڑی شہرت ہوئی۔

ابن دین

ہرامکہ نے خلافت عباسی میں اپنی فیاضی سے رفاہ عام کے کئی کام انجام دیئے تھے ان میں سے ایک شفاخانہ کا قیام ہے۔ ابن دین برمکیوں کے شفاخانہ کا افسر اعلیٰ تھا جس کو ہم آج کی اصطلاح میں چیف میڈیکل افسر یعنی سی ایم او کہتے ہیں۔ پروفیسر زخاؤ کا کہنا ہے کہ اصل نام دھنیایا دھنن ہوگا، اور یہ نام رکھنے کی وجہ شاید یہ ہوگی کہ منوشاستر میں دیوتاؤں کے طبیب کا نام دھنوتری ہے۔

اس کے علاوہ بھی متعدد ہندوستانی طبیب اور حکیم دربار عباسی اور بغداد میں موجود تھے لیکن تطویل کے خوف سے ان کے نام کو ہم نظر انداز کرتے ہیں۔

## 1.8.2 طبی کتابوں کے ترجمے

عربی زبان میں سنسکرت اور ہندی کی متعدد طبی کتابوں کا ترجمہ ہوا ایک نظر ہم ان کتابوں پر ڈالتے ہیں۔ ششترت کی کتاب دس باب میں تھی اس میں بیماریوں کی علامات اور ان کے علاج و دوا کی تفصیل بیان کی گئی ہے۔ چوک نام کے ہندوستانی رشی اور مشہور طبی ماہر کی کتاب اولافاری میں منتقل ہوئی پھر عبداللہ بن علی نے اس کو فارسی سے عربی میں ترجمہ کیا۔ سندھیان نام کی طبی کتاب کا ترجمہ شفاخانہ بغداد کے افسر اعلیٰ

ابن دہن نے کیا تھا۔ ندان نام کی طبی میں چار سو بیماریوں کی پہچان بتائی گی ہے اس کا بھی ترجمہ ہوا تھا۔ ایک طبی کتاب جو جڑی بوٹیوں کے نام پر مشتمل تھی اس کو منکھ پنڈت نے سلیمان بن اسحاق کیلئے عربی میں ترجمہ کیا تھا۔ ایک کتاب جس میں ہندی اور یونانی طبیوں کی دواؤں کے سرودگرم مزاج، دواؤں کی کیا قوت ہے؟ اور موسم کے اعتبار سے اس کی قوت میں کیا کمی اور زیادتی ہوتی ہے، کی تفصیل تھی عربی میں ترجمہ ہوئی۔ طب ہندی کی کتاب استانگر کو ابن دہن نے عربی کا جامہ پہنایا تھا، ایک وید کی دو کتابوں کا ترجمہ کیا گیا جس میں 100 بیماریوں اور 100 دواؤں کا ذکر تھا اور دوسری کتاب میں بیماریوں کے وہم اور اسباب کا بیان تھا۔

علاج کا وہ طریقہ جس میں مریض کو جڑی بوٹیوں کو ملا کر یا ان کا عرق کشید کر کے مشروب تیار کیا جاتا ہے ایسی کتابیں بھی عربی میں ترجمہ کی گئیں، ابن ندیم نے کتاب کا نام اطر لکھا ہے ہو سکتا ہے کہ یہ اتری نام کے وید کی طرف منسوب ہو اسی طرح ایک اور پنڈت کا ذکر ابن ندیم نے کیا جس کا نام ساہرم لکھا ہے۔ ایک پنڈت کی کتاب کا ترجمہ ہوا جس میں عورتوں کی بیماریوں کے علاج بیان کئے گئے تھے۔ ایک اور کتاب حاملہ عورتوں کی بیماریوں اور علاج کے سلسلے میں ترجمہ کی گئی۔

### 1.8.3 عربی زبان میں ہندوستانی دوائیں

عربی میں جب اس قدر ہندوستانی طبی کتابوں کا ترجمہ ہوا تو یہ غیر ممکن تھا کہ عربی میں ہندی دواؤں کے نام رواج نہ پا جاتے۔ بعض دوا کے نام تو آنحضرت صلی اللہ علیہ وسلم کیا رشا دگرامی میں ہے یعنی قسط ہندی کا ذکر خود صحیح بخاری میں موجود ہے۔ اس کے علاوہ زنجبیل یعنی سونٹھ کا ذکر تو قرآن پاک میں بھی موجود ہے۔ عربی میں اطر بشل نام کی دوا مشہور ہے محمد خوارزمی نے اس کے بارے میں لکھا ہے کہ "یہ ہندی لفظ تری پھل ہے کہ یہ تین پھلوں، بلبلہ، بلبلہ اور آلمہ سے بنتا ہے۔ خوارزمی نے مفتاح العلوم میں ایک اور دوا انجات کا ذکر کیا ہے اور لکھا ہے کہ "انہ (آم) ہندوستان کا ایک پھل ہے اس کو شہد، لیموں اور بلبلہ میں دیکر انجات تیار کیا جاتا ہے، شاید یہ گڑمبہ یا آم کا کسی قسم کا اچار ہو۔ الہ آباد اکیڈمی میں دیئے گئے خطبات کے مجموعہ "عرب و ہند کے تعلقات" میں علامہ سید سلیمان ندوی نے ایک منفرد تحقیق یہ پیش کی ہے کہ عرب کی دوائی میں جس کا نام خوارزمی نے بہطہ لکھا ہے اور اس کی تشریح میں لکھا ہے کہ یہ بیماریوں کی غذا کی قسم ہے۔ یہ لفظ سنڈھی ہے۔ یہ دودھ اور گھی میں چاول کو پکا کر تیار کیا جاتا ہے۔ علامہ سید سلیمان ندوی لکھتے ہیں:

"آپ سمجھے؟ یہ ہمارا ہندوستانی بھات ہے جو عربوں کے نزدیک بیماریوں کیلئے ایک نرم اور ہلکی غذا ہوگی اس کو اب کھیر سمجھے یا فیربنی۔"

### 1.9 حساب و ریاضی علوم

حساب کی اہمیت سے کوئی ناواقف نہیں، اس کے بغیر زندگی کا کارخانہ اور لین دین سب کچھ درہم برہم ہو جاتا ہے۔ ہر زبان میں حساب و کتاب کیلئے کچھ الفاظ ضرور ہوتے ہیں لیکن یہ بات حیرت کی ہے کہ ارقام یا نمبرات جو کہیں وہ عربوں نے ہندوستانیوں سے اخذ کئے اس لئے عربی میں ان کو ارقام ہند یہ یعنی ہندوستانی نمبرات سے تعبیر کرتے ہیں اور جب یہ نمبرات عربوں کے ذریعہ یورپ پہنچے تو اہل یورپ نے ان کو عربک فیکرز یعنی عربی نمبرات کہا۔ اس کی ایک بڑی دلیل یہ ہے کہ عربی میں تحریر دائیں سے بائیں لکھی جاتی ہے لیکن نمبرات بائیں سے دائیں لکھے جاتے ہیں۔ اس کے علاوہ انسائیکلو پیڈیا برٹانیکا کے مقالہ نگار نے اس ضمن میں قدیم کتب اور کتابوں سے جو ثبوت و شواہد ہم پہنچائے



ہیں اسے دیکھ کر ایک نگاہ میں ہی اندازہ ہو جاتا ہے کہ یہ اعداد و شمار ہندی ہیں اور کہیں سے وہ عرب اور پھر یورپ پہنچے۔

اندازہ ہے کہ سنہ 156 ہجری میں منصور کے عہد اقتدار میں جو پنڈت سدھانت لے کر بغداد آیا تھا اسی نے عربوں کو یہ نمبرات بتائے ہوں گے۔ علاوہ ازیں سدھانت کی کتاب میں خود ایک باب نمبرات اور اعداد و شمار پر موجود تھا جس سے عربوں نے استفادہ کیا اور اسے اپنایا۔ نمبرات کو عربی قالب میں ڈھالنے کا کام محمد بن موسیٰ خوارزمی (780-840 عیسوی) نے انجام دیا ہے۔ یورپ میں حساب کے ایک خاص شعبہ کو الگارتھم اور الگارتھم اور الگورتھم کہتے ہیں جب کہ یہ یہ تمام نام الخوارزمی کی بگڑی ہوئی شکلیں ہیں۔ الخوارزمی کے بعد ہندی حساب کو علی بن محمد نسوی (980-1040 عیسوی) نے فروغ دیا۔ اس نے المتعین فی الحساب الہندی (ہندی حساب میں کفایت کرنے والی) نامی کتاب لکھی، اس کے بعد دیگر مصنفین نے اس پر طبع آزمائی کی۔ ہندی حساب کو خاص سے گزر کر عوامی مقبولیت بھی حاصل ہو چکی تھی چنانچہ ابوعلی سینا کے ذکر میں آتا ہے کہ بچپن میں اس نے ہندی حساب سیکھا تھا۔

## 1.10 نجوم اور ہیئت

نجوم اور ہیئت ہندوستان کے خاص علوم ہیں۔ سنہ 154 ہجری میں سندھ سے جو وفد بغداد روانہ ہوا تھا اس میں سے ایک پنڈت ہیئت کی کتاب لے کر گیا تھا۔ سنسکرت میں اس کتاب کا نام برہمپت سدھانت تھا، اس کا عربی ترجمہ السندھند کے نام سے مشہور ہوا۔ سنسکرت کی دوسری کتاب جو عربی میں ترجمہ ہوئی اس کا نام ارجمہذ بتایا جاتا ہے۔ سنسکرت کی اصل کتاب کا نام آریہ بھٹ تھا۔ اس کے بعد آرکنند نام سے سنسکرت کی ایک کتاب کا عربی میں ترجمہ ہوا جس کا نام سنسکرت میں کھندا کھدیک ہے۔

ہندی پنڈت جس نے بغداد میں پہلی مرتبہ سدھانت عربی میں ترجمہ ہوئی اس کے دو عرب شاگرد ابراہیم فزاری اور

یعقوب بن طارق ہیں۔ ان دونوں نے اپنے اپنے طور پر سدھانت کو عربی میں منتقل کیا۔

عربی زبان میں ہیئت اور نجوم کی کتابوں کے ترجمہ کا اثر یہ ہوا کہ سنسکرت کے الفاظ عربی میں راہ پا گئے اور عربوں نے اسے معرب کر کے اپنی زبان کا ہی لفظ بنالیا۔ جیسے قدیم عربی ہیئت میں کرہجہ کا لفظ استعمال ہوتا ہے جب کہ اس کی اصل سنسکرت کرہجھا ہے۔ علامہ سید سلیمان ندوی کہتے ہیں کہ ریاضی میں استعمال ہونے والا جیب کا لفظ عربی کے گریبان کے معنی سے مشتق نہیں بلکہ یہ سنسکرت کے لفظ "جیوا" کا معرب ہے۔

## متفرقات

اس کے علاوہ متفرق طور پر دیگر فنون پرینی ہندوستانی کتابوں کا بھی عربی میں ترجمہ ہوا، جیسے سانپوں کی اقسام اور ان کے جھاڑ پھونک اور نتر ہندوستان میں مشہور ہیں اور اس فن کا نام سرپ ودیا ہے۔ رائے نام کے ایک پنڈت کی کتاب کا عربی میں ترجمہ ہوا جس میں سانپوں کی اقسام اور ان کے زہروں کا بیان تھا۔

شاناق پنڈت کی کتاب جو سیاست اور بادشاہت کا آداب پر مبنی تھی کی کتاب کا عربی میں ترجمہ ہوا، شاناق پنڈت ہو سکتا ہے کہ

چانک یا چانکیہ ہو جس کا ایک باب کھانا اور زہر تھا، اس کے علاوہ اسی پنڈت کی ایک کتاب خاص زہر کے بارے میں بھی تھی اور یہ تو مشہور عالم ہی ہے کہ ہندوستان میں راجہ اپنے حریف راجہ کو زہر دے کر مارنے میں کمال رکھتے تھے اور اس غرض سے "بس کنیا میں" تیار کی جاتی تھیں۔ یہ بچیاں بچپن سے ہی منتخب کر لی جاتی تھیں اور ان کی خوبصورتی پر خاص دھیان دیا جاتا تھا اور ان کو بچپن سے ہی تھوڑا تھوڑا زہر کھانے کی تربیت دی جاتی تھی جس کی وجہ سے زہران کے پورے جسم میں راجہ بس جاتا تھا اور یہ حریف راجہ کو اپنے حسن کا شکار کر کے باسانی موت کے منہ میں ڈھکیل دیتی تھیں۔ ذکر یا قزوینی نے بھی "آثار البلاد" میں زہر دیکر راجاؤں کو مارنے کا ذکر کیا ہے۔

ان کے علاوہ چیوش، جعفر اور رمل وغیرہ پر مبنی سنسکرت کی کتابوں کا بھی عربی میں ترجمہ ہوا، خلافت عباسیہ میں پہلے ایرانی ستارہ شناسوں کا غلبہ تھا لیکن بعد ازاں ہندوستانی منجموں نے اپنا عمل دخل بڑھا لیا۔ خلافت عباسیہ میں جو منجم یا ستارہ شناس پنڈت رہتے تھے اس میں کنکہ نامی پنڈت بہت مشہور تھا، ابن ندیم نے اس کی چار کتابوں کا ذکر کیا ہے۔ (1) کتاب فی الاعمار، یعنی عمروں کے بیان میں کتاب (2) کتاب اسرار الموالید، پیدائش اور ولادت کے اسرار کے بیان میں (3) کتاب القرائن الکبیر، بڑے قرآن یا لگن کے بیان میں، اس کا مطلب یہ ہوتا تھا کہ ایک ہی وقت میں دو ستارے ایک برج یا ایک مقام میں ہوں (4) کتاب القرائن الصغیر، چھوٹے لگن کے بیان میں۔ اسی پنڈت کی دو کتابوں کا ذکر ابن ابی اصیبعہ نے کیا ہے۔ (1) کتاب فی التوہم، مسمریزم یا خیال بندی کے بیان میں (2) کتاب فی احداث العالم والدور فی القرآن، دنیا کے واقعات اور ستاروں کے لگن میں گردش کے بیان میں۔ اس کے علاوہ دیگر پنڈتوں کی بھی کتابوں کا عربی میں ترجمہ ہوا جس میں پیدائش کے وقت زائچہ کھینچنے وغیرہ کی باتیں ہیں۔ ہندوستان کی ایک کتاب کا عربی میں ترجمہ ہوا جس کا موضوع ہاتھ کی لکیریں دیکھ کر حال بتانا تھا۔

## معلومات کی جانچ

1. ہندوستان کے طبیبوں اور ہندوستانی طبی کتابوں کے ترجمہ پر اظہار خیال کیجئے؟
2. ہندوستان اور عرب کے مابین علمی تعلقات کے اثرات کیا رہے ہیں؟

## 1.11 عرب و ہند کے مذہبی تعلقات

سندھ کو جب عربوں نے فتح کیا تو ان کے سامنے یہ سوال پیدا ہوا کہ سندھ کے بودھوں اور ہندوؤں کو کیا مقام دیا جائے، اس سلسلے میں عرب فاتحین نے یہ فیصلہ کیا کہ سندھ کے عربوں کو مشابہ اہل کتاب کا درجہ دیا جائے یعنی ان سے نکاح کے سلسلہ کو چھوڑ کر بقیہ تمام دیگر معاملات میں ان کیساتھ اہل کتاب یہود و نصاریٰ جیسا سلوک کیا جائے۔ بودھوں اور برہمنوں کے مندروں کے سلسلہ میں محمد بن قاسم نے کہا کہ "ہندوستان کا بت خانہ عیسائیوں اور یہودیوں کی عبادت گاہوں اور مجوس کے آتھلکدوں کی طرح ہے۔ جب کہ سچ نامہ کے مصنف نے اس سلسلے میں یہ لکھا ہے: "محمد بن قاسم نے برہمن آباد کے لوگوں کی درخواست قبول کی اور ان کو اجازت دی کہ سندھ کی اس اسلامی سلطنت میں اسی حیثیت میں رہیں جس حیثیت میں عراق اور شام کے یہودی عیسائی اور پارسی رہتے ہیں۔ قابل ذکر بات یہ ہے کہ محمد بن قاسم نے سندھ کے جن شہروں کو فتح کیا وہاں کسی مندر کو نہ منہدم کیا اور نہ کوئی تہذیبی کی بلکہ بودھوں اور برہمنوں کو پوری آزادی دی کہ وہ اپنے طریقہ سے عبادت کریں۔

عربوں کی اس رواداری کا اثر غیر مسلموں پر بھی پڑا چنانچہ سندھ کے ایک مقام پر جب غیر مسلم قابض ہو گئے تب بھی انہوں نے مسجد کو ہاتھ نہیں لگایا مسلمان اس میں حسب سابق نماز پڑھتے رہے تھے۔ نیز متعدد عرب سیاحوں نے نقل کیا ہے کہ جنوبی ہند اور کجرات کے شہروں میں جہاں کے راجہ غیر مسلم تھے وہاں مسلمان مذہبی اعتبار سے آزاد تھے، ان پر کوئی داروغہ نہیں تھی، ان کی اپنی مسجدیں تھیں جن میں وہ بلا روک ٹوک عبادت کرتے تھے۔ ان کے معاملات کا فیصلہ شرعی اعتبار سے ہوتا تھا اور ان کیلئے قاضی مقرر تھا۔ حد یہ ہے کہ تجارتی اغراض سے ملیار کے راجہ تو اپنی رعایا کے افراد کے مسلمان ہونے کی حوصلہ افزائی کرتے تھے اور نہ صرف حوصلہ افزائی بلکہ چھوٹے بچوں کو مسلمانوں کے حوالے کر دیتے تھے اور وہ ان کی اسلامی طور پر تربیت کرتے تھے اور پھر آگے چل کر ان کو جہازراں بنایا جاتا تھا۔

اس میل جول اور اختلاط کا اثر یہ ہوا کہ عربوں میں ہندوؤں کے مذہب کی تحقیق کا شوق پیدا ہوا۔ یحییٰ برکی نے ایک شخص کو خاص طور پر ہندوستان اس لئے بھیجا کہ وہ وہاں جا کر مذہب کی تحقیق کرے، جو شخص اس غرض سے بھیجا گیا اس کی بعینہ رواد محفوظ نہیں ہے مگر ابن ندیم نے اپنی کتاب میں یعقوب بن اسحاق کنڈی کے ہاتھ کی لکھی ایک تحریر کا حوالہ دیتے ہوئے ہندو مذہب کے کچھ فرقوں اور ان کے عقیدوں کا حال بیان کیا ہے۔

ابن ندیم کے ہم عصر اور بیت المقدس کے ایک عرب مورخ مطہر نے اپنی کتاب میں ہندوستانی فرقوں کا حال تفصیل سے بیان کیا ہے جس سے پتہ چلتا ہے کہ کتنی گہرائی سے ہندو مذہب کی واقفیت حاصل کی تھی۔ مطہر المبدع والتاریخ میں لکھتا ہے۔

"ہندوستان میں نو سفر قے ہیں لیکن ان میں صرف نانوںے کا حال معلوم ہے۔ اور یہ سب 45 مذہب کے اندر ہیں اور یہ بھی چار اصول کے اندر محدود ہیں اور انکی اصل موٹی تقسیم دو ہے۔ سمنی (بودھ) اور برہمنی۔ سمنی یا تو خدا کے قائل نہیں یا ایسے خدا کے جو بے اختیار ہے۔ برہمنی مذہب والوں میں تین فرقہ ہیں: ایک تو حید اور جزا اور جزا کا قائل ہے مگر رسالت کا قائل نہیں، دوسرا تاسخ کے اصول پر جزا اور جزا کو مانتا ہے لیکن نہ تو حید کا قائل ہے اور نہ رسالت کا۔"

مصنف مذکور مسلمانوں کے تعلق سے ہندوؤں کے طرز عمل کے سلسلہ میں لکھتا ہے:

"مسلمان ان کے نزدیک ناپاک ہیں۔ وہ ان کو اور جس چیز کو وہ چھولیں اسکو نہیں چھوتے، اور گائے ان کے نزدیک ماں کی طرح ہے۔ اس کی جان لینے کی سزا ان کے یہاں قتل ہے اور غیر عورت سے ہم بستری کرنا، بے بیوی والوں کیلئے ان کے ہاں جائز ہے تا کہ نسل کم نہ ہو۔ اور بیوی والا اگر برکام کرے تو اس کی سزا قتل ہے اور جب ان میں سے کوئی مسلمانوں کے ہاتھ پڑ کر ان کے یہاں واپس جاتا ہے تو اس کو مارتے نہیں بلکہ اس کے بدن کے تمام بال مونڈ کر اس کو پر اش چیت کرتے ہیں۔ قرابت میں وہ نکاح نہیں کرتے، برہمنوں کے نزدیک شراب حرام ہے اور ذبیحہ بھی۔"

اس کے بعد مختلف دیوتاؤں کی پوجا کرنے والوں کی تفصیل بیان کی گئی ہے اور ہر دیوتا کی صورت بتاتے ہوئے مہادیو، کالی، مہاکالیا اور لنگ پوجا وغیرہ کا حال لکھا ہے۔

## 1.12 ابتدائی مسلم آبادیاں

یہ ایک حقیقت ہے کہ محمود غزنوی نے ہندوستان پر یورش کا آغاز کیا اور شہاب الدین غوری نے ہندوستان میں مسلم سلطنت کی بنیاد رکھی؛ لیکن اس سے بہت قبل جنوبی ہندوستان اور ملک کے دیگر خطوں میں مسلم آبادیاں بس چکی تھیں اور اسلام کی اشاعت تجارت اور تصوف کے ذریعہ ہوئی۔ ہندوستان کی ابتدائی اسلامی آبادی کے تعلق سے جنوبی ہند خصوصاً کجرات اور کیرالہ و مدراں وغیرہ کو یہ شرف حاصل ہے لیکن اسی کے ساتھ یہ بات ذہن میں ڈینی چاہئے کہ سندھ بھی اس اشرف میں ان کے ساتھ شریک ہے۔

حضرت عمر رضی اللہ عنہ کے زمانے میں تھانہ تک اسلامی فوج نے یلغار کیا تھی، لیکن حضرت عمر رضی اللہ عنہ نے سپہ سالار عثمان بن ابوالعاص کی اس روش پر ناراضگی ظاہر کی کیونکہ وہ دربار خلافت سے اجازت کے بغیر کیا گیا تھا اور اس میں اسلامی فوج کو نقصان پہنچنے کا خطرہ تھا۔ اس کے بعد حضرت عثمان نے ہندوستان کے تعلق سے تحقیق کیلئے ایک شخص کو بھیجا جس نے ہندوستان کی منفی صورت حال بیان کی جس کی بناء پر حضرت عثمان رضی اللہ عنہ نے ہندوستان پر فوج کشی کا خیال ترک کر دیا۔ محمود غزنوی کے حملہ سے پہلے ہندوستان کے مختلف ساحلی علاقوں میں مسلم آبادیاں قائم ہو چکی تھیں۔

### سراندیپ

سب سے پہلے بستی کہاں قائم ہوئی، اس بارے میں کوئی رائے قائم کرنا مشکل ہے لیکن عمومی طور پر کہا جاتا ہے کہ دیار ہند میں اولین مسلم بستی سراندیپ میں قائم ہوئی، مشہور مورخ فرشتہ اس سلسلے میں لکھتا ہے:

"چونکہ اسلام کے پہلے ہی سے عرب ان جزیروں میں تاجرانہ آتے تھے اور یہاں کے لوگ عرب جایا کرتے تھے۔ اس لئے سراندیپ کے راجہ کو اسلام اور مسلمانوں کا حال سب سے پہلے معلوم ہوا اور صحابہ کرام رضوان اللہ علیہم اجمعین کے ہی زمانہ میں سنہ 40 ہجری یعنی ساتویں صدی عیسوی کی ابتدا میں وہ مسلمان ہو گیا تھا۔ اس کی تائید مشہور سیاح اور ناخدا بزرگ بن شہریار کی تصنیف عجائب الہند سے بھی ہوتی ہے۔ وہ سراندیپ کے بیان میں لکھتا ہے۔

"ہندوستان کے پجاریوں، بنیاسیوں اور جوگیوں کی کئی قسمیں ہیں۔ ان میں سے ایک "بیکور" ہوتے ہیں جن کی اصل سراندیپ سے ہے۔ یہ مسلمانوں سے بہت محبت کرتے ہیں اور ان کی طرف بہت میلان رکھتے ہیں۔ وہ گرمی کے موسم میں ننگے رہتے ہیں۔ صرف چار انگلی کی لنگوٹی، کمر میں ایک ڈوڑی لٹکا کر باندھ لیتے ہیں اور جاڑوں میں گھاس کی چٹائی اوڑھ لیتے ہیں۔ ان میں سے بعض ایک ایسا کپڑا پہنتے ہیں جس کو مختلف رنگوں کے چھوٹے چھوٹے ٹکڑوں سے جوڑ کر بن لیتے ہیں اور بدن پر مردوں کی چلی ہوئی ہڈیوں کی راکھ مل لیتے ہیں اور سر اور ڈاڑھی مونچھ کے بال منڈاتے ہیں اور دوسرے بال بڑھاتے ہیں۔ گلے میں انسان کی ایک کھوپڑی لٹکاتے رہتے ہیں اور عبرت اور خاکساری کیلئے اسی میں کھاتے ہیں۔

سراندیپ اور آس پاس والوں کو جب پیغمبر اسلام کی بعثت کا حال معلوم ہوا تو انہوں نے اپنے میں سے ایک سمجھدار آدمی کو تحقیق حال کیلئے عرب روانہ کیا۔ وہ رکتے رکتے جب مدینہ پہنچا تو رسول اللہ صلی اللہ علیہ وسلم وفات پا چکے تھے، ابو بکر صدیق کی خلافت بھی ختم ہو چکی تھی



اور حضرت عمر رضی اللہ عنہ کی خلافت کا زمانہ تھا۔ وہ ان سے ملا اور رسالت مآب صلعم کے حالات دریافت کئے، حضرت عمر رضی اللہ عنہ نے تفصیل بیان کئے۔ جب وہ واپس ہوا تو مکران (بلوچستان) کے پاس پہنچ کر مر گیا۔ اس کے ساتھ اس کا ایک ہندو نوکر تھا۔ وہ صحیح سلامت سراندیپ پہنچ گیا۔ اس نے رسول اللہ صلی اللہ علیہ وسلم، حضرت ابو بکر رضی اللہ عنہ اور حضرت عمر رضی اللہ عنہ کا سارا حال بیان کیا اور ان کے فقیرانہ اور درویشانہ طور و طریق کا ذکر کیا اور بتایا کہ وہ کیسے متواضع اور خاکسار ہیں اور پیوند لگے ہوئے کپڑے پہنتے ہیں اور مسجد میں سوتے ہیں۔ اب یہ لوگ مسلمانوں کے ساتھ جو اس قدر محبت اور میلان رکھتے ہیں وہ اسی سبب سے ہے۔

فرشتہ کی بیان کردہ روایت کی مزید تائید اس سے ہوتی ہے کہ امویوں کی طرف سے مشرقی ممالک بشمول عراق کا کورز حجاج تھا اور جزائر ہند کی طرف سے عراق کی بندرگاہ پر ہی جہازوں کی آمد و رفت ہوتی تھی۔ سراندیپ کے راجہ نے مسلمانوں سے یگانگت اور اور محبت کے اظہار کے طور پر ایک جہاز میں تحفوں کے ساتھ ان مسلمان عورتوں اور لڑکیوں کو عراق روانہ کیا جن کے باپ وہاں تجارت کرتے تھے اور وہ ہیں ان کی مسافرت میں بے دالی و وارث چھوڑ کر مر گئے تھے۔ اس سے اتنا ثابت ہوتا ہے پہلی صدی ہجری کے اختتام سے قبل سراندیپ میں مسلم آبادی قائم ہو چکی تھی۔

## سندھ کی مسلم آبادی

محمد بن قاسم کا سندھ پر حملہ مشہور ہے لیکن اس سے بھی قبل سندھ میں مسلم آبادی کا ثبوت ملتا ہے۔ راجہ داہر کے ہی دور اقتدار میں پانچ سو عربوں نے محمد علانی کی ماتحتی میں بغاوت کی تھی اور عبدالرحمن بن اشعث کے مقابلہ میں شکست کھانے کے بعد روپوشی اختیار کی اور پھر پوشیدہ طور پر عبدالرحمن کو مار ڈالا۔ اور اپنے قبیلہ کے پانچ سو آدمیوں کو لیکر عمان کی راہ سے سندھ پہنچا، وہ راجہ داہر کے زیر حکومت امن کے ساتھ زندگی بسر کر رہے تھے۔ راجہ داہر کے خلاف راجہ رنمل بڑی فوج لیکر حملہ آور ہوا، راجہ داہر نے گھبرا کر وزیر سے مشورہ کیا، وزیر نے کہا: سب سے بہتر بات تو یہ ہے کہ غنیم کو شکست دینی چاہئے، اور نہ ہو سکے تو صلح اچھی ہے اور مال سے کام چل سکے تو بھی ٹھیک ہے کہ بادشاہ اسی دن کیلئے خزانہ بھرا رکھتے ہیں۔ اس کے علاوہ آج کل کچھ عرب آئے ہوئے ہیں ان سے بھی مشورہ لیما اچھا ہے کیونکہ یہ لوگ اچھے جنگجو اور سیاست داں ہوتے ہیں۔ راجہ داہر ان کے پاس گیا اور مشورہ دیا منت کیا اس نے کہا کہ اول تو تم یہاں سے ایک میل کے فاصلے پر ایک خندق کھود کر ٹھہرو اور مجھے کچھ فوج دوتا کہ ان کا حال معلوم کر کے کوئی تدبیر کروں، راجہ داہر نے اس پر عمل کیا، علانی فوج لے کر دشمنوں کے حالات معلوم کرنے گیا اس کو یہ معلوم ہوا کہ رات کے وقت یہ کوئی احتیاط نہیں کرتے اور غافل رہتے ہیں پس محمد علانی نے اپنے ماتحت پانچ سو سواروں کو لیکر رات کے وقت شب خون مارا اور اس شدت سے حملہ کیا کہ رنمل کی فوج بے تاب ہو کر بھاگ نکلی، ہزاروں مارے گئے اور ہزاروں گرفتار ہوئے، پچاس ہاتھی بھی عربوں کے ہاتھ لگے۔

راجہ داہر کو ان سے غیر متوقع مدد ملی تو بہت خوش ہوا اور ان عربوں کی بڑی عزت افزائی کی محمد علانی کی بغاوت کا واقعہ سنہ 75 ہجری کا ہے۔ پانچ سو افراد سے ایک چھوٹی بستی بسائی جاسکتی ہے اور یہ لوگ سندھ میں رہتے تھے تو کہا جاسکتا ہے کہ مسلمانوں کی اولین آبادیاں جو قائم ہوئیں اس میں سے ایک سندھ بھی ہے۔ پھر اس کے بعد محمد بن قاسم کے حملہ کے بعد جب سندھ مکمل طور پر خلافت اموی کے زیر نگیں آ گیا تھا تو محمد بن قاسم نے ہر اہم قلعہ میں مسلم فوجیوں اور عہدہ داروں کو خائفی و کنتہ نظر سے رکھ چھوڑا تھا ایسے میں اس کو بھی اولین مسلم آبادی شمار کرنا چاہئے۔

## مکران

مکران کافی عرصہ تک سندھ کا مقبوضہ رہا ہے اس لئے اس کو بھی سندھ میں شامل کرنے میں کوئی مضائقہ نہیں ہے۔ مکران کے تعلق سے علامہ حموی کہتے ہیں کہ یہ لفظ عجمی ہے۔ عربی کے اعتبار سے یہ ماکر کی جمع ہو سکتی ہے۔ جیسے کہ فارس کی جمع فرسان، جب کہ ایک دوسرے لغوی حمزہ کا کہنا ہے کہ یہ اصل میں ماہ کرمان تھا بدلتے بدلتے مکران ہو گیا۔ مکران کے اولین فاتح کے سلسلے میں اختلاف ہے کچھ نے زیاد بن ابوسفیان کو مکران کا فاتح بتایا ہے اور کچھ نے حکیم ابن جبلة عبدی کو، مکران میں مختلف ادوار میں بغاوتیں ہوتی رہیں اور ان کو فرو کیا جاتا رہا لیکن اسی کے ساتھ اس میں ایک معتد بہ مسلم آبادی ہمیشہ برقرار رہی۔

## ملتان

محمد بن قاسم نے فتح کیا تھا۔ اس کے بعد اس کا حاکم امیر داؤد نصر بن ولید عمانی کو بنایا اور پھر بعد میں جب محمد بن قاسم کو چانک معزول کر دیا گیا اور سندھ انتظامی اعتبار سے طوائف الملوکی کا شکار ہوا تو امیر داؤد نصر بن ولید نے خود مختاری کا اعلان کر دیا اور اس کے افراد خاندان یہاں ایک طویل یعنی تیسری صدی ہجری تک حکومت کرتے رہے، اور پھر بعد میں اسماعیلی شیعہ یہاں قابض ہوئے جن کا اقتدار سلطان محمود غزنوی نے ختم کیا۔ اتنے طویل عرصہ تک حکومت کا قیام یہ بتانا ہی کہ یہاں پر ایک اچھی خاصی مسلم آبادی ہوگی کیونکہ اس کے بغیر مسلم حکومت کا تصور تک نہیں کیا جاسکتا۔

## منصورہ

منصورہ کے تعلق سے علامہ حموی کہتے ہیں کہ منصورہ ہند کے ایک علاقہ کی راجدھانی ہے۔ یہ ایک بڑا اور انتہائی سرسبز و شاداب شہر ہے۔ یہاں کی مسجد کے ستون ساکوان کے ہیں۔ متصل دریائے سندھ ہے۔ حمزہ کہتے ہیں کہ قدیم برہمن آبادی منصورہ ہے لیکن یہ غلط ہے۔ منصورہ نام کے شہر کی بنیاد محمد بن قاسم کے بیٹے عمر نے اس وقت رکھی تھی جب وہ سندھ کے باغیوں کی سرکوبی کر کے آ رہا تھا، اسی خوشی میں اس نے سندھ کے دو آبہ کے مقام پر یہ اس شہر کی بنیاد رکھی، یہ شہر برآمد ترقی پذیر رہا، اس کو اصل شہرت تب ملی جب منصورہ کو ہجری خاندان نے اپنا پایہ تخت بنایا اور طویل عرصے تک یہاں سے سندھ پر حکومت کی، منصورہ پر بھی اسماعیلی قابض ہو گئے تھے لیکن ان کے اقتدار کی مدت زیادہ نہیں رہی، ملتان کی طرح منصورہ بھی سلطان محمود غزنوی نے اسماعیلیوں سے چھین لیا۔ منصورہ مسلم اکثریتی آبادی پر مشتمل شہر تھا بالخصوص یہاں پر عربوں کی بڑی تعداد آباد تھی۔ عربوں کے بڑے گروہ دو تھے، ایک حجازی (نزاری) اور دوسرا قطنانی (یمینی) ان دونوں گروہوں میں ہمیشہ چپقلش ہوتی رہتی تھی، حجازی خلافت عباسیہ میں اتنے طاقتور ہو گئے کہ سندھ کے والی تک ان سے دبے لگے اور وہ سندھ کے والی کو اپنی مرضی کے مطابق چلانے لگے، اس کے ساتھ روزانہ مہیوں اور حجازیوں میں جھگڑے ہونے لگے جس کی وجہ سے پورے سندھ میں بد امنی پھیل گئی تھی۔ بالآخر ہارون رشید نے اس فتنے کے سدباب کیلئے داؤد مہلمی کو سندھ کا والی بنا کر بھیجا اور اس نے حالات کا جائزہ لے کر محسوس کیا کہ بد امنی اور فتنہ و فساد کی جڑ حجازی ہیں لہذا وہ فتنہ فساد برپا کرنے والوں کے ساتھ انتہائی سختی سے پیش آیا اور ان کی قوت و شوکت ختم کر دی۔ اس نے جب دیکھا کہ سخت کارروائی کے بعد بھی حجازی اپنی شرارت سے باز نہیں آ رہے ہیں تو اس نے منصورہ میں حجازیوں کے محلات اور مکانات کو منہدم کر دیا، حجازیوں میں سے کچھ قتل

ہوئے، کچھ بھاگ گئے اور کچھ کو جلا وطن اور ملک بدر کر دیا گیا۔ اس طرح منصورہ میں آباد حجازی عربوں کی بڑی تعداد ختم ہو گئی۔

## محفوظ

خلافت اموی میں تمیم کے سندھ کے والی رہتے ہوئے انتہائی بد امنی ہو گئی تھی ایسے میں خالد قمری جو مشرقی ممالک کا گورنر جنرل تھا اس نے حکم بن عوانہ کلہبی کو سندھ کا والی بنا کر بھیجا، اس نے دیکھا کہ آس پاس کی تمام ریاستیں غیر مسلم ہیں اور مسلمانوں کی خلاف حملہ ہونے کی صورت میں مسلمانوں کیلئے جائے پناہ کہیں نہیں ہے ایسے میں اس نے مناسب محسوس کیا کہ ایک ایسا شہر بسایا جائے جہاں حملوں کی صورت میں مسلمان پناہ لے سکیں۔ اس شہر کیلئے اس نے مشیروں سے نام تجویز کرنے کیلئے کہا، کسی نے حمص اور کسی نے کچھ کہا، ایک نے مد مر نام رکھنے کی جانب اشارہ کیا تو اس کی زبان سے نکلا، دمرک اللہ (اللہ تمہارے برہادر کرے) اور واقعاً ایسا ہی ہوا کہ محفوظہ کچھ عرصہ بعد ہی غیر محفوظ یعنی ختم ہو گیا۔ لیکن ایک عرصہ تک وہاں مسلم آبادی رہی تھی۔

## ملبیار کی مسلم آبادی

متعدد روایتیں اس امر کی ملتی ہیں کہ اسلام اور عربوں کا ایک بڑا مرکز وہ تھا جسے ملبیار کہتے ہیں۔ ملی کے معنی پہاڑ اور بار کا معنی ملک کا ہے۔ تختہ المجاہدین میں ملبیار میں مسلم آبادی اور اشاعت اسلام کے تعلق سے لکھا ہے۔

"اسلام سے پہلے اور اسلام کے بعد یہودی اور عیسائی سواگر یہاں آیا کرتے تھے۔ اور یہاں بودو باش اختیار کر چکے تھے جب اسلام پر دو سو برس گزرے، عرب اور عجمی مسلمان درویشوں کی ایک جماعت حضرت آدم علیہ السلام کے نقش قدم کی زیارت کیلئے سرانند پیپ جس کو لٹکا کہتے ہیں جاری تھی۔ اتفاق یہ ہے کہ ان کا جہاز ہوا کے جھوکوں سے بہک کر ملبیار کے شہر کدنگلور کے کنارے آکر لگا۔ شہر کے راجہ زیور (سامری) نے ان کی بڑی آؤ بھگت کی، باتوں باتوں میں اسلام کا ذکر آ گیا، راجہ نے کہا میں نے یہودیوں اور عیسائیوں کی زبانی تمہارے پیغمبر اور مذہب کا حال سنا ہے اب تم خود سناؤ! درویشوں نے اسلام کی حقیقت اس موثر انداز سے بیان کیا کہ راجہ کا دل موہ لیا۔ راجہ نے ان سے وعدہ لیا کہ وہ اپنی میں بھی وہ ادھر سے ہی گزرتے جائیں۔ چنانچہ وعدہ کے مطابق وہ آئے۔ راجہ نے سب امر اکو بلا کر کہا کہ اب میں خدا کی یاد کرنا چاہتا ہوں اور یہ کہہ کر ملک برابر برابر سب افسروں میں تقسیم کر دیا اور خود چھپ کر ان درویشوں کے ساتھ عرب چلا گیا اور مسلمان ہو گیا اور ان درویشوں سے کہا کہ ملبیار میں اسلام کے پھیلانے کی صورت یہ ہے کہ تم لوگ ملبیار سے تجارت شروع کر دو اور اپنے امراء کے نام ایک وصیت نامہ لکھ کر سپرد کیا کہ ان پر دیسی سواگروں کے ساتھ ہر قسم کی مہربانی اور لطف کا برتاؤ کیا جائے اور ہر نیک کام میں ان کی مدد کی جائے اور ان کو اپنی عبادت گاہوں کے بنانے کی اجازت دی جائے اور اس طرح ان سے سلوک کیا جائے کہ ان کو وہاں رہنے کی اور اس کو وطن بنانے کی خواہش پیدا ہو۔ اس وقت سے عرب سواگر اس ملک میں آنے جانے اور رہنے لگے۔ تختہ المجاہدین کی ایک روایت کے مطابق راجہ کا واقعہ پیغمبر اسلام کے عہد کا ہے لیکن علامہ سید سلیمان ندوی نے اس روایت کو غلط مانا ہے۔ تختہ المجاہدین کی تیسری روایت اس سلسلے میں یہ ہے کہ:

"ہندوستان کے مغربی ساحل کے بندرگاہوں میں مختلف ملکوں سے تاجر بکثرت آتے ہیں۔ اس کا نتیجہ یہ ہوا کہ نئے شہر آباد ہو گئے ہیں اور مسلمانوں کی تجارت سے ان میں آبادی بڑھ گئی ہے اور مکانات کثرت سے بن گئے ہیں۔ یہاں کے سردار اور راجہ مسلمانوں پر سختیاں کرنے



سے پرہیز کرتے ہیں۔ باوجودیکہ یہ سردار اور ان کی سپاہ بہت پرست ہے۔ مگر وہ مسلمانوں کے مذہب اور ان کے شعائر کا بہت کچھ پاس و لحاظ کرتے ہیں۔ بت پرستوں اور مسلمانوں کے اس اتحاد سے اس لئے اور تعجب ہوتا ہے کہ مسلمانوں کی تعداد کل آبادی کا دسواں حصہ بھی نہیں..... بحیثیت مجموعی ملیبار کے ہندو راجاؤں کا ہندو مسلمانوں کے ساتھ عزت اور مہربانی کا ہے۔ کیونکہ انکے ملک میں زیادہ شہروں کا آباد ہونا انہیں مسلمان تاجروں کی بود و باش کا نتیجہ ہے۔"

ملیبار کے یہی مسلمان عرب تاجر اور سوداگر اور تارکین وطن آگے چل کر نٹا اور موپلا کے نام سے مشہور ہوئے اور پرتگیزیوں سے پہلے ان کے ہاتھوں میں جہاز رانی کی باگ ڈور تھی۔ ان کے ساتھ وہ لوگ بھی شامل ہو گئے جو دیسی باشندوں میں سے مسلمان ہو گئے یا شادی بیاہ کے ذریعہ برادری میں شامل ہو گئے ہیں۔

## کولم

عرب جہاز ران بہت قدیم زمانے سے اس کا نام لیتے آئے تھے اور اس کے بارے میں کہتے تھے کہ یہ مسالوں والے ملک کا آخری شہر ہے۔ یہاں سے جہاز عدن کو جاتا تھا اور یہاں مسلمانوں کا ایک محلہ آباد ہو گیا تھا اور یہاں ان کی ایک جامع مسجد بھی تھی۔

## کجرات

سنہ 107 ہجری میں عراق کے حاکم خالد نے عمر بن مسلم باہلی کو سندھ کی حکومت سے الگ کر کے جنید بن عبدالرحمن کو سندھ کا حاکم بنایا، جنید جے پور (سندھ) سے براہ ریگستان خرد (ماڈواڑ) میں پہنچا، معلوم ہوتا ہے کہ اس عہد میں یہ راستہ بڑا بارونق تھا۔ یہاں سے چل کر عربی فوج مانڈل پہنچی، یہ مقام آج بھی دیرگام کے پاس چھوٹا سا گاؤں ہے۔ ممکن ہے اس عہد میں شہر کی حیثیت رکھتا ہو۔

نقشہ دیکھنے سے یہ خیال ہوتا ہے کہ یہاں پہلی جنگ ہوئی کیونکہ مرد پہنچنے کے بعد یقیناً حریف نے مدافعت کی پہلی کوشش کی ہوگی اور پھر مانڈل میں دونوں عربی فوجوں کا تصادم ہوا ہوگا اور فتح پانے پر ہی جنید آگے بڑھا ہوگا۔ یہاں سے چل کر جنید دہلیج پہنچا جو نہر والا پٹن اور پنچاسر کے پاس ہے۔

پنچاسر چوڑا (چاؤڑا) راجہ کا پایہ تخت تھا جو کجرات کا ٹھہرا اور کچھ کے رن کے درمیان راہن پور کے پاس تھا۔ سونگی (کوچر) کے عہد میں وہی پایہ تخت رہا۔ عربوں سے شکست کھانے کے بعد یہ شہر بے رونق ہو گیا۔ لیکن اصل ویرانی کا سبب یہ ہوا کہ عربوں نے جب سونگیوں کی طاقت توڑ دی تو چاؤڑا خاندان کا شہزادہ پھر اٹھ کھڑا ہوا، اور آخر بن راج نے اپنے باپ کی کھوئی ہوئی سلطنت پھر حاصل کر لی اور سیاسی مصلحت کی بنیاد پر انہل واڑہ (نہر والا پٹن) آباد کر کے پایہ تخت بنایا جس کے سبب پنچاسر ویران ہو گیا۔

پنچاسر اس عہد میں شمالی کجرات کا پایہ تخت تھا اور چاؤڑا خاندان سے چھین کر سونگی کے قبضہ میں آچکا تھا۔ سونگی خاندان تمام کاٹھیاواڑ، کچھ، شمالی اور جنوبی کجرات اور دکن کے بڑے علاقے پر قابض تھا۔ اس خاندان کے حکمران بڑے مغرور تھے۔ فقط اتنی سی بات پر کہ ایک برہمن شاعر نے اس کے دربار میں چاؤڑا راجہ کی بڑی تعریف کی اور اس کے سوال کرنے پر وزیر نے کہا کہ وہ اپنے ماتحت راجاؤں میں سے نہیں ہے اس ملک پر حملہ آور ہو کر اس ملک کو چھین لیا۔ اس کا پایہ تخت کلیان تھا جو آج بید ر ضلع میں ایک گاؤں کی شکل میں ہے۔

جنید کے حملہ کرنے کی وجہ کیا تھی اس تعلق سے مورخوں نے وضاحت نہیں کی ہے لیکن قیاس کیا جاتا ہے کہ کسی بات پر سونگی راجہ نے سخت اور مغرورانہ رویہ اختیار کیا ہوگا اور بات یہاں تک پہنچی ہوگی کہ جنید کو یہاں آنا پڑا۔ دھج کے مقام پر دونوں فوجیں جنگ آزما ہوئیں اور کجراتی فوج شکست کھا کر بھاگی اور جنید نے آگے بڑھ کر پاپیہ تخت کجرات پنچاسر پر قبضہ کر لیا اور ایک ہی جنگ میں سونگی طاقت کا شیرازہ بکھر گیا۔ سونگی فوج کیساتھ یہاں سے بھاگ کر برائے امداد جنوبی کجرات پنچا اور بھروچ میں جنگی تیاری کرنے لگا پھر جنید کو معلوم ہوا کہ اجین (مالوہ) میں جنگی تیاریاں کی جا رہی ہیں تو اس نے اپنے ایک افسر حبیب نامی کو اس طرف بھیج دیا جس نے اجین اور مالوہ کو گھوڑوں کی ٹاپوں کے نیچے روند ڈالا۔ فاتح اپنے ملک سے بہت دور نکل آئے تھے اسی کا فائدہ اٹھاتے ہوئے بھیلیمان میں ایک بڑے معرکہ کی حریفوں نے تیاری شروع کر دی۔ جنید کو بھی اس کا احساس تھا کہ بھیلیمان میں اگر کوجروں کی زیادہ طاقت جمع ہوگی تو واپسی میں دشواری ہوگی اس لئے بھروچ سے خود بھی بھیلیمان کی طرف واپس ہو گیا اور دوسری جانب سے حبیب نے بھی مالوہ سے ماڑواڑ اور شہر پناہ پر حملہ آور ہو کر آگ لگا دی اور فتح یاب ہو کر جنید سے جا ملا۔

تمام فوجیں مجتمع ہو کر بھیلیمان پہنچیں اور پر زور حملہ سے غنیمت کو شکست دینے میں جنید کامیاب رہا، اس کے بعد کوجروں نے جہاں کہیں مقابلہ کیا شکست کھائی جنید ان فتوحات کے بعد سندھ واپس ہو گیا۔ ان فتوحات کی تائید ان کتبوں سے بھی ہوتی ہے جو اثری تحقیقات کے تحت دستیاب ہوئے ہیں۔ یہ چالوکیہ راجہ کے عہد کا نو ساری سے دستیاب ہوا ہے۔ چنانچہ پول کیشی جٹاشر کے عہد کا ایک کتبہ ہے جس میں لکھا ہے:

"عرب لشکر نے سندھ، کچھ، سوراٹھ، چاواڑا، موریا (ماڑواڑ یا مالوہ) اور بھیلیمان کی سلطنت کو حیران کیا۔"

یہ کتبہ پول کیشی کے عہد یعنی 738 عیسوی کا ہے کو یا اصل واقعہ سے دس بارہ برس بعد کا ہے۔ ان فتوحات کی نتیجہ میں جنید کو اس قدر مال و دولت ہاتھ آیا کہ ملنے والوں اور دوستوں کو دے دلا کر بھی چار کروڑ درہم اس کے پاس بچا رہا اور اسی قدر اس نے پاپیہ تخت کے خزانہ میں داخل کیا۔ جنید نے غنیمت میں ملنے والے مال کو بڑی فیاضی سے خرچ کیا چنانچہ عرب شاعروں نے جنید کی بڑی تعریف کی ہے۔

جنید کے حملہ کے تقریباً 30 یا 32 برسوں تک کجرات کی طرف عربوں نے رخ نہیں کیا۔ دوسری صدی ہجری میں اموی حکومت کا ورق لٹا اور عباسی خلافت برسر اقتدار آئی، عباسیوں نے دمشق کے بجائے بغداد کو دار الخلافہ بنایا اس انقلاب نے ہندوستان کو عرب کے بہت قریب کر دیا۔ ابو جعفر منصور نے ہشام بن عمرو تغلبی کو سندھ کا گورنر بنا کر بھیجا، ہشام نے آتے ہی سندھ کے اندرونی حالات کو درست کیا اور اس کے بعد کجرات کی طرف متوجہ ہوا۔ چنانچہ کجرات کے ایک مرکزی مقام باربد (بھار بھوٹ، ضلع بھروچ) کی طرف عمرو بن حمل کی سرکردگی میں ایک بحری فوج روانہ کی۔ غالباً اس وقت اس کو کچھ زیادہ کامیابی نہیں ملی اس لئے جلد واپس چلا گیا اور بہت ممکن ہے کہ صرف حالات کا جائزہ لینے آیا ہو۔ کچھ عرصہ بعد ہشام نے فوجی تیاری کر کے جہازوں کا ایک بڑا بیڑا لے کر گندھار (ضلع بھروچ) پر حملہ کیا اور فتح یاب ہونے کے بعد کچھ دنوں یہاں قیام کیا اور اپنی فتح کی یاد میں ایک مسجد تعمیر کی۔ یہ سندھ کے علاوہ ہندوستان میں پہلی مسجد تھی۔

## سندان

تیسری صدی ہجری میں خلیفہ مامون کے دور میں بنو سامہ کے ایک آزاد کردہ غلام فضل بن ہامان نے سندھ سے ہٹ کر کجرات کے ایک مشہور اور مرکزی شہر سندان پر قبضہ کیا، اس نے یہاں اپنی خود مختار حکومت قائم کرنے کے بعد دو راندیشی اور سیاسی بصیرت سے کام لے کر

خلافت عباسیہ سے حلیفانہ تعلقات قائم کرنے اور مامون کی خدمت میں ایک ہاتھی روانہ کیا اور مامون کو اپنی اطاعت کا یقین دلایا۔ اس نے سندان میں ایک عالی شان مسجد تعمیر کرائی، اگرچہ کجرات میں اس سے پہلے ایک مسجد تعمیر ہو چکی تھی لیکن یہ مسجد اپنی وسعت اور دیدہ زیبی میں اپنی مثال آپ تھی۔ فضل کے انتقال کے بعد تخت کا وارث اس کا بیٹا محمد بن فضل ہوا، اس نے ستر کشتیاں مہیا کر کے سمندری قزاقی کا پیشہ اختیار کرنے والی میدان پر حملہ کر دیا اور کالڑی نام کے شہر کو فتح کر کے آگے بڑھنا چاہتا تھا کہ خبر آئی کہ اس کے بھائی ہامان نے سندان پر قبضہ کر لیا ہے۔ یہ سن کر وہ واپس ہوا جب سندان کے نزدیک پہنچا تو خبر سچ ثابت ہوئی، بھائی کی بے وفائی سے وہ بہت غمزدہ ہوا، اس نے خلافت عباسیہ میں مدد کی اپیل کی، اس وقت معتصم برسر اقتدار تھا اور اپنی عرضی کے ساتھ ساکوان کا ایک اتنا بڑا ٹکرا بطور تحفہ بھیجا جیسا عراق والوں نے کبھی دیکھا نہیں تھا۔ معتصم کی جانب سے مدد آنے والے سے پہلے ہامان نے سندھیوں کو اپنی طرف کر لیا اور محمد کے فوجی سرداروں کو بھی توڑ لیا اور جب محمد بن فضل کے پاس بہت کم فوج رہ گئی تو اس نے سندان کے قلعہ سے باہر نکل کر حملہ کر دیا، محمد کو شکست ہوئی اور اسے گرفتار کر کے سولی دے دی گئی۔ ہامان سندھ اور خلافت عباسیہ دونوں سے بے نیاز تھا لیکن اس کی یہ بے نیازی زیادہ دنوں قائم نہیں رہ سکی، کچھ دنوں بعد ہندو راجاؤں نے اس پر حملہ کر دیا اور بے تعلقی کی وجہ سے سندھ اور خلافت عباسیہ کہیں سے بھی اس کی مدد نہیں ہوئی۔ شہر پر ہندو راجاؤں کا قبضہ ہو گیا لیکن انہوں نے مذہبی رواداری سے کام لیتے ہوئے مسجدوں کو محفوظ رکھا جس میں مسلمان نماز پڑھتے تھے اور جمعہ کے خطبوں میں خلیفہ بغداد کیلئے دعا کرتے تھے۔

قدیم مسلمان آبادیوں کے تعلق سے ہندوستان کے کسی بھی گوشہ اور خطہ سے کتبات جیسے ثبوت نہیں ملے صرف کجرات ہی ایک ایسا صوبہ ہے جہاں سے حکومت ہند کے محکمہ آثار قدیمہ نے بارہویں صدی کے مجموعی طور پر 9 کتبے تلاش کئے ہیں۔ یہ اس دور کے ہیں جب کجرات میں چانکیہ اور اگستلا خاندان برسر اقتدار تھا۔ یہ تمام کتبات کھمبایت، دیوال، جونا گڑھ، انہل واڑ پٹن اور سومناٹھ سے ملے ہیں جو 1218ء سے لے کر 1291 عیسوی کے ہیں۔ شعبہ تحقیق آثار قدیمہ کچھ بھونج کے تعاون سے حکومت ہند کے محکمہ آثار قدیمہ کو جولائی 1961ء میں صرف بھدریور سے ہی 8 کتبات ملے۔ اس سے یہ نتیجہ نکالا جا سکتا ہے کہ تیرہویں صدی عیسوی میں مسلم آبادیاں کچھ میں اور بطور خاص بھدریور میں زیادہ تعداد میں بڑھی ہوگی۔

## معلومات کی جانچ

1. ابتدائی مسلم آبادی سندھ و ہند میں کہاں کہاں تھی؟
2. سندھ میں ابتدائی مسلم آبادی کی وجوہات کیا تھیں؟
3. کجرات کی ابتدائی اسلامی فتوحات پر روشنی ڈالئے۔

## 1.13 خلاصہ

ہزاروں سال قبل مسیح سے ہندوستان اور عرب کے درمیان تجارتی تعلقات تھے۔ عرب تاجر ہندوستان کی پیداوار جس میں خوشبو دار لکڑیاں، عطریات، گرم مسالے، ہیرے جواہرات اور یہاں کی خاص چیزیں جیسے کپڑے اور جوتے اور بانس و بید وغیرہ مصر و شام اور وہاں سے روم یعنی یورپ پہنچاتے تھے۔ چھٹی صدی ہجری میں جب اسلام کا آفتاب طلوع ہوا اور اس کی کرنوں نے اپنے اردگرد کے ماحول



کوروش کرنا شروع کیا تو دھیرے دھیرے اس کی پراسن شعاعوں نے جزائر ہند کو بھی منور اور روشن کیا۔

سراندیپ، کولم، ملیبار اور کجرات کے کچھ علاقوں میں مسلمانوں کا بطور تاجرا اور رویش پراسن داخلہ ہوا اور انہوں نے وہاں بودو باش بھی اختیار کر لی، ان علاقوں میں قبول اسلام پھیلنے کی مختلف روایتیں ہیں لیکن ایک بات واضح ہے کہ شمالی ہند کے برعکس یہاں اسلام کی ابتدائی آمد پراسن طور پر اور تجارت پیشہ افراد اور صوفیاء کرام کے ذریعہ ہوئی۔ دوسرے چونکہ یہ عرب جہاز رانی میں ماہر تھے اور ساحلی حکمرانوں کو ان کی بڑی ضرورت تھی کیونکہ ان کے دم قدم سے ان کی ریاستیں بارونق تھیں لہذا انہوں نے ان عربوں کی بڑی آؤ بھگت کی۔

سندھ کے راجہ داہر کی جانب سے باغیوں کو پناہ دینے، قزاقوں کی سرکوبی نہ کرنے کی وجوہات کی بناء پر خلافت اموی میں ولید بن عبدالملک کے دور میں حجاج نے جو مشرقی ممالک کے مقبوضات کا گورنر تھا، سندھ کے خلاف فوج کشی کی اور اپنے داماد محمد بن قاسم کی قیادت میں فوج روانہ کی محمد بن قاسم نے جلد ہی پورا سندھ فتح کیا اور اس کے ارادے پورے ہندوستان کو اسلامی جھنڈے تلے کرنے کے تھے لیکن قضا و قدر کا فیصلہ غالب آیا۔

جب دو قوموں کا ایک دوسرے سے میل ملاپ اور اختلاط ہوتا ہے تو دونوں ایک دوسرے سے متاثر ہوتی ہیں۔ ایسا ہی عربوں اور ہند یوں میں بھی ہوا اور پھر مختلف کوما کون تعلقات عربوں اور ہند یوں کے درمیان قائم ہوئے، تجارتی تعلقات دونوں کے درمیان زمانہ قدیم سے اہم رابطہ تھا۔ اس تجارت سے جنوبی ہند اور کجرات کے علاقے مال مال ہو گئے تھے کیونکہ زیادہ جہازوں کی آمد کا مطلب زیادہ محصول اور زیادہ مالی فراوانی تھی اس لئے جنوبی ہند کے حکمرانوں بالخصوص ملیبار کے حکمرانوں نے مسلمانوں کی عزت افزائی اور آؤ بھگت کی۔

تعلقات کی ابتدا تجارت سے ہی ہوئی تھی لیکن دھیرے دھیرے علمی اور مذہبی تعلقات بھی قائم ہو گئے۔ کہا جاتا ہے کہ کعبہ کیلئے کچھ بت ہندوستان سے بھی روانہ ہوئے تھے اور سسلی کی فتح کے بعد وہاں سے ایک بیش قیمت بت ملا تھا جسے حضرت امیر معاویہ ضائع کرنا نہیں چاہتے تھے بلکہ اس کی فروخت سے حاصل ہونے والی رقم جو مسلمانوں کے مصالح پر خرچ ہو بہتر سمجھتے تھے لہذا اس بت کو سندھ بھیج دیا جہاں اس کی فروخت سے بڑی رقم ملی (دیگر مورخین نے اس کی تردید کی ہے صرف بیرونی نے سندھ میں بت بھیج جانے کی بات کہی ہے)۔

ہندوستان ابتدائے زمانہ سے ہی علوم و فنون میں شہرت رکھتا تھا اور اسی لئے دنیا کی دیگر تمام قومیں ان کے نزدیک حقیر اور جاہل تھیں عربوں نے ہندوستان سے ریاضی، ہیئت کے ساتھ چیوش، جفر اور رمل بھی سیکھا اور اسی کے ساتھ متعدد طبی کتابوں کا عربی میں ترجمہ ہوا۔ ان تراجم اور ہندوستان بطیبوں کی بغداد میں بودو باش نے عربی زبان و ادب کو متاثر کرنے کے ساتھ عرب طبیات کو بھی متاثر کیا۔

چونکہ ہر اکہ خاندان خود ہندوستان سے تعلق رکھتا تھا جیسا کہ علامہ سید سلیمان ندوی کی تحقیق ہے اور خلافت عباسیہ میں ان کا بڑا زور تھا تو انہوں نے ہندوستان سے مختلف علوم و فنون کے ماہرین کو بغداد بلا یا اور ان کو دارالترجمہ میں مختلف علوم و فنون کی ہندوستانی کتابوں کے ترجمہ کی خدمت سونپی جسے انہوں نے پوری جانفشانی سے انجام دیا۔

بعد کے ادوار میں ہم دیکھتے ہیں کہ البیرونی اور دیگر سیاح ہند آتے ہیں وہ یہاں کی کچھ چیزوں کی تعریف بھی کرتے ہیں اور کچھ چیزوں پر تنقید بھی کرتے ہیں، ہندوستان کے افراد بالخصوص براہمن البیرونی سے بہت زیادہ متاثر ہوئے، اس کے علاوہ ہندوستان میں ذات پات کی جو

سخت بندش تھی اس کو بھی اسلام کے تصور مساوات نے ڈھیلا کیا۔

## 1.14 نمونے کے امتحانی سوالات

درج ذیل سوالات کے جواب تیس سطروں میں لکھیے۔

1. عرب و ہند تجارتی تعلقات کی قدامت اور درآمد برآمد پر مفصل لکھیے۔
2. ابتدائی مسلم آبادی کہاں کہاں قائم ہوئی، تفصیل سے لکھیے۔
3. عرب و ہند کے علمی تعلقات کی نوعیت بیان کیجئے۔

حسب ذیل سوالات کے جواب چارہ سطروں میں لکھیے۔

1. عرب تاجر ہندوستان سے کیا کچھ لے کر عرب اور پھر یورپ جاتے تھے۔
2. کجرات کی فتح اور سندھ کی مسلم ریاست کا حال بیان کیجئے۔
3. سرانديپ میں اشاعت اسلام کے اسباب بیان کیجئے۔

## 1.15 مطالعہ کے لئے معاون کتابیں

1. عرب و ہند تعلقات کے تعلقات علامہ سید سلیمان ندوی
2. عرب ممالک اور صوبہ کجرات کے تعلقات مولانا اقبال محمد ٹنکا روی
3. عرب و ہند عہد رسالت میں قاضی اطہر مبارک پوری
4. عربوں کی جہاز رانی علامہ سید سلیمان ندوی



## اکائی 2 : سندھ کی فتح اور حکومت کا نظم و نسق

### اکائی کے اجزاء

2.1	مقصد
2.2	تمہید
2.3	سندھ نام رکھنے کی وجہ
2.4	سندھ کا محل وقوع
2.5	سندھ کی قومیں
2.6	سندھ میں ہندوؤں کی آخری حکومت
2.7	سندھ اور عہدِ خلفاء راشدین
2.8	امیر معاویہ کے دور میں سندھ پر حملے
2.9	عبدالملک بن مروان کا عہد اور سندھ پر حملے
2.10	ولید بن عبدالملک کا زمانہ اور سندھ کی فتح
2.11	فتح سندھ
2.12	سندھ پر فوج کشی
2.13	فتح سندھ کے نتائج
2.14	حکومت کا نظم و نسق
2.15	خلاصہ
2.16	نمونے کے امتحانی سوالات
2.17	مطالعہ کے لیے معاون کتابیں

### 2.1 مقصد

اس اکائی کو پڑھ کر ہم سندھ کی جغرافیائی اہمیت، وہاں مسلمانوں کی آمد اور اس سرزمین پر قائم ہونے والی پہلی اسلامی حکومت کے حالات و واقعات سے آگہی حاصل کریں گے، نیز اس حکومت کے نظم و نسق اور عدل و انصاف کے طریقہ کار سے بھی واقف ہوں گے۔

### 2.2 تمہید

برصغیر ہند میں دعوتِ اسلامی کی کوچِ عہدِ نبوی ﷺ سے ہی سنی گئی، چنانچہ عرب تاجروں کے قافلے سامانِ تجارت کے ساتھ ساتھ

”متاع دین“ بھی لے کر جنوبی ہند کے ساحلوں پر خیمہ زن ہوئے اور اسلام کی باد بہار سے اس خطہ کو روشناس کیا۔ البتہ سندھ کی تاریخ اس حیثیت سے بہت اہم ہے کہ اسلامی شہ سواروں کا قافلہ سب سے پہلے یہیں فرود کش ہوا۔ ہند کے اسی خطہ پر مسلمانوں کی پہلی حکومت قائم ہوئی، اور ایک ہزار سال سے زیادہ وہ یہاں کے حکمران رہے اس قیادت و سیادت کا گہرا اثر یہاں کی تہذیب و تمدن اور تاریخ و ثقافت پر پڑا اور اس فتح سندھ کے نتیجہ میں جنوبی ایشیا عا سلام سے روشناس ہوا۔

## 2.3 سندھ نام رکھنے کی وجہ

”سندھ“ یہ دراصل آریں زبان کا لفظ اور آریہ قوم کا دیا ہوا نام ہے۔ آریں جب وادی سندھ میں وارد ہوئے تو انہوں نے دریا کی مناسبت سے اس علاقہ کو ”سندھو“ اور پھر ”سندھ“ کا نام دیا۔ واضح ہو کہ آریہ قوم نے سندھ کے آس پاس جتنے علاقے فتح کیے ان سب کو سندھ ہی کے نام سے موسوم کیا۔

یہی لفظ جب ایرانیوں کے زیر استعمال آیا تو انہوں نے سندھ کو ”ہند“ بنا دیا اور یونانیوں نے ہند کی ”ھ“ کو حرف ہمزہ سے بدل کر ”اند“ کر دیا اور یہی لفظ رومن میں جا کر ”اند“ سے ”انڈیا“ ہو گیا اور چونکہ انگریزی میں ”وال“ نہیں ہے تو انڈیا بن گیا۔ اس طرح ہندو انڈیا کی اصل سندھ ہی ہے جو کہ بنیادی طور پر آریں زبان کا لفظ ہے۔

## 2.4 سندھ کا محل وقوع

موجودہ دور میں سندھ سے ایک محدود علاقہ کو مراد لیا جاتا ہے، مگر ماضی میں یہ ایک کشادہ خطہ کے لیے کہا جاتا تھا یا بالفاظ دیگر سندھ کے حاکموں کے زیر قبضہ جتنا علاقہ ہوتا وہ سب سندھ کہلاتا، گویا کہ سندھ کی حدود میں زمانہ بہ زمانہ تبدیلی آتی رہی۔ سندھ کا آخری حکمران راجہ دہر تھا اسی کے دور میں سندھ کی حدیں اس طرح تھیں۔

شمال میں دریائے جہلم کا منبع، جس میں کشمیر کے نشیبی اضلاع شامل تھے، اور کوہ کابل کا سلسلہ اس کی حد بندی کرتا تھا، پھر شمال مغرب تک دریائے بل مندر پر جا کر وہ ختم ہوتا۔ اور جنوب مغرب میں ایران و سندھ کی سرحد اس مقام پر تھی جہاں ساحل کے سامنے مکران کا جزیرہ منشور واقع ہے، جنوب کی طرف بحر عرب اور جنوب مشرق میں خلیج کچھ، مشرق میں راجپوتانا اور جیسلمیر کی سرحدیں آ کر ملتی تھیں۔

گویا کہ ایک بہت ہی وسیع و عریض خطے کا نام سندھ تھا، اور یہ برصغیر ہند کی اہم حکومت سمجھی جاتی تھی۔ حکومت سندھ کا پایہ تخت شہر ”اروڑ“ تھا اسے ”الور“ بھی کہتے ہیں۔ یہ دریا نے سیون پر واقع تھا۔ سندھ کی یہ حکومت پانچ صوبوں پر مشتمل تھی؛ (1) برہمن آباد (2) سوستان (3) اسکند (4) ملتان (5) الور، آخر الذکر پایہ تخت تھا۔

## 2.5 سندھ کی قومیں

فتح سندھ کے وقت جو قومیں وہاں آباد تھیں اور تاریخ کے حوالے سے جن قدیم قوموں کا وہاں ذکر ملتا ہے۔ وہ اس طرح ہیں:

**جاٹ:** انہیں عربی زبان میں ’زط‘ کہا جاتا ہے۔ یہ سیاہ رنگ کے خالص ہندوستانی قوم سے تعلق رکھتے تھے۔ ان کی آبادی ہندو سندھ کے باہر عرب میں بھی پائی جاتی تھی۔ یہ قوم خود سندھ کے علاوہ منصورہ کے گرد و نواح سے لے کر مکران تک پھیلی ہوئی تھی، نیز بلوچستان اور پنجاب میں بھی اس کی آبادی تھی۔

**مید:** یہ لوگ زیادہ تر دریائے سندھ کے کنارے آباد تھے اس طرح دریائے سندھ کے ساحلی مقامات سے لے کر ملتان تک ان کی آبادی تھیں، بلکہ کجرات اور کوکن کے ساحل میں بھی یہ قوم بکثرت آباد تھی۔ یہ لوگ دراصل بحری قزاق اور لیٹریے تھے علاقے کے راجے مہاراجے تک بھی ان سے عاجز تھے۔

**سیاچھ:** یہ بھی ہندوستان کی ایک مشہور قوم تھی ان کا وطن بھی سندھ تھا۔

**بیاسرہ:** اس قوم کا تعلق بھی سندھ سے تھا اور بمبئی کے حدود و چمبورنگ یہ آباد تھے۔ پیشہ سے لوگ جہازوں کی حفاظت کا کام کیا کرتے تھے۔

**ٹھاکر:** یہ قوم بھی سندھ سے تعلق رکھتی تھی اپنی بہادری کے لیے شہرت رکھتی تھی راجہ و امیری فوج کا ہراول دستہ بن کر انہی لوگوں نے محمد بن قاسم سے مقابلہ بھی کیا۔

**عال:** یہ سندھ کے مقامی لوگ تھے اور ہندوؤں میں ممتاز مقام و حیثیت کی حامل قوم سمجھے جاتے تھے۔ علم سے انہیں خاص شغف تھا۔ اسلامی دور حکمت میں بھی یہ لوگ اونچے منصبوں پر فائز کیے گئے۔

غرض کہ تیسری سندھ سے پہلے یہ سب قومیں سندھ میں آباد تھیں اور مختلف پیشوں سے وابستہ تھیں۔

دین کے حوالے سے دیکھا جائے تو اس وقت سندھ میں ہندو، بدھ، مذہب کے پیرو اور مسلمان بھی موجود تھے، حقیقت یہ ہے کہ پہلی صدی ہجری کے نصف آخر میں بہت سے مسلمان سندھ میں آباد ہو چکے تھے، ان میں وہ پناہ گزیں بھی تھے، جنہوں نے اسلامی خلافت سے بغاوت کر کے سندھ میں پناہ لے لی تھی، چنانچہ محمد علانی اور اس کے ہمراہ پانچ سو فوجی اسی سندھ میں پناہ گزیں تھے۔ محققین کا کیا خیال ہے کہ فتح اسلامی کے وقت سندھ میں اکثریت بدھوں کی تھی۔ ہندو کم تھے اور مسلمان تو بہت کم مگر اس کے باوجود حکومت برہمنوں کی رہی۔

## 2.6 سندھ میں ہندوؤں کی آخری حکومت

سندھ کا آخری ہندو حکمران راجہ داہر تھا۔ معروف سندھی راجہ پتھج برہمن (متوفی 40ھ مطابق 660ء) کا چھوٹا بیٹا تھا۔ داہر سے پیشرو حکمران راج چندر کا انتقال (48ھ مطابق 668) میں ہوا، چنانچہ اس کے مرنے کے بعد سندھ میں طوائف الملوکی شروع ہو گئی اور اور کے تخت پر راجہ داہر بیٹھ گیا، نیز حکومت سندھ کی ایک ریاست برہمن آباد میں چندر کا لڑکا ’راج‘ تخت نشین ہوا۔ ایک سال گزرتے گزرتے راج دنیا

سے رخصت ہو گیا تو راجہ داہر کے بڑے بھائی دھرسنگھ نے برہمن آباد کے تخت پر قبضہ کر لیا، کوہا کہ اب داہر و دھرسنگھ دونوں سندھ کے دو حصوں کے حکمران ٹھہرے۔ شمال پر داہر اور جنوب پر دھرسنگھ قابض رہے۔

### 2.6.1 راجہ داہر کا بہن سے نکاح

ان ہندو حکمرانوں میں علم نجوم پر بہت ایمان و یقین ہوا کرتا تھا، وہ اپنے بیشتر فیصلے نجومیوں کے مشورہ سے کیا کرتے تھے، چنانچہ راجہ داہر ایک موقع پر نجومی کی خدمت میں حاضر ہوا اور اپنے حالات اور مستقبل کے بارے میں دریافت کیا، نجومی نے بتایا کہ:

”خوش قسمی کے سارے ستارے طالع کی طرف دیکھ رہے ہیں اور کوئی بھی شمس ستارہ خلاف نہیں۔ یہ قلعہ اور بادشاہی سالہا سال کے لیے تیرے واسطے مقرر اور مستحکم ہے۔ پھر بادشاہ نے پوچھا: ہماری بہن ماہین کا طالع کیسا ہے؟ نجومی نے کہا کہ یہ اروڑ کے قلعہ سے باہر نہ جائے گی اور اس کا رشتہ وہ راجہ طلب کرے گا جس کے قبضے میں ہندوستان کی بادشاہت ہوگی اور یہ لڑکی اس کے عقد میں آئے گی۔

راجہ داہر نے اپنی سلطنت بچانے کے لیے اپنی سگی بہن سے نکاح کر لیا۔ البتہ ازدواجی تعلقات سے گریزاں رہا، اس شرمناک اقدام نے راجہ داہر کے بھائی دھرسنگھ کو برا بھانتہ کر دیا اور ان میں باہم جنگ تک نوبت آ پہنچی، کچھ ہی عرصہ بعد دھرسنگھ کا انتقال ہو گیا اور راجہ داہر نے برہمن آباد کو بھی اپنے زیر اقتدار لے لیا، نیز بھائی کی بیوہ کو اپنے نکاح میں لایا۔

### 2.6.2 رنمل کے بادشاہ کی داہر کے خلاف بغاوت

59ھ میں رنل کا بادشاہ ایک ہزار لشکر جرا رہا تھی سوار اور بہادر پیادے لے کر راجہ داہر سنگھ جنگ کے لیے روانہ ہوا، یہ فوج راوڑ پر حملہ آور ہوئی اور راجہ داہر کے بعض علاقوں پر قابض ہو گئی، اس افتاد سے نجات پانے کے لیے راجہ داہر نے مشورہ کیا، بدھیمین وزیر نے کہا کہ جنگ کا طریقہ جیسا کہ عرب جانتے ہیں، کوئی نہیں جانتا، اس لیے اروڑ میں موجود عرب پناہ گزینوں سے مدد لی جائے، چنانچہ بادشاہ نے عربوں سے مدد طلب کی۔

### 2.6.3 عربوں کی راجہ داہر کو مدد

بنی آسار میں ایک جنگجو محمد علانی تھا، جس نے ماتحت اسلامی ملکوں سے بغاوت کی تھی اور پانچ سو فوجیوں کے ہمراہ بھاگ کر سندھ میں پناہ لی تھی۔ راجہ داہر نے محمد علانی سے مدد کی درخواست کی، چنانچہ ان عرب جنگجوؤں کی عسکری حکمت عملی کام آئی اور رنمل کی فوج شکست خوردہ بھاگ کھڑی ہوئی۔ راجہ داہر اس فتح کامرانی سے بڑا خوش ہوا اور ان عرب پناہ گزینوں کی بہت عزت افزائی کی۔ اس طرح راجہ داہر کی حکومت کو سیاسی استحکام حاصل ہوا، تا آنکہ 43 برس حکومت کے بعد 10 رمضان 93ھ مطابق 714ء میں راجہ داہر مارا گیا اور محمد بن قاسم نے سندھ پر فتح کے جھنڈے گاڑ دیے۔ اس طرح یہ خطہ عرب مسلمانوں کے زیر قبضہ آ گیا اور برصغیر ہند میں ایک نئے دور کا آغاز ہوا۔

## 1.7 سندھ اور عہد خلفاء راشدین

11 ہجری میں رسول اللہ ﷺ کا وصال ہوا، حضرت ابو بکر خلیفہ مقرر ہوئے، 13ھ میں آپ نے وفات پائی اور حضرت عمرؓ جانشین ہوئے

آپ کے عہد میں اسلامی فتوحات کا دائرہ وسیع سے وسیع تر ہوتا چلا گیا۔ فتح ایران کے بعد ضروری سمجھا گیا کہ اس کی نوآبادیات کو بھی زیر قبضہ لایا جائے۔ چنانچہ مکران و بلوچستان پر ان کی نگاہ پڑی اور ظاہر ہے سندھ کی سرحدان علاقوں سے قریب تھی۔

دوسری طرف عرب و ہند کے قدیم تجارتی تعلقات تھے، اسلام کی آمد سے قبل بھی یہ دو طرفہ تجارت اپنے عروج پر تھی، چنانچہ عرب مسلمانوں کو اپنے تجارتی جہازوں کی حفاظت کے لیے ہندوستان کے کسی ساحلی بندرگاہ کی تلاش تھی اس وجہ سے بھی حضرت عمرؓ کے عہد خلافت میں عرب بحری بیڑے ہندوستان کے ساحلوں پر چکر لگانے لگے۔ 15ھ مطابق 636ء میں عربوں نے بحرین کے کوزر کے حکم سے ”تھانہ“ بندرگاہ پر پہلا حملہ کیا یہ بندرگاہ عروس البلازمینی کے قریب اب بھی موجود ہے۔ اس کے بعد کجرات کے شہر بھروچ (بروص) پر بھی فوج کشی کی گئی، اسی زمانے میں سندھ کی بندرگاہ دبیل (جو اصل میں دیول کا معرب ہے) پر بھی حملہ کیا گیا۔ اس بندرگاہ کا جائے وقوع موجودہ کراچی کے قریب تھا۔ ظاہر ہے یہ حملے بہت نتیجہ خیز ثابت نہیں ہوئے اور نہ ہی اس کے لیے باضابطہ کوئی تیاری کی گئی تھی، بلکہ حضرت عمرؓ کے دور میں کیے گئے تھانہ و دبیل کے حملوں پر امیر المومنین نے مایوسانہ انداز میں کہا تھا۔ حقیقت یہ ہے کہ ہندوستان و سندھ پر عربوں کے اصلی حملے خشکی کے راستے کئے گئے، اور وہ مفید و شمر آ ورتا بہت ہوئے۔ حضرت عثمانؓ کے دور خلافت میں ان بندرگاہوں کی نگہداشت کے لیے دریائی دستہ بھیجا جاتا تھا، حضرت علیؓ کے عہد خلافت میں 39ھ مطابق 660ء میں باضابطہ ایک سردار اس علاقے کی نگرانی کے لیے معین کیا گیا، جو 42ھ مطابق 663ء میں مارا گیا۔ امیر معاویہ کے دور میں ایک مستقل منصب کا اضافہ کیا گیا، جو کہ سندھ کی سرحد کا نگران قرار دیا گیا۔ چنانچہ انہوں نے میلہ نامی سردار کو اس عہدے کے لیے نامزد کیا۔

گویا کہ حضرت عمرؓ کے دور خلافت ہی سے سندھ پر خلافت اسلامیہ کی نگاہ تھی، اور اس کی بنیادی طور پر دو وجوہات تھیں، ایک تو سیاسی دیرے تجارتی۔ اور خلافت راشدہ کے فوراً بعد امیر معاویہ کے دور میں سندھ کے نگران کا باضابطہ ایک عہدہ مقرر کیا گیا۔ اس طرح دھیرے دھیرے سندھ خلافت اسلامیہ کے دائرہ میں آتا چلا گیا۔

ذیل میں خلافت راشدہ کے عہد میں سندھ پر خشکی کے راستوں سے جو حملے کیے گئے ان کی تفصیلی ذکر کی جا رہی ہے۔

### 2.7.1 حضرت عمرؓ کے دور خلافت میں سندھ پر پہلا بری حملہ

سندھ کی سرحد پر ایک مشہور شہر واقع ہے، جسے مکران کہا جاتا تھا، مکران پر سب سے پہلے ابو موسیٰ اشعری نے اپنی حکومت کے ایام میں ریح بن زید کے ذریعہ فوج کشی کروائی۔ چنانچہ اس شہر پر قبضہ بھی کر لیا گیا۔ مگر مکمل اقتدار اور انتظام و استحکام کے بغیر ہی فوج واپس آ گئی، جس کے نتیجے میں بغاوت اور خود مختاری کا اعلان کر دیا گیا۔

اس فتوحات کا دائرہ جب وسیع ہوا، اور 22ھ میں پورا ایران خلافت اسلامیہ کے زیر نگیں آ گیا تو عبداللہ بن عامر بن ریح نے کرمان و سیستان فتح کرتے ہوئے مکران کی جانب پیش قدمی کی اور اہل مکران کی سرکوبی کرنا چاہا، اس موقع پر مکران والوں نے سندھی حکومت سے فوجی مدد حاصل کی، مگر عبداللہ بن عامر نے ان متحدہ فوجوں سے مقابلہ کیا اور انہیں شکست سے دوچار کیا، اس طرح مکران و دیگر ممالک کو زیر نگیں بنایا۔ لیکن اس بار بھی عبداللہ بن عامر حکومتی انتظام و استحکام نہ کر سکے، جس کے نتیجے میں یہ تمام ممالک خود مختار ہو گئے، چنانچہ 23ھ میں اس جانب توجہ کی



گئی اور سہیل بن عدی اور عبداللہ بن عبدالہ بن عثمان نے خود مختار حکمرانوں کی سرکوبی کی اور کرمان کو فتح کیا نیز حکومتی انتظام و انصرام کو پورا کیا۔ دوسری طرف حکم بن عمر تلمسی نے کرمان کا رخ کیا، مگر ان کے راجہ نے پھر سندھ کے بادشاہ سے مدد طلب کی اور متحدہ فوج کے ساتھ میدان جنگ میں آپہنچا، اس صورت حال کے پیش نظر حکم بن عمر تلمسی کے تعاون کے لیے پڑوسی ریاستوں سے شہاب بن مخارق، سہیل بن عدی اور عبداللہ بن عبداللہ بن عثمان بھی آگئے۔ دونوں فوجوں میں سخت معرکہ آرائی ہوئی، آخر کار کرمان کا راجہ کام آیا اور سندھ و کمرانی فوج پسپا ہوئی، اس فتح و کامرانی کی خبر دہرا خلافت میں مال غنیمت کے ساتھ بھیجی گئی، حضرت عمر غنوش ہوئے اور خدا کا شکر بجلائے۔

## 2.7.2 حضرت عثمانؓ کے دور خلافت میں سندھ پر حملے

حضرت عثمانؓ اسلامی تاریخ میں تیسرے خلیفہ کی حیثیت سے منصب خلافت پر فائز ہوئے یہ ہجرت کا 24واں سال ہے، آپ کے حکم سے 25ھ میں کابل کو فتح کیا گیا، اسی طرح 29ھ میں عبداللہ بن عامر کو تمام مشرقی ملکوں کا حاکم اعلیٰ مقرر کیا گیا، ابن عامر نے اپنے عہدہ کا جائزہ لیا اور جب مفتوح ممالک کی صورت حاصل دیکھی تھی سششدرہ گئے، کیوں کہ وہ تمام مفتوح علاقے باغیوں اور خود مختاروں کے زیر قبضہ تھے، ان ملکوں کی بازیافت کے لیے عبداللہ بن عامر نے عبداللہ بن معمر کو کرمان، عبدالرحمن بن عیس کو کرمان اور عبداللہ بن عیس لیشی کو سیستان کا گورنر بنا کر بھیجا، ان حضرات نے سرکشوں کی سرکوبی کی اور ان علاقوں کو خلافت اسلامیہ کے زیر نگیں کر لیا۔ بعض وجوہات کی بناء پر ابن عامر نے بعد میں سیستان کی حکومت رقیع بن زید کو اور کرمان کی حکومت مجاشع بن مسعود کے سپرد کر دی تھی۔ ایک سال بعد باغیوں نے پھر سے سر اٹھایا، چنانچہ ابن عامر نے صحابی رسول ﷺ عبدالرحمن بن سمرہ بن حبیب کو والی مقرر کیا، آپ نے بغاوت کو فرو کیا اور اس پورے خطہ کو زیر کر لیا۔ گویا کہ ہندوستان کا یہ علاقہ ایک صحابی رسول ﷺ کے ہاتھوں فتح یاب ہوا۔

## 2.7.3 حضرت علیؓ کے دور خلافت میں سندھ پر حملے

حضرت عثمان کی شہادت کے بعد 35ھ میں حضرت علیؓ کی بیعت لی گئی اور وہ اسلامی تاریخ کے چوتھے خلیفہ بنائے گئے، آپ نے 38ھ میں تاغر بن دعوا کو سرحدی حملوں کے لیے روانہ کیا، چنانچہ انہوں نے حارث بن مرہ نامی ایک نہایت تجربہ کار سردار کو اپنے ساتھ شامل کیا اور بڑی فوج لے کر روانہ ہوئے وہ جہاں پہنچتے فتح مند اور کامیاب ہوتے، تا آنکہ آپ کا لشکر 42ھ میں کوہ قیقان تک آپہنچا، یہاں سخت معرکہ پیش آیا، کیوں کہ بیس ہزار فوجی تمام دروں کی ناکہ بندی کیے بیٹھے تھے، یہاں ایک دلچسپ واقعہ پیش آیا کہ اسلامی لشکر کے ہزاروں افراد نے بہ یک آواز فریاد بکیر بلند کیا، اس بلند آواز اور صدا نے بازگشت نے خوف و ہراس طاری کر دیا، افراد فری مچ گئی اور اس طرح مسلمان فتح یاب ہوئے۔ اس کے کچھ عرصہ بعد 40ھ میں حضرت علیؓ شہید کر دیے گئے۔

## 2.8 امیر معاویہ کے دور میں سندھ پر حملے

40ھ میں حضرت معاویہ نے اپنی امارت کا اعلان کیا اور زمام اقتدار سنبھالنے کے بعد آپ نے عبداللہ بن سوار العبدی کو حکم دیا کہ چار ہزار سواروں کے ساتھ سندھ کا رخ کرو اس طرح ان کو سندھ کا والی مقرر کیا، سخت معرکہ ہوا، دشمن کو شکست ہوئی، یہ فتح 43ھ میں ہوئی۔

43ھ مہلب بن ابی صفرہ نے جو عبدالرحمن بن سمرہ کی فوج کے ایک سردار تھے اپنی فوج لے کر ہند کی طرف روانہ ہوئے اور ”درہ خیبر“ سے داخل ہوئے، مہلب کا بل پشاور سے گزرتے ہوئے سرزمین ہند پہنچے، واپسی میں ملتان وغیرہ کو زیر کیا۔ حضرت معاویہ کے مقرر کردہ والی عبداللہ بن سوار کا ترکی جنگجوؤں سے مقابلہ ہو گیا تھا۔ چنانچہ وہ اپنے رفقاء کے ساتھ شہید ہو گئے، ان کے بعد سنان بن سلمہ ہندلی کو کمران و سندھ کی ذمہ داری سپرد کی گئی۔ ان تمام علاقوں کو دوبارہ سنان سے زیر کیا۔ پھر متعدد فتوحات حاصل کیں، دو سال وہیں قیام کیا، مزید علاقوں کو فتح کرنے کے لیے ”بدھا“ جا پہنچے، یہاں سخت جنگ ہوئی، اور اسی میں سنان بن سلمہ شہید ہو گئے۔ ان کی شہادت کے بعد 61ھ میں ابوالاشعث منذر بن جابر و عبدی سندھ کے حاکم مقرر کئے گئے، انہوں نے آتے ہی بوتقان پر حملہ کیا، نیز کئی علاقوں پر فوج کشی کی اور ہر طرف فتح یاب ہوئے۔

## 2.9 عبدالملک بن مروان کا عہد اور سندھ پر حملے

65ھ میں عبدالملک تخت نشین ہوا۔ اس کی زیادہ تر توجہ اسلامی مملکت کے انتظام و استحکام پر رہی، 75ھ میں عبدالملک نے عراق اور سندھ و ہند حجاج بن یوسف کے سپرد کیا، چنانچہ حجاج نے سعید بن اسلم کلابی کو کمران اور سندھ کا حاکم مقرر کیا، سعید نے کمران پہنچ کر ایک شخص الحمامی سے کہا کہ ”میں جہاں بھی منزل انداز ہوں تم میرے ساتھ رہو اور مددگار بن کر رہو، الحمامی نے اس حکم کو ماننے سے انکار کر دیا، چنانچہ سعید کلابی نے اسے قتل کر دیا، اس خون کا بدلہ لینے کے لیے محمد علومی نے سعید پر حملہ کر دیا اور قتل کر کے خود کمران کا حاکم بن بیٹھا۔ علانی نے اپنے پانچ سو سواروں کے ساتھ سندھ کے راجہ داہر کی بھی مدد کی تھی، حجاج بن یوسف کو جب سعید کے قتل کی خبر ملی تو وہ بہت برہم ہوا اور ابن سحر تمیمی کو کمران کی طرف بھیجا اور حکم دیا کہ علانیوں کی سرکوبی ضرور کی جائے، مگر یہ لوگ پہلے ہی بھاگ کھڑے ہوئے اور سندھ جا کر پناہ لی۔ ایک سال تک ابن سحر تمیمی نے کمران ہی میں قیام کیا اور 76ھ میں انتقال کر گیا۔ حجاج نے ان کی جگہ محمد بن ہارون بن ذراع نمری کو مامور کیا اور خاص تاکید کی کہ علانی باغیوں کو بہر صورت نیست و نابود کر دیا جائے۔ چنانچہ محمد بن ہارون نے 86ھ کی ابتدا میں ایک علانی کو گرفتار کیا اور اس کا سر قلم کر کے حجاج کے پاس بھیج دیا اور بذر ریہہ خط و ضاحت بھی کر دی کہ اگر عمر نے وفا کی اور بخت نے یادوری کی تو دوسروں کو بھی گرفتار کیا جائے گا۔ محمد بن ہارون نے 91ھ تک اس عہد پر فائز رہے اور ملک کی ترقی و خوشحالی کا فریضہ انجام دیتے رہے۔ کو یا کہ آپ نے عبدالملک بن مروان اور ولید بن عبدالملک دونوں کے عہد کو پایا اور حسن کارکردگی کا ثبوت دیا۔

## 2.10 ولید بن عبدالملک کا زمانہ اور سندھ کی فتح

یہ ولید بن عبدالملک کا دور خلافت تھا اور پوری دنیا میں اسلامی خلافت کی قوت و شوکت کا چہرہ چا تھا، یہی وجہ تھی کہ مختلف ممالک کے بادشاہ اور راجے مہاراجے خلیفہ المسلمین سے اچھے راہ دورم بنانے کی کوشش میں رہے اور اگر کسی کی طرف سے اسلامی خلافت کو کوئی گزند پہنچتی تو اس کا سخت نوٹس بھی لیا جاتا تھا، چنانچہ ولید بن عبدالملک کے دور میں سندھ کے علاقے میں بعض ناخوشگوار واقعات پیش آئے، جس کے نتیجے میں حجاج بن یوسف نے بدلے کی تھانی اور محمد بن قاسم کے زیر کمان سندھ کو مکمل فتح کرنے کا عزم مصمم کر لیا۔ ان واقعات کو ذیل میں ذکر کیا جا رہا ہے۔

## 2.10.1 پہلا واقعہ

مسلمانوں اور عربوں نے ابتداء ہی سے تجارت میں خوب دلچسپی لی تھی اور دور دراز ملکوں سے ان کی بڑے پیمانے پر تجارت ہوا کرتی تھی۔ ہندوستان سے لے کر چین تک اس تجارت کا دائرہ وسیع تھا اور خاص طور پر لٹکا بڑی اہمیت کا حامل تھا۔ عرب اسے ’سیلان‘ کہتے تھے۔ یہاں بہت سے عرب تاجر بھی آباد ہو گئے تھے اتفاق سے ایک مسلمان تاجر یہاں انتقال کر گیا اور اپنے پیچھے بیوہ اور یتیم لڑکے لڑکیاں چھوڑ گیا لٹکا کے بادشاہ نے اظہارِ یگانگت کے لیے چند جہازوں پر ان پسماندگان کو اور ان کے ساتھ خلیفہ ولید کے لیے قیمتی تحفے روانہ کیے ان میں انواع و اقسام کے موتی و جواہر، حبشی غلام شامل تھے اور کچھ مسلمان مرد و خواتین حج کا ارادہ رکھتے تھے تو بادشاہ نے انہیں بھی جہاز پر سوار کر دیا یہ بحری بیڑا سندھ کی مشہور بندرگاہ دبہل کے قریب پہنچا تو سندھی قزاقوں نے اس کو لوٹ لیا، مورخین کے مطابق آٹھ جہازوں پر پورا سامان لدا ہوا تھا اس گروہ نے لدے ہوئے سامان پر قبضہ کر لیا اور لوگوں کو قیدی بنالیا ان میں ایک خاتون قبیلہ ربوع کی تھیں وہ پکارا تھیں: ”فریادائے حجاج“۔ اس حادثہ اور فریاد کی خبر جب حجاج کو ہوئی تو وہ غصہ کے مارے بے تاب ہو گیا اور جوش و جلال میں کہہ اٹھا: ”ہاں میں آیا ہاں میں آیا“..... ان قزاقوں کی جرأت اور خواتین و قدیوں کی بے بسی نے حجاج بن یوسف کے تن بدن میں آگ لگا دی اور اس نے طے کر لیا کہ سندھ کو مکمل فتح کر کے باضابطہ اسلامی خلافت کے زیر نگیں لاتا ہے۔

## 2.10.2 دوسرا واقعہ

مذکورہ حادثہ کے بعد حجاج نے راجہ داہر کی طرف ایک قاصد روانہ کیا اور سندھ کے حکمران محمد بن ہارون کو بھی خط لکھا کہ کوئی قابل اعتماد آدمی اس قاصد کے ساتھ داہر کے پاس بھیج دے تاکہ راجہ سے کہے کہ مسلمان عورتوں کو چھوڑ دے، دار الخلافہ کے تھنڈا پس کر دے اور عورتوں کی حالات بھی دریافت کرے نیز حجاج نے ایک خط داہر کے نام بھی لکھا اور اپنے مطالبات رکھے جب یہ قاصد داہر کے پاس پہنچا تو اس نے کہا: ”یہ لوگ قزاق ہیں ان سے زیادہ کوئی طاقتور نہیں ہے اور وہ ہماری اطاعت بھی نہیں کرتے ہیں۔“ حالانکہ دبہل داہر کی بادشاہت کی حدود میں آتا تھا۔ اس رد عمل کے بعد حجاج نے دوبارہ خلافت میں ایک عرضداشت داخل کی اور سندھ پر فوج کشی کی اجازت چاہی۔ ولید نے اسے قبول نہیں کیا، حجاج نے دوبارہ اجازت طلب کی اور وعدہ کیا کہ خزانہ عامرہ سے جو اخراجات اس جنگ پر خرچ ہوں گے اس کا دو گنا خزانہ میں داخل کیا جائے گا۔ خلیفہ نے بالآخر رضامندی کا اظہار کر دیا۔

## 2.11 فتح سندھ

یوں تو عربوں نے حضرت عمر بن خطابؓ ہی کے دور سے سندھ کے علاقے پر نظر رکھ رکھی تھی، مگر باضابطہ فوج کشی نہیں کی اور اس خطہ کو خلافت اسلامیہ کے دائرہ میں داخل کرنے کی منظم کوشش نہیں کی، مگر مختلف اسباب و عوامل پیش آتے گئے، تا آنکہ حجاج بن یوسف کے عہد میں اوپر ذکر کیے گئے چند سنگین واقعات پیش آئے۔ اب پہلی بار ولید بن عبدالملک کے دور خلافت میں سندھ پر فوج کشی کی ٹھانی گئی، چنانچہ اس پورے عرصہ میں بہت سے اسباب بنے جس نے فتح سندھ کی راہ ہموار کی، ذیل میں ان ہی اسباب پر روشنی ڈالی جا رہی ہے۔



## 2.11.1 فتح سندھ کے اسباب

فتح سندھ کے رفتہ رفتہ جو اسباب بنے وہ حسب ذیل ہیں:

1. سندھ ساسانی حکومت کا صوبہ ہونے کی وجہ سے عرب مسلمانوں کی یلغار کا قدرتی ہدف تھا۔
2. جنگ نہادند میں سندھ کے فوجی دستے مسلمانوں کے خلاف جنگ میں شریک ہوئے تھے۔
3. سندھ کے معاندانہ رویے کی وجہ سے مکران و بلوچستان کی سرحد پر اس کے سپاہیوں سے مسلمانوں کی چھڑپیں ہوتی رہتی تھیں۔
4. حکومت سندھ نے اموی حکومت کے باغیوں کو جو محمد علانی کی سرکردگی میں تھے پناہ دی تھی۔
5. راجہ داہر کا شدید تعصب سندھ کی مقامی بدھ آبادی کے لیے انتہائی درجہ کے مظالم کا باعث بن گیا۔
6. سندھ کے بحریہ نے لنکا سے عرب جانے والے جہازوں کو لوٹنا اور غلام بنانا شروع کر دیا تھا۔

## 2.12 سندھ پر فوج کشی

حجاج بن یوسف نے اپنے خاکہ میں رنگ بھرتے ہوئے سب سے پہلے اپنے بھتیجے اور داماد محمد بن قاسم بن محمد تنگی کو ہند کا گورنر مقرر کیا، چنانچہ حکم کی تعمیل میں محمد بن قاسم نے سندھ کا رخ کیا، شیراز میں چھ ماہ قیام کیا، دھر ابوالاسود جہم کے ماتحت چھ ہزار شامی فوجیوں کی فوج شیراز پہنچی تو ابن قاسم سندھ کی طرف روانہ ہوئے اس لشکر میں تمام ضروریات کا سامان موجود تھا، بلکہ سوئی دھاگا بھی سامان رسد میں موجود تھا۔

محمد بن قاسم شیراز سے مکران آیا، پھر مکران کی سرحد سے چل کر پہلے قزور پر حملہ کیا، اس شہر کے فتح ہونے میں کئی ماہ لگ گئے، آگے چل کر ارمین بیلہ کا محاصرہ کیا، اس شہر کو فتح کر کے وہیں چند ماہ قیام پذیر ہوا، یہیں محمد بن ہارون والی مکران بھی حجاج بن یوسف کی ہدایت پر اپنی فوج کے ساتھ آ ملا۔ اتفاق سے محمد بن ہارون وفات پا گئے۔ اب دونوں فوجوں کی قیادت محمد بن قاسم کر رہے تھے۔ فوج نے مغربی سندھ کے سب سے مشہور شہر دبیل کا رخ کیا، یہاں کی بندرگاہ بڑی اہمیت کی حامل تھی، چنانچہ ایران، عراق، عرب اور افریقہ کے جہاز یہیں لنگر انداز ہوا کرتے تھے۔

### 2.12.1 فتح دبیل

محمد بن قاسم جمعہ کے روز 92ھ میں دبیل پہنچا، یہاں کے لوگوں نے قلع بند ہو کر لڑنا مناسب سمجھا، مسلمانوں نے اس کا محاصرہ کر لیا، اتفاق سے اسی روز سمندری راستے سے آنے والا جنگی سازو سامان بھی پہنچ گیا۔ چنانچہ جھینق لگا دی گئی، جنگ شروع ہو گئی، طول پکڑتی گئی، اسی دوران محمد بن قاسم کے پاس ایک برہمن آیا اور اس نے مشورہ دیا کہ اس دیول میں ایک طلسم ہے، جب تک یہ نہ ٹوٹے گا شہر فتح نہ ہوگا، اسی طرح حجاج بن یوسف نے بھی نقشہ جنگ دیکھ کر جھینق کی پوزیشن بدلنے کا مشورہ دیا، بہر حال اس طرح اس گنبد کو تخریب کیا گیا، ساتھ ہی پورے شہر میں کہرام مچ گیا، دبیل والے حصار بند قلعہ سے باہر آ کر لڑنے لگے، دونوں فوجوں میں خونریز جنگ ہوئی، عربوں نے بھی پامردی سے مقابلہ کیا،

بالآخر عربوں کو فتح نصیب ہوئی۔ شہر میں تین روز تک قتل کا بازار گرم رہا، تین دن کے بعد حالات قابو میں آئے، محمد بن قاسم نے سب سے پہلا کام یہ کیا کہ ایک جامع مسجد کی بنیاد رکھی اور مسلمانوں کے چار ہزار گھر آباد کیے۔

### 2.12.2 فتح نیرون

دہل کی فتح کے بعد محمد بن قاسم نیرون کی جانب روانہ ہوا، جو دہل سے 75 میل پر واقع ہے۔ سات روز مسلسل سفر کر کے یہ قافلہ نیرون پہنچا، یہاں کا حکمران بدھ مذہب کا پیرو تھا، اس نے پہلے ہی سے حجاج بن یوسف سے معاملہ طے کر لیا تھا، چنانچہ یہاں کا حاکم شمشی بے شمار نذرانوں اور بے انداز تحفوں کے ساتھ محمد بن قاسم کی خدمت میں حاضر ہوا اور اپنی اطاعت و رضامندی کا عہد و پیمانہ کیا اور قلعہ کا دروازہ کھول دیا اور خوب ضیافت کی۔ نیرون میں بھی محمد بن قاسم نے ایک مسجد کی بنیاد رکھی، امام مقرر کیا اور شیخ و قلمیہ نمازوں کے قیام کا فرمان جاری کیا۔ نیز محمد ذہلی بصری کو شہر کا کوتوال مقرر کیا۔

### 2.12.3 فتح سیستان

محمد بن قاسم نے سیستان کا رخ کیا۔ یہ نیرون سے 90 میل واقع ہے۔ سیستان شہر کے تابع ایک شہر ”بہرج“ تھا، یہاں کے لوگ بدھ مت کے پیرو تھے، ان لوگوں نے کوئی مزاحمت نہیں کی، اسلامی سپہ سالار کی اطاعت قبول کر لی اور سیستان کے حاکم بجے رائے کو ایک عرضداشت بھیجی کہ ”ہم لوگ بوذھی ہیں، ہمارے مذہب میں خوزیزی روانہ نہیں ہے، آپ کی طرح ہم لوگ بھی محفوظ نہیں ہیں، عربوں کے متعلق جہاں تک علم ہو وہ یہ ہے کہ امان مانگتے سے وہ شہر کو نہیں لوٹنے، بلکہ وعدہ کے مطابق ہر طرح شہر کی حفاظت کرتے ہیں، اس لیے مجبور ہو کر ہم لوگ اطاعت قبول کر لیتے ہیں، اس معاملہ میں آپ ہم کو معذور سمجھیں۔“

سپہ سالار نے اب خاص قلعہ، سیستان کا رخ کیا، وہاں کا حاکم راجہ داہر کا بھتیجا تھا، شمشینوں نے اس شہزادہ کو بہت سمجھایا کہ اس لشکر سے نمٹنا تیرے بس کا نہیں ہے، خود سپردگی کر دے، تاکہ تمام رعایا کی جان و مال بھی محفوظ رہے، مگر سیستان کے حاکم نے مان کر نہ دی۔ چنانچہ محمد بن قاسم نے تحقیق ایستادہ کرنے اور جنگ شروع کرنے کا حکم دیا۔ قلعہ کے اندر صورت حال یہ تھی کہ کسان اور دستکار، تاجروں اور عام رعایا بجے رائے سے الگ ہو گئے اور تقریباً ایک ہفتہ کی مدت میں سب ہی جنگ سے دست کش ہو گئے، حاکم نے جب یہ حالات دیکھے تو رات کے وقت شمالی دروازہ سے دریا پار کر کے چھپ کر بھاگ گیا۔

محمد بن قاسم قلعہ کے اندر داخل ہوئے، اپنے عامل اور نائب مقرر کیے، عہد و پیمانہ کو پورا کیا، اس طرح سیستان بھی فتوحات اسلامی کے دائرہ میں آ گیا۔

### 2.12.4 سیسم کی فتح

سپہ سالار نے اپنی پیش رفت جاری رکھی، اور دیگر علاقوں کا رخ کیا، چنانچہ سیسم یا سیوی کی جانب بڑھے، یہ علاقہ سندھ کے راجہ کے ماتحت تھا، اور اس کا حاکم ”کاکا“ تھا۔ اسے یہ یقین ہو چلا تھا کہ محمد بن قاسم سے نبرد آزما ہونا گویا کہ خود کو ہلاک کرنا ہے۔ اس لیے کاکا اپنے تمام ماتحت سرداروں اور اہباب کو ساتھ لے کر محمد بن قاسم کی خدمت میں حاضر ہوا، اطاعت و فرمانبرداری کا یقین دلایا، چنانچہ محمد بن قاسم نے اس کا خیر

مقدم کیا، اور دونوں میں دوستانہ مراسم قائم ہو گئے۔ سپہ سالار نے اگلے جنگی محاذوں پر کاکا سے مشوروں سے بھی فائدہ اٹھایا، نیز کاکا کو بعد میں اعزاز خلعت سے بھی نوازیا گیا۔ واضح رہے کہ عرب فوج کے اخلاق اور عدل و انصاف کی خبر ملک کے گوشہ گوشہ میں گشت کر رہی تھی، اسی وجہ سے حکام پہلے ہی اسیر ہو جایا کرتے تھے اور با سانی اطاعت قبول کی جاتی تھی۔

## 2.12.5 راجدھانی کی جانب

حجاج بن یوسف نے محمد قاسم کو خط لکھا کہ اب سندھ کے پایہ تخت کی طرف پیش قدمی کی جائے اور براہ راست راج داہر سے مقابلہ کیا جائے، خط میں یہ نصیحت بھی کی کہ:

”بھروسہ ہمیشہ خدا پر رکھو اور اسی کی طرف سے مدد کے امیدوار رہو؛ جن شہروں اور قلعوں پر قبضہ کرو اس کو خوب مضبوط کر لو، پختہ انتظام کر کے آگے بڑھو، تا کہ دشمنوں کو پیچھے سے ستانے کا موقع نہ ملے۔“

چنانچہ ابن قاسم نے اب راج داہر کی راجدھانی کے لیے تیاری شروع کر دی، اس موقع پر سپہ سالار نے مناسب سمجھا کہ ایک وفد راج داہر کے پاس روانہ کرے، چنانچہ شام کے ایک معزز شخص کے ہمراہ ایک سندھی نو مسلم ”مولانا اسلامی“ کو بھیجا گیا، یہ سفارت کار دربار میں پہنچے اور پیغام پہنچایا، راجدھانے جنگ کی شان لی اور جنگ کی تیاری شروع کر دی۔ ادھر حجاج بن یوسف نے درمیان میں آنے والی دریا مہران کو عبور کرنے کی اجازت بھی دے دی، رات کی تاریکی میں عرب فوج نے دریا عبور کر لیا۔ جنگ مختلف مرحلوں سے گزرتی رہی، بالآخر 10/ رمضان بروز جمعرات 93ھ کو راج داہر اور محمد بن قاسم کے درمیان جے پور کے مقام پر جنگ ہوئی، مسلمانوں نے بھرپور مقابلہ کیا، اور اسلحہ میں بطور خاص آگ لگانے والے تیروں کے ذریعہ سندھی ہاتھیوں میں بھگدڑ مچا دی، اس طرح راجدھانے کا تھپی اپنے سوار سمیت دریا میں ڈوب گیا۔ اور محمد بن قاسم نے مکمل سندھ کو تسخیر کر لیا۔

عسکری و جنگی لحاظ سے یہ جنگ حیران تھی، میدان جنگ کی صورت حال، افرادی قوت کے اعتبار سے یہ جنگ جیتنا دشوار گزار تھا، مگر محمد بن قاسم کی عسکری حکمت عملی، جنگی تجربات اور مسلم فوجیوں کے بلند حوصلوں نے فتح و کامیابی سے ہم کنار کیا۔

ڈاکٹر ایثوری پرشاد نے خوب لکھا کہ:

محمد بن قاسم کا سندھ پر حملہ تاریخ کی رومانی داستانوں میں سے ایک ہے، اس کی ابھرتی جوانی، آزادانہ اور جرأت مندانہ کردار اور شریفانہ رویہ سندھ کے سفر میں بھی اس کے ساتھ رہا اور اس کا المناک ذوال اس کی شہادت پر ختم ہوا۔

## 2.13 فتح سندھ کے نتائج

اس جنگ اور سندھ کی تسخیر کے نتیجے میں جو نتائج سامنے آئے وہ حسب ذیل ہیں:

1. جنوبی ایشیاء اسلام سے روشناس ہوا۔



## 2.15 خلاصہ

اس اکائی کو پڑھ کر ہم نے جانا کہ:

سندھ دراصل آریں زبان کا لفظ ہے، سندھ میں مسلمانوں کی آمد کے وقت کئی قومیں آبا تھیں، مثلاً جاٹ، مید، سیاچھ، بیاسرہ، ٹھا کر وغیرہ، سندھ کی طرف مسلمانوں کے فوجی دستے حضرت عمر کے زمانہ سے پیش قدمی کرتے رہے، سندھ کا بادشاہ راجہ داہر تھا، جس کی غیر اخلاقی صورتحال سے خود اس کی عوام اور رشتہ دار ناخوش تھے، اس نے خلافت کے باغیوں کو پناہ دی تھی، نیز ان قزاقوں سے درگزر کا معاملہ کیا تھا، جنہوں نے مسلمانوں کے قافلہ کو لوٹا تھا۔ ان وجوہات کی بنا پر حجاج نے محمد بن قاسم کو سندھ روانہ کیا، جنہوں نے اس علاقہ کو فتح کیا، اور امن و امان قائم کیا، حکومت میں ہندوؤں کو شریک کیا، اور اس طرح برصغیر میں ایک نئے دور کا آغاز ہوا۔

## 2.16 نمونے کے امتحانی سوالات

درج ذیل سوالات کے جواب میں سطروں میں دیجئے۔

1. سندھ کی وجہ تسمیہ بتاتے ہوئے اس کے جائے وقوع سے بحث کیجئے۔
2. خلفائے راشدین کے عہد میں عرب و سندھ تعلقات پر روشنی ڈالئے۔
3. محمد بن قاسم کی فتح سندھ کے اسباب سے بحث کیجئے۔
4. درج ذیل سوالات کے جواب چھ سطروں میں دیجئے۔
5. فتح سندھ کے نتائج قلم بند کیجئے۔
6. سندھ کی فتح میں محمد بن قاسم کے کردار سے بحث کیجئے۔

## 2.17 مطالعہ کے لیے معاون کتابیں

1. فتح نامہ سندھ معروف بہ فتح نامہ بنی بخش خان بلوچ، مترجم اختر رضوی، مطبوعہ سندھی ادبی بورڈ، پاکستان
2. تاریخ سندھ، جلد اول و دوم، از مولانا سید ابوظفر ندوی، مطبوعہ دارالمصنفین، شبلی اکیڈمی، اتر پردیش
3. عرب و ہند کے تعلقات، از سید سلیمان ندوی، مطبوعہ دارالمصنفین، شبلی اکیڈمی، اتر پردیش
4. آب کوثر، از شیخ محمد اکرام علی، مطبوعہ ادبی دنیا، دہلی
5. محمد بن قاسم سے اورنگ زیب تک، از محمد سعید الحق، مطبوعہ اریب، ہیکلیشنز، دہلی
6. برصغیر ہند میں اشاعت اسلام کی تاریخ، از محمد مشتاق تجاوری، مطبوعہ مرکزی مکتبہ اسلامی، دہلی



---

## اکائی 3- سندھ میں عربوں کی حکومتیں

---

### اکائی کے اجزاء

- 3.1 مقصد
- 3.2 تمہید
- 3.3 سندھ کی قدیم تاریخ
- 3.4 اسلامی دور سے قبل کے حالات:
- 3.5 عربوں کے ہند اور سندھ پر حملہ کی تاریخ:
- 3.6 ولید بن عبد الملک کے دور میں سندھ پر حملہ کے اسباب:
- 3.7 محمد بن قاسم کی آمد اور سندھ کی فتح
- 3.8 ہند میں عربوں کی حکومت کے چار دور:
- 3.9 سندھ خلافت اموی میں:
- 3.10 خلافت عباسیہ کے دور میں سندھ و ہند میں عربوں کی حکمرانی
- 3.11 سندھ میں بہاری خاندان کی حکومت:
- 3.12 سلطنت خاندان بنو سامہ
- 3.13 ملتان میں اسماعیلی حکومت:
- 3.14 سومرہ حکمراں
- 3.15 خلاصہ
- 3.16 نمونے کے امتحانی سوالات
- 3.17 مطالعہ کے لیے معاون کتابیں

---

### 3.1 مقصد

---

اس اکائی کو پڑھنے کے بعد طلبہ سندھ کی قدیم تاریخ، اسلامی دور حکومت، اموی اور عباسی دور خلافت میں سندھ اور کجرات کے ساحلی علاقوں میں حکمرانی کی تاریخ اور سلطنت بہاری و سومرہ کے دور حکومت کی تاریخ سے بھی واقف ہو جائیں گے۔

سندھ کی تاریخ بہت قدیم ہے اور زمانہ قدیم سے اس پر تاخت و تاراج ہوتا رہا ہے۔ سکندر اعظم نے بھی سندھ کے بعض علاقوں کو تاخت و تاراج کیا تھا، عرب کا سندھ سے قدیم تعلق تجارت کا تھا لیکن جب عرب اسلام کی روشنی سے منور ہوا اور منشر عرب کیجا ہو کر ایک بڑی سیاسی طاقت بنے اور ایران و روم کی حکومتوں کو زیر کرنا شروع کیا تو آس پاس کی سلطنتیں اس نئی طاقت سے چونکی ہو گئیں۔ عرب شاید کافی طویل عرصہ تک سندھ کی جانب پیش قدمی نہ کرتے اگر راجہ داہرا اپنی طاقت کے غرور میں آ کر بار بار عربوں کو لاکا رنے کی جرأت نہ کرتا، اس نے کبھی اسلامی حکومت کی مخالف قوتوں کی فوجی مدد کی تو کبھی اسلامی حکومت کے باغیوں کو پناہ دیا اور پھر سراندیپ سے آنے والے جہازوں کے حشر کا جو رد عمل ہوا وہ بیان کرنے کی ضرورت نہیں ہے۔ سندھ کا پورا علاقہ محمد بن قاسم نے تقریباً فتح کر لیا تھا اور اگر اسے مہلت ملتی تو شاید پورا ہندوستان وہ اکیلا فتح کر لیتا لیکن قضا و قدر کو یہ منظور نہیں تھا۔ سندھ کی حکومت عمومی طور پر خلافت اموی یا خلافت عباسی کے ماتحت رہی ہے بیچ بیچ میں کچھ ایسے وقفے ضرور آئے جب سندھ کے والیوں نے بغاوت کر دی یا بد امنی سے فائدہ اٹھا کر حکام اور قلعہ داروں نے خود مختاری کا اعلان کر دیا لیکن جلد یا بدیر ان سب کو پھر سے حلقہ اطاعت میں پرو دیا جاتا تھا۔ لیکن جب خود ہی خلافت عباسیہ کمزور پڑنے لگی تو سندھ میں ہباری خاندان نے اولاً خلافت عباسیہ کی اطاعت کی اور اپنی طاقت اور خلافت عباسیہ کی کمزوری کو دیکھتے ہوئے بعد میں خود مختاری کا اعلان کر دیا۔ اس کے بعد سومرہ اسماعیلی شیعہ کی حکومت کا دور آتا ہے۔ اسماعیلی حضرات ہمیشہ ایسی جگہ ڈھونڈتے رہے ہیں جہاں وہ لوگوں کو اپنی جانب مائل کریں اور پھر حکومت پر قبضہ کر لیں۔ ملتان میں اسماعیلی شیعہ کی حکومت تھی۔ جسے بعد میں محمود غزنوی نے ختم کیا اور سندھ میں سومروں کی حکومت طویل عرصہ تک قائم رہی۔

### 3.3 سندھ کی قدیم تاریخ

سندھ کی تاریخ بہت قدیم ہے، وادی سندھ کی قدیم تہذیب کا پتہ موہن جو ڈاڑو، عامری اور کوٹ ڈیہی کی تاریخی تحقیقات اور دریافت سے ہوتا ہے۔ اس تہذیب 175-3200 ق م کے بعد ایک ہزار سال کے حالات پر تاریکی اور گمنامی کا دبیر پردہ پڑا ہوا ہے۔ سندھ کی حقیقی تاریخ کا آغاز شہنشاہ داریوش اول (515-520 ق م) کے تحت اس کے ایران سے تعلقات قائم ہونے سے ہوتا ہے جب سندھ کو فتح کر کے ایرانی سلطنت میں شامل کر لیا گیا، تقریباً دو صدیوں کے بعد (326-325 ق م) نے سندھ پر حملہ کیا، سکندر شمال کی جانب سے سندھ میں داخل ہو کر اروڑ (موجودہ روہڑی کے قریب) کے علاقہ سے گزرا اور آگے بڑھ کر موجودہ لاڑکانہ ضلع کے زرنیز خطہ کو فتح کرنا ہوا اور یائے سندھ کے کنارے سیوہن (سہون) کی قدیم بستی سے گزرتا ہوا وسطی ڈیلٹائی شہر پچالا سے گزرا اور جنوب میں ساحلی بندرگاہ ہابم یکان میں لنگر ڈالا، پھر سندھ سے گدروشیا (مکران) کے راستے ہابل روانہ ہوا۔ سکندر کی وفات کے بعد سندھ سیلوکس نیکٹر، چندر گپت موریا (305 ق م)، باختری یونانیوں، پارٹھیوں (دوسری و تیسری صدی ق م) ستھیوں اور کوشانوں (100 ق م تا 200 عیسوی) کے زیر تسلط رہا۔ ستھیوں نے سیستان اور سیوی کی طرح سندھ میں سیوہن اور سیستان پر اپنے نام کی مہر ثبت کر کے ایک مستقل نشان چھوڑا۔ بھنجور (کراچی سے ۳۹ میل جنوب مشرق) کی کھدائی نے ستھیائی مواد پر روشنی ڈالی ہے جس سے سندھ کے ساحلی خطے تک ان کے قبضے کی تصدیق ہوتی ہے۔ کوشان فرمازدا کنشک (

100-78 عیسوی) کے زیر اثر سندھ نے بدھ مت قبول کر لیا۔ تیسری سے ساتویں صدی تک سامانی ایران کی سیاسی برتری کے زیر اثر رہا (اگرچہ ہیاظلمہ اور سفیدھنوں نے پانچویں صدی عیسوی کے اوائل میں ایک مختصر عرصہ کیلئے اقتدار قائم کیا) چھٹی صدی عیسوی میں سندھ میں مقامی سہ قبائل کے رائے خاندان کی مستقل حکومت قائم ہوئی۔ رایان سہ غالباً ایرانی شہنشاہوں سے تعلق رکھتے تھے۔ روسائے سہ کا قدیم روایتی لقب ”جام“ اسی حقیقت کی نقاب کشائی کرتا ہے۔ باآخر ساتویں صدی میں ایک برہمن پنڈت چچ نے سندھ میں رایان سہ کی حکومت کا تختہ الٹ دیا اور سندھ پر برہمنوں کا اقتدار قائم ہو گیا۔ جس میں بدھ مت کے پھلکشوؤں کے ساتھ سختی برتی گئی اور رعایا پر منو کے قوانین عائد کئے گئے جو ذات پات پر مبنی تھے، چھوت چھات کی تختیوں کی وجہ سے رعایا ناراض ہو گئی اور جب محمد بن قاسم کی برہمن راجا داہر سے 711 عیسوی میں مزاحمت ہوئی تو بودھوں نے مسلمانوں کا ساتھ دیا اور اس طرح سندھ میں اسلامی اقتدار کی راہ ہموار ہوئی۔

### 3.3.1 سندھ کا جغرافیہ، موسم اور معدنیات

**زمین:** سندھ کی زمین کا نصف یہ ہے کہ یہاں زمین میں ریت زیادہ ہے جس کی بناء پر یہ ناقابل زراعت ہے۔ سندھ کے محض کچھ ہی ایسے حصے ہیں جہاں کی زمین قابل زراعت ہے۔ شمال سے جنوب ایک لمبی پٹی لگتی ہے جس کے ایک جانب دریائے سندھ اور دوسرے پہلو پر مغربی نارو ہے جو دریائے سندھ سے ایک جداگانہ شاخ کی طرح نکل کر ایک سوئیل تک بہتا چلا گیا ہے۔ یہاں دو آبہ ہونے کی وجہ سے زمین بہت زرخیز ہے۔ چھوٹے چھوٹے کوہ سار بھی ہیں۔

**موسم:** یہاں سردی میں سخت سردی اور گرمی میں سخت گرم پڑتی ہے، مثل مشہور ہے کہ یہاں کی گرمی کورے کو کالا کر دیتی ہے۔ دھوپ کی تپش بے حد زیادہ ہوتی ہے۔ سب سے زیادہ گرمی جبکہ آبا د میں ہوتی ہے وسط علاقہ میں آب و ہوا معتدل ہے بالخصوص حیدرآباد کا موسم بہت اچھا رہتا ہے۔ دریا کی طغیانی کی موسم میں مچھروں اور پوسوؤں کی بن آتی ہے۔

**ساحل:** سندھ کے مقابل خشکی سے دو میل ہٹ کر ایک ٹکڑا زمین جو کراچی سے کچھ تک پھیلا ہوا ہے یہی سندھ کا ساحل ہے۔ زمین کا یہ ٹکڑا تین میل چوڑا ہے یہ اتنے نشیب میں ہے کہ سمندر کے چڑھاؤ میں پانی میں غائب ہو جاتا ہے اور جب پانی اترتا ہے تو نمایاں ہو کر جزیرہ کی شکل میں نظر آتا ہے۔

**پیداوار:** زیادہ تر جوار ہوتا ہے، مکئی اور باجرہ کی بھی فصل ہوتی ہے پھلوں میں کجھو رفرادانی س ہوتا ہے۔ لاڑکانہ اور لار ضلع میں سفید اور لال چاول کی فصل ہوتی ہے۔ گنا کی پیداوار حیدرآباد میں جب کہ گیہوں کی پیداوار دریائے سندھ کے دونوں کناروں پر ہل تھرپا کر ضلع میں، جبکہ آبا د میں تربوز، سنگترہ، پپیتا، ناریل وغیرہ میں کی پیداوار ہوتی ہے۔

**معدنیات:** معدنیات میں لوہے اور کونکے کی کانیں ہیں۔ پہاڑوں سے تعمیرات کیلئے پتھر نکالے جاتے ہیں۔ جنوبی پہاڑوں سے گچی مٹی نکالی جاتی ہے جب کہ کچھ کے رن اور تعلقہ کچھڑ جھیل سے نمک کی پیداوار ہوتی ہے۔

**قومیں:** تاریخ کی روشنی میں اس ملک کی قدیم آبادی جاٹ اور مید تھے۔ یہ دونوں ہی دریائے سندھ کے کنارے آبا د تھیں، اب بھی بڑی تعداد ان میں جاٹوں اور بلوچوں کی ہے اور شہروں اور گاؤں میں آبا د ہیں۔ ایک تیسری قوم یہاں جمشیوں کی بھی ہے جو بلوچو غلام یہاں

آئے تھے۔ اس وقت یہاں مسلمان، ہندو، سکھ، پارسی، عیسائی آباد ہیں۔

**زبان:** یہاں کی موجودہ زبان سندھی ہے جس میں قدیم زبان کے ساتھ عربی اور فارسی کے لفظ ملے ہوئے ہیں۔ یہ زبان عربی حروف میں لکھی جاتی ہے۔ لہجہ کے اعتبار سے شمال اور جنوب میں فرق ہے۔ خط خدادادی نام ایک مزید خط ہے جس کا استعمال عموماً غیر مسلم بالخصوص ہندو کرتے ہیں۔ سندھ کی حدود جہاں دیگر ریاستوں سے ملتی ہیں تو سرحدی علاقوں میں ان علاقوں کی زبان جیسے بروہی، بلوچی، کجراتی، کچھی، بکرانی زبانیں بھی بولی جاتی ہیں۔

### 3.4 اسلامی دور سے قبل کے حالات

سندھ میں چھٹی صدی عیسوی میں راجہ ساہی کا بیٹا شری ہرش راجہ بنا، اس کا دار الحکومت الورنا کا شہر تھا۔ شری ہرش ایک عرصہ تک اطمینان سے حکومت کرتا رہا کہ اچانک ایرانیوں (حاکم نمرود) نے حملہ کر دیا۔ راجہ کو حملہ کی اطلاع ملی تو اس نے پہلے سمجھا کہ یہ معمول کی سرحدی جھڑپ ہے لیکن جب نمرود فتح کا ڈنکا بجاتا ہوا اکران تک پہنچ گیا تو راجہ کو تنبیہ ہوئی اور اس نے بھی ایک زبردست لشکر تیار کیا اور نیم روز سے مقابلہ کیلئے روانہ ہوا۔ ایرانیوں اور سندھیوں میں خونریز جھڑپ ہوئی، دوپہر کے وقت ناگاہ ایک تیر شری ہرش کو لگا اور وہ مر گیا، راجہ کے مرنے سے سندھی فوج حواس باختہ ہو گئی اور جس کا منہ جھراٹھا بھاگنے لگا، بہت سارے سندھی سپاہیوں کو ایرانیوں نے تعاقب کر کے قتل کیا اور پھر فتح کا علم لہراتا ہوا نیم روز واپس چلا گیا۔ راجہ کے مرنے کی خبر اور پہنچی تو دار الحکومت میں کھرام مچ گیا اور لوگ رونے پینے لگے۔ ارکان دولت نے راجہ کے بیٹے کو جو ولی عہد تھا راجہ بنایا اور اس کو رائے ساسی کا خطاب دیا۔

رائے ساسی نے ابتداء میں ایک سال تو حکومت کے انتظامات پر توجہ دی اور ملک میں امن و امان قائم کیا لیکن پھر اس کے بعد اس نے سارا انتظام اپنے وزیر رام کو سونپ دیا۔ یہ وزیر بہت ہوشیار اور عقل مند تھا اس نے سندھ کے سارے انتظامات بخوبی سنبھالے اور راجہ کی عدم توجہ کا کسی کو احساس ہونے نہیں دیا۔

**چچ کی آمد:** اسی دوران ایک دن ایک برہمن جس کا نام چچ تھا رام کے پاس آیا اور کہا کہ اس کا والد الورا کا شہری اور ایک مندر کا پجاری ہے، رام نے اس کی لیاقت و صلاحیت اور اس کی شیریں زبانی سے متاثر ہو کر اس کو دیوانی کا عہدہ سونپ دیا۔ ایک دن رام غائب تھا اور کچھ سرکاری کاغذات لکھے جانے تھے کہ چچ نے راجہ سے کہا کہ وہ بھی ان کاغذات کو لکھ سکتا ہے۔ راجہ نے یہ ذمہ داری دی اور اس نے بہترین انداز میں سرکاری فرامین تحریر کئے۔ راجہ اس کی لیاقت سے خوش ہوا اور اپنے وزیر رام سے اس کا تذکرہ کیا، رام نے اس کو اپنا نائب بنالیا۔ کچھ مدت کے بعد رام کی موت ہو گئی اور چچ راجہ کا وزیر بن گیا۔ اہم کاغذات پر راجہ کا دستخط لینے کیلئے رام محل مرا کے اندر جاتا رہتا تھا۔ ایک دن چچ بھی محل سرا میں گیا۔ رانی نے یہ سوچ کر پردہ نہیں کیا کہ یہ تو برہمن ہے۔ اس کی شیریں زبانی سے راجہ تو متاثر تھا ہی، اس نے رانی کا دل بھی موہ لیا۔ دھیرے دھیرے رانی کو اس سے عشق ہو گیا اور اس نے چچ سے اظہار محبت کیا، چچ نے انکار کر دیا اور کہا کہ وہ راجہ کا فادار ہے۔ اس دوران کئی لوگوں نے راجہ کو چچ اور رانی کے بارے میں باخبر کیا لیکن راجہ اس پر اندھا اعتماد کرتا تھا اس نے اسے حاسدین کا حسد سمجھا اور کوئی تحقیق و تفتیش نہیں کی۔



انہوں دنوں راجہ ایک سخت مرض میں مبتلا ہوا، اطباء اور حکما اس کے علاج سے عاجز آ گئے، رانی نے یہ دیکھ کر چیخ کو پیغام بھیجا کہ راجہ کی کوئی اولاد نہیں ہے اگر تم مجھ سے شادی پر آمادہ ہو جاؤ تو میں تمہیں سندھ کا راجہ بنا دوں گی۔ چیخ نے اس پیغام کو قبول کر لیا۔ رانی نے تمام اراکین حکومت کا اجلاس طلب کیا اور راجہ کے ہاتھ سے اس کی خاص انگٹھی نکال کر خفیہ طور پر چیخ کو دیدی اور کہا کہ راجہ نے چیخ کو اپنا قائم مقام بنایا ہے اور یہ انگٹھی جو چیخ کے پاس ہے اس کا ثبوت ہے۔ اراکین دولت نے اس پر کوئی اعتراض نہیں کیا۔ چند دنوں بعد راجہ مر گیا تو رانی نے ایسے تمام افراد کو تنہا تنہا بلایا جو حکومت کے دعویدار ہو سکتے تھے ان کو کہا گیا کہ راجہ آپ کیلئے وصیت کرنا چاہتے ہیں اور سبھی کو دھوکے سے قتل کر دیا، چنانچہ ایک طرف راجہ کی لاش جلائی گئی اور دوسری طرف چیخ سندھ کی حکومت پر براجمان ہوا۔

راجہ بننے کے بعد چیخ نے سابق راجہ کی رانی سوہن دیوی سے شادی کر لی اور خزانہ سے روپیہ نکال کر عوام اور رعایا میں تقسیم کیا، چیخ کی فیاضی سے عوام اور فوج خوش ہو گئی۔

راجہ رائے ساسی کے مرنے اور اس کے مرنے کے بعد چیخ کے راجہ بننے کی خبر جب بے پور کے راجہ کو ملی جو رائے ساسی کا رشتہ دار ہوتا تھا (چیخ نامہ کی روایت کے مطابق بے پور کا راجہ رائے ساسی کا بھائی تھا، بے پور سے مراد بھی آج کا بے پور نہیں جو راجستھان میں ہے کیونکہ یہ شہر تو مغل دور میں بسایا گیا ہے بلکہ وہ شہر ہے جو جسلمیر اور سندھ کی سرحد پر تھا) ایک لشکر جہاز لے کر سندھ کی جانب روانہ ہوا۔ اس نے چیخ کو پیغام بھیجا کہ تم تو برہمن ہو، تمہیں حکومت سے کیا کام، کہیں تنہائی میں کچھ علمی اور دینی کام کرو۔

چیخ نے رانی سوہن دیوی سے اس صورت حال میں مشورہ لیا تو رانی نے اسے طعنہ دیا کہ بہتر ہے کہ تم میرے زمانہ کیڑے پہنو اور اپنے کیڑے مجھے دے دو، پھر رانی سے اسے مشورہ دیا کہ فوج کو روپے پیسے دے کر خوش کیا جائے، چنانچہ ایک بڑا لشکر تیار کر کے وہ بے پور کے راجہ سے مقابلہ کیلئے روانہ ہوا۔

**چیخ کی مکاری:** جب دونوں فوجیں آمنے سامنے ہوئیں تو بے پور کے راجہ مہرت نے کہا کہ فوج کو لڑانے اور ہزاروں کی جان گنوانے سے کیا فائدہ، بہتر ہے کہ ہم تم آپس میں لڑیں، جو جیت جائے اسی کی فتح تسلیم کی جائے، چیخ نے مجبوراً اور اپنی شرم رکھنے کیلئے یہ شرط منظور کر لی۔ شرط میں یہ بھی شق شامل تھی کہ دونوں پیادہ مقابلہ کریں گے۔

چیخ نے اپنے خاص غلام کو کہہ رکھا تھا کہ جیسے ہی ہم میدان میں پہنچیں تو تم گھوڑا لے کر پہنچ جانا، چنانچہ راجہ مہرت بغیر گھوڑے کے تھا اور مقابلہ کا وقت آتے ہی چیخ کا غلام گھوڑا لے کر پہنچ گیا، گھوڑے پر سوار ہو کر چیخ نے ایسی تلوار ماری کہ راجہ مہرت کا سر گردن سے الگ ہو گیا اور اسی دوران چیخ کی فوج نے مہرت کی فوج پر حملہ کر دیا، راجہ مہرتی چکا تھا فوج تتر بتر ہو گئی اور چیخ اپنی فتح کا جشن منانا ہوا اور پہنچ گیا۔

چیخ کو اب فتح کا مزہ مل چکا تھا اس نے اس پر ہی بس نہیں کیا بلکہ اس نے اردگرد کی حکومتوں کو بھی زیر کرنے کی سوچی اور ایک جہرا فوج لے کر اور دارالحکومت میں اپنے بھائی چندر میر کو اپنا نائب بنا کر نکل کھڑا ہوا اس نے اولاً قلعہ پاپا فتح کیا پھر چیخ اسکلندہ کی جانب متوجہ ہوا اور اس کو فتح کیا اور اس کے بعد سکھ کو بھی فتح کیا۔ ان سب فتوحات کے بعد چیخ ملتان کی جانب متوجہ ہوا اور ایک بڑی جنگ کے بعد ملتان فتح کیا اور دارالحکومت لور آ گیا۔ ایک سال بعد وہ مغربی سندھ کو فتح کرنے کیلئے نکلا اور رہمن آبا کو فتح کر لیا اس نے کرمان کو بھی فتح کیا اور پھر دارالسلطنت لور آ گیا۔ چالیس سال حکومت کرنے کے بعد سنہ ۴۰ ہجری، مطابق ۶۶۰ عیسوی میں دنیا سے رخصت ہو گیا۔



راجہ چندر: بیچ کی موت کے بعد چندر کو سندھ کا اقتدار ملا، یہ بدھ مذہب کا پیرو تھا، اس نے لوگوں کو بدھ مذہب کے قبول کرنے پر مجبور کرنا شروع کیا اس وقت سندھ میں عام افراد بدھ مذہب سے تعلق رکھتے تھے لیکن حکومت کے دروبست پر قابض افراد برہمن تھے۔ چندر کے دو حکومت میں یہ واقعہ رونما ہوا کہ سیوستان کے حاکم مہر نے قنوج کے راجہ سری ہرشار (متوفی ۲۷ ہجری مطابق ۴۶ء) کو اس بات کی ترغیب دی کہ وہ سندھ کی حکومت پر قبضہ کرے قنوج کا راجہ اس ترغیب سے متاثر ہوا اور ہر ہاس بن کسالیس کی سپہ قیادت میں ایک فوج روانہ کی، بیچ کا نواسہ جو کشمیر کے سرحدی علاقوں کا خود مختار حاکم تھا وہ بھی قنوج کے راجہ کی فوج سے مل گیا۔ ہر ہاس نے بے چندر کو ایک دھمکی آمیز خط لکھ کر اطاعت قبول کرنے کیلئے کہا، چندر کیلئے یہ ذلت موت سے بھی بدتر تھی اس نے بھی جنگ کی تیاریاں شروع کر دی اور اسی کے ساتھ قلعوں کے استحکام پر پوری توجہ دی اس کا نتیجہ یہ ہوا کہ حملہ آور فوج ناکام و نامراد واپس چلی گئی، اس افتاد کے بعد مزید ۷ سال چندر نے حکومت کی اور ۲۸ ہجری مطابق ۸۶۶ء میں اس دنیائے ناپائیدار سے رخصت ہو گیا۔

### 3.4.2 خانہ جنگی اور راجہ داہر کی تخت نشینی

عام طور پر جیسا کہ ہوتا ہے ایک بڑی سلطنت کے حکمران کے مرنے کے بعد حکومت پر دعویٰ کرنے والوں کی تعداد زیادہ ہونے کی صورت پر خانہ جنگی شروع ہو جاتی ہے، یہاں بھی یہی صورت حال پیش آئی، اور (اور) کے تخت پر بیچ کا چھوٹا لڑکا راجہ داہر گدی نشین ہو گیا اور برہمن آبادین چندر کے لڑکے راج نے خود مختاری کا اعلان کر دیا ایک سال بعد جب راج کی موت ہوئی تو راجہ داہر کے بڑے بھائی دھر سنگھ نے برہمن آبادی پر قبضہ کر لیا۔ راجہ دھر سنگھ نے برہمن آباد کے انتظامات سے فارغ ہونے کے بعد پہلے مشرقی اطراف پر قبضہ کیا، پھر اس نے برہمن آباد کے جنوبی علاقہ کی طرف توجہ کی اور وہاں چھ ماہ مقیم رہ کر راور کے قلعہ کو مضبوط کیا۔ راجہ داہر اور دھر سنگھ میں سندھ کی حکومت تقسیم ہو گئی اور شمالی سندھ پر راجہ داہر اور جنوبی سندھ پر دھر سنگھ قابض ہو گئے۔

### 3.4.3 راجہ داہر کی شادی

راجہ داہر کی بہن رانی ہائی جوان ہو گئی اور اس سے شادی کی درخواست راجہ بھائی نے کی تھی۔ لیکن اسی دوران ایک درباری نے نجومی کی پیش گوئی کی اسے بتائی کہ جو رانی ہائی سے شادی کرے گا وہ سندھ کا راجہ ہوگا، یہ پیش گوئی سن کر داہر متفکر ہو گیا، وزیر نے بہن سے شادی کا مشورہ دیا، راجہ نے عوامی چہ میگوئیوں کا عذر کیا، وزیر نے ایک تدبیر سے بکری کے بالوں میں سے گھاس پیدا کی اور اس کو شہر میں گھمایا اور اتنا خوب چرچا ہوا پھر تین دن بعد لوگ اس کے عادی ہو گئے، وزیر نے اس تدبیر سے راجہ داہر کو بتایا کہ عوام جلد ہی کسی بات کو بھول جاتے ہیں اس کو بھی بھول جائیں گے۔ راجہ داہر نے اپنی بہن پر چادر ڈال دی، مطلب یہ کہ وہ اس کی بیوی بن گئی، لیکن اس سے بیوی والے تعلقات قائم نہیں کئے بلکہ صبح ہوتے ہی اسے واپس بھیج دیا۔

داہر کے بڑے بھائی کا رد عمل: جب اس کی خبر داہر کے بڑے بھائی دھر سنگھ کو ملی تو اسے بہت صدمہ ہوا اور ملاقات کیلئے طلب کیا لیکن وزیر نے اسے جانے سے باز رکھا، اس پر دھر سنگھ ایک بڑا لشکر لے کر اور کی جانب بڑھا، راجہ داہر بھی فوج لے کر اور سے نکلا، کچھ معززین نے دونوں کے درمیان صلح صفائی کرائی اور راجہ داہر کی ماں نے دھر سنگھ کو شادی کی حقیقت سے آگاہ کیا کہ یہ محض ستارہ کی نحوست کے ازالہ کیلئے اٹھایا گیا قدم ہے، دھر سنگھ نے بظاہر اس کا قصور معاف کر دیا لیکن باطن وہ داہر کی اس حرکت پر مشتعل تھا اور اسے قتل کرنا چاہتا تھا۔ اس نے یہ

خفیہ تدبیر کی کہ راجہ داہر سے کہا کہ تم قلعہ سے میرے ساتھ باہر چلو تا کہ ہم دونوں کو یکجا دیکھ کر سمجھی کہ ہمارے اتحاد کا یقین ہو جائے۔ راجہ داہر مان گیا لیکن جیسے ہی قلعہ کے دروازہ کے قریب پہنچا تو اسے احساس ہوا کہ وہ بھنسن چکا ہے اس نے وزیر سے مشورہ مانگا، وزیر نے قلعہ کے دروازہ میں لٹک جانے کا مشورہ دیا، اس نے ایسا ہی کیا اور خالی ہاتھی بغیر دروازہ کے قلعہ سے نکل گیا جب دھر سنگھ نے مڑ کر پیچھے دیکھا تو دوسرے ہاتھی پر راجہ داہر نہیں تھا اور قلعہ کا دروازہ بند ہو چکا تھا۔ اپنے فریب کی حقیقت کھلنے پر اسے بہت صدمہ ہوا۔ وہ بخار میں مبتلا ہو گیا اور اس کے بدن پر بڑے بڑے آبلے نکل گئے اور تیسرے دن سنہ ۵۲۰ ہجری مطابق ۶۷۰ء مر گیا۔ دھر سنگھ کے مرنے کے بعد راجہ داہر نے برہمن آباد کا اقتدار اپنے ہاتھ میں لے لیا، دھر سنگھ کی بیوہ سے شادی کر لی اور دھر سنگھ کے بیٹے پتھ کے ساتھ بڑی محبت سے پیش آیا۔ یہ تمام تفصیل سندھ کی تاریخ پتھ نامہ سے لی گئی ہے۔

#### 3.4.4 رنمل کی بغاوت اور عربوں کی امداد:

۵۹ ہجری مطابق ۶۷۷ء میں بھانیا کے راجہ رنمل نے داہر پر حملہ کر دیا۔ داہر پر حملہ کرنے کے اسباب کیا ہوئے وہ واضح نہیں ہے۔ (قیاس کیا جا سکتا ہے کہ راجہ بھانیا نے اولاد داہر کی، بہن رانی بانی سے شادی کا رشتہ بھیجا تھا اور اسے منظور بھی کر لیا گیا تھا لیکن نجومی کی پیش گوئی کی وجہ سے شادی نہیں ہو سکی اور قانونی طور پر راجہ داہر نے اسے اپنی بیوی بنا لیا، داہر کی اس حرکت کو اس نے اپنی توہین خیال کیا اور اسی بناء پر داہر پر حملہ آور ہوا) رنمل کے پاس بڑی زبردست فوج تھی اور وہ داہر کی سلطنت کے علاقوں کو لگا تار فتح کرتا ہوا آگے بڑھ رہا تھا۔ داہر رنمل سے نمٹنے کے سلسلے میں فکر مند تھا کہ وزیر نے اسے مشورہ دیا کہ ان دنوں کچھ عرب آپ کی حدود سلطنت میں موجود ہیں، یہ لوگ بڑے جنگجو اور جنگی داؤ پیچ سے ماہر ہوتے ہیں، ان سے مشورہ لیا جائے۔ (اس وقت محمد علانی حجاج کے ایک فوجی سردار کو قتل کر کے سندھ بھاگ آیا تھا اور اس طرح وہ عملی طور پر خلافت امویہ کا باغی تھا، اس کے ساتھ اس کے پانچ سو ساتھی بھی تھے، اس طرح سندھ میں ایک چھوٹی موٹی ہستی مسلمانوں کی آباد ہو گئی تھی جسے ہندوستان میں سندھ کی اولین مسلم آبادی سمجھنا چاہئے) محمد علانی نے داہر کو مشورہ دیا کہ وہ یہاں سے ایک میل دوڑ پھرے اور اپنی فوج کے گرد خندق کھود لے اور اپنی فوج کا کچھ حصہ اس کے حوالہ کر دے تاکہ موقع دیکھ کر کوئی کارروائی کی جاسکے، علانی کو پتہ چلا کہ یہ لوگ رات کو کوئی احتیاطی تدبیر نہیں کرتے، اس نے پانچ سو سواروں کے ساتھ رنمل کی فوج پر شب خون مارا، اس اچانک افتاد سے رنمل اور اس کی فوج حواس باختہ اور تتر بتر ہو گئی، ہزاروں قتل اور ہزاروں گرفتار ہوئے، پچاس ہاتھی بھی محمد علانی اور اس کے عرب ساتھیوں کے ہاتھ لگے۔

محمد علانی کے اس کارنامہ سے راجہ داہر بہت خوش ہوا اور اس نے محمد علانی اور اس کے ساتھیوں کی بڑی آؤ بھگت کی اور بعض روایات کے مطابق اس کو سندھ کی حکومت کا وزیر اعظم بھی بنا دیا۔ اس کے بعد داہر پورے طہمینان سے حکومت کرتا، یہاں تک کہ ۳۳ سال کے بعد راجہ داہر کی خلافت امویہ سے ان بن ہوئی اور باآخر محمد بن قاسم نے اس کا تختہ الٹ دیا۔ واضح رہے کہ اس موقع پر محمد علانی اور اس کے ساتھی راجہ داہر کی حمایت میں محمد بن قاسم اور اس کی فوج سے لڑے تھے اور داہر کی سلطنت کو بچانے کی ہر ممکن کوشش کی تھی۔

#### معلومات کی جانچ

1. سندھ کی قدیم تاریخ بیان کیجئے۔

2. اسلامی دور سے قبل سندھ کے سیاسی حالات پر روشنی ڈالیے۔

3. رانی سوہن دیوی کی بیچ سے اور راجہ داہر کے بہن سے شادی کرنے کا پس منظر کیا تھا۔

### 3.5 عربوں کے ہند اور سندھ پر حملہ کی تاریخ

عربوں کے سندھ پر حملہ کرنے کی تاریخ عام طور پر محمد بن قاسم کے وقت سے بیان کی جاتی ہے لیکن درحقیقت سندھ اور ہند پر حملہ حضرت عمرؓ کے دور خلافت میں ہی ہوا تھا۔ سنہ 15 ہجری میں عثمان بن ابی العاص ثقفی بحرین اور عمان کے گورنر ہوئے انہوں نے ایک بحری بیڑا تیار کر کے ہندوستان پر حملہ کرنے کیلئے روانہ کیا، یہ بیڑا ممبئی سے متصل تھانہ تک پہنچا، حضرت عمرؓ نے عثمان بن ابی العاص ثقفی کی اس حرکت پر ناراضگی کا اظہار کیا، عثمان بن ابی العاص ثقفی نے دوبارہ بحری بیڑا تیار کر کے فوج کو روانہ کیا، اس بار یہ بحری بیڑا سندھ کے ساحلی شہر دہیل تک پہنچا اور شہنوں کو شکست دے کر مال غنیمت کے ساتھ واپس آیا۔ حضرت عمر کے دور میں ہی مکران پر عبداللہ بن عامر بن ربیع نے قبضہ کر لیا، خلافت عثمانی میں کاہل فتح ہوا لیکن یہ فتح وقتی تھی۔ ہندوستان پر پہلا حملہ بھی خلافت عثمانی میں ہوا جب کہ ربیع بن زیاد نے زرنج کو فتح کر لیا۔ زرنج کو فتح کرنے کے بعد ربیع بن زیاد آگے بڑھے اور زرنج اور کش کا درمیانی علاقہ جو اب بلوچستان میں شامل ہے اس کو فتح کر لیا، بلوچستان نام کا اس وقت کوئی صوبہ نہیں تھا بلکہ اس کو ہندوستان کا علاقہ ہی سمجھا جاتا تھا۔ خلافت مرتضویہ میں زیادہ وقت آپسی خانہ جنگی اور خارجیوں کے فتنے کو فرو کرنے میں گزرا، سنہ 38 ہجری میں ناغر بن دعورا ایک بڑی فوج لے کر سیستان پہنچے اور سرحدی علاقوں کو فتح کرتے ہوئے قیطان تک پہنچے اور ایک زبردست لڑائی کے بعد قیطانیوں کو شکست دی، (قیطان سندھ کا وہ حصہ ہے جو خراسان سے متصل ہے اور آج کل اس کا نام قلات ہے یہ بلوچستان صوبہ کا ایک حصہ ہے اور پاکستان میں ہے)۔ حضرت علیؓ کی شہادت کے بعد زمام اقتدار حضرت امیر معاویہؓ کے ہاتھ میں منتقل ہوا۔ قلاتوں پر جو ہاتھ سے نکل گئے تھے ان پر دوبارہ فوج کشی کی گئی، کوئی نیا علاقہ قبضہ میں نہیں آیا۔ سنہ 44 ہجری میں مہلب بن ابی صفرہ درہ خیبر کے راستے سے کاہل اور پشاور کی پہاڑی گھاٹیوں کو عبور کر کے ہندوستان پہنچے اور جب واپس ہونے لگے تو ملتان اور پشاور کے درمیانی علاقوں پر حملہ کیا۔ یہ بات کہی جاسکتی ہے کہ مہلب پہلا عرب سپہ سالار تھا جس نے سرزمین ہند پر فاتحانہ قدم رکھا، عبدالملک سنہ 65 ہجری میں سریر آرائے خلافت ہوا لیکن اس کا زیادہ وقت اندرونی امن اور استحکام میں گزرا۔

### 3.6 ولید بن عبدالملک کے دور میں سندھ پر حملہ کے اسباب:

سندھ پر حملہ کی چار وجوہات تھیں (۱) پہلی تو یہ کہ حضرت عمرؓ کے دور خلافت میں عبداللہ بن عامر بن ربیع نے مکران پر حملہ کیا تو مکران والوں نے سندھ کے راجہ سے مدد مانگی اور اس نے مدد کی، کچھ عرصہ کے بعد حکم بن عمر تعلیمی مکران کی طرف بڑھے مکران کے راجہ نے پھر سندھی راجہ سے مدد مانگی اور اس نے پھر مدد کی۔ (۲) دوسری وجہ یہ تھی کہ محمد علانی نے خلافت امویہ کے خلاف بغاوت کی تھی اور ایک فوجی افسر کو قتل کر کے بھاگا تھا، اس کو سندھ کے راجہ نے پناہ دے کر خلافت امویہ کو مشتعل کرنے کا کام کیا تھا۔ (۳) سراندیپ سے لاوارث مسلمانوں اور سراندیپ کے راجہ کے تحائف پر مشتمل جہاز کو دہیل کے قریب جو راجہ داہر کے علاقہ میں تھا لوٹا گیا اور اس نے اس سلسلے میں کوئی بھی کارروائی کرنے سے انکار کر دیا، اگر کسی ملک کے شہری پر کسی دوسرے ملک میں کوئی ظلم ہو اور وہ ملک اس ظلم کے سدباب کیلئے تیار نہ ہو تو پھر ایک خوددار حکومت وہی



کرتی ہے جو حجاج نے ولید کے نائب ہونے کی حیثیت سے کیا۔ (۴) عبدالرحمن بن محمد بن اشعث کو بغاوت کے جرم میں ساتھیوں سمیت قتل کر دیا گیا لیکن ان کے گروپ کے ایک بارسوخ شخص عبدالرحمن بن عباس بن ربیعہ بھاگنے میں کامیاب رہا اور وہ سندھ میں آکر پناہ گزیں ہو گیا۔

### 3.7 محمد بن قاسم کی آمد اور سندھ کی فتح

محمد بن قاسم سے قبل حجاج نے دو فوجی مہم روانہ کی لیکن دونوں مہم نام کام رہی، اب حجاج نے نہایت سوچ بچار کر کے سنہ 92 ہجری مطابق 711ء میں محمد بن قاسم نام کے سپہ سالار کی قیادت میں روانہ کی۔ ”تاریخ سندھ“ کے مولف مولانا سید ابوظفر صاحب دسنوی اور ”اردو دائرہ معارف اسلامیہ“ کے مولفین نے محمد بن قاسم کو حجاج بن یوسف ثقفی کا داماد بتایا ہے اور کہا ہے کہ جب اسے ہندوستان پر حملہ کرنے والی فوج کی قیادت سونپی گئی تھی تو وہ 17 سال کا نوجوان تھا لیکن ”برصغیر میں اسلام کے اولین نقوش“ کے مصنف اسحاق بھٹی نے ان دونوں باتوں کو غلط بتایا ہے اور عربی کی تاریخی کتابوں کے حوالہ سے لکھا ہے کہ وہ نہ حجاج کا داماد تھا اور نہ ہی سندھ پر حملہ کرنے کے وقت اس کی عمر 17 سال تھی بلکہ اس وقت اس کی عمر 30-27 سال کے درمیان تھی۔

سنہ 93 ہجری مطابق 712ء میں محمد بن قاسم کمران کے راستہ سے چل کر دہلی کے سامنے جا پہنچا اور تقریباً 6 ماہ تک دہلی کا محاصرہ کئے رہا اور بالآخر اسے فتح کیا، شہر میں چار ہزار عرب بسائے گئے اور جمیدن زارع نجدی کو حاکم مقرر کیا گیا۔ بعض مورخین کا یہ کہنا ہے کہ کراچی ہی کا گزشتہ نام دہلی ہے۔ اس دوران میں سندھ کے جنوبی حصے کا شہر نیرون فتح ہو چکا تھا۔ دریائے سندھ کے مغرب میں شمالی صوبہ سیوستان کی بستیوں پر بھی مختصر مدت میں قبضہ ہو گیا۔ مغربی سندھ کے پیشتر رئیس محمد بن قاسم کے عدل و انصاف اور مہربانی سے متاثر ہو کر اس کے جھنڈے تلے جمع ہونے لگے۔ اس کے بعد عربوں نے جہم پیر کے مقام سے دریائے پار کیا۔ رادر کے قریب راجہ داہر سے مقابلہ ہوا، کئی دنوں کی چھوٹی موٹی جھڑپوں کے بعد 10 رمضان المبارک کو زبردست جنگ ہوئی، دونوں فریقوں نے پورے طور پر داد و شجاعت دی، اس جنگ میں راجہ داہر مارا گیا اور یوں سندھ کی قسمت کا فیصلہ ہو گیا۔ مورخین میں اختلاف ہے کہ آیا محمد بن قاسم نے سندھ میں راجہ داہر کی بیوی سے شادی کی تھی یا نہیں لیکن تاریخ سندھ کے مصنف مولانا ابوظفر دسنوی کا رجحان شادی کرنے کی جانب ہے اور چچ نامہ سے بھی اس کی تائید ہوتی ہے۔ واضح رہے کہ محمد بن قاسم نے یہ شادی سیاسی مصالح کے سبب کی تھی کیونکہ اس وقت محمد بن قاسم بھرپور جوان تھا اور رانی لاڈھی اس کے مقابلہ میں عمر دراز تھی۔ راجہ داہر کی موت سے سندھ میں برہمن اور بودھ حکمرانوں کا سلسلہ ختم ہوا اور اسلامی دور شروع ہوا۔ محمد بن قاسم نے جگہ جگہ اپنے عمال متعین کئے اور مفتوحین سے اس نے اتنا بہتر سلوک کیا کہ لوگ دور دراز سے آکر اس کی اطاعت کا دم بھرنے لگے۔ ماہ ذوالحجہ میں سندھ کا ایک اہم علاقہ برہمن آباد بھی فتح ہو گیا۔ بعد میں جس کے کھنڈرات پر منصورہ نامی سلطنت کی تعمیر ہوئی۔ محمد بن قاسم نے سال ڈیڑھ سال کی مدت میں دارالحکومت الوریہ اور (موجودہ دو میں روہڑی کے قریب ایک علاقہ ہے) اسکندہ (موجودہ وقت میں اچ کے نام سے مشہور ہے) قلعہ بھائیہ (موجودہ بہاول پور کے قریب یہ مقام واقع ہے) اور ملتان کو فتح کر لیا۔ اس طرح اس نے مختصر مدت میں پوری سندھ کی حکومت پر قبضہ کر لیا۔ اب اس کا ارادہ آگے بڑھ کر قنوج کی حکومت سے جو فوجی اعتبار سے بہت زبردست تھی، دو دو ہاتھ کرنے کا تھا، قنوج کے راجہ کے پاس اطاعت قبول کرنے کا خط سفیر کی معرفت بھیج دیا گیا تھا جس پر قنوج کا راجہ بہت برہم ہو گیا اور جنگ میں ہار جیت پر فیصلہ موقوف کیا، لیکن اسی دوران قضا و تقد کا فیصلہ غالب آیا اور خلافت اموی کے پایہ تخت دمشق میں ولید بن عبدالملک کے بعد سلیمان بن عبدالملک نیا خلیفہ بنا۔

سلیمان بن عبد الملک کو حجاج اور اس کے متعین کردہ عمال اور رشتہ داروں سے بہت عناد تھا۔ اس نے محمد بن قاسم کی معزولی اور گرفتاری کا پروا نہ بھیج دیا، محمد بن قاسم کے پاس اتنی جمعیت تھی کہ اگر وہ چاہتا تو بغاوت کر سکتا تھا لیکن اس نے محض اپنی انا کیلئے ہزاروں کی جان خطرے میں ڈالنا کووارا نہ کیا بلکہ جان کو خطرہ ہوتے ہوئے بھی سلیمان بن عبد الملک کے خالمانہ حکم کے سامنے سر تسلیم خم کر دیا، اس کو ہتھکڑیاں لگائی گئیں، ٹاٹ کے کپڑے پہنائے گئے اور مجرموں کی طرح دمشق روانہ کیا گیا اور پھر اسے قید خانہ میں ڈال دیا گیا جہاں اس پر اتنی ظلم و زیادتی کی گئی کہ قید خانے میں ہی اس کی موت ہو گئی۔ محمد بن قاسم کی اچانک معزولی سے سندھ میں فتوحات کا سیلاب یکدم نہ صرف رک گیا بلکہ سمندر جس طرح چڑھاؤ کے بعد اترتا ہے اسی طرح اس کی فتوحات سمٹنے لگیں اور منتو حہ علاقے خود مختار ہونے لگے۔

### 3.8 ہندوستان میں عربوں کی حکومت کے چار دور

ہندوستان بلکہ صحیح لفظوں میں کہیں تو سندھ اور اس کے ساحلی علاقوں میں عربوں کی حکومت کی چار دور رہے ہیں۔ (۱) خلافت امویہ، (۲) خلافت عباسیہ (۳) خاندان ہباری (۴) سومرہ خاندان۔ سومرہ خاندان کے بارے میں مورخین کی آراء میں اختلاف ہے کوئی ان کو غیر مسلم کہتا ہے تو کوئی ان کو ہندوستانی نو مسلم کہتا ہے اور کوئی ان کو نو مسلم یہودی قرار دیتا ہے۔ تاریخ سندھ کے مولف مولانا ابو ظفر ندوی نے بڑی تحقیق اور تفتیش سے یہ ثابت کیا ہے کہ یہ لوگ اصلاً شیعہ تھے اور فاطمی خلافت کے زیر اثر تھے اور عرب تھے لیکن پھر یہاں کر مخلوط النسل ہو گئے۔

### 3.9 سندھ خلافت اموی میں

سندھ میں اموی خلافت کا دور ولید بن عبد الملک سے شروع ہوتا ہے۔ خلافت امویہ میں سندھ میں رونما ہونے والے واقعات اختصار کے ساتھ ذکر کئے جاتے ہیں۔ یزید بن ابی کبشہ سلسکی جس نے محمد بن قاسم کو گرفتار کر کے دربار خلافت روانہ کیا تھا، محض اٹھارہ دن کے بعد اس کی موت ہو گئی۔ اس کے بعد حبیب بن مہلب کو سندھ کی ذمہ داری دی گئی۔ 20 صفر 99 ہجری میں سلیمان بن عبد الملک کی موت ہوئی اور حضرت عمر بن عبد العزیز خلیفہ بنے، انہوں نے یزید بن مہلب کو عراق و خراسان سے اور اس کے بھائی حبیب بن مہلب کو سندھ کی کورزی سے معزول کیا اور خیانت کے جرم میں قید کر دیا۔ وقت کی الٹ پھیر کا اس سے بہتر کیا نمونہ ہوگا کہ کل جو یزید بن مہلب محمد بن قاسم کو ہرقم کی ایذا دے رہا تھا آج خود قید ہے۔ حضرت عمر بن عبد العزیز نے خلافت کی ذمہ داری سنبھالنے کے بعد سندھ اور اطراف کے تمام راجوں اور جاگیرداروں کو اسلام قبول کرنے کا دعوتی خط روانہ کیا، اکثر نے اسلام قبول کیا اور بعض نے جزیہ دینا منظور کیا، جن راجوں نے اسلام قبول کیا ان کو ان کے علاقے پر برقرار رکھا گیا۔ داہر کا بیٹا جے سنگھ بھی ان میں سے ایک تھا جس نے اسلام قبول کیا تھا اور اس کا علاقہ اس کی تحویل میں ہی دے دیا گیا۔ ۱۰۱ھ میں آل مہلب نے بغاوت کی لیکن یہ بغاوت ناکام رہی۔ بقتدائیل کی جنگ میں آل مہلب کے خاندان کے تمام مرد مقتول ہوئے۔ مقتولین میں معاویہ بن یزید بن مہلب بھی تھا جس نے محمد بن قاسم کو قید خانہ میں ایذا پہنچائی تھی، وہ اسے زنجیروں سے جکڑ کر رکھتا تھا اور طرح طرح کی تلکیفیں دیتا تھا۔

ہشام بن عبد الملک 105 ہجری میں اموی خلیفہ بنا، اس نے خالد القیسری کو عراق کا کورز بنایا۔ خالد القیسری نے عمر بن مسلم بابلی کو سندھ کی ولایت سے ہٹایا اور جنید بن عبد الرحمن کو اس کی جگہ سندھ کا والی بنایا۔ جنید نے اپنی فتوحات سے محمد بن قاسم کی یاد دلا دی۔ جنید کی سندھ



آمد میں راجہ داہر کا بیٹا بے سنگھ جو ہمن آباد پر قابض تھا اپنی مملکت سے گزرنے سے روک دیا۔ جنید نے محتاط انداز میں تیاری شروع کر دی باآخر دونوں میں جنگ ہوئی اور بے سنگھ شکست کھا کر بھاگا لیکن گرفتار کر کے اسے قتل کر دیا گیا۔ جنید نے کیرج کو فتح کیا اور جب سندھ میں امن و اطمینان ہو گیا تو اس نے سرحدی علاقوں کجرات، کاٹھیہ واڑ اور مارواڑ پر حملہ کیا اور سولنگی حکومت کو اپنے پرزور حملہ سے ختم کر دیا، اس کے افسر حبیب نے اجین اور مالوہ کو فتح کر لیا، بھیمان میں شکست خورہ افراد کی بڑی تعداد جمع ہو گئی تھی اور وہ فوجی تیاریوں میں مصروف تھے۔ جنید یلغار کرتا ہوا ایک جانب سے اور دوسری جانب سے حبیب پہنچا اور بھیمان میں بھی کوجروں کو شکست ہوئی۔ جنید کی فتوحات کی تائید اثری کتبوں کی تحقیقات سے بھی ہوتی ہے۔ اس حملہ میں جنید کو کثیر مال دولت ہاتھ لگا اندازہ کے اعتبار سے بیس کروڑ درہم، پانچواں حصہ دمشق بھیجا گیا، فوج اور احباب میں تقسیم کے بعد بھی تین کروڑ درہم بچ گیا، اس حملہ کی عرب میں بڑی دھوم مچ گئی حتیٰ کہ مشہور عربی شاعر جریر تک نے جنید کی تعریف میں اشعار کہے۔

سنہ 111 ہجری میں جنید کے بعد تمیم بن زید سندھ کا والی بنا، اس میں حکمرانی کے اوصاف نہ تھے، اس کی وجہ سے سندھ کا شیرازہ منتشر ہو گئے اور سردار باغی ہو گئے اور بالآخر تمیم کو قتل کر دیا گیا۔ تمیم کے بعد حکم بن عوانہ سندھ کا والی بنا، اس نے محفوظہ نامی شہر بسایا اور وہی تھا جو محمد بن قاسم کے بیٹے عمر بن محمد بن قاسم کو اپنے ساتھ لیتا آیا اور تمام اہم امور اس کے سپرد کر دیئے۔ عمر بن محمد ثقفی نے تمام خود مختار علاقوں کو دوبارہ فتح کیا اور اسی میں دریائے سندھ کے قریب ایک شہر آباد کیا جس کا نام منصورہ رکھا۔ حکم بن عوانہ کے ساتھ منذر بن زبیر ہباری بھی آیا تھا جس کے پوتے نے آگے چل کر ہباری سلطنت کی بنیاد رکھی جو چوتھی صدی تک قائم رہی۔

جنید کے بعد حکم بن ابی عوانہ کلہی کو سندھ کی ذمہ داری ملی، وہ اپنے ساتھ عمر بن محمد بن قاسم ثقفی اور منذر بن زبیر ہباری کو لیتا آیا۔ اس وقت سندھ میں مضبوط حکومت نہ ہونے سے ہر طرف بد امنی تھی، حکم نے محفوظہ نام کا ایک شہر بسایا۔ عمر بن محمد بن قاسم ثقفی نے اردگرد کے علاقے فتح کئے، سندھ کے مقبوضات میں سے جو علاقے خود مختار ہو گئے تھے ان کو پھر سے اطاعت گزار بنایا، سندھ کے علاقوں کو فتح کر کے جب عمر بن محمد لوٹ رہا تھا تو اس نے دریائے سندھ کے دہانے پر ایک شہر آباد کیا جو آگے چل کر منصورہ کے نام سے ایک مستقل حکومت کا پایہ تخت بنا۔

حکم کی موت کے بعد سندھ کے والی بننے کے دعویدار دو تھے ایک عمر بن محمد بن قاسم ثقفی اور دوسرے یزید بن عرارہ، خلافت اموی نے محمد بن قاسم کی مظلومانہ موت پر نگاہ کرتے ہوئے عمر کے حق میں فیصلہ سنایا۔ عمر بن محمد بن قاسم نے سندھ حکومت کے مقبوضات کا دائرہ بڑھایا۔ پانچ سال کے بعد عمر بن محمد بن قاسم کو عزول کر دیا گیا اور اس کی جگہ یزید بن عرارہ سندھ کا والی بنا، یزید بن عرارہ ایک بہتر سپہ سالار تھا لیکن وہ معاملات کی گہرائی سے پرکھ کرنے کی صلاحیت سے محروم تھا یہی وجہ ہے کہ ایک عباسی خلافت کے قیام کیلئے کوشاں منصور بن جہور کلہی کے ہاتھوں اسے نہ صرف سندھ کی حکومت گنوا پیڑی بلکہ اپنی جان سے بھی ہاتھ دھونا پڑا۔ منصور نے یزید بن عرارہ کو دیوار میں چنوا دیا۔

## معلومات کی جانچ

1. عربوں کے سندھ پر حملہ کرنے کے اسباب کیا تھے؟
2. محمد بن قاسم کے بعد خلافت عباسیہ تک سندھ کے والیوں کا جائزہ لیجئے۔

### 3.10 خلافت عباسیہ کے دور میں سندھ میں عربوں کی حکمرانی

132 ہجری میں امویوں کا تختہ پلٹ گیا اور خلافت عباسیہ قائم ہو گئی۔ منصور بن جہوہ کلبی نے خلافت عباسیہ سے بغاوت کا اعلان کر دیا، اس کی سرکوبی کیلئے کی گئی کوششیں ناکام رہیں تو ابو مسلم خراسانی نے موسیٰ بن کعب کو روانہ کیا۔ موسیٰ بن کعب کے ہاتھوں شکست کھا کر منصور بھاگا، غلطی سے ریگستان میں پھنس گیا، موسیٰ بن کعب کی فوج اس کی تلاش میں تھی اس کو پکڑ کر قتل کر دیا۔ موسیٰ بن کعب کے بعد 140 ہجری میں عیینہ بن موسیٰ کو سندھ کا والی بنایا گیا، اس کے دور میں اہل یمن اور اہل حجاز اس کی بدعنوانی پر معترض ہوئے اس نے سبھی کو قتل کر دیا، پھر اس نے کچھ عرصہ بعد خلافت عباسیہ سے بغاوت اختیار کی، اس کی سرکوبی کیلئے ابو جعفر منصور نے عمر بن حفص کو روانہ کیا اور اس کے ساتھ عقبہ بن مسلم کو مشیر کے طور پر روانہ کیا۔ 142 ہجری میں یہ دونوں بڑی فوج کے ساتھ سندھ پہنچے، عیینہ نے پہلے مقابلہ کیا لیکن جب شہر اور باہر کے لوگ عمر بن حفص کے ساتھ شریک ہونے لگے تو اس نے صلح کر لی، عمر بن حفص نے اس کو بغداد روانہ کر دیا، وہ راستے میں ہی بھاگ نکلا اور حجاز کی راہ پکڑی لیکن یمینوں نے اس کو باغی سمجھ کر گرفتار کر لیا اور قتل کر دیا۔

اس دور کا ایک بڑا واقعہ یہ ہے کہ عباسیوں کو خلافت ملی تو ان میں آپس میں علویوں اور عباسیوں میں چپقلش شروع ہو گئی اور علویوں نے عباسیوں کے خلاف بغاوت شروع کر دی جس کے نتیجے میں علویوں کے خلاف خلافت عباسیہ نے سخت وارو گیر شروع کر دی۔ خلافت عباسیہ کے اہلکاروں سے چھپتے چھپاتے عبداللہ الاشتر علوی اپنے چند جاٹاروں کے ساتھ سندھ آئے اور خود کو گھوڑے کا تا جیر مشہور کیا لیکن یہ بات کھل گئی کہ وہ کون ہیں، عمر بن حفص سادات کا طرفدار تھا اس نے عبداللہ الاشتر کو کسی قریبی راجہ کے یہاں ماسون کر دیا۔ اس کی خبر جب پھیلی تو ان کے مزید خیر خواہان کے پاس آتے گئے یہاں تک کہ چار سو افراد جمع ہو گئے۔ عبداللہ الاشتر نو دس سال تک راجہ کے یہاں اطمینان سے رہے۔ 151 ہجری میں عبداللہ الاشتر کے بارے میں منصور کو خبر ہوئی اس نے عمر بن حفص سے جواب طلب کیا۔ ایک شخص نے کہا کہ ساری ذمہ داری مجھ پر ڈال دیجئے، ایسا ہی کیا گیا اور خلیفہ نے اس آدمی کو بغداد بلا لیا۔ لیکن عمر بن حفص کی اس کوتاہی کو دل سے معاف نہ کیا اور اس کو افریقہ کا گورنر بنا کر سندھ کا والی ہشام بن عمر تغلیسی کو بنایا اور اس کوتاہی کی کہ دیکھو جیسے بھی ہو عبداللہ الاشتر کو گرفتار کرو، لیکن یہ بھی دل سے سادات کا طرفدار تھا اس نے مشہور تو کیا کہ اس سلسلے میں راجہ سے خط و کتابت ہو رہی اور معاملہ حل ہونے والا ہے لیکن اندرون خانہ معاملہ کو نا لٹا رہا تقضا و قدر سے ایسا ہوا کہ ایک دن ہشام کا بھائی شیخ کسی بدامنی کو دور کرنے کیلئے جا رہا تھا کہ عبداللہ الاشتر سے ڈب بھیر ہو گئی۔ شیخ کے ساتھیوں نے سادات کے خون سے دامن بچانا چاہا لیکن شیخ نے سخت کارروائی کی دھمکی دی اور پھر دونوں میں ڈب بھیر ہوئی اور عبداللہ الاشتر مارے گئے۔ منصور کی تائید پر ہشام نے آخر 151 ہجری میں راجہ پر حملہ کر دیا ایک زبردست جنگ کے بعد راجہ مارا گیا اور اس کا ملک مسلمانوں کے قبضہ میں آیا، عبداللہ کے ساتھی مارے گئے اور جو بچے وہ ادھر ادھر منتشر ہو گئے اور عبداللہ کے بیٹے محمد اور ان کی ماں جو لوہڑی تھیں کو بغداد روانہ کر دیا۔ منصور نے ماں اور بیٹے کو مدینہ روانہ کر دیا۔

ہشام کو ان سب امور سے فارغ ہو کر توسیع مملکت کا خیال آیا، اس نے منصورہ میں اپنے بھائی بسطام کو حاکم بنایا اور خود ایک بڑی فوج لے کر روانہ کیا اور بالائی کشمیر کو فتح کرنا ہوا لہذا اور ملتان پہنچا، جنگ کے بعد ملتان پر بھی قبضہ ہوا، ابتدا میں کوئٹہ سندھ کے تابع کیا، اس کے بعد پھر بحری راستہ سے بھروچ پر حملہ کیا اور اس کو فتح کر لیا۔ ہشام نے گندھار پر قبضہ کیا اور ایک مسجد تعمیر کی، اس مسجد کو کجرات کی اولین مسجد ہونے کا شرف حاصل

ہے۔ اس کے بعد اس نے بڑی قابلیت کے ساتھ سندھ میں حکومت کی اور پورا سندھ پر امن ہو گیا۔ اس کی قابلیت کو دیکھتے ہوئے منصور نے مکران کی حکومت بھی اس کے سپرد کر دی۔ کچھ سالوں پانچ یا چھ سال بعد اس کو وطن کی یاد ستانے لگی اور یہ خلیفہ کی اجازت سے بغداد گیا۔ اس نے منصور کو پیش قیمت تحائف پیش کئے اور بغداد یا عراق میں ہی اس کی موت ہو گئی۔ ہشام کے بعد منصور نے معبد بن ظلیل تمیمی کو سندھ کا والی بنایا، 159 ہجری میں معبد ظیلی کی موت کے بعد روح بن تمیم کو سندھ کا والی بنایا گیا۔

**تبلیغ اسلام:** اس درمیان عباسی خلیفہ منصور کی موت ہو چکی تھی اور اس کی جگہ اس کا بیٹا مہدی تخت نشین ہوا تھا، اس نے عمر بن عبدالعزیز کے نقش قدم پر اکثر حکمرانوں کے نام جو اس کے ماتحت تھے قبول اسلام کی ترغیب دی، ان میں سے پندرہ راجہ مسلمان ہو گئے ان میں سے ایک سندھ کا راجہ تھا اس راجہ کو رائے کہا جاتا تھا اور ایک راجہ وہ تھا جو پورس کے خاندان سے تھا۔

**بھروچ پر حملہ:** 159 ہجری میں مہدی نے عبدالملک بن شہاب مسمعی کی قیادت میں ایک بحری بیڑہ کجرات بھیجا، یہ بیڑہ 160 ہجری میں بھاڑ بھوت پہنچا عربوں نے زمین پر قدم رکھنے کے ساتھ ہی حملہ کر دیا، کجراتی قلعہ بند ہوئے لیکن عربوں کے پر جوش حملوں کو قلعہ کی دیواریں سہار نہ سکیں، واپسی میں سمندر کی طغیانی کی وجہ سے انتظار کرنا پڑا اور اسی درمیان وہاں پھوٹ پڑی جس کی وجہ سے ایک ہزار افراد شہید ہوئے۔ ان شہیدوں میں سے ایک ابو بکر ریح بن صبیح سعدی جلیل القدر تابعی بھی ہیں۔ مہدی اور ہارون رشید کی خلافت تک میں سندھ میں کئی والی مقرر ہوئے جیسے لیف بن طریف، سالم یونسی طیفور بن عبداللہ بن منصور، جابر بن اشعث طائی، سعید بن سلم بن قتیبہ۔ لیکن ان سے سندھ میں امن وامان قائم نہیں ہو سکا۔ حجازیوں اور یموں کی آویزش بڑھتی چلی گئی۔ حجازی طاقتور ہو گئے اور انہوں نے سندھ کے والیوں کو اپنے اشارہ پر چلانے شروع کر دیا۔ بالآخر ہارون رشید نے 184 ہجری میں داؤد مہلسی کو سندھ کا والی بنا کر روانہ کیا۔

داؤد مہلسی کا دور حکومت: داؤد مہلسی نے اپنا نائب اپنے بھائی مغیرہ کو بنا کر بھیج دیا۔ حجازیوں نے مغیرہ کو منصورہ میں داخل نہیں ہونے دیا اور ایسے شرائط پیش کئے جو مانے نہیں جاسکتے تھے بالآخر لڑائی ہوئی اور مغیرہ کو شکست ہوئی، مغیرہ نے سارے واقعہ کی رپورٹ داؤد کو دی۔ داؤد غصے سے بھر گیا اور ایک فوج لیکر نکل پڑا۔ سندھ پہنچتے ہی اس نے نزار یوں (حجازیوں) کی بیخ کنی شروع کر دی اور نزار یوں کے خلاف سخت کارروائی شروع کی۔ جب داؤد منصورہ پہنچا تو ان لوگوں نے قلعہ بند کر دیا اور جنگ شروع کر دی لیکن داؤد نے نزار یوں کی بڑی تعداد کو تہ تیغ کر دیا۔ کئی ماہ کے محاصرہ کے بعد منصورہ فتح ہوا لیکن نزاری اپنی شرارت پر قائم رہے اور روز ایک نیا ہنگامہ برپا کرتے رہے۔ داؤد نے بالآخر منصورہ میں ان کے محلے اور مکانات کو مسمار کر دیا اور باغیوں کو قتل یا قید اور جلا وطن کیا جس کی وجہ سے منصورہ میں امن ہو گیا۔ داؤد نے نزار یوں کے خلاف جو طرز عمل اختیار کیا اس سے سندھ میں امن تو قائم ہوا لیکن عربوں کی ایک بڑی آبادی فنا ہو گئی۔ اس نے اپنے حسن تدبیر سے چند ہی سالوں میں پورے سندھ کی کایا پلٹ دی اور بدامنی اور شورش کی جگہ امن وامان قائم ہو گیا۔ داؤد کا دور حکومت بیس برس رہا، اتنی طویل مدت تک سندھ میں کوئی والی اس سے قبل نہیں رہا اور اسی دور میں ہارون رشید کی موت ہوئی، امین و مامون کی خانہ جنگی ہوئی اور مامون عباسی حکمران بنا، داؤد کی چونکہ کوئی شکایت نہیں تھی اس لئے مامون نے بھی اس کو برقرار رکھا۔

مامون الرشید کے دور میں داؤد مہلسی کا انتقال ہو گیا تو مامون نے دس لاکھ درہم یعنی ڈھائی لاکھ روپے سالانہ خراج کے وعدہ پر اس کو سندھ کا حاکم بنا دیا، کچھ عرصہ یہ ٹھیک رہا لیکن پھر یہ لاپرواہ ہو گیا اور مامون کو خراج بھیجنا بند کر دیا۔ مامون نے غسان مہلسی کو اس کی سرکوبی کیلئے



بھیجا، جب غسان منصورہ پہنچا تو بشر نے بغیر جنگ کے اس کی اطاعت کر لی، غسان نے اس کو نظر بند کر دیا اور مامون کے حکم کے مطابق سندھ کا والی موسیٰ برکی کو بنا دیا۔ غسان کی بالایا لاجندر نام کے ایک راجہ نے توہین کی تھی موسیٰ برکی نے اس پر حملہ کر دیا اور راجہ گرفتار ہوا، راجہ نے بڑی کوشش کی کہ کثیر زردفندیہ ادا کر کے خلاصی کر لے یہاں تک کہ پانچ لاکھ درہم تک ادا کرنے کی پیش کش کی لیکن موسیٰ نہیں مانا اور راجہ قتل کر دیا گیا۔ موسیٰ برکی کی موت کے بعد 231 ہجری میں اس کے بیٹے عمران برکی کو سندھ کا والی بنایا گیا، عمران برکی نے پوری مستعدی کے ساتھ ہدامنی اور جاٹوں اور میدوں کی بغاوت اور سرکشی کو ختم کیا۔ قیقان کے افراد ہمیشہ شورش برپا کرتے تھے اس کے سدباب کیلئے بوقان میں ایک فوجی چھاؤنی بنائی۔ میدوں کی بغاوت کا بالکلہ استیصال کرنے کیلئے اس نے کمر باندھا اور میدوں پر حملے شروع کئے تھے کہ یہ منیوں اور حجازیوں میں جھگڑے شروع ہو گئے۔ عمران نے کمزور یہ منیوں کی طرفداری کی جس پر حجازی عمران کے خلاف سازش کرنے لگے اور اپنے سردار عمر بن عبدالعزیز بہاری کی قیادت میں عمران برکی پر حملہ کر کے قتل کر دیا۔

236 ہجری میں عمران کے قتل کے بعد عقبہ بن اسحاق ضعی سندھ کا والی ہوا، عقبہ نے ہدامنی کا فائدہ اٹھا کر خود مختاری کا دعویٰ کرنے والوں امراء اور حکام کو سندھ حکومت کا پابند بنایا، قیدیوں کیلئے دہیل کے عالی شان مندر کا گنبد توڑ کر چھت دے کر ایک بڑی جیل بنائی۔ 235 ہجری میں خلیفہ متوکل نے عقبہ کو معزول کر کے ہارون بن ابی خالد کو سندھ کا والی بنایا، اس نے یہاں آ کر حجازیوں اور یہ منیوں کے حالات دیکھے اور یہ بھی دیکھا کہ حجازی یہ منیوں پر زبردستی کرتے ہیں تو اس نے یہ منیوں کی طرفداری کرنی شروع کر دی جس کی وجہ سے حجازی گروہ اس سے ناراض ہو گیا اور بالآخر 240 ہجری میں حجازیوں نے اس کا قتل کر دیا۔

عمر بن عبدالعزیز بہاری نے سندھ کی حکومت سنبھالی اور خلیفہ متوکل کو اپنی اطاعت کا خط لکھا، متوکل پے در پے ہونے والی بغاوتوں سے پریشان تھا اس نے اس اطاعت گزاری کو بھی غنیمت جانا اور باوجودیکہ حجازی گروہ اس کے متعین کردہ والی کا قاتل تھا اس نے حجازیوں کو سندھ کی ولادت سپرد کر دی اور یہ منیوں سے سلطنت خاندان بہاری کا آغاز ہوتا ہے۔

### 3.10.1 سندان پر عربوں کا قبضہ

مامون الرشید کے دور میں جب کہ سندھ کا والی موسیٰ برکی تھا بنی سامہ کے غلام فضل بن ہامان نے سندان پر قبضہ کر لیا (سندان کجرات اور سندھ کی سرحد پر کجرات کا ساحلی علاقہ تھا) فضل نے مامون الرشید کو اپنی اطاعت گزاری کا خط لکھا، ایک ہاتھی نذر کیا اور سندان میں ایک عالی شان مسجد تعمیر کرائی۔ فضل کی موت کے بعد اس کا بیٹا محمد بن فضل سندان کا حاکم ہوا، اس کی طبیعت میں ملک گیری تھی، کشتیوں کا بیڑا لیکر مید قوم پر حملہ کیا اور مزید فتوحات کیلئے قدم آگے بڑھانا چاہتا تھا کہ خبر آئی کہ سندان میں اس کے بھائی نے بغاوت کر دی اور شہر پر قبضہ کر لیا ہے۔ یہ سن کر وہ سندان لوٹا، یہاں پہنچے پر خبر کی تصدیق ہوئی، محمد بن فضل نے مامون سے مدد کی درخواست کی لیکن اس کے بھائی ہامان نے سندھیوں اور دیگر فوجی افسران کو درغلا کر اپنے حق میں کر لیا اور مامون کی جانب سے مدد آنے سے پہلے محمد پر حملہ کر دیا، اس جنگ میں محمد کو شکست ہوئی، گرفتار کر کے محمد بن فضل کو سولی دے دی گئی۔

ہامان کے اندر چال بازی کی صفت ضرورت تھی لیکن دوراندیشی اور پیش بینی نہیں تھی، وہ سندھ کی اسلامی مملکت اور خلافت عباسیہ دونوں سے بے پردہ ہو گیا اور کسی سے کوئی تعلق نہیں رکھا چنانچہ کچھ ہی عرصہ بعد اس پر ہندو راجوں نے حملہ کر دیا اور اس کسی نے مدد نہیں کی اور اس طرح

سندان کی اس چھوٹی سے عرب حکومت کا بہت قلیل مدت میں خاتمہ ہو گیا۔

## معلومات کی جانچ

1. سندھ کے والی داؤد مہلسی کا کارنامہ کیا تھا؟
2. سندان میں عرب حکومت پر روشنی ڈالئے۔

## 3.11 سندھ میں ہباری خاندان کی حکومت

سندھ میں ہباری خاندان کے سلسلے میں اردو دائرہ معارف اسلامیہ میں لکھا ہے:

”مگر چہ ہارون رشید نے کے عہد میں داؤد مہلسی نے نزاریوں کی طاقت کا خاتمہ کر دیا تاہم المتوکل کے دور میں تجازیوں کے سرگروہ عبدالعزیز ہباری نے عباسی عامل خالد کو قتل کر کے خود مختار حکومت قائم کر لی اور منصورہ کو اپنا صدر مقام قرار دیا۔“

ہباری خاندان قریش کی ایک شاخ بنو اسد کے ہبار بن اسود سے چلا ہے۔ ہبار بن اسود 8 ہجری میں مسلمان ہو گئے تھے۔ اسی خاندان کا ایک فرد منذر بن زبیر حکم بن عوانہ کے ساتھ سندھ آ گیا، منذر بن زبیر کا ہی پوتا عمر بن عبدالعزیز ہوا جو ہباری سلطنت کا موسس تھا۔ سنہ 240 ہجری میں سندھ کی ولایت ملنے کے بعد عمر بن عبدالعزیز نے زبیر بن اسد کو فتح کیا، اس نے رفتہ رفتہ پورے سندھ کو فتح کیا لیکن اس نے منصورہ کو پایہ تخت نہیں بنایا بلکہ منصورہ سے تھوڑے فاصلہ بانیہ میں رہا۔ اس نے کبھی خلافت عباسی کی اطاعت کا جو اگردن سے نہیں اتارا، خطبہ میں عباسی خلیفہ کا نام لیا جاتا رہا۔ اس کے دور میں خلیفہ عباسی بھی سندھ کو اپنے مقبوضات میں شمار کرتے تھے۔ چنانچہ یعقوب بن لیث صفاری کے نام خلیفہ معتد نے ترکستان، جہان اور کرمان کا والی بنایا تو اس میں سندھ کا بھی ذکر کیا ہے۔ اس عرصہ میں جب کہ عمر بن عبدالعزیز سندھ پر حکمرانی کر رہا تھا مشرق میں روزانہ نئے نئے ہنگامہ برپا ہوتے رہے لیکن وہ سندھ کی حکمرانی پر بدستور قائم رہا، یہ اس کی لیاقت اور حسن تدبیر کی دلیل ہے۔ اس کی موت کب ہوئی تاریخ کتابیں اس سلسلے میں خاموش ہیں لیکن اندازہ ہے کہ 270 ہجری کے آس پاس اس کی موت ہوئی ہوگی۔ عمر بن عبدالعزیز ہباری کے زمانہ میں یعنی 264 ہجری میں مشہور مورخ اور سیاح ابو زید سیرانی ہندوستان آیا تھا۔

عمر بن عبدالعزیز ہباری کی موت کے بعد اس کا بیٹا عبداللہ بن عمر ہباری 270 ہجری میں سندھ کا حاکم بنا۔ اس کی سیرت اور کارناموں کے بارے میں بھی تاریخ خاموش ہے لیکن اس کے دور کا ایک واقعہ یہ ہے کہ بنو کندہ کے آزاد کردہ غلام ابوالصمہ کے لڑکے صمہ نے بغاوت کر کے منصورہ پر قبضہ کر لیا، عبداللہ ہباری نے بعد میں فوجی طاقت جمع کر کے منصورہ واپس لے لیا اور اسی وقت سے منصورہ کو پایہ تخت بنالیا۔

270 ہجری میں ایک پڑوسی راجہ نے عبداللہ ہباری سے سندھی زبان میں اسلام کی تعلیمات لکھ کر بھیجنے کی درخواست کی، عبداللہ نے یہ کام ایک ایسے شخص کو سونپا جو اصل میں عراقی تھا لیکن اس کی پرورش منصورہ میں ہوئی تھی اور مقامی زبان سے وہ اچھی طرح واقف تھا، اس نے اسلامی تعلیمات کو نظم کی صورت میں لکھ کر راجہ بھیجا، راجہ بہت خوش ہوا اور درخواست کی کہ اس شاعر کو ہمارے پاس بھیج دیا جائے، عبداللہ ہباری نے شاعر کو راجہ کے پاس بھیج دیا وہ تین سال وہاں مقیم رہا اور راجہ کو اسلامی تعلیمات سے واقف کرانا رہا۔ 273 ہجری میں اس شاعر نے عبداللہ



ہباری کو بتایا کہ راجہ نے سچے دل سے اسلام قبول کر لیا ہے لیکن اس کے اظہار سے ڈرتا ہے اور یہ کہ اس نے ایک مکان تیار کیا ہے جہاں وہ تنہائی میں رہتا ہے اور عوام میں مشہور کر رکھا ہے کہ وہ امور سلطنت پر غور و فکر کیلئے وہاں جاتا ہے جب کہ دراصل وہ وہاں جا کر اسلامی طریقہ پر عبادت کرتا ہے، عبداللہ ہباری کے دور میں شوال 280 ہجری میں دہلی میں زبردست زلزلہ آیا جس میں پورا شہر تباہ ہو گیا اور ملبہ کے نیچے سے تقریباً ایک لاکھ پچاس ہزار کومرہ نکالا گیا۔ اس بڑے حادثہ کی خبر پر چہ نویسوں نے خلیفہ معتضد باللہ کو روانہ کی۔ اس سے استدلال کیا جاسکتا ہے کہ عباسی خلفاء کا سندھ میں اثر و رسوخ باقی تھا۔

عبداللہ بن عمر ہباری کی حکومت 30 سال رہی۔ جس سے اندازہ ہوتا ہے کہ اس نے بڑی لیاقت اور حسن تدبیر کے ساتھ حکومت کی ہوگی اور عوام اس کے اقدامات سے خوش رہی ہوگی ورنہ عوامی اطمینان کے بغیر اتنے عرصے تک حکومت کرنا تقریباً ناممکن ہے۔

### 3.12 سلطنت خاندان بنو سامہ

ملتان میں حکمران خاندان بنو سامہ کا تھا۔ بنو سامہ کا سلسلہ قریش میں لوی بن غالب پر جا کر ختم ہوتا ہے۔ لوی کی اولاد میں سامہ تھا اسی نسبت سے اس خاندان کو بنو سامہ کہا جانے لگا۔ اس خاندان کے افراد نے ملتان پر کب قبضہ کیا، کتب تاریخ سے کچھ پتہ نہیں چلتا۔ ملتان کو محمد بن قاسم نے فتح کیا اور امیر داؤد بن نصر بن ولید کو ملتان کا حاکم بنایا۔ محمد بن قاسم کی اچانک معزولی اور گرفتاری سے سندھ میں ابتری پھیل گئی تھی، شاید اس کا فائدہ اٹھا کر امیر داؤد ملتان کا خود مختار حکمران بن گیا۔ اس کے بعد ہمیں 151 ہجری میں جا کر یہ بات معلوم ہوتی ہے کہ ہشام بن عمر تغلی نے ملتان فتح کیا مورخین کے بیانات سے اندازہ ہوتا ہے کہ اس وقت ملتان میں کسی مسلم خاندان کی ہی حکومت تھی اگر غیر مسلموں کی حکومت ہوتی تو پھر مورخین اس کا ذکر ضرور کرتے۔ پھر 184 ہجری میں ابن عدی والی سندھ نے ملتان کو فتح کرنا چاہا لیکن ناکام رہا۔ تقریباً سو سال بعد ابن رستہ لکھتا ہے کہ اب (290 ہجری) میں ملتان پر بنو مہدی کی حکمرانی ہے (بنو مہدی بھی بنو سامہ کو ہی کہا جاتا ہے)۔ تاریخ کی کتابوں میں اس کا ذکر نہیں لیکن قیاس کیا جاتا ہے کہ 375 ہجری تک ملتان میں بنو مہدی کے افراد خاندان ہی حکمران تھے۔ ابن حوقل اور اصطخری نے بھی اپنی کتابوں میں ملتان کے احوال میں ذکر کیا ہے کہ یہاں کے حکمران بنو مہدی ہیں مگر حاکموں کے نام نہیں لکھے، لیکن جب 375 ہجری میں بشاری مقدسی نے سندھ کی سیاحت کی تو اس سلسلے میں لکھا کہ ملتان کے حکمران اسماعیلی ہیں۔

### 3.13 ملتان میں اسماعیلی حکومت:

ملتان میں اسماعیلی دعاۃ کافی عرصہ سے انقلاب کی کوشش کرتے رہے۔ منصورہ میں ان لوگوں کو کامیابی نڈل سکی لیکن ملتان میں ان کے ہم خیال افراد کی تعداد کافی ہوگئی پھر اسماعیلی امام العزیز قاہر باللہ متوفی 386 نے 372 ہجری میں جلم بن شیبان کو فوج کے ساتھ سندھ بھیجا، سندھ کی آمد کاراستہ کیا تھا، مکران کا پھر فراسان، یہ واضح نہیں ہے اور ملتان پر حملہ کر کے قبضہ کیا گیا یا پھر ملتان میں اندر سے بغاوت ہوئی اور کامیاب ہوئی، اس بارے میں کچھ بھی واضح نہیں لیکن اتنی بات طے ہے کہ جلم بن شیبان ملتان پر قابض ہو گیا۔

جلم بن شیبان نے ملتان پر قبضہ کرنے کے ساتھ ہی فاطمی خلفاء کا سکہ اور خطبہ جاری کیا، اسی نے ملتان کے اس قدیم مندر کو تباہ کیا جس

کو محمد بن قاسم نے شہر کی آمدنی کے خیال سے رکھ چھوڑا تھا۔ علم بن شیبان کی حکومت کتنے عرصے رہی، کچھ پتہ نہیں چلتا، اس کے بعد تاریخی کی کتابوں سے اتنا پتہ چلتا ہے کہ سبکتگین کا جب راجہ جے پال سے مقابلہ ہوا تو اور ہندوستان کے راجاؤں نے اس کی مالی اور فوجی مدد کی لیکن پھر بھی سبکتگین غالب رہا تو اس نے امیر ملتان شیخ حمید سے باز پرس کی کہ اس نے جے پال کی مدد کیوں کی۔ شیخ حمید نے اس شرط پر صلح کر لی کہ وہ سالانہ خراج دے گا۔ فرشتہ نے لکھا ہے کہ شیخ حمید نے اسلام کا واسطہ دیا کہ ہم دونوں مسلمان ہیں لیکن میری حکومت سے ہندو راجاؤں کی حکومت ملتی ہے ملتان کی حفاظت کیلئے کچھ دسے متعین کر دیں۔ امیر سبکتگین نے اس کو منظور کر لیا۔ پھر تقریباً 16-15 سال خاموشی رہی اور اس دوران شیخ حمید کا انتقال ہو گیا اور ملتان کا نیا امیر شیخ ابوالفتوح داؤد بن نصر بنا۔ غیر مسلم راجا بھائیہ سے لڑائی میں سلطان محمود کا ساتھ نہ دیا اور جب انند پال کی حمایت میں پورے ہندوستان کی فوجیں آگئیں تو یہ سوچ کر کہ سلطان محمود انند پال کی متحدہ فوج سے نہیں جیت سکے گا، انند پال کا ساتھ دیا، اس جنگ میں شور و غل اور زلف اندازوں کی آگ سے انند پال کا ہاتھی بھاگنے لگا، اس امر کو انند پال کی فوج نے شکست پر محمول کیا اور بھاگنے لگی اور یہ دیکھ کر متحدہ فوج جو ہندوستان سے مدد کیلئے آئی تھی وہ بھی بھاگ کھڑی ہوئی۔ سلطان محمود نے 401 ہجری میں اولاً تو غوریوں کو شکست دی پھر اچانک تیزی سے آگے بڑھ کر ملتان پر حملہ کر دیا اور ملتان سلطان محمود کی یلغار کا مقابلہ نہ کر سکا۔ سلطان محمود نے باغیوں کو سخت سزا دی اور شیخ داؤد بن نصر بن حمد کو گرفتار کر کے غزنو لے گیا اور تا حیات نظر بند رکھا۔ اس طرح ملتان سے اسماعیلی حکومت کا خاتمہ ہو گیا۔ فرشتہ نے بھی لکھا ہے کہ:

”شیخ حمید کے تعلقات سبکتگین کے ساتھ بڑے خوشگوار رہے لیکن اس کا پوتا ابوالفتح داؤد بن نصیر بن حمید جو ملحدہ (اسماعیلیہ) میں سے تھا ابتداء میں اس کا طرز عمل اپنے باپ دادوں کے قدم بقدم رہا لیکن 395 ہجری میں اس نے غیر وفا دارانہ حرکت کی۔“

منصورہ کے اسماعیلی: منصورہ میں 375 ہجری تک ہجاری خاندان برسر اقتدار تھا کیونکہ بٹاری مقدسی انہی تاریخوں میں سندھ آیا ہے اور اس نے لکھا ہے کہ منصورہ کے قاضی اہل حدیث ہیں اور عوام زیادہ تر حنفی ہیں اور حکمران خاندان ہجاری کو بتایا ہے اسی کے ساتھ ابن اثیر نے 416 ہجری کے حالات میں لکھا ہے کہ منصورہ کے حکمران قرامطہ (اسماعیلی) تھے۔

مولانا ابوظفر ندوی مصنف تاریخ سندھ کی رائے یہ ہے کہ منصورہ میں اسماعیلی سلطنت کی دو صورت ہو سکتی ہے:

”پہلی صورت تو یہ کہ 376 ہجری سے لے کر 396 ہجری کے پرامن زمانہ میں اسماعیلیوں نے منصورہ میں بھی ملتان کی طرح انقلاب برپا کیا ہو لیکن منصورہ کی اسماعیلی حکومت اب بھی ملتان سے الگ رہی ہو، پس اسماعیلیوں کی کوہا دو حکومتیں علیحدہ علیحدہ تھیں ایک ملتان میں اور دوسری منصورہ میں۔ اس لئے سلطان محمود غزنوی کے ملتان پر حملہ کا منصورہ پر کوئی اثر نہیں پڑا۔ دوسری صورت یہ ہے کہ 401 ہجری میں جب سلطان محمود نے ملتان پر قبضہ کر لیا اور داؤد کو گرفتار کر کے غزنو بھیجا تو اسماعیلیوں نے اپنی منتشر طاقت جمع کر کے اچانک منصورہ پر قبضہ کر لیا ہو کیونکہ ہجاری خاندان اس وقت بہت کمزور ہو رہا تھا اور اس کے مقبوضات کے کچھ حصے پر دوسرے قابض تھے۔ ان دونوں نظریوں کے متعلق اس وقت تک کوئی علمی شہادت دستیاب نہیں ہوئی البتہ قیاس سے دوسری صورت کو ترجیح دی جاسکتی ہے۔“

منصورہ میں 416 ہجری تک اسماعیلیوں کی خود مختار حکومت تھی۔ منصورہ پر حملہ کی وجہ یہ ہوگی کہ جب سلطان محمود نے انند پال کا ساتھ دینے والے راجوں کی کوشالی کرنی چاہی تو اس نے دریائے سندھ کے کنارے کنارے سفر کرنے کا سوچا لیکن منصورہ کے والی کو یہ خطرہ لاحق تھا کہ کہیں محمود اس کی حکومت پر قبضہ نہ کر لے، ایسا قیاس ہے کہ منصورہ کے حکمرانوں نے جاٹوں اور میدوں کو رکشی کی شہہ دی ہوگی جس کی بناء پر جاٹوں نے سلطانی فوج کو بہت تنگ کیا جب سلطان محمود برہمن آبا د پہنچا تو اس نے منصورہ کے حکمران کی کوشالی کرنی چاہی چنانچہ اس نے فوراً منصورہ والوں پر حملہ کر دیا، منصورہ کا حکمران جھاڑیوں میں جا کر چھپ گیا لیکن سلطان محمود نے جھاڑیوں کو گھیر لیا اور پھر چھپنے والے اکثر مارے گئے یا دریا میں غرق ہوئے اور بہت کم اپنی جان بچا سکے۔ ابن اثیر نے اکامل فی التاریخ میں لکھا ہے۔

سلطان نے منصورہ کا قصد کیا، یہاں کا والی اسلام سے پھر گیا تھا۔ تو جب اس کو سلطان کی آمد کی خبر ہوئی تو شہر سے نکل گیا اور اپنے آدمیوں کو لے جا کر جھاڑیوں میں چھپ گیا۔ سلطان محمود نے اس کا تعاقب کیا اور دو طرف سے اس پر حملہ آور ہوا، اس میں بہت سے آدمی مارے گئے اور بہت سے دریا میں ڈوب گئے تھوڑے بچ گئے۔“

### 3.14 سومرہ حکمران

جیسا کہ ماقبل میں لکھا جا چکا ہے کہ سومرہ کے تعلق سے اختلاف ہے۔ انسائیکلو پیڈیا برٹانیکا کے مقالہ نگار نے سومرہ کو نو مسلم راجپوت بتایا ہے جب کہ مولانا عبد الحلیم شرران کو نو مسلم یہودی لکھتے ہیں اور تاریخ ہند کے مصنف الیٹ ان کو راجپوت ہندو بتاتے ہیں علامہ سید سلیمان ندوی نے ”عرب و ہند کے تعلقات“ اور مولانا ابوظفر ندوی نے ”تاریخ سندھ“ میں ان کو عرب مانا ہے ایسے عرب جنہوں نے یہاں شادی بیاہ کا سلسلہ قائم کر لیا ہے۔ مولانا ابوظفر ندوی سومریوں کو راجپوت ہندو اور نو مسلم راجپوت قرار دینے والوں کی مدلل طور پر غلطی ثابت کرنے اور ایک تفصیلی بحث کے بعد خلاصہ کے طور پر لکھتے ہیں:

”پس ان حالات کی موجودگی میں یہ یقین کے ساتھ کہا جا سکتا ہے کہ سومرہ ہندو راجپوت نہ تھے بلکہ عرب تھے جو ہندوستان میں آباد ہو گئے تھے اور پشت در پشت یہاں رہ کر ہندی نژاد بن گئے جس کی صحیح مثال ہندوستانی سادات ہیں۔“

علامہ سید سلیمان ندوی راجپوت اور عرب میں یوں تطبیق دیتے ہیں کہ جنہوں نے ان کو عرب کہا ہے انہوں نے ایک جانب کا لحاظ کیا اور جنہوں نے ان کو راجپوت کہا، انہوں نے دوسرے جانب کا لحاظ کیا۔

سومرہ حکمرانوں کو راجپوت قرار دینے یا راجپوت نو مسلم سمجھنے والوں کو شاید ان کے غیر مسلموں جیسے نام سے اشتباہ ہوا ہوگا حالانکہ دیکھا جائے تو عرب سے دور رہنے والی کچھ قوموں نے قبول اسلام کے بعد بھی عربی ناموں کو اختیار نہیں کیا بلکہ اپنی زبان کے نام ہی استعمال کرتے رہے جیسے الپنگین، سکتنگین، الپ ارسلان، ایلتمش، بلبن وغیرہ حالانکہ یہ تمام لوگ پورے طور پر مسلمان تھے لہذا نام کی مشابہت ان کے غیر مسلم یا غیر مسلم ہونے کی دلیل نہیں ہے۔

سومرہ حکمران مذہب کے اعتبار سے اسماعیلی شیعہ تھے اس کی تائید اس سے ہوتی ہے کہ دروزی شیعوں کا امام سلطان محمود کا ہم عصر

تھا، اس نے سلطان محمود کے ملتان اور منصورہ پر قبضہ کرنے کے بعد یہاں کے ایک طاقتور زمیندار کو خط لکھا جس کے مندرجات یہ ہیں۔

”ملتان اور ہندوستان کے موحدوں کے نام عموماً اور شیخ ابن سومرہ راجہ پال کے نام خصوصاً۔ اے معزز راجہ پال! اپنے خاندان کو اٹھا، موحدین اور داؤد اصغر کو سچے دین میں واپس لاکھ مسعود نے جو اسے حال ہی میں قید اور غلامی سے آزاد کیا ہے۔ وہ اس وجہ سے ہے کہ تو اس فرض کو انجام دے سکے جو تجھ کو اس کے بھانجے عبداللہ اور ملتان کے تمام باشندوں کے خلاف انجام دینے کیلئے مقرر کیا گیا ہے تاکہ تقدیس اور توحید کے ماننے والے جہالت، ضد، سرکشی اور بغاوت والی جماعت سے ممتاز ہو جائیں۔“

اردو دائرۃ المعارف کا مقالہ نگار سندھ کے مقالہ میں لکھتا ہے۔

”ادھر سندھ میں بھی ان دونوں سومرہ خاندان زور پکڑ رہا تھا۔ یہ لوگ بھی عقیدتاً مسلم علی تھے۔“

سومروں کی تاریخ کے مطالعہ سے پتہ چلتا ہے کہ ان کا اقتدار سندھ میں کافی عرصے تک رہا لیکن کسی ایک جگہ انہیں مستقل طور پر حکومت کرنے کا نصیب نہیں ہوا، ادھر ڈوبے ادھر نکلے کے مصداق جس علاقہ میں ان کی حکومت کا سورج غروب ہوتا، وہ کچھ دوری پر اپنا مرکز بنا کر پھر سے طاقت حاصل کر لیتے تھے۔

مصری ائمہ فاطمیین کا طریقہ تھا کہ دو دروازے علاقے جو ان کے اقتدار کی دسترس سے باہر ہوتے وہاں ایک داعی بھیج دیتے جو ان کا مذہبی اعتبار سے ذمہ دار ہوتا تھا۔ سندھ کی دوری کا خیال کرتے ہوئے فاطمیوں نے ایک مقامی شخص کو مذہبی ذمہ داری سونپنا مناسب سمجھا جو سومرہ اپنی قوم میں ممتاز ہوگا اس لئے اس کو یہ ذمہ داری دی گئی۔ بیس سال تک سومرہ حکومت کے قیام کی کوشش کرتے رہے اور بالآخر سلطان عبدالرشید (متوفی 444 ہجری) کے دور میں جب کہ غزنی حکومت خانہ جنگی سے کمزور ہو چکی تھی، کامیاب ہو گئے اور سومرہ نام کے ایک شخص کو سندھ کا والی مقرر کر دیا۔ اس وقت سے خاندان سومرہ کی حکومت مستقل طور سے تمام سندھ میں قائم ہو گئی۔ سلطان عبدالرشید کے دور سے لے کر سلطان شہاب الدین غوری تک جو وقفہ ہے اس دوران تمام سندھ اور ملتان پر سومرہ خاندان حکمران رہا اور انہی سومرہ خاندان سے ملتان کا علاقہ سلطان شہاب الدین غوری نے چھینا تھا۔ سلطان شہاب الدین غوری کے بعد سومرہ خاندان کے اقتدار کی حالت یہ رہی کہ سندھ کے مختلف اضلاع پر مختلف اوقات میں حکومت کرتے رہے ان میں سے بعض خود مختار تھے اور بعد دہلی یا ملتان کی مرکزی حکومت کے زیر نگرانی تھے۔

سومرہ خاندان کی حکمرانی کا خاتمہ: سومرہ خاندان نے کیا اور اس کے بعد پھر ان کی سیاسی طاقت کا ظہور نہیں ہوا، اب یہ عام افراد کی طرح رہتے ہیں اور کاشتکاری کا شغل رکھتے ہیں لیکن مرکز کے ماتحت رہنا ان کی اب بھی خصوصیت ہے۔ اردو دائرۃ المعارف میں مذکور ہے۔

”مغلوں کے مسلسل حملوں سے سندھ میں جو طوائف الملو کی پھیلی تھی اس سے فائدہ اٹھا کر سومرہ دوبارہ برسر اقتدار آ گئے۔ وہ بظاہر سلطنت دہلی کی اطاعت کا دم بھرتے تھے لیکن موقع پاتے ہی خود مختاری کا اعلان کر دیتے اور جب مرکزی فوج ان کی تادیب کیلئے روانہ ہوتی تو پھر اطاعت قبول کر لیتے، یہ صورت حال 1324ء تا 1351ء رہی، اور بعد ازاں جنوبی سندھ کے ایک راجپوت قبیلہ سومرہ نے سومروں کو شکست دے کر ان کی جگہ لے لی۔“



## معلومات کی جانچ

1. سلطنت ہباری خاندان کی ابتدا اور انتہا بیان کیجئے۔
2. سندھ میں اسماعیلی حکومت کے قیام اور زوال کا جائزہ لیجئے۔

### 3.15 خلاصہ

سندھ کا علاقہ تاریخی طور پر بہت قدیم ہے۔ اس علاقہ نے بہت سارے انقلابات دیکھے ہیں۔ اسلامی دور حکومت سے قبل ہیچ نامی ایک برہمن سندھ کے راجا کی رانی کی بے وفائی سے سندھ کا راجہ بنا، اس نے باغیوں کا مقابلہ کیا اور سندھ کے علاقہ کو وسعت دی، اس کی موت پر خانہ جنگی ہوئی اور بالآخر راجہ داہر جو اس کا چھوٹا بیٹا تھا سندھ کا حکمراں بنا، اس نے بلاوجہ خلافت اموی سے عداوت مولیٰ جس کے نتیجے میں محمد بن قاسم کو حجاج نے ایک بڑا لشکر دے کر روانہ کیا اور محمد بن قاسم نے جنگی تدبیروں سے سخ کے علاقے کو یکے بعد دیگرے فتح کرنا شروع کیا تو دوسری جانب اپنے حسن اخلاق اور مہربانی سے سندھ کے عوام کے دلوں کو بھی موہ لیا۔ محمد بن قاسم کی موت کے بعد فتوحات کا سیلاب رک گیا اور اکثر و بیشتر سندھ کے والی سندھ سے آگے بڑھ کر ہندوستان پر کوئی کارگر حملہ کرنے میں ناکام رہے، زیادہ ہو تو سندھ کو مکمل طور پر مطیع کر لیا اور اس سے زیادہ ہو تو کجرات کے سرحدی علاقے کاٹھیاواڑ، ماڑواڑ، بھروچ وغیرہ پر حملہ کیا۔ اموی خلافت میں جنید محمد بن عمر بن قاسم اور داؤد مہلسی نے سندھ میں بہتر انداز سے حکومت کی۔ مرکز میں خلافت امویہ کا تختہ پلٹ گیا اور عباسی حضرات کو اقتدار ملا لیکن سندھ کا حال جوں کا توں رہا۔

جب خلافت عباسیہ کمزور ہو گئی تو ہباری خاندان کی حکومت سندھ میں قائم ہو گئی۔ ہباری خاندان نے برائے نام خلافت عباسی کی اطاعت گزاری کی درحقیقت وہ سندھ کے معاملے میں خود مختار تھے لیکن خلافت عباسیہ اپنی کمزوری سے اس برائے نام اطاعت پر بھی شکر گزار تھی۔ خاندان ہباری کے بعد اسماعیلی شیعہ حضرات نے منصورہ اور ملتان کی حکومت کا باگ ڈور سنبھالا لیکن سلطان محمود غزنوی نے دونوں کا ہی خاتمہ کر دیا۔ اسماعیلی شیعوں کے ہی دوسرے گروہ سومروں نے غزنوی سلطنت کی کمزوری کا فائدہ اٹھا کر اقتدار حاصل کیا اور ان کی یہ حکومت کئی صدیوں تک قائم رہی۔ سومرہ عرب تھے لیکن یہاں کے ماحول میں رچ بس گئے تھے اور نام تک ہندو اناختیار کر لیا تھا۔ ان کا اقتدار سندھ کے مختلف علاقوں میں طلوع اور غروب ہوتا رہا اور وہ کبھی ادھر نکلتے اور ادھر ڈپتے رہے۔ سومرہ خاندان سے سندھ اور ملتان اولاً شہاب الدین غوری نے چھینا پھر جب شہاب الدین غوری کے انتقال کے بعد مملوک خاندان میں حکومت کیلئے چپقلش شروع ہوئی تو سومرہ خاندان نے پھر سندھ کے علاقوں پر قبضہ کر لیا اس کے بعد ان کا معاملہ یہ رہا کہ دہلی سلطنت کے مضبوط ہونے کی صورت میں وہ دہلی کے اطاعت گزار ہوتے اور کمزور ہونے کی صورت میں خود مختار ہو جاتے۔ ان کا یہ حال برابر قائم رہا یہاں تک کہ 1351 ہجری میں جنوبی سندھ کے ایک راجپوت قبیلہ نے ان کو شکست دے کر ان کی جگہ لے لی۔

سومرہ قبیلہ سے ان کو ایسی شکست ملی کہ اس کے بعد وہ سیاسی طور پر کبھی طاقتور نہیں ہو سکے اور انہوں نے بھی سیاسی آویزش چھوڑ کر تجارت اور کاشتکاری کو اپنا لیا لیکن مرکز سے جڑے رہنے کی جو عادت ان میں پڑ گئی تھی وہ تا حال باقی ہے۔



### 3.16 نمونے کے امتحانی سوالات

درج ذیل سوالات کے جواب تیس سطروں میں لکھیے۔

1. سندھ کی قدیم تاریخ اور اسلامی دور سے قبل کے حالات بیان کیجئے۔
2. سندھ پر حملہ کے اسباب اور محمد بن قاسم کی فتوحات اور وجوہات تحریر کیجئے
3. چچ کے راجہ بننے اور راجہ داہر کے اپنی بہن سے شادی کرنے کا پس منظر اور منظر بیان کیجئے۔

درج ذیل سوالات کے جواب پندرہ چترہ سطر میں لکھیے۔

1. اسماعیلی شیعوں کی حکومت کا قیام اور زوال لکھئے۔
2. ہباری خاندان اور سومرہ خاندان کے متعلق آپ کیا جانتے ہیں؟
3. سندھ میں قائم عرب حکومت کا زوال کیسے ہوا؟

### 3.17 مطالعہ کے لیے معاون کتابیں

1. فتح نامہ سندھ معروف بہ چچ نامہ بنی بخش خان بلوچ، مترجم اختر رضوی، مطبوعہ سندھی ادبی بورڈ، پاکستان
2. تاریخ سندھ، جلد اول و دوم - از مولانا سید ابوظفر ندوی، مطبوعہ دارالمصنفین، شبلی اکیڈمی، اتر پردیش
3. عرب و ہند کے تعلقات، از سید سلیمان ندوی، مطبوعہ دارالمصنفین، شبلی اکیڈمی، اتر پردیش
4. آب کوڑ، از شیخ محمد اکرام علی، مطبوعہ ادبی دنیا، دہلی
5. محمد بن قاسم سے اورنگ زیب تک، از محمد سعید الحق، مطبوعہ اریب پبلیکیشنز، دہلی
6. برصغیر ہند میں اشاعت اسلام کی تاریخ، از محمد مشتاق تجاوری، مطبوعہ مرکزی مکتبہ اسلامی، دہلی

## اکائی: 4 شمالی ہند میں مسلمانوں کی آمد

### اکائی کے اجزاء

- 4.1 مقصد
- 4.2 تمہید
- 4.3 موجودہ ہندوستان کی چار خطوں میں تقسیم
- 4.4 شمالی ہندوستان سے کیا مراد ہے:
- 4.5 پنجاب
- 4.6 بنگال، نام اور سرحد
- 4.7 بہار
- 4.8 دہلی اور اتر پردیش
- 4.9 خلاصہ
- 4.10 نمونے امتحانی سوالات
- 4.11 مطالعہ کے لیے معاون کتابیں

### 4.1 مقصد

اس اکائی کے مطالعہ کے بعد آپ واقف ہو جائیں گے کہ شمالی ہند میں مسلمان کب داخل ہوئے اور مسلمانوں کا اثر و نفوذ یہاں کیسے شروع ہوا۔ اسی کے ساتھ اس باب میں یہ بھی بتایا جائے گا کہ شمالی ہند میں اسلام کی نشر و اشاعت کا کام فاتحین کی تلواروں سے نہیں بلکہ صوفیائے کرام کے نرم اور پیٹھے بولوں سے ہوا ہے، یہی وجہ ہے کہ آج بھی ہم دیکھتے ہیں کہ کچھ لوگ مسلم فاتحین سے نفرت کرتے ہیں لیکن صوفیائے کرام کے خلاف کوئی ہندو خواہ وہ کتنا ہی متعصب کیوں نہ ہوں، زبان نہیں کھولتا لیکن اس سے بھی انکار نہیں کیا جاسکتا کہ صوفیائے کرام کی تبلیغ و توسیع اسلام کی کوششوں کو مسلم فاتحین سے ایک کونمد و ضروری ملی۔

### 4.2 تمہید

اسلام ایک ابر کرم تھا جو ساری دنیا کو سیراب کرنے اور ہر خطے کرچمن زار بنانے آیا تھا، اس کا فیض جہاں چین و روم پر برسا، ایران و توران کو اس نے اپنا حلقہ بگوش بنا اور ایشیا سے گزر کر افریقہ و یورپ تک اپنا دست کرم دراز کیا وہیں اس کے کرم کی برسات گنگ و جمن کی زرخیز وادی پر بھی ہوئی اور یہاں بھی اسلام نے اپنے شاندار نقوش ثبت کئے جو یادگار زمانہ ہیں اور یادگار رہیں گے۔

رہے اس سے محروم خاکِ نہ آبی  
ہری ہو گئی ساری کھیتی خدا کی

ہندوستان میں مسلمانوں کی آمد پہلی صدی ہجری میں ہی ہو گئی تھی حضرت عمر رضی اللہ عنہ کے دور میں کرمان جو سندھ و ایران کا علاقہ ہے فتح ہو گیا تھا۔ حضرت عمر رضی اللہ عنہ کے دور میں ہی اسلامی لشکر کا سیل رواں ممی کے تھانے تک پہنچ چکا تھا۔ اس کے بعد جب راجہ داہرنے فتہ انگیزی کی تو اس کی سرکوبی کیلئے اموی خلیفہ ولید بن عبدالملک کے عہد حکومت میں حجاج بن یوسف ثقفی نے اپنے داماد محمد بن قاسم کو سندھ کے راجہ کی کوشالی کیلئے بھیجا۔ محمد بن قاسم نے راجہ داہر اور اس کی فوج کو ہر معرکے میں شکست دی اور بالآخر وہ مارا گیا اور پھر محمد بن قاسم نے آگے بڑھ کر پنجاب کا علاقہ ملتان فتح کر لیا اور پھر دمشق میں اقتدار کی تبدیلی یعنی سلیمان بن عبدالملک کی خلافت کے ساتھ ہی ہند میں اسلامی فتوحات کا سیل رواں رک گیا اور تقریباً دو ڈھائی سو سالوں تک رکا رہا۔ سندھ اور ملتان میں مختلف مسلم خاندان برسر اقتدار آئے لیکن وہ آگے نہیں بڑھ سکے بلکہ جتنا محمد بن قاسم فتح کر کے گیا تھا اسی کے دائرے میں محصور رہے اور پھر اسلامی فتوحات کا دور سلطان محمود غزنوی کے والد امیر سلجوقی کے دور سے شروع ہوتا ہے جنہوں نے پشاور اور کابل کو فتح کر کے شمالی ہند میں فتوحات کی بنیاد رکھی۔ پھر اس کے لائق فرزند سلطان محمود غزنوی نے تو ہندوستان کو اپنے پے درپے حملوں سے دہلا دیا لیکن سلطان محمود غزنوی کا مقصد محض حملہ اور مال غنیمت ہوا کرتا تھا اس نے کبھی پائیدار سلطنت ہندوستان میں قائم کرنے کے بارے میں نہیں سوچا اتنا ضرور ہوا کہ اس نے اپنے حملوں سے ہندوستانی راجاؤں کی آپسی چپقلش اور کمزوری کو ظاہر کر دیا اور سلطان شہاب الدین غوری کیلئے راستہ ہموار کر دیا۔

سلطان شہاب الدین غوری نے دہلی میں اپنے کورز قطب الدین ایبک کو قائم کر کے شمالی ہند میں اسلامی سلطنت کی بنیاد رکھی اور پھر یکے بعد دیگر مختلف خاندان دہلی کے تخت اقتدار پر جلوہ افروز ہوتے رہے اور اپنی فتوحات کا دائرہ وسیع کرتے رہے۔ پہلے خاندان غلاماں آیا، پھر خلجی خاندان آیا، پھر تغلق خاندان آیا، پھر لودھی خاندان آیا پھر مغلیہ خاندان آیا اور مغلیہ خاندان کے دور حکومت میں ہی ایک قلیل عرصے کیلئے شیر شاہ شوری اور اس کی اولاد برسر اقتدار ہوئی، شیر شاہ شوری کا دور حکومت اگرچہ مختصر تھا لیکن اس کے حکومت کے بعض کارنامے پوری مغلیہ سلطنت پر بھاری پڑتے ہیں۔

### 4.3 موجودہ ہندوستان کی چار خطوں میں تقسیم

موجودہ ہندوستان کی اگر خطوں کے اعتبار سے تقسیم کی جائے تو وہ چار خطوں میں بٹا ہوا ہے۔ جنوبی ہندوستان، شمالی ہندوستان مغربی ہندوستان، مشرقی ہندوستان، ہر خطے کی اپنی الگ اہمیت ہے اس کے باوجود شمالی ہندوستان کو ایک علاحدہ امتیاز حاصل ہے۔ کیونکہ مسلم دور حکومت سے مراد شمالی ہندوستان ہی عموماً ہوتا ہے اور دہلی کے شمالی ہندوستان میں ہونے کی وجہ سے بیشتر عسکری جنگ و تازیبیں ہوئی، مسلم علم و فن، تہذیب و ثقافت کا زیادہ تر ظہور یہیں ہوا۔

## 4.4 شمالی ہندوستان سے کیا مراد ہے:

شمالی ہندوستان سے مراد ہندوستان کا وہ خطہ ہے جو دہلی سے قریب ہے یعنی پنجاب، اتر پردیش، بہار، بنگال اور آسام، اس میں سے بھی زیادہ تر مسلم فاتحین کی تگ و تاز پنجاب اور اتر پردیش اور بنگال میں رہی ہے۔ بہار کو بھی اگرچہ مسلم فاتحین نے ابتدائی دور میں ہی فتح کر لیا تھا لیکن بنگالہ پر جس قدر مسلم فاتحین نے یورش کی، اس قدر بہار پر یورش نہیں ہوئی اور آسام تو مسلم فاتحین کے دست رس سے اور بھی زیادہ دور تھا لیکن حیرت کی بات یہ ہے کہ آسام پر مسلم فاتحین نے شہاب الدین غوری کے دور حکومت میں ہی یورش کی تھی اور کامروپ کو فتح کر کے وہ تبت پر چڑھائی کا ارادہ رکھتے تھے۔

## 4.5 پنجاب

اس نام کا اطلاق برصغیر پاک و ہند کے اس علاقے پر ہوتا ہے جو دریائے ستلج، بیاس، راوی، چناب، جہلم اور سندھ کے درمیان واقع ہے۔ اس کی حدود مختلف زمانوں میں مختلف رہی ہیں۔ آج کل اس کا مغربی حصہ پاکستان کے موجودہ صوبہ پنجاب پر مشتمل ہے۔ اور مشرقی حصہ بھارت کے تین صوبوں ہماچل پردیش، صوبہ پنجاب اور صوبہ ہریانہ میں منقسم ہو چکا ہے۔ مختلف زمانوں میں اس کی حدود مختلف رہی ہیں، پنجاب کی وجہ تسمیہ کیا ہے اس بارے میں مختلف اقوال ہیں، مفتی سرور نے مخزن پنجاب میں لکھا ہے کہ پہلے اس کا نام پنج دو آب تھا، بعد میں دو کالفظ زبان سے حذف ہو گیا اور پنجاب کہنے کی وجہ یہ ہوئی کہ اس کی حدود میں پنجاب دریا بہتے ہیں۔

### 4.5.1 پنجاب میں مسلم فاتحین کی آمد

پنجاب میں مسلمانوں کی آمد آٹھویں صدی کے اوائل میں ہی محمد بن قاسم کی فوج کشی کے وقت سے ہی ہو گئی تھی اور ملتان کو محمد بن قاسم نے فتح کر لیا تھا لیکن عربوں کی فتوحات مشرق میں ملتان اور شمال میں پنج ندی سے آگے نہیں بڑھیں، پنجاب میں مسلمانوں کا داخلہ صحیح معنوں میں غزنویوں کے زمانے میں ہوا، ان دنوں ملتان میں قریشی امیروں کی ریاست قائم تھی جو جوہنڈ بہا باطنی تھے۔

1001ء میں محمود غزنوی نے پشاور میں جے پال کو شکست دے کر دریائے جہلم کے کنارے نندنہ کے مضبوط پہاڑی قلعے پر قبضہ کر لیا اور یوں پنجاب کی پہلی گھائی اس معرکے میں سر ہو گئی اس کے بعد محمود غزنوی کی فتوحات کبھی جنوب اور کبھی مشرق کی طرف بڑھتی گئیں۔ ان میں سومنات، بنگرکوٹ، اور قنوج کی کشورکشائیوں کو اہمیت حاصل ہے۔ سنہ 413 ہجری مطابق 1022ء میں سلطان محمود نے پنجاب کا الحاق کر لیا اور لوہوریا لہا دور میں ایاز کو اپنا نمائندہ (صوبہ دار) مقرر کیا اس کے بعد غزنوی حکومت کا دائرہ وسیع تر ہوتا گیا اور جالندھر، جہلم، ملتان اور سندھ وغیرہ غزنی سلطنت کے مختلف اضلاع قرار پائے، پھر کشورکشائی کا یہ سلسلہ تھا ایسر، میرٹھ اور بنارس تک جا پہنچا۔

اس دور میں پنجاب میں وارد ہونے والوں میں البیرونی کا نام خاص طور پر قابل ذکر ہے۔ علاوہ ازیں فرضی اور غنصری نے اپنے قصائد میں محمود غزنوی کی فتوحات ہند پر روشنی ڈالی ہے۔ خیال کیا جاتا ہے کہ مسعود سعد سلمان نے اس زمانے میں جو تین دیوان مرتب کئے ان میں ایک فارسی آمیز ہندی میں تھا جسے اردو کا نقش اول سمجھا جاسکتا ہے۔



582 ہجری مطابق 1186 میں شہاب الدین محمد غوری نے لاہور فتح کیا اور پنجاب کی حکومت غزنویوں کے ہاتھ سے نکل کر غوریوں کے قبضے میں آ گئی۔ ایک کی تخت نشینی کے بعد اسلامی سلطنت کا مرکز دہلی منتقل ہو گیا لیکن پنجاب اور سرحد کو اپنے حریفوں کی دست برد سے بچانے کیلئے سلطان کا قیام زیادہ تر لاہور میں ہی رہا اور یہیں اس نے 607 ہجری مطابق 1210 میں شہادت پائی۔

خاندان غلاماں اور خلجیوں کے عہد میں سیاسی حالات کے تحت پنجاب کو بڑی سیاسی اہمیت ملی، اس کی ایک وجہ شمال سے مغول کے پے در پے حملے بھی تھے، جن کا مقابلہ کرنے کیلئے ان سلاطین کو لاہور، دیپال پور اور ملتان وغیرہ میں فوجی استحکام کے خاصے اقدامات کرنے پڑے تھے۔ ان حملوں میں لاہور اور ملتان مغول کی خاص زد میں رہے اور لاہور کو کئی بار سخت بربادی کا سامنا کرنا پڑا۔ اس لئے التمش نے اپنے فرزند رکن الدین فیروز شاہ کو اور ناصر الدین محمود نے شیر خان کو لاہور کا اور بلبن نے اپنے شہزادے سلطان محمد شہید کو اور جمال الدین خلجی نے اپنے ولی عہد ارکلی خان کو لاہور اور ملتان کا صوبے دار بنایا۔

سلطنت دہلی کے اس دور میں پنجاب سے متعلق کئی مقتدر اشخاص، مشائخ اور مشاہیر اہل علم کے نام ملتے ہیں، مثلاً ملک عین الدین علیشہ کوہ جو دی، قاضی رکن الدین اور مولانا ضیا الدین، لاہور سے مولانا علا الدین، قصور سے مولانا سراج الدین اور مشائخین عظام میں شیخ بہاء الدین زکریا ملتانی اور شیخ فرید الدین مسعود گنج شکر خصوصیت سے قابل ذکر ہیں۔

اکبر کی تخت نشینی کے وقت پنجاب سیاسی اعتبار سے دو حصوں میں منقسم تھا، ایک حصہ براہ راست مغلوں کی عملداری میں تھا لیکن یہاں کی صورت حال اطمینان بخش نہ تھی۔ دوسرا حصہ زیادہ شمالی جانب تھا جو خود مختار کوہستانی راجاؤں اور سرداروں کی چھوٹی بڑی ریاستوں میں منقسم تھا۔ ان میں کانگڑہ، جموں، کشمیر، مظفر آباد، راجوری، پونچھ، بھمبر اور کوٹلی وغیرہ قابل ذکر ہیں، اکبر کے زمانے میں یہ علاقہ پوری طرح مغلیہ حکومت کے زیر نگیں آ گیا۔ اس عہد میں پنجاب کے مختلف حصے دہلی، لاہور ملتان اور کابل کے صوبوں میں شامل تھے اس خاندان کے شہنشاہ اکثر لاہور میں طویل عرصہ تک قیام کرتے تھے۔ چنانچہ ان کے عہد میں دہلی کی طرح لاہور بھی ایک علمی اور ثقافتی مرکز بنا ہا رہا۔ دور مغلیہ کے دوسرے حصے میں بالخصوص یہاں علوم و فنون کو بڑی ترقی ہوئی۔

#### 4.5.2 پنجاب میں اشاعت اسلام میں صوفیا کرام کا کردار

برصغیر پاک و ہند میں اشاعت اسلام کا سہرا صوفیہ کرام کے سر ہے جن کی مساعیء جمیلہ سے دیار ہند میں ہر سو صدائے لا الہ الا اللہ کو بچنے لگی، اس خطہ ارض میں قدم رنجہ فرمانے والے صوفیہ عظام نے اپنے اعلیٰ کردار کے ذریعے یہاں کے باسیوں کے دل موہ لیے اور وہ جوق در جوق دولت اسلام سے بہرہ ور ہونے لگے۔ یہ انہی بزرگان دین کے قدوم مہمنت لزوم کا اثر ہے کہ آج یہاں کروڑوں مسلمان موجود ہیں۔ پروفیسر ٹی۔ ڈبلیو۔ آرنلڈ (T.W. Arnold) نے اپنی کتاب "The Preaching of Islam" میں لکھا ہے:

Among the ..... millions of Indian Musalmans there are vast numbers of converts or descendants of converts, in whose conversion force played no part and the only influences at work were the teaching and persuasian of peaceful missionaries.

ترجمہ: ہندوستان میں آباد لاکھوں مسلمانوں میں سے اکثر ایسے نو مسلم یا تو مسلموں کی نسل سے ہیں جن پر مسلمان ہونے کے لیے کسی طرح کا جبر یا تشدد نہیں ہوا بلکہ پراسن دعا ء اسلام کی تعلیم و ہدایت سے انہوں نے بخوشی اسلام قبول کیا۔

سلطان محمود غزنوی نے یوں تو عسکری طور پر لاہور کو فتح کیا تھا لیکن لاہور کو اسلامی رنگ میں رنگنے کا کام صوفیا کرام نے انجام دیا سب سے قبل جن بزرگ نے لاہور میں اشاعت اسلام کا کام انجام دیا وہ شیخ اسماعیل بخاری ہیں۔ وہ اس زمانے میں جب کہ لاہور باقاعدہ طور پر محمود غزنوی کی سلطنت میں شامل نہیں تھا بلکہ وہاں کا راجہ سلطان محمود غزنوی کو خراج دیتا تھا۔ شیخ اسماعیل بخاری لاہور میں آئے۔ وہ علوم ظاہری اور باطنی دونوں میں کمال رکھتے تھے۔ وہ یہاں آکر وعظ و تبلیغ کرنے لگے۔ ان کی مجلس میں ہزاروں افراد شریک ہوتے تھے اور ہر روز صد ہا لوگ اسلام قبول کرتے تھے۔ تذکرہ علمائے ہند میں ان کی بابت لکھا ہے وہ گراں قدر محدث اور مفسر تھے وہ پہلے شخص ہیں جنہوں نے علم حدیث اور تفسیر سے لاہور کو منور کیا، ہزاروں لوگ ان کے وعظ میں شریک ہوتے تھے اور ان کا وعظ ان کو اسلام قبول کرتے تھے۔ خزینۃ الاصفیاء کے مولف لکھتے ہیں کہ جب شیخ اسماعیل لاہور تشریف لائے اور جمعہ میں وعظ کہا تو ایک ہزار افراد شرف بہ اسلام ہو گئے۔

دوسرے بزرگ جنہوں نے لاہور کو اپنے قدم مہمنت لزوم سے سرفراز کیا وہ شیخ علی بن عثمان جویری معروف حضرت داتا گنج بخش لاہوری ہیں۔ مختلف اسلامی ممالک کا سفر کیا اور وہاں کے علماء و مشائخ سے کسب فیض کیا اور سلطان مسعود بن محمود غزنوی کے اخیر عہد حکومت میں لاہور آئے اور یہاں آکر تصنیف و تالیف اور تبلیغ اسلام کا کام شروع کیا، کمال لوگ آپ کے ہاتھ پر مشرف بہ اسلام ہوئے جس میں خاص طور پر قابل ذکر لاہور کارائے راجو ہے۔ مسلمان ہونے کے بعد آپ نے اس کا نام شیخ ہندی رکھا۔ آپ نے تصوف میں متعدد کتابیں لکھیں جس میں سے کشف الکجوب بطور خاص مشہور ہے۔ یہ کتاب اس وقت لکھی گئی ہے جب ابن عربی کی فصوص اور شیخ شہاب الدین سہروردی کی عوارف المعارف ابھی نہیں لکھی گئی تھی اس لئے اس کی خاص اہمیت ہے اس کے علاوہ اپنی دل آویز زبان کی وجہ سے فارسی ادب میں بھی اس کی خاص اہمیت ہے۔

ان کے علاوہ دیگر بزرگوں میں سید احمد المعروف سلطان خلی سردریا لکھ داتا ہیں آپ ملتان میں پیدا ہوئے اور زبان زد خلق روایت کی بنیاد پر حضرت شیخ عبدالقادر جیلانی اور شیخ شہاب الدین سہروردی سے کسب فیض کیا اور پھر موضع سوہرہ (پنجاب) میں اقامت اختیار کی اور خلقت آپ پر پروانے کی طرح ٹوٹ پڑی، غیر مسلم بطور خاص آپ سے عقیدت رکھتے ہیں بلکہ غیر مسلموں کی اس علاقے میں ایک نئی قوم بستتی ہے جسے سلطانی کہتے ہیں اور وہ کئی باتوں میں مسلمانوں سے مشابہ ہیں اور ان کا سب سے بڑا تہوا رسولان خلی سردریا کی زیارت ہے۔

ان کے علاوہ دیگر مشائخ میں سید احمد توختہ ترمذی ہیں آپ ترمذ سے لاہور تشریف لائے اور ہزاروں مخلوق خدا کو فیض پہنچایا۔ ان سے علاوہ سید یعقوب صدر دیوان زنجانی ہیں، آپ ترکستان سے لاہور آئے۔

### 4.5.3 حضرت شیخ فرید الدین گنج شکر اور اشاعت اسلام

شیخ فرید الدین گنج شکر کے آبا و اجداد چنگیزی حملے کے دوران کابل سے ہجرت کر کے ہندوستان آئے اور ملتان کے کھنڈوال میں

ان کے دادا قاضی مقرر ہوئے۔ یہیں شیخ فرید الدین جن کا اصل نام مسعود تھا، پیدا ہوئے، کھوتوال میں تعلیم حاصل کرنے کے بعد آپ ملتان تشریف لے گئے اور حصول تعلیم کا سلسلہ جاری رکھا۔ یہاں اٹھارہ برس کی عمر میں خواجہ قطب الدین سے ملاقات ہوئی۔ ان کے ساتھ آپ دہلی کی طرف چلے۔ خواجہ قطب الدین بختیار کا کی نے ان کو نصیحت کی کہ وہ پہلے علوم ظاہری کی تکمیل کر لیں اور پھر ان کے پاس دہلی آئیں۔ پانچ سال تکمیل تعلیم کیلئے قندھار میں گزارے اور پھر دہلی آئے تھوڑے ہی دنوں میں شیخ قطب الدین نے آپ کو نعمت ہائے روحانی سے مالا مال کر دیا۔ جب آپ نے دیکھا کہ دہلی میں لوگوں کے ہجوم کی وجہ سے یکسوئی نہیں ہوتی تو مرشد کی اجازت سے ہانسی چلے گئے، آپ کے روحانی استعداد سے خواجہ معین الدین اجیری بھی متاثر تھے، میر العارفین میں لکھا ہے کہ انہوں نے اپنے مرید خواجہ بختیار کا کی سے کہا: بابا بختیار، شہباز عظیم بقید آوردہ کہ جز بہ سدرالمنتهی آشیاں نکیر، این فرید شمعیت کہ خانوادہ درویشان منور سازد، چنانچہ ایسا ہی ہوا۔ خواجہ بختیار کا کی کی وفات کے بعد آپ پاک پٹن چلے گئے، وہاں آپ جنگل میں رہتے، پھٹے پرانے کپڑے پہنتے، پیلو اور جنگل کے پھل پھول پر گزارہ کرتے بلکہ زیادہ تر روزہ سے رہتے۔ جہاں آپ رہتے وہ جگہ وحوش و حشرات الارض کا مسکن تھا فواہ الفواد میں متعدد مقامات پر سانپ سے مختلف درویشوں کے ڈسے جانے کا ذکر ملتا ہے، خود وہاں کے لوگوں کی نسبت بھی لکھا ہے کہ وہ زیادہ تر کج طبع اور درشت مزاج اور بد اعتقاد تھے۔ آہستہ آہستہ آپ کی عبادت و ریاضت کی شہرت عام شروع ہوئی اور پھر تو لوگوں کے ٹھٹ کے ٹھٹ آنے لگے حتی کہ شاہان وقت بھی آپ سے ملاقات کے متمنی رہنے لگے۔

آپ کی حیثیت سلسلہ چشتیہ میں موسس ثانی کی ہے کیونکہ آپ کے خلفا میں بڑے نامی گرامی حضرات شامل ہیں جیسے حضرت خواجہ نظام الدین اولیا جو محبوب الہی اور سلطان الاولیا کے نام سے معروف ہیں اسی طرح حضرت علا الدین صابر کیری ہیں۔

بیعت و ارشاد کے ساتھ ہی آپ کی توجہ اشاعت اسلام کی بھی جانب تھی چنانچہ راجپوتوں کی کئی برادریاں آپ کے ہاتھ پر مشرف بہ اسلام ہوئیں، اس سلسلے میں ضلع ملتان اور ضلع منٹمگری کے گزیر میں درج ہے کہ اشاعت اسلام میں جتنی کامیابی آپ کو ہوئی ہے۔ حضرت خواجہ بختیار کا کی کو شاید ہی ہوئی ہو۔ مغربی پنجاب کے کئی بڑے بڑے قبیلے آپ کے ہاتھ پر مسلمان ہوئے۔ مثلاً سیال، راجپوت، وغیرہ۔ شیخ فرید الدین گنج شکر رحمۃ اللہ کے ایک سوانح نگار نے لکھا ہے کہ ان کے دست حق پرست پر 16 قوموں (برادریوں) نے اسلام قبول کیا۔

#### 4.5.4 حضرت شیخ بہا الدین زکریا ملتانی اور اشاعت اسلام

شیخ بہا الدین زکریا سہروردی ہندوستان میں سہروردیہ سلسلے کے موسس اعلیٰ ہیں۔ شیخ بہا الدین ملتان میں پیدا ہوئے۔ آپ بارہ برس تھے کہ والد کا انتقال ہوا، اس کے بعد آپ خراسان چلے گئے اور سات برس تک علوم ظاہری و باطنی کی تمیل کی، پھر بخارا میں یہ سلسلہ جاری رہا، اس کے بعد حج کیلئے تشریف لے گئے اور مدینہ منورہ میں پانچ سال تک روضہ نبویؐ کی مجاوری کی اور شیخ کمال الدین محمد یمنی سے علم حدیث کی سند لی۔ پھر بغداد گئے اور شیخ اشبوخ شہاب الدین سہروردی سے مرید ہوئے۔ خلعت خلافت سے سرفراز کرنے کے بعد بالغ نظر مرشد نے آپ سے کہا اب آپ ملتان جائیں اور وہاں اقامت اختیار کر کے وہاں کے لوگوں کو مقصود تک پہنچائیں۔ چنانچہ آپ ملتان آئے اور جلد ہی وہاں آپ کو بڑا اعتبار اور وقار حاصل ہو گیا۔ آپ کے درگاہ کے خادمان نے ایک کتاب انوار غوثیہ کے نام سے شائع کی ہے جس میں خاندانی اور سینہ بہ سینہ روایات بھی جمع کی گئی ہیں۔



حضرت بہا الدین زکریا کے مریدین کا حلقہ بہت وسیع تھا۔ آپ کے خلفا نے سلسلہ سہروردیہ کی ترویج کے ساتھ ساتھ اشاعتِ اسلام کا فریضہ بطریق احسن سرانجام دیا۔ آپ نے حضرت سید جلال الدین سرخ بخاری کو شرقِ خلافت عطا فرما کر روحانی علوم کی دولت سے مالا مال کر دیا۔ وہ تیس برس تک آپ کی خدمت میں رہے پھر حضرت صدر الدین عارف (فرزند اکبر و سجادہ نشین درگاہ زکریا) کے حکم پر اوج تشریف لے گئے۔ ان دنوں اوج کے گرد نواح میں ہندوؤں کا تسلط تھا۔ سید جلال الدین نے پوری خود اعتمادی کے ساتھ دین اسلام کی تبلیغ کی اور کفار کو راہِ راست پر لانے کی ذمہ داری قبول کی اور اپنے مقصد میں کامیابی حاصل کی۔

محمد دین کلیم مورخ لاہور نے لکھا ہے کہ:

حضرت بہا الدین ملتانی علیہ الرحمہ مختلف ممالک اور شہروں کی سیر و سیاحت کے بعد ملتان تشریف لائے، یہاں آ کر آپ نے سلسلہ عالیہ سہروردیہ کا ایک بڑا زبردست مرکز قائم کیا جس کا کام مبلغ پیدا کرنا تھا۔ انہوں نے آپ کے تبلیغی دعووں کے حوالے سے یہ بتایا کہ عام طور پر گرمی کا موسم کشمیر، بلخ، بخارا، دمشق، نیشاپور اور افغانستان کی طرف گزرتا اور سردی کے ایام راجپوتانہ، سندھ اور پنجاب کے میدانی علاقہ میں وعظ و تبلیغ پر جاتے۔ ساون بھاؤوں کے مہینوں میں دیہل، ملہیر اور سہوان کی طرف نکل جاتے۔

## غیر مسلموں کا اعترافِ عظمت

حضرت بہا الدین زکریا ملتانی قدس سرہ العزیز کی تبلیغی مساعی اور سلسلہ عالیہ سہروردیہ کی ترویج کے لیے خدمات کا اعتراف غیر مسلم قدامتوں نے بھی کیا۔ ان کا ذکر متعدد مستشرقین کی کتب میں ملتا ہے۔ یہاں بطور نمونہ بعض غیر مسلم مصنفین کی کتب سے حضرت شیخ الاسلام سے متعلق اقتباسات ملاحظہ فرمائیں۔

سر تھامس آرنلڈ (Sir Thomas W. Arnold) سابق پروفیسر کورنمنٹ کالج لاہور اپنی تصنیف ”دعوتِ اسلام“ میں رقم طراز

ہیں:

پنجاب کے مغربی صوبوں کے باشندوں نے بہا و الحق ملتانی (جو شیخ بہا الدین زکریا کے نام سے بھی معروف ہیں) اور بابا فرید پاک جتنی کی تعلیم و تلقین سے اسلام قبول کیا۔ یہ دونوں بزرگ تیرہویں صدی کے قریب خاتمہ اور چودہویں صدی عیسوی کے شروع میں گزرے ہیں۔

معروف مستشرق اے۔ جے۔ آربری (A.J. Arbery) اپنی کتاب تصوف ”Sufism“ میں حضرت زکریا ملتانی علیہ الرحمہ کا ذکر

ان الفاظ میں کرتے ہیں:

شیخ شہاب الدین (سہروردی) نے بہت سی چھوٹی بڑی کتابیں لکھی ہیں جن میں سب سے معروف اور اثر انگیز ”معارف المعارف“ ہے جو اس سلسلے بنیادی درسی کتاب بن گئی ہے۔ ان کی تعلیمات ہندوستان میں بہا الدین زکریا ملتانی کے ذریعے پہنچیں۔ اس لیے فوری قبولیت پائی۔

ایل بی ون جونز (Bevan L. Jones) جو پبلسٹ مشنری سوسائٹی سے تعلق رکھتے تھے، سلسلہ سہروردیہ کا تعارف کرواتے ہوئے

شیخ بہا الدین زکریا علیہ الرحمہ کا یوں ذکر کرتے ہیں۔



ترجمہ: اس سلسلے کی بنیاد ضیاء الدین ابو نجیب سہروردی نے رکھی جن کا 1167ء میں انتقال ہوا۔ ہندوستان میں اسے ملتان کے شیخ بہاء الدین زکریا نے متعارف کرایا جو بانی سلسلہ کے جانشین شیخ شہاب الدین کے مرید تھے۔ بہاء الدین نے 1266ء میں وفات پائی۔ ملتان میں ان کے مزار کا بہت احترام کیا جاتا ہے۔ ان کی روحانی اولاد نے اسلام کی اشاعت کا کام مستعدی اور کامیابی سے سرانجام دیا۔

## معلومات کی جانچ

1. پنجاب میں اسلامی دور حکومت کی تاریخ بیان کیجئے
2. شیخ بہاء الدین زکریا اور شیخ فرید الدین گنج شکر کی پنجاب میں تبلیغی مساعی کا کیا اثر ہوا؟

## 4.6 بنگال: نام اور سرحد

بنگال یا بنگالہ کا نام بنگلایونگا سے نکلا ہے۔ یہ ایک غیر آریائی قوم تھی جس کا ذکر سنسکرت کی قدیم رزمیہ کتابوں اور دھرم شاستروں نیز بودھی ادب (میلند اپنہو) میں ملتا ہے۔ آئین اکبری اور توذک جہانگیری میں بنگال کی تقریباً وہی حدود ملتی ہیں جو برطانوی ہند کے صوبہ بنگال کی تھیں یعنی شمال میں ہمالیہ کی ترائی سے خلیج بنگال تک اور مغربی میں راج محل کی پہاڑیوں سے مشرق میں گارو، کھاسی اور چائنگاؤں تک۔ اس کی طبعی سرحد نے اسے تبت، چین اور برما سے علاحدہ کیا ہے۔

لفظ بنگالہ پہلے پہل بلبن کے زمانے میں استعمال ہوا، جسے ضیاء الدین برنی نے "فاتح اقلیم لکھنوتی و عرصہ بنگالہ" لکھا ہے۔ بنگال کے یہ دو مختلف حصے (لکھنوتی اور بنگالہ) سلطان الیاس شاہ کے عہد میں متحد ہوئے اور دونوں حصوں کا نام بنگالہ ہوا، چنانچہ سلطان الیاس شاہ نے شاہ بنگالہ (یا شاہ بنگالیاں) کا لقب اختیار کیا، اس زمانے سے بنگالہ سے وہ وسیع جغرافیائی خطہ مراد لیا جانے لگا جو تلیاگرہی سے چائنگاؤں تک ہمالیہ کی ترائی سے خلیج بنگال تک پھیلا ہوا ہے اور یہاں کے لوگ فارسی ادب اور چینی اور ترکی کی کتابوں میں بنگالی کے نام سے موسوم ہوئے۔

### 4.6.1 اسلامی دور:

1199 عیسوی میں قطب الدین ایبک کے ترک سپہ سالار تختیار الدین محمد بن بختیار خلجی نے جنوبی بہار میں مسلم سلطنت کی توسیع کرنے کے بعد بنگالہ کی طرف کوچ کیا اور اپنی فوج کو پیچھے چھوڑ کر صرف 1800 سواروں کے ساتھ 1201 عیسوی میں سین راجہ کے دارالحکومت ندیا میں داخل ہوا۔ لکشمین سین کو جب خبر ملی تو وہ کھانا چھوڑ کر محل کے پچھلے دروازے سے بھاگ گیا اور ندیا پر بغیر جنگ و جدال کے مسلمانوں کا قبضہ ہو گیا اور جلد ہی درہندرا اور کور بھی مسلمانوں کے ہاتھ آ گیا۔ اس کی قائم کردہ حکومت لکھنوتی کی وسعت شمال میں پورنیا سے دیو کوٹ اور رگیور تک، مشرق میں ٹیسا اور کرونیا تک، جنوب میں گنگا تک اور مغرب میں کوسی سے راج محل کی پہاڑیوں تک تھی۔ وندھیا چل سے راج محل کی پہاڑیوں تک جنوبی بہار اور گنڈک کے دھانے سے کوسی تک کے علاقے بھی لکھنوتی میں شامل کر لیے گئے۔ یہ چھوٹی سی سلطنت بعد میں کوڑ کی ایک بڑی خود مختار حکومت بنی۔ کچھ عرصے بعد محمد بن بختیار خلجی دس ہزار فوج لے کر تبت پر حملہ کرنے کیلئے روانہ ہوا لیکن پہاڑی راستوں کی دشواری اور نیم وحشی قبائل کی لڑائیوں نے فوج کو بددل کر دیا اور وہ مراجعت پر مجبور ہو گیا جب وہ اپنی حدود میں پہنچا تو تین چوتھائی فوج ضائع

ہو چکی تھی۔ فوج کے جانی نقصان کا اسے سخت صدمہ ہوا اور اسی صدمہ میں لکھنوتوی کے راستے ہی میں دیو کوٹ کے مقام پر 1205 عیسوی میں فوت ہو گیا۔ تختیا ر خلجی فوج کے ضیاع اور اپنی ماکامی پر بار بار یہ کہتا تھا کہ خدا نخواستہ کہیں شہاب الدین غوری کا انتقال تو نہیں ہو گیا جس کی وجہ سے ہم جو اس کی برکت سے ہمیشہ فتح مند ہوتے تھے ماکام ہو گئے، اور واقعہ ایسا ہی تھا کہ انہی ایام میں سلطان شہاب الدین غوری کا انتقال ہوا تھا۔

1211 عیسوی میں حسام الدین خلجی سلطان غیاث الدین کے لقب سے بادشاہ بن گیا۔ اس کے زمانے میں بنگال نے بڑی ترقی کی۔ حدود سلطنت میں توسیع ہوئی۔ اڑیسہ، کامروپ اور کومپور کے راجا خراج دینے لگے اور دارالحکومت دیو کوٹ سے کور (لکھنوتوی) میں منتقل ہو گیا۔ 1219 عیسوی میں اس نے جہازوں کا ایک بڑا بیڑا بنایا، 1225 عیسوی میں سلطان اتش بہارو بنگال پر حملہ آور ہوا تو اس نے سلطان کی اطاعت قبول کر لی۔

سلطان بلبن (عہد حکومت 1265ء تا 1286ء) میں اس کے غلام صوبیدار نے بلبن کی موت کی افواہ اڑانے کے بعد خود مختاری کا اعلان کر دیا۔ بلبن نے اس کی سرکوبی کی اور اس صوبے کی گورنری اپنے بیٹے بفر خان کے سپرد کر دی۔ 1287ء میں خاندان غلامان کے ہاتھ سے دہلی کی سلطنت جاتی رہی اور 1290 میں خلجیوں اور پھر 1320ء میں تغلقوں کا اس پر قبضہ ہوا تاہم بنگال میں بلبنی خاندان بدستور حاکم رہا اور سلاطین دہلی نے بھی ان پر کسی طرح کا جبر کرنا پسند نہیں کیا۔

آزاد مسلمان بادشاہوں کے زمانے میں بنگال نے بڑی آسودگی پائی، ملک کے گوشے گوشے میں سرکاری عمارات، قلعے، مسجدیں، مدرسے، اقامت خانے، سرائیں اور خانقاہیں تعمیر ہوئیں، تالاب کھودے گئے اور سڑکیں تیار ہوئیں، اس عہد میں دو شاہی خاندان حکمراں رہے۔ ایک حاجی الیاس کا اور دوسرا علاء الدین حسین کا۔

بنگال کو مسلم حکمرانوں نے اتنا وسیع کر دیا کہ مغربی آسام (کامروپ) کوچ بہار اور جاجنگر (اڑیسہ) کے اقطاع اور شمالی و جنوبی بہار کا علاقہ پٹنہ تک ان کے زیر حکومت رہا۔ اسی دور میں مسلم فوجوں نے دریائے میگھنا کو عبور کیا جو پہلے ان کی پیش قدمی میں سد سکندری بنا رہا تھا اور سلہٹ، مغربی پٹنہ اور نوآکھلی (بشمول چائنگاؤں) تک مسلط ہو گئیں، اس مملکت کے مرکزی شہر تین تھے۔ غوریا کور جو قدیم لکھنوتوی کا نیا نام تھا اور وسط بنگال (موجودہ ضلع مالده میں گنگا کے کنارے واقع اور چند وقتوں کے ساتھ بہت عرصہ تک پایہ تخت رہا۔

1342ء میں حاجی (ملک) الیاس مغربی بنگال کے حاکم علی مبارک کو قتل کر کے تخت پر قابض ہوا اور سلطان شمس الدین کا لقب اختیار کیا۔ اس نے مغرب میں اپنی سلطنت ترہٹ سے آگے چھپانے، کورکچور اور بہرائچ تک بڑھائی۔ دوسری جانب اس نے اپنی سلطنت کو بڑھاتے بڑھاتے کامروپ، ناگرا، اور ورندا (راج شاہی اور دیناپور کے اضلاع) تک بڑھائی۔

1442 سے 1459 تک ناصر الدین محمود شاہ نے بھاگلپور، سات گاؤں، ہاگرہاٹ، فرید پور اور نصرت آباد سے اپنے سکے جاری کر دیئے۔ اس کے لڑکے رکن الدین بارک شاہ نے اڑیسہ کے راجا سے جنگ کی اور قلعہ مندارن پر دوبارہ قبضہ کیا، اس کے فوجی افسرانہا امیل نے کامروپ کے راجا کوماہی سنتوش (ضلع دیناچپور) کے قریب شکست دے کر اپنی سرحد دریائے کروٹیا تک بڑھائی، باربک اور اراکان کے راجا کے درمیان چائنگاؤں کیلئے بھی جنگ ہوتی رہی۔ جیسور اور کلنا کا علاقہ جنوب میں فتح کیا گیا۔ اس کے بعد بھی بنگال میں یکے بعد دیگر افراد اور خاندان برسر اقتدار آتے رہے اور جاتے رہے۔

اس مختصر تفصیل سے یہ واضح ہو جاتا ہے کہ موجودہ دور سے 600 سو سال قبل ہی مسلمان ہند بنگال کے بیشتر موانع میں پہنچ چکے تھے۔ لیکن یہ فاتحانہ پیش قدمی تھی سپاہیوں سے قلعے فتح کئے جاتے ہیں لیکن سپاہیوں کی چاہے جتنی بھی زیادہ ہو وہ عوام کے مقابل میں کم ہوتی ہے، ضرورت اس بات کی تھی کہ عوام کو اسلام کے حلقہ بگوش کیا جائے اور یہ کام علماء اور صوفیاء حضرات کا تھا اور صوفیاء حضرات نے اس کام کو بخوبی انجام دیا، اب ہم ذیل میں حضرات صوفیاء کی بنگال میں تبلیغ و توسیع اسلام کیلئے کاوشوں اور جانکاہیوں پر مختصر روشنی ڈالیں گے۔

## 4.6.2 بنگال میں تبلیغ و توسیع اسلام میں صوفیاء کرام کی کاوشیں:

سب سے پہلی جو بزرگ شمالی ہند کے راستے بنگال تشریف لے گئے، شیخ جلال الدین تمیزی تھے۔ آپ ایرانی نسل سے تھے، پہلے پہل شیخ ابوسعید تمیزی کے مرید ہوئے اور ان کی وفات کے بعد شیخ شہاب الدین سہروردی سے کسب فیض کیا۔ شیخ جلال الدین گھومتے گھومتے دہلی تشریف لائے، یہاں ان کی خواجہ قطب الدین بختیار کاکی سے اچھی دوستی ہو گئی۔

سیر العارفین میں لکھا ہے کہ جب آپ بنگال پہنچے تو وہاں مخلوق خدا پر اندوار آپ کے گردنثار ہونے لگی وہاں آپ انہوں نے آپ کیلئے ایک خانقاہ تعمیر کی اور کئی باغ اور بہت سی زمین خرید کر لنگر کیلئے وقف کی۔ اس جگہ کو بندر پوئل کہتے ہیں، یہاں ایک بڑا تالاب تھا جس کے قریب ایک ہندو راجہ نے زرکشیر صرف کر کے ایک بت خانہ تعمیر کیا تھا۔ آپ نے اس جگہ بہت سے غیر مسلموں کو مسلمان کیا اور بت خانے کو اپنی جائے قیام بنایا، اب آپ کا مزار اسی جگہ ہے اور اس مندر کی نصف آمدنی آپ کے لنگر کیلئے وقف ہے۔

ڈاکٹر انعام الحق کا خیال ہے کہ شیخ جلال الدین تمیزی بنگالے میں 1195ء اور 1200ء کے درمیان کسی ایسے وقت میں پہنچے جب وہاں لکشمین سین کا راج تھا اور مسلمانوں نے ابھی بنگالہ کو فتح نہیں کیا تھا۔ بنگالہ میں تبلیغ اسلام کی وجہ آپ کی یہ کرامت تھی کہ شیخ جلال الدین جب دیوہ محل آئے تو ایک کھاریا مالن کے یہاں قیام کیا، دیکھا کہ اس کے گھر میں آہ دیشیون کا طوفان برپا ہے، پوچھا تو پتا چلا کہ اس کے شہر میں ایک رسم یہ تھی کہ راجا کے حکم کے مطابق ہر روز ایک نوجوان دیوہ کے سامنے بھیجا جاتا تھا اور وہ اسے کھا لیتا تھا۔ اس روز شیخ کے میزبان کے بیٹے کی باری تھی، شیخ نے کہا کہ اپنے بیٹے کو نہ بھیجو مجھے بھیجو، لیکن وہ نہ مانا کہ اگر دیوہ نے تمہیں قبول نہیں کیا تو راجا مجھے قتل کر دے گا۔ چنانچہ اس نے اپنے بیٹے کو نہ لایا، دھلایا، نئے کپڑے پہنائے اور اسے بت خانے میں لے گیا، شیخ بھی ساتھ تھے، بت خانے میں پہنچ کر شیخ نے نوجوان کو تو رخصت کر دیا اور خود دیوہ کا انتظار کرنے لگے، جب دیوہ اپنے معمول کے مطابق ظاہر ہوا تو شیخ نے اسے اپنے عصا کی ضرب سے ہلاک کر دیا، صبح کو راجا اپنے لشکر یوں کے ساتھ بت کی پرستش کو آیا تو دیکھا کہ اس بت خانے میں ایک آدمی سیاہ کپڑے اور سیاہ ٹوپی پہنے کھڑا ہے اور لوگوں کو بلارہا ہے، لوگ یہ دیکھ کر حیران تھے، راجا خود آگے بڑھا، شیخ نے کہا کہ تم بلا کھٹکے آگے آؤ، دیوہ کو میں نے ہلاک کر دیا ہے۔ لوگوں نے دیکھا تو واقعی ایسے ہی تھا، چنانچہ سب لوگ ایمان لائے اور مسلمان ہوئے، شیخ جلال الدین کی وفات کب ہوئی اس تعلق سے مختلف روایات ہیں سیر العارفین اور آئین اکبری کے مطابق آپ کی وفات 642 ہجری یعنی 1244ء میں ہوئی، یہی تاریخ خزینۃ الاصفیاء میں بھی درج ہے لیکن مشہور اسلامی سیاح ابن بطوطہ کہتا ہے کہ اس نے سنہ 746 ہجری مطابق 1345ء میں شیخ کی زیارت کی ہے۔ چنانچہ وہ اپنے سفر نامہ میں لکھتا ہے

"سات گام سے میں نے کامروپ کے پہاڑوں کی طرف کا راستہ اختیار کیا جو یہاں سے ایک مہینہ کی مسافت پر ہے، میرا ارادہ اس ملک میں جانے سے یہ تھا کہ میں شیخ جلال الدین تمیزی کی جو مشہور اولیاء اللہ تھے، زیارت کروں، یہ ان کے ہاتھ پر اس ملک کے



اکثر باشندوں نے اسلام قبول کیا ہے۔ اس ملک کے ہندو مسلمان سبھی شیخ کی زیارت کرتے ہیں اور ان کے واسطے تھے لاتے ہیں۔"

پروفیسر گب کا خیال ہے کہ ابن بطوطہ نے جس شیخ جلال الدین کی زیارت کی تھی وہ شیخ جلال الدین تھریزی نہیں بلکہ جلال الدین سلہٹی تھے، لیکن اس نظر یہ کو ماننے میں بھی الجھن ہے کیونکہ شیخ جلال الدین کی اس نے جو صفات بیان کی ہیں یعنی بغداد کی زیارت، خلیفہ مستعصم کا تانا تار یوں کے ہاتھ قتل وغیرہ تو وہ شیخ جلال الدین تھریزی پر صادق آتی ہیں۔

شیخ سراج الدین عثمانی: شیخ سراج الدین عثمان کا وطن بنگال کا دارالخلافہ لکھنوتی تھا لیکن وہ عہد طفولیت سے ہی دہلی آگئے تھے اور حضرت شیخ نظام الدین اولیاء کا دامن پکڑ لیا تھا شیخ نے ان کو تحصیل علم کی ہدایت کی اور پھر ان کو خلافت سے نوازا، شیخ نظام الدین اولیاء کے بعد اپنی تکمیل کا احساس انہیں حضرت چراغ دہلی کے یہاں لگ گیا انہوں نے ان کی مزید تربیت کی اور پھر ان کو بنگال کی جانب روانہ کیا، بنگال میں ایک بزرگ شیخ علاء الدین پہلے سے موجود تھے لیکن ان کی روحانی برتری کا شیخ علاء الدین نے برملا اعتراف کیا اور اپنی مشیت درکنار کرتے ہوئے ان کے مرید ہو گئے اور اپنے شیخ کی بڑی خدمت کی۔ شیخ سراج الدین کی وفات کے بعد ان کے جانشین بنے اور مخلوق خدا کی رہبری کی بالخصوص آپ کا لنگر ہر ایک کیلئے عام تھا اور جو دستا کی گرم بازاری تھی یہاں تک بادشاہ وقت اس پر معترض ہو اور آپ کو لکھنوتی چھوڑ کر سنارگاؤں جانے کا حکم دیا۔ آپ کی وفات 1398ء میں ہوئی۔ مزار مبارک پنڈوہ میں ہے۔ شیخ علاء الحق سے بھی زیادہ فروغ ان کے صاحبزادے نور الحق المعروف نور قطب عالم نے پایا جن کی نسبت شیخ عبدالحق محدث دہلوی اخبار الاخیار میں لکھتے ہیں

"شیخ نور الحق والدین رحمۃ اللہ علیہ المشہور بہ شیخ نور قطب عالم فرزند و مرید خلیفہ علاء الحق است از مشاہیر اولیائے ہندوستان و صاحب عشق و محبت و ذوق و شوق و تصرف و کرامت۔"

جب بنگال کے راجہ غیاث الدین کورا جاگنیش نے قتل کر کے تخت سنبھالا تو گنیش نے مسلمانوں اور علماء و مشائخ کا قتل شروع کیا اس کا ارادہ تھا کہ بنگال سے اسلام کا نام و نشان منادے، یہ دیکھ کر شیخ قطب عالم نے جو پور کے حکمران امیر ایم شاہ شرقی کو مدد کیلئے خط لکھا، اس نے بڑی فوج بھیجی، گنیش نے فوج کے آنے کی خبر سن کر معافی مانگی شیخ نے کہا کہ تم کافر ہو تمہاری ہم مدد کیسے کر سکتے ہیں، گنیش نے کہا کہ میں دنیا ترک کرنا ہوں اور حکومت سے علاحدہ ہونا ہوں، آپ میرے بیٹے جدو کو مسلمان کر لیں چنانچہ جدو کو جلال الدین کا نام دیا گیا، فوج کے واپس جانے کے بعد گنیش نے بیٹے کو پھر سے غیر مسلم بنانا چاہا تو جدو نے انکار کر دیا اور سلطان جلال الدین کے نام سے تخت بنگالہ پر رونق افروز ہوا۔

شیخ جلال الدین سلہٹی: آپ کا مزار مسلمانان بنگلہ دیش کی بڑی اہم زیارت گاہ ہے۔ ضلع سلہٹ کے سرکاری گزٹریٹ میں لکھا ہے "کوڑیا سلہٹ کو مسلمانوں نے 1384ء میں فتح کیا آخری ہندو راجا کو سکندر غازی کی فوجوں سے زیادہ شاہ جلال کی کرامت نے بے بس رو دیا، شاہ صاحب کی وفات کے بعد یہ علاقہ صوبہ بنگالہ میں داخل کیا گیا اور نظم و نسق کیلئے ایک علیحدہ صوبہ بیدار مقرر ہوا، اس ضلع کے تقریباً 53 فیصد باشندے گزشتہ مردی شماری کی رپورٹ کے مطابق مسلمان ہیں۔ 1303ء میں سلہٹ فتح ہوا اور 20 ذی قعدہ 740ء کو شاہ جلال نے وفات پائی، قیام سلہٹ کے 37 سال میں کچھ وقت تو شیخ جلال نے ظاہری انتظامات میں گزارا اور باقی عبادت اور ارشاد و ہدایت میں۔ ضلع سلہٹ میں چار ایسے مقامات مشہور ہیں جہاں شیخ جلال نے اپنے ساتھی پیروں کو بسایا اور ان سے ارشاد و ہدایت کا کام لیا یعنی سلہٹ، لاتو، ہاپنیہ ٹیلہ، ہمنگ ٹیلہ۔"



### 4.6.3 بنگال کے غازی بابا

بنگال میں اشاعت اسلام کی ایک بڑی وجہ بنگال کے "غازی اولیاء" ہیں جن کی اصل دلچسپی تو خدا اور دوسری دنیا سے تھی لیکن جنہیں حالات کے تحت عسکری مہمات میں حصہ لینا پڑا اور جن کی مدد سے اسلامی حکومت کی توسیع کے ساتھ اسلام کی اشاعت بھی ہوئی۔ مثلاً بنگلی میں ایک مقام پنڈوہ اہل علم اور اشراف مسلمانوں کی بستی ہے۔ اس بستی کی تاریخی روایتیں یہ ہیں کہ یہ چھ سات سو سال قبل یہاں شاہ صفی الدین رہتے تھے۔ انہیں مقامی راجے نے تنگ کیا تو انہوں نے مسلمان بادشاہوں کے پاس جا کر شکایت کی اور فوج بلا کر پنڈوہ کو فتح کیا، ایک دوسرے اسلامی مرکز بنگلہ کوٹ ضلع بردوان کے پیر راہی کی نسبت بھی اسی طرح کی روایت ہے۔ سات گاؤں میں ظفر خان اسی قسم کے مجاہدوں کی تھے جو مقامی روایات کے مطابق ہندو راجا کے ساتھ لڑائی میں شہید ہوئے لیکن ان کے بیٹے نے یہ مقام فتح کر لیا۔ شاہ اسماعیل غازی کے تعلق سے ایک مخطوطہ میں یہ ملتا ہے کہ راجا کامروپ کے ساتھ لڑائی میں کوڑے کے مسلمان بادشاہ نے شاہ اسماعیل غازی سے مدد لی اور فتح کے بعد اس علاقے کی حکومت ہی ان کے سپرد کر دی۔ اسی طرح ڈھاکہ (بنگلہ دیش کا صدر مقام) بابا آدم شہید کا مزار ہے جن کی نسبت مشہور ہے کہ وہ ہندو راجا کے ساتھ کشکاش میں شہید ہوئے۔ مزار کے قریب ایک مسجد ہے جو 1483ء میں بادشاہ بنگالہ نے تعمیر کرائی تھی۔

### 4.6.4 بنگال میں اشاعت اسلام کی وجوہات

بنگال میں صوفیائے کرام نے اشاعت اسلام میں جو کارہے نمایاں انجام دیئے ان کے متعلق ڈاکٹر کالی راجن قانون کو بنگال میں اشاعت اسلام کے سلسلے میں لکھتے ہیں

"ہلہنی سلاطین کے عہد حکومت میں نہ صرف بنگالے میں اسلام کو وسعت نصیب ہوئی بلکہ اس کی بنیادیں بھی گہری ہو گئیں، یہ وہ زمانہ تھا جب اولیائے کرام نے جو برہمنوں اور ہندو ساڈھوؤں سے عملی پارسائی، قوت عمل اور دو راندہی میں بڑھ کر تھے، وسیع پیمانے پر تبلیغ شروع کی۔ جس کی کامیابی کا باعث طاقت نہ تھی بلکہ ان کا مذہبی جوش اور ان کی عملی زندگی۔ وہ نچلے طبقہ کے ان ہندوؤں میں رہتے اور اپنے مذہب کی تبلیغ کرتے جو اس وقت بھی تو ہم پرستی اور معاشرتی دباؤ کے نچے میں گرفتار تھے۔ دیہاتی علاقوں کے یہ باشندے مسلمان ہو کر اسلامی حکومت کیلئے ایک نئی تقویت کا ذریعہ ہو گئے۔ بنگالے کی عسکری اور سیاسی فتح کے سو سال بعد صوفیائے سلسلوں کی مدد سے جو ملک کے کونے کونے میں پھیل گئے تھے۔ اس سرزمین میں اخلاقی اور روحانی غلبے کا سلسلہ شروع ہوا۔ مندروں اور ہندو خانقاہوں کو تباہ و برباد کر کے ابتدائی مسلمان فاتحین نے صرف ان کے زور و جواہر پر قبضہ کیا تھا۔ لیکن تلوار کے زور سے تاریخی روایات ختم نہ ہو سکتی تھی اور ان ہی ان غیر فانی روحانی خزانوں کا خاتمہ ہو سکتا تھا جن پر ہندو قومیت اور ہندو مذہب کی بنیادیں قائم تھیں۔ مسلمان اولیاء نے اخلاقی اور روحانی فتح کے عمل کو مکمل کیا اور اس مقصد کیلئے ہندو دھرم اور بدھ مت کے پرانے استھانوں پر (جواب برباد ہو گئے تھے) ایک پالیسی کے مطابق درگاہیں اور خانقاہیں قائم کر دیں۔ اس کے دو نتیجے ہوئے۔ ایک تو بت پرستی کے ان قدیم استھانوں سے ہندو مت کے احیاء۔ کامکان جاتا رہا اور دوسرے عوام الناس میں ایسے قصے کہانیاں رائج ہو گئیں جن کے مطابق یہ نووارد قدیمی مقدس ہستیوں کے جانشین ہو گئے۔ ہندو عوام صدیوں سے ان مقامات کو مقدس مانتے آئے تھے وہ ان کی پرانی تاریخ کو بھول گئے اور بڑی آسانی سے انہوں نے اپنی ارادات کا سلسلہ ان پیروں اور غازیوں سے وابستہ کر دیا جو ان مقامات پر قابض ہو گئے..... ہندو سوسائٹی بالخصوص نچلے طبقے کے ہندو اولیاء اور غازیوں کی کرامات کے ایسے قصوں کی بدولت

جو بسا اوقات قدیم ہندو اور بودھی روایتوں پر مبنی تھے۔ آہستہ آہستہ اسلام کی طرف مائل ہو گئے۔ شاید ہندو تیرتھوں پر اس اثر کی سب سے نمایاں مثالیں دو ہیں۔ ایک راجکیر میں سرنگی رشی کنڈ کا مخروم کنڈ بن جانا اور دوسرے دیواوتار روایات کے معجزہ باز بدھ کا ایک مقدس مسلمان مخروم ولی بن جانا۔

بنگال کے ممتاز مورخ سر جادو ناتھ سرکار کا خیال یہ ہے کہ اسلام کی اشاعت زیادہ تر ان علاقوں میں ہوئی جہاں ہندو مذہب کی تعلیمی حالت اچھی نہ تھی اور نہ وہی وہاں برہمن اور ہندوؤں کو تعلیم دینے والے موجود تھے لہذا مسلم مبلغین کو میدان خیالی ملا اور انہوں نے اشاعت اسلام میں نمایاں کردار ادا کیا۔

جب کہ ایک انگریزی مورخ اس سلسلے میں لکھتا ہے کہ بنگال میں اشاعت اسلام کو نمایاں کامیابی ملنے کی وجہ اسلام کا "دریں مساوات" ہے جس کی وجہ سے ذات کے چکر میں جکڑے کم تر ذات کے لوگوں نے اسلام میں اپنی ہر قسم کی محرومی کا مداوا دیکھا اور اسے قبول کر لیا۔

ڈاکٹر ہنٹر لکھتے ہیں

"ان لوگوں کیلئے جن میں مفلس، ماہی گیر، شکاری قزاق اور ادنیٰ قوم کے کاٹھنکار لوگ تھے۔ اسلام ایک ایسا اوتار تھا جو ان کیلئے آسمان سے اتر ا تھا۔ وہ حکمران قوم کا مذہب تھا۔ اس کے پھیلانے والے با خدا لوگ تھے۔ جنہوں نے توحید و مساوات کا مزہ ایسی قوم کو سنا یا جس کو سب ذلیل و خوار سمجھتے تھے۔ اس کی تعلیم نے خدا اور اسلامی اخوت کا بلند تر تخیل پیدا کر دیا اور بنگال کی کثرت سے بڑھنے والی قوموں کو جو صدیوں سے ہندوؤں کے طبقے سے تقریباً خارج ہو کر بڑی ذلت و خواری کے دن کاٹ رہی تھیں۔ اسلام نے بلا تامل اپنی اخوت کے دائرے میں شامل کر دیا۔"

## معلومات کی جانچ

1. بنگال میں اسلامی دور حکومت کب سے تک رہا؟
2. بنگال میں اشاعت اسلام کی وجوہات کیا ہیں؟

## 4.7 بہار

ہندوستان کا ایک صوبہ جس کے مغرب میں اتر پردیش، شمال میں نیپال، مشرق میں بنگال اور جنوب میں اڑیسہ ہے۔ اس صوبے کا نام "شہر بہار" کے نام سے موسوم ہوا۔ کو خود یہ شہر جس کے ارد گرد بدھ مت کی خانقاہیں (منسکرت vihara) تھیں، اب کسی اہمیت کی حامل نہیں۔ بہار سلطنت دہلی سے دور ہونے کی وجہ سے کبھی ہائی لائن میں نہیں رہا جس طرح کے اتر پردیش کے علاقے دہلی سے قریب ہونے وجہ سے مورخین کی نگاہ میں رہے۔ یہی وجہ ہے کہ یہاں کی تاریخ بطور صوبہ مکمل کرنا ایک مشکل کام ہے۔ بس کچھ شہر ایسے ہیں جن کی تاریخی حیثیت ہے اور اسی بناء پر اس کا ذکر آ جاتا ہے۔

## 4.7.1 اسلامی دور

بہار میں اسلام کے قدم تب پڑے جب اختیار الدین محمد بن بختیار خلجی کے بہار پر حملہ کے دوران 589 ہجری مطابق 1193ء میں موگلی فتح ہوا۔ اور وہ قطب الدین ایک سلطان دہلی کے زیر سیادت اسی اختیار الدین کے قبضے میں رہا۔ 730 ہجری مطابق 1330ء میں محمد بن تغلق نے اسے دہلی میں شامل کر لیا۔ 799 ہجری مطابق 1397ء میں یہ جو نا پور سے ملحق ہوا۔ 893 ہجری مطابق 1488ء میں سکندر لودھی کے حملہ کے بعد پھر دہلی میں شامل کر لیا گیا اور کچھ مدت کے بعد جب تک کہ بنگال پر مغلوں کا تسلط نہیں ہو گیا یہ شاہان بنگال کے قبضے میں رہا۔ ساتویں صدی ہجری مطابق تیرہویں صدی عیسوی میں بہار کے کچھ حصوں کو انتظامی وحدت کی حیثیت حاصل رہی ہے۔ 626 ہجری مطابق 1225ء میں شمس الدین التتمش نے بہار میں ایک صوبہ دار مقرر کیا تھا۔ اکبری عہد میں 990 ہجری مطابق 1582ء میں یہ ایک صوبہ قرار دیا گیا۔ جس میں آٹھ "سرکاریں" تھیں اور یہ صوبہ بنگال کے ماتحت تھا۔ اس کا صدر مقام شہر بہار ہی رہا۔ یہاں تک کہ شیر شاہ نے نویں صدی ہجری مطابق پندرہویں صدی عیسوی میں اس کے بدلے پٹنہ مقرر کیا۔ یہ علاقہ سلطنت مغلیہ کے قیام سے قبل اودھ اور بنگال کے درمیان حد فاصل کا کام دیتا تھا۔ لیکن جب مغل آئے تو اسے اودھ اور بنگال کے درمیان ذریعہ مواصلات ہونے کی اہمیت حاصل ہو گئی، جسے مغلیہ شاہان کے بنائے ہوئے بہت سے نفیس پل ثابت کر رہے ہیں۔

جس طرح پنجاب یا بنگال میں صوفیاء کرام کی تبلیغی کوششوں کی تاریخ ملتی ہے بہار میں اس طرح کی تاریخ عام طور پر دستیاب نہیں ہے اور شاید اس کی بڑی وجہ یہ ہے کہ بہار کے اہل علم نے پتہ نہیں کس بنا پر خود کو تصنیف و تالیف سے ہمیشہ دور رکھا ہے۔ بہار میں اہل علم بہت گزرے ہیں لیکن ان کی نسبت سے ان کی تصنیفات دیکھنے تو حیرت ہوتی ہے اس کی ایک بڑی وجہ یہ رہی ہوگی کہ تصنیف و تالیف کیلئے جو ذرائع اور وسائل اور ماحول چاہئے وہ سلطنت دہلی سے دور ہونے کی بنا پر اہل علم کو میسر نہیں آیا۔

## 4.7.2 اشاعت اسلام میں صوفیائے کرام کا کردار

مسلم فاتحین کے فتوحات کا سیل بہار کے تمام شہروں تک نہیں پہنچا اس کے باوجود بہار میں مسلمانوں کی بہت بڑی آبادی ہے جو یہ بتا رہی ہے کہ صوفیائے کرام کی تبلیغی کوششیں یہاں از حد بار آور ثابت ہوئیں، بہار کا کوئی ضلع اور کوئی مقام ایسا نہیں ہے جہاں مسلم نہ بستے ہوں۔

سیما نچل کا علاقہ یعنی کشن گنج، ارریہ، کٹہہار، پورنیہ، دینا چور کا علاقہ جو بنگال میں یا بنگال سے قریب ہے وہاں مسلمان اکثریت میں ہیں اگرچہ معاشی اور تعلیمی طور پر پسماندہ ہیں لیکن بطور مذہب اسلام کے ماننے والے اکثریت میں ہیں، اس سے واضح ہوتا ہے کہ اس علاقے میں بنگال کے صوفیائے کرام جن کا ذکر بنگال کے باب میں ہو چکا ہے نے اشاعت اسلام میں نمایاں کردار ادا کیا ہے۔

پٹنہ اور اس سے ملحقہ علاقے چونکہ صوبائی راجدھانی میں یا اس کے قریب رہے ہیں لہذا اسلامی پینچل اور صوفیائے کرام کی خانقاہیں یہاں زیادہ دیکھنے کو ملتی ہیں، بطور خاص شیخ شرف الدین مکی منیری علیہ الرحمہ کا ذکر کرنا بیجا نہیں ہوگا جنہوں نے اس علاقے میں اسلام کی شمع روشن کی اور وہ بھی شمالی ہند میں اسلام کے ابتدائی دور میں۔ اللہ نے انہیں طویل عمر دی تھی جس کا انہوں نے پورا فائدہ اٹھایا۔ انہوں نے راج گیر کے جنگل میں شدید ریاضتیں کیں اور پھر ایک متر وک ہندو سادھو کے استھان کو اپنا مقام بنایا اور آج یہ جگہ مخدوم کنڈ کے نام سے ہی روشن ہے۔ شیخ

شرف الدین مکی منیری علیہ الرحمہ کے خلفاء کی بڑی تعداد نے بہار میں اشاعت اسلام میں نمایاں کردار ادا کیا ہے جنہوں نے حکومت و سلطنت کی اعانت کے بغیر محض تزکیہ قلب اور بلند کرداری کی بناء پر مقامی آبادی کو متاثر کیا۔ شیخ شرف الدین مکی منیری کے اندر اشاعت اسلام کا جذبہ اپنے والد سے ورثہ میں ملا تھا لیکن اس کی تبلیغی کوششوں کی کوئی تفصیل نہیں ملتی۔ تذکروں میں کچھ متفرق واقعات ملتے ہیں۔ ایک واقعہ یہ ہے کہ ایک جوگی نہایت حسین و جمیل تھا، اس کو دیکھ کر شیخ مخدوم کے مریدوں کے دل میں خیال آیا کہ ایک کافر کتنا حسین و جمیل ہے۔ چونکہ جوگی صفائے باطن کا حامل تھا اس لئے ان کے خیال سے آگاہ ہو گیا اور ان کو اس طرح کے دساؤں پر تنبیہ کی اور پوچھا کہ تمہارا گردن کون ہے لوگوں نے بتایا کہ شرف الدین مکی۔ جوگی ان کے گرد کو دیکھنے ان کے ساتھ چلا لیکن جوں ہی اس کی نظر حضرت مخدوم پر پڑی، بے تحاشا بھاگا، لوگوں نیپ و چھا کہ کیوں بھاگتے ہو، اس نے جواب دیا کہ مخدوم تارو پ ہو گئے ہیں یعنی متصف بصفات حق ہیں (یہ صوفیہ کی اصطلاح ہے) اگر میں ان کے قریب گیا تو جل جاؤں گا۔ حضرت مخدوم کو اس کی خبر ملی تو مسکرائے اور ان کو بلوایا۔ یہ دیر تک مجلس میں بیٹھا رہا۔ حضرت مخدوم نے اسلام نے تلقین کی۔ تین دن تک اپنی صحبت میں رکھا اور خلافت عطا کر کے رخصت کیا۔

حضرت شیخ شرف الدین کی اولاد میں شاہ دولت نامی ایک شخص بڑے پائے کے صوفی اور بزرگ گزرے ہیں۔ ان کے یہاں امراء اور صلحاء کی آمد رہتی تھی۔ ان کے اندر اشاعت اسلام کا بڑا جذبہ تھا۔ جس کا اندازہ آثار الامراء کے اس اندراج سے ہوتا ہے۔

”راجہ مان سنگھ بنگال جاتے ہوئے منیر میں شاہ دولت سے ملے، انہوں نے راجہ کو اسلام کی تلقین کی، راجہ اسلام کی طرف مائل تھا اور اسی غرض سے اس نے ایک ماہ وہاں قیام کیا تھا لیکن نہ جانے کیا چیز مانع ہوئی کہ اسلام قبول نہیں کیا۔“

شیخ شرف الدین کے والد تاج فقیہ کے اندر اشاعت اسلام کا بڑا جذبہ تھا اور آپ ہی کی بدولت منیر اور اس کے اطراف میں اسلام کی اشاعت ہوئی۔ شیخ شرف الدین مکی منیری کے سوانح نگار سید ضمیر الدین لکھتے ہیں

”مولانا تاج فقیہ کی ذات سے منیر اور مضافات میں اسلام کی بہت کچھ اشاعت ہوئی۔ شاید ہی کوئی گھرا بیٹا ہو جہاں اذان و تکبیر کی آواز نہ سنائی دیتی ہو۔ مولانا کے باعث منیر میں ایک با وقعت اور با قوت جماعت مسلمانوں کی پیدا ہو گئی تھی۔“

## 4.8 دہلی اور اتر پردیش

یہ ثابت شدہ حقیقت ہے کہ دہلی کے تخت پر مسلمانوں کا قبضہ شہاب الدین غوری کے دور میں ہوا پھر جب اس نے اپنا نائب دہلی میں قطب الدین ایبک کو بنایا تو یہاں سے خاندان غلاماں کی ابتداء ہوتی ہے۔ قطب الدین ایبک کا دور حکومت 1206 عیسوی تا 1210 عیسوی رہا۔ بنارس اور دہلی قطب الدین ایبک نے فتح کیا تھا، پھر قطب الدین ایبک کے غلام اہلتمش نے اس میں موجودہ اتر پردیش کے کے راجاؤں کی سلطنت کا خاتمہ کر کے ان کی ریاست کا الحاق دہلی سلطنت سے کیا، اہلتمش کا دور حکومت 1211 عیسوی تا 1236 عیسوی رہا۔ رضیہ سلطانہ کو امراء کے جھگڑوں سے فرصت نہیں ملی اور رضیہ سلطانہ کے بعد دہلی کے تخت پر بیٹھنے والے اس کے بھائی امراء کے ہاتھ میں بے دست و پا تھے جب ناصر الدین کو حکومت ملی اور اس نے بلبن کو سیاہ و سفید کا مالک بنایا تو بلبن کو نصیحت کی کہ کوئی ایسا کام نہ کرنا جس کی وجہ سے مجھے کل قیامت میں شرمندگی ہو، ناصر الدین کا عہد اقتدار 1246 تا 1266 عیسوی رہا۔ ناصر الدین کی وفات کے بعد امراء نے بلبن کو بادشاہ منتخب کیا۔ بلبن کا



دو رطلو ربادشاہ 1266 عیسوی تا 1286 عیسوی رہا۔ بلبن نے فتوحات سے زیادہ مقبوضات کے استحکام پر زور دیا، اس کے دور میں مغل بار بار لاہور پر حملہ کر رہے تھے۔ بلبن نے مغربی علاقوں کو فوجی اعتبار سے مستحکم کیا اور وہاں اپنے بیٹے اور جانشین سلطان محمد کو تعینات کیا۔ مغلوں سے لڑتے ہوئے سلطان محمد کی موت ہو گئی جس کے غم میں کچھ عرصہ بعد بلبن بھی مر گیا۔

خلجی خاندان میں سے سلطان علاء الدین ان پڑھ ضرور تھا مگر اس کے اندر سلطنت کرنے کی پوری لیاقت تھی، مغلوں کی یورش کم ہو چکی تھی اب اس نے فتوحات کی جانب توجہ دی اور اس نے کشمیر اور راتھ ایسٹ کو چھوڑ کر تقریباً پورے ہندوستان پر قبضہ کر لیا، اس کی فتوحات کا علم کجرات، دکن، راس کمار جیسے دور دراز مقامات تک لہرانے لگا۔ موجودہ یوپی جو دہلی سے متصل ہے تقریباً پوری کی پوری اس نے فتح کر لی تھی۔ سلطان علاء الدین کا عہد حکومت 1299 عیسوی تا 1319 عیسوی رہا۔ یہ بات واضح رہے کہ بعض شہر جیسے جونپور، فیروز پور وغیرہ بعد میں سلطان فیروز شاہ تغلق نے بسائے ہیں۔ اس کے علاوہ بھی موجودہ یوپی کے کچھ حصے مزید بعد میں بسے ہیں۔

#### 4.8.1 دہلی سلطنت کے قیام سے قبل اتر پردیش میں اسلامی آبادی

یہ ایک حیرت کی بات ہے لیکن حقیقت ہے کہ شہاب الدین غوری کے حملہ سے قبل موجودہ یوپی کے کچھ علاقوں میں مسلم آبادی کا ثبوت ملتا ہے۔ شمالی ہند کے اندرونی علاقوں جیسے قنوج، بنارس، بدایوں وغیرہ میں بھی مسلمان آباد تھے۔ مسعودی نے اپنے سفر نامہ میں لکھا ہے کہ قنوج میں مسلمانوں کا ایک محلہ تھا۔ بنارس میں مسلمانوں کی خاصی تعداد آباد تھی بلکہ بنارس کے راجہ کی فوج کافی مسلمان شامل تھے۔ اس کا تذکرہ ابن اثیر نے الکامل فی التاریخ میں کیا ہے۔ بدایوں، بہرائچ، بلند شہر اور بلگرام میں بھی مسلمانوں کی موجودگی کے شواہد ملتے ہیں۔

سلطان محمود کی معاصر شخصیت سید سالار مسعود غازی کی ہے۔ 421 ہجری مطابق 1031 عیسوی میں سید سالار نے اپنا سفر شروع کیا اور بہت کم وقفہ میں متعدد فتوحات حاصل کیں۔ اجمیر اور دہلی کے درمیان دھندہ گڑھ، ریواڑی کے قریب راجا کرن پال نے ان پر شب خون مارا، اس کا بدلہ لینے کیلئے انہوں نے راجہ کرن پال کا تعاقب کیا اس نے تجارہ کے راجا تیج پال کے یہاں پناہ لی، لیکن راجہ تیج پال کو بھی شکست ہوئی، راجہ تیج پال مسلمان ہو گیا، اس کا نام جلال خان رکھا گیا۔

نواح دہلی میں میواتیوں کی بستیاں قدیم زمانہ سے آباد ہیں اور سالار کی قسم، سالار کا جھنڈا وغیرہ ان کے یہاں معروف ہیں۔ جس سے یہ قیاس کیا جا سکتا ہے کہ یہ لوگ بھی ان سے ہی متاثر ہو کر مسلمان ہوئے ہوں گے۔ سید سالار نے مسترکی (بارہ بنکی) کو اپنا مستقر قرار دے کر گردونواح میں اشاعت اسلام کیلئے اپنے ماتحتوں کو بھیجا، خود بھی جہاد کرتے رہے اور 424 ہجری مطابق 1035 عیسوی میں ان کی شہادت ہوئی۔

محمود غزنوی کے بعد غوری حکومت کے قیام سے قبل شمالی ہند میں مسلمانوں کی خاصی تعداد کی موجودگی کا اندازہ ہوتا ہے مثلاً بہرائچ میں سالار مسعود غازی شہید ہوئے لیکن ان کا پختہ مزار دہلی سلطنت کے ابتدای ایام میں تعمیر ہوا۔ اس سے قیاس ہے کہ اس وقت بہرائچ میں بھینیا کچھ مسلم آبادی رہی ہوگی جنہوں نے مزار بنایا۔ بعض دیگر مقامات پر بھی اس عہد کے مسلم مزار کا ذکر ملتا ہے۔ مثلاً میران ملہم کا مزار بدایوں میں، خواجہ محمد الدین کا بلگرام میں، کوپامو میں لال پیر کا مزار، اناؤ میں گنج شہیداں، منیر (بہار) میں امام تقی فقیہہ کا مزار، یہ تمام مزار غوری حملہ سے قبل

کے ہیں۔ سید سالار کے تعلق سے مشہور ہیکہ وہ اس علاقہ سے گزرے اور بہرائچ جا کر راجا بالادت کے ساتھ مقابلہ کرتے ہوئے شہید ہوئے۔ سلطان مسعود کے حملہ سے قبل سرستی نام کی ہندوستانی ریاست میں مسلمان موجود تھے۔

بلند شہر جس کا قدیم نام برن ہے اس کو سلطان محمود غزنوی نے 1019 عیسوی میں فتح کیا تھا، یہاں کا راجہ ہردت مسلمان ہو گیا تھا اور اس کیساتھ دس ہزار مزید افراد مسلمان ہو گئے تھے۔ قطب الدین ایبک (متوفی 607 ہجری مطابق 1210 عیسوی) نے 1194 عیسوی میں علی گڑھ فتح کیا اور یہاں کے متعدد لوگوں نے اسلام قبول کیا۔

فیروز شاہ تغلق ایک مرتبہ نواحِ دہلی میں شکار کھیل رہا تھا کہ شیر نے اس پر حملہ کیا، شیر کو رائے چھجمل نے مار دیا۔ اس کو ماہر بہادر کا خطاب ملا۔ بعد میں ماہر بہادر مسلمان ہو گیا۔ اس کے اخلاف آج بھی ملک اور خان زادہ کے ام سے بڑی تعداد میں موجود ہیں۔ چوہان راجپوتوں کی ایک شاخ جو اور کے قریب قبضہ منڈ اور اس کے نواح میں آباد تھی وہ بھی فیروز شاہ کے ذریعہ مسلمان ہوئی۔ مراۃ الانساب میں مولوی ضیاء الدین علوی نے لکھا ہے کہ راجا حاجی چاند بکری سمیت 1499 میں فیروز شاہ کے عہد میں مسلمان ہوئے اور شاہی خاندان سے اس کے مصاہرتی تعلقات قائم ہوئے۔ باہر کے ساتھ ایک جنگ میں اودھ کا بڑا زمین دار قید ہو گیا، اس نے اسلام قبول کر لیا تو باہر نے اعزاز میں اسکو رہا کر دیا۔ آرنلڈ نے لکھا ہے کہ یہ خاندان اس وقت اودھ کا سب سے زیادہ بااثر راجپوت مسلم خاندان ہے۔ شاہ جہاں کے عہد میں لال خانی مسلمان ہو گئے تھے۔ لال خانیوں کے مسلمان ہونے کے بارے میں کئی روایتیں ہیں لیکن معتبر اور صحت سے قریب روایت وہی ہے کہ لال خانی حکمران سالباہن اپنی اولاد کیساتھ شاہ جہاں کے ہاتھ پر مسلمان ہو گیا تھا۔ شاہ جہاں کے دور کا اہم واقعہ یہ ہے کہ اس نے ہندو مسلمانوں کی آپسی شادی کی ممانعت کر دی تھی اس فیصلہ کے بعد چارٹا پانچ ہزار ہندو جن کی بیویاں مسلمان تھیں مسلمان ہو گئے۔ یہ واقعہ بھد نور کا ہے۔

## 4.8.2 اشاعت اسلام میں صوفیائے کرام کا حصہ

خواجه اجمیری رحمۃ اللہ علیہ (متوفی 633 ہجری مطابق 1236 عیسوی) کا قیام اگرچہ بنیادی طور پر اجمیر میں رہا لیکن ان کی روحانی فتوحات کا دائرہ پورا ہندوستان تھا۔ خواجه اجمیر کی تبلیغی مساعی کے سلسلے میں آرنلڈ نے لکھا ہے کہ

”خواجه اجمیر آئے، جہاں کا راجہ ہندو تھا۔ اور ملک میں ہر طرف بت پرستی پھیلی ہوئی تھی۔ یہاں پہنچنے کے بعد جس ہندو کو آپ نے سب سے پہلے مسلمان کیا وہ راجہ کا جوگی گرو تھا، رفتہ رفتہ اس کی مریدوں کی ایک جماعت آپ کے پاس جمع ہو گئی۔ جنہوں نے آپ کی تعلیم و تلقین سے بت پرستی چھوڑ کر اسلام اختیار کر لیا۔ آپ کی شہرت سن کر بہت سے ہندو اجمیر آئے اور آپ کی ترغیب سے مسلمان ہو گئے۔ روایت ہے کہ اجمیر جاتے ہوئے دہلی کے مقام پر ٹھہرے تو وہاں آپ کے ہاتھ پر 700 ہندوؤں نے اسلام قبول کیا“

سیر الاولیاء کے مولف امیر خوردمانی (متوفی 770 عیسوی) جس نے خواجه کی وفات کے محض 100 برس بعد حالات کا پیشہم خود معائنہ کیا وہ آپ کے سلسلے میں لکھتے ہیں۔

”ان (خواجه اجمیری) کی دوسری کرامت یہ ہے کہ آپ کے آنے سے پہلے پورے ہندوستان میں کفر و بت پرستی کا راج تھا اور ہند کا ہر ایک سرکش انارکیم الاعلیٰ کا دعویٰ کرتا تھا۔ اور اپنے آپ کو اللہ تعالیٰ کا شریک سمجھتا تھا اور وہ سب پتھر، ڈھیلے، درخت، چوپایوں اور گائے اور اس

کے گوید کو مجتہدہ کرتے تھے اور کفر کی تاریکی سے ان کے دلوں کے تالے مضبوط ہو رہے تھے۔"

داراشکوہ نے بھی لکھا ہے کہ خواجہ اجمیری کی آمد کی وجہ سے بہت سے لوگ مسلمان ہو گئے۔ اگر صوفیانہ خوش اعتقادی کو راہ دی جائے تو بعض روایتوں کے بقول 90 لاکھ افراد آپ کی تبلیغ سے مسلمان ہوئے۔

خواجہ بختیار کاکی کے ہاتھوں پر قبول اسلام کے سلسلے میں روایتیں نہیں ملتی ہیں۔ ان کے مرید حضرت خواجہ فرید الدین گنج شکر کے ہاتھوں راجپوتوں کی کئی برادریوں نے اسلام قبول کیا۔ لیکن ان کا دائرہ عمل پنجاب کا علاقہ تھا۔ حضرت گنج شکر رحمۃ اللہ علیہ کے مرید حضرت خواجہ نظام الدین اولیاء کے ہاتھوں پر بھی تبلیغ اسلام کے واقعات نہ کے برابر ملتے ہیں لیکن ان کے دل میں اس کی تڑپ ضرور تھی کہ غیر مسلم مسلمان ہو جائیں، ان کا تجربہ اور احساس یہ تھا کہ کہنے سننے سے زیادہ فائدہ نہیں ہوتا ہاں اگر ان کو کسی مرد صالح کی صحبت نصیب ہو جائے تو اس کی برکت سے وہ مسلمان ہو جائے گا۔

شیخ کلیم اللہ جہاں آبادی متوفی (1140 ہجری مطابق 1727 عیسوی) کی فکر کا محور اشاعت اسلام تھا۔ انہوں نے خود بھی اس کیلئے کوشش کی اور اپنے مریدوں کو اس جانب متوجہ کیا۔ ان کے مکتوبات اشاعت اسلام اور اعلائے کلمۃ الحق کی نصیحت سے بھرے پڑے ہیں۔ ایک مکتوب میں وہ لکھتے ہیں

"ہر حال میں کلمۃ الحق کی سر بلندی کیلئے کوشش کیجئے اور مشرق سے مغرب تک ہر جگہ اسلام حقیقی قائم کیجئے" ایک دوسرے مکتوب میں وہ لکھتے ہیں "اب یہ ضروری ہے کہ جہاں رہیں، اعلا کلمۃ اللہ کیلئے جدوجہد کریں اور اس راہ میں جان و مال کی قربانی دیں۔ اپنے ایک مرید کو تاکید کرتے ہیں کہ جو لوگ پوشیدہ طور پر مسلمان ہو گئے ہیں اب وہ اپنے اسلام کا اظہار بھی کریں۔

"بھیایا درام اور دوسرے بہت سے ہندو اسلام کے دائرے میں داخل ہو گئے ہیں۔ لیکن اپنے اہل قبیلہ سے اسلام پوشیدہ رکھتے ہیں۔ میرے بھائی اس کا اہتمام کیجئے کہ یہ عظیم الشان کام ظاہر ہو جائے"۔ ان کے علاوہ بھی بہت سارے صوفیائے کرام نے یوپی میں دعوت اسلام کا اہتمام کیا اور ان کی کوششوں سے مقامی آبادی مسلمان ہوئی۔

## 4.9 خلاصہ

شمالی ہندوستان میں مسلمانوں کی آمد کی شہرت یوں تو فاتحانہ ہے لیکن بعض تاریخی مصادر یہ بھی بتاتے ہیں کہ محمود غزنوی کے حملوں سے قبل شمالی ہند میں متعدد مسلم آبادی موجود تھی۔ محمد بن قاسم نے سندھ پر حملہ کے دوران ملتان بھی فتح کیا تھا جو پنجاب کا ایک حصہ ہے۔ اس کے بعد سندھ میں متعدد حکومتیں قائم ہیں لیکن شمالی ہند کی طرف ان میں سے کسی نے توجہ نہیں دی، سلطان محمود غزنوی نے ہندوستان پر متعدد حملے ضرور کئے لیکن اس کا مقصد سلطنت کا قیام نہیں بلکہ انند پال کا ساتھ دینے والے راجوں کی کوشالی اور ہندوستان کی دولت سے اپنے خزانے کو بھرنا تھا۔ غزنی سلطنت کے زوال کے بعد شہاب الدین غوری نے شمالی ہند کی جانب توجہ کی اور لاہور کو فتح کرنے کے بعد دہلی کو بھی فتح کیا۔ دہلی فتح کرنے کے بعد شہاب الدین غوری نے قطب الدین ایبک کو دہلی میں اپنا گورنر مقرر کیا، یہاں سے دہلی اور شمالی ہند میں ایک مضبوط اسلامی سلطنت کی بنیاد پڑی اور خاندان غلاماں سے ہوتے ہوئے مختلف خاندان دہلی کے تخت پر چلو گئے۔ ان حکمرانوں نے نہ صرف دہلی بلکہ



آس پاس کے علاقے کی فتوحات پر بھی پوری توجہ دی۔ شہاب الدین غوری کے ایک غلام سپہ سالار تختیار الدین خلجی نے نہ صرف بہار پر جو دہلی سے کافی دور ہے چڑھائی کر کے فتح حاصل کی بلکہ اس نے اپنی فتوحات کا علم آسام تکسہرا یا اور کامروپ کو بھی زینگیں کیا، اس کا حوصلہ تو یہ تھا کہ وہ اس راستے سے تہت پر چڑھائی کرنے کا ارادہ رکھتا تھا لیکن مرکز سے دوری، دشوار راستے اور جنگلی قبائل کی آویزش جیسی وجوہات نے اس کو ناکام کیا لیکن اس کے باوجود اس کی ہمت مردانہ کی داد انگریز مورخین نے بھی دی ہے۔

پنجاب پر تو پہلے ہی قبضہ ہو چکا تھا، بہار بھی شہاب الدین غوری کے دور میں ہی فتح ہو گیا اور تختیار الدین خلجی نے ہی بنگال پر بھی دھاوا بولا اور بنگال کے کچھ حصوں کو فتح کر لیا۔ اس کے بعد مختلف سلاطین کے دور میں فتوحات کا دائرہ بڑھتا رہا۔ ان فتوحات کا دائرہ بڑھنے سے کام یہ ہوا کہ جہاں بھی کوئی قلعہ یا شہر فتح ہوا تو کچھ مسلمانوں کو انتظامی اور سپاہیانہ ذمہ داری انجام دینے کیلئے رکھا گیا اس طرح وہاں کو یا ایک مسلم آبادی بس گئی، ان فتوحات کا دوسرا اثر یہ ہوا کہ صوفیائے کرام کیلئے راہ ہموار ہو گئی کہ وہ بلا خوف و خطر تبلیغی خدمات انجام دیں۔

صوفیائے کرام نے پنجاب، بنگال، بہار میں زبردست تبلیغی خدمات انجام دیں، آج ان علاقوں میں جو مسلمان ہمیں نظر آتے ہیں یہ سب ان کی ہی کاوشوں اور جانکایوں کا ثمرہ ہے۔

پنجاب میں شیخ بہاء الدین زکریا اور شیخ فرید الدین گنج شکر رحمۃ اللہ علیہ نے بڑے پیمانے پر اشاعت اسلام کا کام انجام دیا اور متعدد برداریاں مکمل طور پر دائرہ اسلام میں داخل ہو گئیں۔ بنگال میں شیخ جلال الدین تمیزی اور شیخ جلال الدین مجرد نے بھی زبردست انداز میں تبلیغی خدمات انجام دیں، اس کے علاوہ بنگال کے غازی بابا حضرت نے بھی متعدد مقامات پر اشاعت اسلام کا نمایاں کارنامہ انجام دیا۔ بہار میں یوں تو صوفیائے کرام کی تبلیغی مساعی کا کوئی بڑا نمونہ ہمارے سامنے نہیں ہے لیکن بنگال کی اشاعت میں جہاں مورخین نے لکھا ہے کہ بدھ مذہب وہاں کا عوامی مذہب تھا اس لئے وہاں اشاعت اسلام کے کام میں صوفیائے کرام کو زیادہ کامیابی حاصل ہوئی، یہی بات بعینہ بہار کے بارے میں بھی کہی جاسکتی ہے کہ بہا تو بدھ مذہب کا علمی فکری اور مذہبی مرکز تھا ایسے میں بہار کے بودھوں نے بنگالی حکمرانوں کے ظلم و ستم سے نجات پانے کیلئے اور اسلام کی تعلیمات سے متاثر ہو کر بڑے پیمانے پر اسلام قبول کیا ہوگا۔

اتر پردیش کو دہلی سے قربت کا بڑا فائدہ حاصل ہوا، متعدد بزرگوں نے جو بخارا، سمرقند، ماوراء النہر اور شام و مصر سے ہندوستان آئے، دہلی سے قربت کی وجہ سے یوں ہی کے علاقوں میں سکونت اختیار کی۔ ان بزرگوں نے بھی اشاعت اسلام کا کام بڑے پیمانے پر انجام دیا جس کی وجہ سے آج یوں ہی میں مسلمانوں کی قابل لحاظ تعداد میں نظر آتی ہے۔

## 4.10 نمونے کے امتحانی سوالات

درج ذیل سوالوں کے جوابات تیس سطروں میں لکھئے۔

1. بہار اور اتر پردیش میں اشاعت اسلام میں صوفیاء کا کیا کردار تھا؟
2. بنگال میں اسلام کی تبلیغ میں صوفیاء کرام کی مساعی کیا رہیں؟



3. پنجاب میں اسلامی دور اور صوفیائے کرام کی تبلیغی مساعی پر اپنی معلومات تحریر کیجئے۔

درج ذیل سوالات کے جوابات چند رہنمائیوں میں لکھئے:

1. دہلی سلطنت کے قیام سے قبل اتر پردیش میں مسلم آبادی کہاں کہاں تھی؟

2. بنگال کے غازی بابا کون تھے اور ان کی کیا خدمات رہیں؟

3. یوپی میں اشاعت اسلام میں صوفیاء کے کردار پر روشنی ڈالئے۔

## 4.11 سفارش کردہ کتابیں

1. آب کوثر شیخ محمد اکرام
2. دعوت اسلام آرنلڈ، ترجمہ عنایت اللہ
3. ہندوستان اسلام کے سائے شیخ عابد علی وجدی
4. تاریخ اشاعت اسلام شیخ اسماعیل پانی پتی
5. دائرۃ المعارف الاسلامیہ اردو زیر اہتمام دانش گاہ پنجاب، لاہور
6. بر عظیم پاک و ہند کی ملت اسلامیہ اشتیاق حسین قریشی

---

## بلاک: 2 دہلی سلطنت

---

### فہرست

اکائی نمبر	عنوان
5	دہلی سلطنت کا قیام اور سلاطین
6	دہلی سلطنت کا نظم و نسق
7	دہلی سلطنت میں نظام عدل اور سماجی و مذہبی حالات
8	دہلی سلطنت میں علمی خدمات اور فن تعمیر

---



## کچھ اس بلاک کے بارے میں

عہد وسطیٰ کے اندر ہندوستان میں ایک مضبوط اور وسیع سلطنت قائم ہوئی جو تاریخ میں دہلی سلطنت کہلاتی ہے۔ تقریباً سواتین سو برس یہ سلطنت باقی رہی۔ اس دوران پانچ خاندانوں نے یکے بعد دیگرے حکومت کی۔ ہندوستان کے اندر سینکڑوں برس کے بعد ایسی مضبوط اور اتنی بڑی حکومت قائم ہوئی تھی جس سے ہندوستانی عوام کو امن و سکون حاصل ہوا اور ملک کے اندر خوشحالی عام ہوئی۔ دہلی سلطنت کے دوران تمدنی ترقیات کے بڑے بڑے کام انجام پائے، خوبصورت اور مضبوط عمارتیں تعمیر کی گئیں، نئے نئے شہر بسائے گئے، طرح طرح کی صنعتوں کو فروغ دیا گیا، علم و ادب کے ادارے قائم ہوئے، مختلف موضوعات پر اہم کتابیں تصنیف ہوئیں، کاشتکاری اور آب پاشی پر بہت زیادہ توجہ دی گئی۔ عوام کی اخلاقی تربیت اور سماجی برائیوں کے خاتمہ کے لئے کوششیں کی گئیں۔ مالگذاری اور بازاری نرنخ بندی کے نئے نئے تجربات کئے گئے۔ فوجی اور دفاعی نظام کے میدان میں کافی بہتری لائی گئی، عداوتی نظام کو آسان اور پختہ بنایا گیا۔ شاہراہیں بنائی گئیں، سرائے خانوں اور مسافر خانوں کی تعمیر کر کے عوامی سہولیات کا انتظام کیا گیا، ڈاک کے نظام کو تیز رفتار اور چست بنایا گیا، حکومتی نظم و نسق میں پختگی اور بہتری لائی گئی۔ غرض ہندوستان کے اندر یہ پہلی ایسی متحدہ حکومت تھی جو اشوک اور ہرش کے بعد اتنی مضبوطی اور وسعت کے ساتھ قائم ہوئی تھی اور جس نے زندگی کے تمام میدانوں میں اپنے نقوش ثبت کئے اور تہذیب و تمدن کی نئی تاریخ رقم کی۔

دہلی سلطنت کا یہ دور تاریخ میں اس لئے بھی اہمیت رکھتا ہے کہ اس وقت عالم اسلام کے اندر تہذیب و تمدن کے قدیم مراکز ٹوٹ پھوٹ کا شکار ہو رہے تھے۔ بسے شہر ویران اور گھنی آبا دیاں سنسان بنا دی جا رہی تھیں، بغداد اور مشرق کے دوسرے بارونق شہروں پر منگولوں کے حملہ سے سینکڑوں برس کی تہذیب و تمدن کی عالیشان عمارتیں زمین بوس اور علمی و فنی ترقیات کے خزانے دریا برد اور نذر آتش ہو رہے تھے۔ ایسے ہمت شکن حالات میں دہلی کی سرزمین پر ایک مضبوط حکومت کا قیام امید اور روشن مستقبل کی ایسی شمع بن گئی تھی جس کی روشنی کی طرف ہر چہار جانب سے اہل علم و فن اور ماہرین کھینچے چلے آ رہے تھے، اور دہلی اور ملک کے دوسرے شہر رشک ارم بنتے جا رہے تھے۔

اسلامی مطالعات کے طالب علموں کے لئے بھی دہلی سلطنت مخصوص اہمیت رکھتی ہے۔ کوکہ ہندوستان کی سرزمین کے ساتھ اسلام اور دیگر مسلم عربوں کا تعلق بالکل ابتدائے اسلام میں یعنی ساتویں اور آٹھویں صدی عیسوی میں قائم ہو گیا تھا، مغربی اور جنوب مشرقی ساحلی علاقوں میں مسلم آبادیوں کے علاوہ شمال مغرب کے علاقے سندھ اور اس کے اطراف میں مسلم حکومت قائم ہو گئی تھی، جو سیاسی نشیب و فراز کے ساتھ تین صدیوں تک باقی رہی، لیکن شمالی اور مشرقی ہند نیز جنوب کے علاقوں تک اسلام کی آمد میں پانچ صدیاں لگ گئیں۔ اس دوران کچھ طالع آزما افراد ہندوستان کے اندرونی علاقوں میں آندھی طوفان کی طرح آئے لیکن اسی طرح واپس چلے گئے۔ جن لوگوں نے ہندوستان کو اپنا وطن بنایا اور کلکڑیوں میں بیٹی اور آپس میں لڑتی بھرتی چھوٹی ریاستوں کو ایک متحدہ و مضبوط ہندوستان کی شکل دی اور پھر اس کی تعمیر و ترقی اور خوشحالی کے لئے تن من دھن لگا دیئے وہ محمد شہاب الدین غوری اور اس کے وفادار و جاناں غلام تھے جن سے ہندوستان کی غلام حکومت یعنی خاندان غلاماں کا



آغاز ہوتا ہے۔ اور جو دہلی سلطنت کے پر عظمت نام اور شہرت کے بقائے دوام سے مزین ہے۔ اس سلطنت کے زیر سایہ امن و عافیت کے ماحول میں علم و ادب، شعر و شاعری، فنون و حکمت، تصوف اور صنعت و حرفت کے ماہرین نے اپنی بہترین خدمات سے ہندوستان کو مالا مال کیا۔ طلبائے اسلامیات کے لئے اس سلطنت میں دلچسپی کا ایک خصوصی میدان یہ بھی ہے کہ یہاں غیر مسلموں بالخصوص ہندوؤں کے ساتھ مسلمانوں کے رہن سہن کی ایک نئی روش قائم ہوئی۔ مسلمان اگرچہ حاکم تھے لیکن عوام کی اکثریت ہندوؤں کی تھی اور حکومت و سلطنت میں اشتراک کے ساتھ مختلف معاملات میں ان کے ساتھ میل جول، رہن سہن اور قانونی معاملات میں نئے موقف طے ہوئے۔ سندھ میں اگرچہ ایسا ایک تجربہ ہو چکا تھا، لیکن ہندوستان کے وسیع علاقے میں یہ پہلی مثال قائم ہو رہی تھی۔ یہ بات قابل فہم ہے کہ باہر سے آنے والی چھوٹی سی اقلیت کے لئے یہاں حکومت قائم کر کے صدیوں تک امن و امان سے رہنا اور ملک کی خوشحالی میں کامیابی کی تاریخ رقم کرنا مقامی غیر مسلموں کے تعاون کے بغیر ناممکن ہے، محبت و ملاپ اور حسن رواداری نیز انصاف و تعاون کی جو خوبصورت مثالیں دہلی سلطنت کے اندر ملتی ہیں، ان سے بھی یہی واضح ہوتا ہے کہ نکشیری سماج کے اندر اسلام کے روادارانہ موقف کا بہترین اظہار یہاں ہوتا رہا ہے۔

زیر نظر بلاک میں دہلی سلطنت کی ان ہمہ جہتی خدمات اور کارناموں پر روشنی ڈالنے کی کوشش کی گئی ہے۔ اس موضوع پر انگریزی اور دوسری زبانوں میں کافی کچھ لکھا گیا ہے، اس زمانہ میں چونکہ فارسی زبان رائج تھی اور اہل علم فارسی کے علاوہ عربی زبان میں تصنیفی کام انجام دے رہے تھے، ان دونوں زبانوں میں اس دور کی تاریخ اور ادب کا سرمایہ موجود ہے۔ خوشی کی بات ہے کہ ان میں سے بعض کا اردو زبان میں ترجمہ بھی دستیاب ہے۔ زیر نظر بلاک کو کہ درسی مواد کے طور پر تیار کیا گیا ہے، لیکن امید کی جاتی ہے کہ اس سمت میں یہ ایک مفید نقش ثابت ہوگا۔

## اکائی - 5 دہلی سلطنت کا قیام اور سلاطین

### اکائی کے اجزاء

5.1	مقصد
5.2	تمہید
5.3	سلطنت کا قیام
5.4	غلام خاندان
5.4.1	قطب الدین ایبک
5.4.2	شمس الدین التمش
5.4.3	رضیہ سلطان
5.4.4	غیاث الدین بلبن
5.5	خلجی خاندان (1290-1320)
5.5.1	سلطان علاء الدین خلجی
5.6	تغلق خاندان
5.6.1	غیاث الدین تغلق
5.6.2	فیروز شاہ تغلق (1351-1388)
5.7	سید خاندان (1414-1451)
5.8	لودھی خاندان (1451-1526)
5.8.1	سکندر لودھی
5.9	دہلی سلطنت کا کردار اور زوال
5.10	علاقائی حکومتوں کا قیام
5.11	خلاصہ
5.12	نمونے کے امتحانی سوالات
5.12	مطالعہ کے لئے معاون کتابیں

### 5.1 مقصد

1206 میں قطب الدین ایبک کے ذریعہ دہلی میں قائم ہونے والی سلطنت بتدریج ہندوستان کے بیشتر علاقوں تک وسیع ہو گئی اور

پہلے غلام خاندان پھر خلجی پھر تغلق، پھر سید خاندان اور آخر میں لودھی خاندان نے اس ملک پر حکومت کی۔ سوا تین سو برس تک قائم رہنے والی اس دہلی سلطنت نے ملک کو ایک مضبوط اور مستحکم حکومت دی۔ امن و امان عام کیا، اور عوام کی خوشحالی کے لئے طرح طرح کے منصوبے نافذ کئے۔ اس اکائی کے مطالعہ کے بعد آپ اس بات سے واقف ہو جائیں گے کہ دہلی سلطنت کے نام سے قائم ہونے والی یہ حکومت کس پس منظر میں اور کن لوگوں کے ذریعہ قائم ہوئی۔ مختلف خاندانوں کے وہ کون کون سے سلاطین رہے جنہوں نے یہاں حکمرانی کی۔ ان کے عہد میں ملک کی کیا صورت حال تھی اور کہاں کہاں تک دہلی سلطنت کے دائرے پہنچ گئے تھے۔ اس اکائی کو پڑھنے کے بعد آپ کو یہ بھی معلوم ہوگا کہ دہلی سلطنت میں حکومت کی منتقلی کس طور پر انجام پاتی تھی، اور سلطنت کی پوری مدت میں حکومت کن نشیب و فراز سے گذرتی رہی۔ آپ کو مطالعہ کے دوران اس بات کا بھی اندازہ ہوگا کہ سلطنت دہلی کے سلاطین نے ہندوستان کو کیا کچھ عطا کیا اور یہاں کی عوام اس سلطنت سے کس طرح مستفید ہو پائی اور ان کی خوشحالی و ترقی کے لئے کیا کیا اقدامات کئے گئے۔

## 5.2 تمہید

افغانستان کے شہر غز نہ کے قریب علاقہ غور میں غوری حکومت قائم ہوئی جس نے بتدریج غزنوی حکومت کے علاقوں پر قبضہ کر لیا۔ پھر اس نے مشرق کی جانب قدم بڑھائے۔ اس حکومت کا ایک فرمانروا غیاث الدین محمد ہوا ہے، اس کا چھوٹا بھائی اس کا شریک سلطنت ہوا، جو محمد شہاب الدین غوری کے نام سے مشہور ہے۔ اس نے ملتان اور لاہور سے آگے بڑھ کر اجیر اور دہلی کے آس پاس تک کے علاقوں کو فتح کیا اور اپنے وفادار غلام جرنیلوں کو وہاں مقرر کیا، ان ہی غلام فوجی سپہ سالاروں میں ایک کا نام قطب الدین ایبک تھا جسے شہاب الدین غوری نے اندر پرست دہلی کا گورنر مقرر کیا تھا۔ 1206 میں غوری کی وفات کے بعد قطب الدین ایبک نے اپنی بادشاہت کا اعلان کیا اور اس طرح دہلی سلطنت کی بنیاد پڑی۔ ایک کے بعد کئی غلام سرداروں اور ان کے خاندان کے افراد نے حکومت کی۔ 85 برس کی حکومت کے بعد 1290 میں اس خاندان کی جگہ خلجی خاندان نے لے لی اور جلال الدین فیروز خلجی کے ذریعہ خلجی خاندان کی حکومت شروع ہوئی جو 1320 تک 30 برس رہی۔ اس خاندان کے زوال کے بعد غیاث الدین تغلق کے ذریعہ تغلق خاندان کی حکومت شروع ہوئی، 93 برس کی حکومت کے بعد 1413 میں تغلق خاندان کا خاتمہ ہوا اور سید خاندان نے اس کی جگہ لے کر 1451 تک یعنی 37 برس حکومت کی۔ دہلی سلطنت کا آخری حکمران خاندان لودھی تھا جسے بہلول لودھی نے قائم کیا اور 75 برس کی حکومت کے بعد آخری لودھی حکمران ابراہیم لودھی کی باہر کے ہاتھوں شکست کے بعد 1526 میں یہ حکومت ختم ہو گئی، اور اس طرح پانچ خاندانوں کی حکومت کے خاتمہ کے ساتھ دہلی سلطنت ختم ہو گئی، اور مغلیہ سلطنت نے اس کی جگہ لے لی۔

زیر نظر اکائی میں دہلی سلطنت کے قیام کی تفصیل اور یہاں حکومت کرنے والے اہم حکمرانوں کی سیاسی و تمدنی کارکردگیوں کا تعارف

کرایا جا رہا ہے۔

## 5.3 سلطنت کا قیام

غزنوی خاندان کی کمزوری سے فائدہ اٹھا کر جب غوریوں نے طاقت حاصل کر لی تو وہ اپنی حکومت کا دائرہ وسیع کرنے لگے، غور کے علاوہ الدین حسین جہاں سوز کے بعد سیف الدین حکمران ہوا، اس کے بعد اس کا چچا زاد بھائی غیاث الدین اس کا جانشین ہوا، شہاب الدین محمد

غوری جو اس کا چھوٹا بھائی تھا شریک سلطنت بنا۔ شہاب الدین غوری نے اپنی ترک تازیوں کا میدان مشرق کو بنایا، پہلے اس نے 1175 میں ملتان پر حملہ کیا، پھر اوچ کوچ کیا۔ 1177 کے کجرات پر حملہ میں اسے ناکامی کا سامنا کرنا پڑا، 1186 میں اس نے لاہور کوچ کیا اور 1189 میں بھٹنڈہ پر بھی قبضہ کر لیا، یہاں سے وہ غزنی واپس لوٹ رہا تھا تو دہلی کا راجہ پرتھوی راج چوہان مزاحم ہوا۔ ترائن کے میدان میں 1191 میں چوہان کے ساتھ غوری کا مقابلہ ہوا جس میں غوری نے شکست کھائی۔ اگلے سال 1192 میں وہ پوری تیاری کے ساتھ آیا اور اسی ترائن کے میدان میں پرتھوی راج چوہان کو شکست دی۔ اس طرح دہلی اور اطراف کا علاقہ شہاب الدین غوری کے قبضہ میں آ گیا۔ اس جنگ میں چوہان کی قوت بالکل ختم ہو گئی اور غوری نے اس کے بعد ہانسی، کہرام اور سرتی وغیرہ پر بھی قبضہ کر لیا۔ غوری اس کے بعد غزنی واپس چلا گیا، البتہ اس نے دہلی پر اپنے وفادار غلام قطب الدین ایبک کو مقرر کیا، جس نے 1194 میں علی گڑھ کو بھی فتح کر لیا۔ 1195 میں غوری دوبارہ ہندوستان آیا، اس بار قنوج کے راجہ جے چند سے اس کا مقابلہ ہوا، اٹا وہ کے پاس راجہ نے شکست کھائی، اور بنارس تک کا ملک غوری کے قبضہ میں آ گیا۔ 1206 میں شہاب الدین غوری کھوکھروں کا فساد ختم کر کے غزنی واپس جا رہا تھا کہ راستہ میں کسی اسماعیلی کھوکھر نے اس پر حملہ کر کے شہید کر ڈالا۔

شہاب الدین غوری کی وفات کے بعد قطب الدین نے 1206 میں اپنی خود مختاری کا اعلان کر دیا۔ اس نے پہلے دہلی کو اپنا مرکز بنایا، پھر جلد ہی لاہور منتقل ہو گیا، اور اسے اپنا پایہ تخت بنالیا۔ اور اس طرح دہلی سلطنت کی بنیاد پڑ گئی اور قطب الدین ایبک دہلی سلطنت کا بانی قرار پایا۔ 1210 تک ایبک نے اپنے چار سالہ دور میں سلطنت کے استحکام اور وسعت پر توجہ دی۔ ساتھ ہی اپنے آقا شہاب الدین غوری کی طرح خود اس نے بھی اپنے وفادار اور قابل غلاموں کی عمدہ تربیت کی، جنہوں نے دہلی سلطنت کی بنیادوں کو مضبوط کرنے اور اس کے دائرے کو وسیع کرنے میں بہترین کارنامے انجام دئے۔

دہلی سلطنت کا پہلا حکمران خاندان قطب الدین ایبک کا خاندان تھا، اسکے بعد ایبک کے غلام شمس الدین التمش اور اس کے افراد خاندان نے حکومت کی، اس خاندان کے بعد التمش کے غلام غیاث الدین بلبن اور اس کے خاندان کے افراد نے حکومت کی۔ ان غلاموں کی وجہ سے دہلی سلطنت کے اس پہلے حکمران خاندان کو خاندان غلاماں بھی کہتے ہیں۔ غلام خاندان کے بعد یکے بعد دیگرے خلجی، تغلق، سید اور لودھی خاندانوں نے تین سو برس تک اس حکومت کو برقرار رکھا۔ یہ سارے حکمران سلطان کہلاتے تھے، اسی لئے یہ پوری حکومت سلطنت کے نام سے مشہور ہوئی، اور شہر دہلی جو اس سلطنت کا پایہ تخت رہا، اس کی نسبت سے دہلی سلطنت کہلاتی رہی۔

## 5.4 غلام خاندان

دہلی سلطنت کا پہلا حکمران خاندان غلام خاندان کہلاتا ہے۔ شہاب الدین غوری کا وفا دار اور قابل اعتماد جرنیل قطب الدین ایبک نہ صرف دہلی سلطنت کا بانی ہے، بلکہ غلام خاندان کی حکومت کی بنیاد بھی رکھنے والا وہی ہے۔ چونکہ یہ غلام سلطان شہاب الدین سے وابستہ تھے جو معز الدین نام رکھتا تھا، اس لئے یہ معزی بھی کہلاتے تھے۔ اس خاندان نے 1206 سے 1290 تک تقریباً ایک صدی ہندوستان پر حکومت کی، اور اس قابلیت کے ساتھ حکمرانی کی کہ آئندہ دو صدیوں تک دہلی سلطنت برقرار رہی۔ اس خاندان کے پہلے حکمران قطب الدین ایبک نے اور اس کے جرنیلوں نے تقریباً پورے شمالی ہندوستان یعنی لاہور، سندھ، سرتی، کہرام، ہانسی، دہلی، اجمیر، قنوج اور بنارس سے لے کر بہار و بنگال تک



کے علاقوں پر مسلم سلطنت کا پرچم اہرایا۔ ان علاقوں میں حکومت کا مستحکم نظام اور امن و امان قائم کر دیا اور سب سے بڑھ کر یہ کہ غیر مسلم اکثریت کے دلوں کو فتح کر لیا۔ ایک نے ہی علم و ادب کی شاندار محفلیں آراستہ کیں اور اس کا اس قدر اہتمام کیا کہ دنیا بھر کے باکمال اور اہل فن لاہور اور دہلی کی طرف کھینچ کر آئے لگے۔ اس خاندان میں کل دس سلاطین ہوئے، جن میں زیادہ شہرت و ناموری اور سلطنت کے استحکام میں حسن کارکردگی ایک، ایش، رضیہ سلطانہ اور غیاث الدین بلبن کے حصہ میں آئی۔ ذیل کی سطروں میں ان کا مختصر تعارف دیا جا رہا ہے۔

### 5.4.1 قطب الدین ایک

قطب الدین ایک ترکستان میں پیدا ہوا تھا، بچپن میں اسے غلام کے طور پر نیشاپور میں فروخت کر دیا گیا تھا۔ یہ قطب الدین کی خوش قسمتی تھی کہ اسے بچپن میں ہی علم و فضل سے آراستہ گھرانہ ملا۔ نیشاپور کے قاضی فخر الدین کوئی نے قطب الدین کو خرید لیا، قاضی صاحب امام ابو حنیفہ کی اولاد میں سے تھے اور اپنے علاقہ کے حاکم بھی تھے، ان کا گھرانہ علم و فضل سے معمور تھا، انھوں نے ایک کو بھی اچھی دینی تعلیم دی، اور اپنے بچوں کی طرح اس کی تربیت پر توجہ دی۔ ایک نے کلام پاک کی ایسی تعلیم پائی کہ قرآن خواں کے نام سے مشہور ہو گیا، اس نے لکھنا پڑھنا سیکھا اور دوسرے آداب و کمالات میں اچھی مہارت حاصل کر لی، نیز سواری اور تیر اندازی کی بھی تعلیم پائی۔ قاضی فخر الدین کی وفات کے بعد ان کے لڑکوں نے قطب الدین کو کسی تاجر کے ہاتھ فروخت کر دیا، جس سے سلطان معز الدین غوری نے اسے بڑی قیمت دے کر خرید لیا۔ اس کی چھوٹی انگلی ٹوٹی ہوئی تھی، اس لئے وہ قطب الدین ایک شل (ٹوٹی انگلی) کہلانے لگا، اور آگے چل کر صرف ایک سے مشہور ہو گیا۔ قطب الدین ابتداء سے فیاض طبیعت کا مالک تھا، اپنے آقا سے ملنے والے انعامات کو بھی ادنیٰ غلاموں میں تقسیم کر دیا کرتا تھا۔ اس کی بلند حوصلگی اور فیاضی سے خوش ہو کر سلطان شہاب الدین نے اسے اپنے امراء میں شامل کر لیا، پھر بتدریج ترقی کرتا ہوا وہ امیر آخور کے عہدہ پر فائز ہو گیا، اپنے آقا کے ساتھ فوج کشی میں بھی وہ اپنی شجاعت کی خوب داد دیا کرتا تھا۔

1192ء / 587ھ میں جب شہاب الدین اجیر اور دہلی کو فتح کرنے کے بعد 1193 میں غزنی واپس ہونے لگا تو اس نے قطب الدین کو کھرام اور سامانہ کا اقتطاع دار اور ہندوستانی مقبوضات کا نائب مقرر کر دیا۔ ہندوستان میں قطب الدین کی انتظامی اور فوجی سرگرمیوں کا ہمیں سے آغاز ہوتا ہے۔ اس نے دہلی کو اپنا مرکز بنایا اور نہ صرف مقبوضہ علاقوں کا اچھا انتظام کیا اور ان پر اپنا قبضہ برقرار رکھا، بلکہ آگے بڑھ کر میرٹھ اور علی گڑھ کو بھی فتح کر لیا۔ 1193 میں شہاب الدین نے اسے غزنیوں کے کارناموں کی داد دی، اور انعامات سے نوازا، غزنیوں سے واپس آ کر قطب الدین نے اپنی انتظامی اور فوجی سرگرمیاں جاری رکھیں۔ 1194 میں سلطان شہاب الدین غوری قنوج اور بنارس کے رعبہ جے چند سے مقابلہ کے لئے ہندوستان آیا تو قطب الدین نے اس موقع پر نہ صرف فوجی ساز و سامان بہم پہنچائے بلکہ غوری کی فوج کا پیشرو لشکر بن کر اس مقابلہ میں بہترین کارنامے انجام دئے۔ سلطان شہاب الدین نے اس جانبازی سے متاثر ہو کر اسے اپنا فرزند بنایا اور فرمان فرزند عطا کیا۔ بنارس اور قنوج کی فتح سے شمالی ہند کا بڑا علاقہ غوری کے ماتحت آ گیا۔ اس کے ساتھ ہی قطب الدین کے ایک فوجی سالار محمد بن بختیار خلجی نے بہار اور بنگال میں اپنی فتوحات کا پرچم اہرایا اور 1202 میں اس نے تبت کے پہاڑی علاقوں تک اپنی ترک تازیوں پہنچا دیں۔ کوکہ تبت کے دشوار گزار پہاڑی علاقوں میں اسے کافی فوجی اور جانی نقصان اٹھانا پڑا لیکن بہار اور بنگال کے علاقے تک اس کی بلند ہمتی نے دہلی سلطنت کی وسعت قائم کر دی اور تقریباً تمام شمالی ہندوستان پر مسلم سلطنت کی عملداری قائم ہو گئی۔

شہاب الدین غوری کی وفات کے بعد غزنی میں سلطان محمود بن غیاث الدین تخت کا وارث بنا تو اس نے قطب الدین کو سلطان کا خطاب، امارت بادشاہی اور آزادی کافرمان بھیجا۔ قطب الدین اپنے آقا کے خاندان سے ملنے والی اس خلعت اور فرمان آزادی کو حاصل کرنے کے لئے دہلی سے آگے بڑھ کر لاہور آیا اور اس اعزاز کا استقبال شایان شان انداز سے کیا۔ پھر لاہور میں ہی وہ آزاد سلطان کے طور پر ذی قعدہ 602ھ مطابق جون 1206ء میں تخت نشین ہوا۔ اور ہندوستان کی سیاسی، تمدنی اور علمی تاریخ کا ایک نیا دور شروع ہو گیا۔

قطب الدین ایبک نے لاہور کو مرکز بنا کر چار برس حکومت کی، اس مختصر مدت میں اس نے اپنی مقبوضات کے اندر بہترین نظم و نسق قائم کر دیا۔ ایبک جس طرح حوصلہ مند فوجی تھا، اسی طرح دوراندیش اور قابل منتظم بھی تھا۔ اپنی سلطنت میں اس نے امن و امان قائم کر دیا، ڈاکہ اور لوٹ مار کا خاتمہ کر دیا، وہ بڑا منصف مزاج اور عطا پرور تھا۔ مظلوموں کی داد دے اور انصاف کا قیام اس نے اپنا فرض منصبی سمجھا اور عدل نوازی کی بہترین روایت قائم کر دی۔ داد و بخش اور انعامات دینے میں وہ بڑا فراخ دل واقع ہوا تھا۔ اپنی فیاضی اور سخاوت کی وجہ سے وہ لکھ بخش سے مشہور ہو گیا تھا، علمی اور ادبی سرپرستی اس نے دل کھول کر کی۔ چنانچہ اس کے دربار سے کئی بڑے شعراء وابستہ رہے اور اہل فضل و کمال کی قدر وانی ہوتی رہی۔ قطب الدین ایبک اوصاف حمیدہ کا حامل تھا۔ مذہب کا احترام اور شریعت نوازی اس کے مزاج کا حصہ تھی۔ تخت نشین ہونے کے بعد غیر شرعی وصولی بند کرادی، مسلمانوں کی زندگی کی تشکیل شرعی نیچ پر کرنے کی کوشش کی، سنت کی پیروی کرنے کا ماحول بنایا اور تمام مامشروع بدعتیں دور کر دیں۔ اس نے اجیر اور دہلی میں مسجدیں بنوائیں۔ دہلی کا قطب مینار اسی کی یادگار ہے، جو دراصل مسجد قوت الاسلام کے مینارہ کے طور پر بنوایا گیا تھا۔ قطب الدین ایبک چوگان کھیلتے ہوئے گھوڑے سے گر پڑا اور 1210 میں وفات پائی۔

## 5.4.2 شمس الدین التمش

صرف چار سال کی حکومت کے بعد اچانک قطب الدین ایبک کی وفات ہو گئی تھی، اس کے انتقال پر امراء نے اس کے لڑکے آرام شاہ کو تخت نشین کیا۔ یہ وقت حکومت کے لئے بڑا مشکل اور چیلنجز سے بھرا تھا، ہندوستان میں ابھی نئی حکومت کے قیام پر مختصر عرصہ ہی گذرا تھا۔ آرام شاہ نئی صورت حال کو پوری طرح قابو میں نہیں رکھ سکا، اور جگہ جگہ علاقائی امیروں نے خود مختاری کے خواب دیکھنے شروع کر دیے۔ داخلی اور بیرونی دونوں سطحوں پر کئی چیلنجز پیدا ہو گئے تھے۔ قطب الدین ایبک کا ایک قابل اور با اعتماد غلام شمس الدین التمش تھا، اپنی فوجی صلاحیت، اعلیٰ انتظامی قابلیت اور جرأت و حوصلہ مندی کی وجہ سے قطب الدین ایبک نے اسے اپنا داماد بنایا تھا، اور اس کے کارناموں سے خوش ہو کر اسے پروانہ آزادی بھی عطا کر چکا تھا۔ وہ کوالیار کا امیر، پھر بدم پھر بدایوں کا مقطع رہ چکا تھا۔ ملک کی نئی صورت حال میں وہ امیروں کے مشورہ پر جلد دہلی آیا اور اپنی حکمرانی کا اعلان کر دیا۔ لاہور کی شاہی فوج کے ساتھ مقابلہ میں اسے کامیابی حاصل ہوئی۔ ایک برس سے کم مدت میں ہی آرام شاہ معزول کر دیا گیا۔ التمش بہت سی خوبیوں کا مالک تھا، تاریخوں اور تذکروں میں اسے بہادر سپاہی، بیدار مغز حکمران، برگزیدہ ولی اللہ اور جلیل القدر اہل علم کی حیثیت سے پیش کیا گیا ہے۔ وہ سیاسی ہوشمندی اور سپہ گری کے ساتھ عشق الہی اور علم نوازی میں بھی اپنی مثال آپ تھا۔ وقت کے بزرگوں کی خدمت اور قدم بوسی اس نے اپنا دھیرہ بنائے رکھا، مشائخ کبار نے بھی اس کی شان میں اونچے کلمات ارشاد فرمائے ہیں۔ خواجہ بزرگ اجمیری، خواجہ بختیار کاکی، شیخ جلال الدین تبریزی، شیخ بہاء الدین ملتانی، قاضی حمید الدین ماکوری جیسے مشائخ کبار کے ساتھ اس نے گہرے عقیدت مندانہ مراسم رکھے۔ عالم اسلام کے دیگر کون حالات کی وجہ سے وقت کے بڑے بڑے علماء اور اصحاب فضل ہندوستان کا رخ

کر رہے تھے، التمش نے ان کی قدردانی کی، شیخ نور الدین مبارک غزنوی، قاضی منہاج الدین سراج اور دیگر علماء اس کے دربار کی زینت تھے۔ اس کے دسترخوان پر اور سفر میں سینکڑوں علماء اس کے ساتھ ہوتے، جن سے وہ ملکی نظم و نسق، حکمرانی کے نظریہ نیز علمی مسائل پر گفتگو کرتا، اور ان کی نصیحتوں اور رایوں کو قبول کرتا۔ اس کا وزیر نظام الملک جنیدی بھی بڑا عالم و فاضل اور علم و فضل کا قدردان تھا۔ التمش نے دہلی میں دو مدرسے معزز یہ اور ناصریہ قائم کئے تھے جہاں سے بڑے علماء وابستہ رہے۔ برن میں بھی اس نے مدرسہ قائم کیا تھا۔ ملکی نظام میں اس نے ملکی مصالح اور شریعت کے احکام کے درمیان توازن رکھنے کی کوشش کی۔ ایک موقع پر علماء کی ایک جماعت نے غیر مسلموں کے تین التمش کی بعض پالیسیوں پر شرعی نقطہ سے اعتراض کیا تو التمش نے اپنے وزیر جنیدی کے ذریعہ انہیں ملکی مصالح اور ہندوستان کے مخصوص حالات کے بارے میں بات کر کے مطمئن کرایا۔ التمش نے خواجہ قطب الدین کاکی کے مشورہ سے جگہ متعین کر کے عوامی سہولت کے لئے حوض شمش بنوایا۔ اس نے قطب الدین ایک کے شروع کردہ قطب مینار کی تعمیر مکمل کرائی۔ اپنے ان سب کارناموں کی وجہ سے وہ نہ صرف دہلی سلطنت کی تاریخ میں بلکہ عمومی تاریخ میں اپنا نام روشن کر گیا ہے۔

### 5.4.3 رضیہ سلطان

سلطان شمس الدین کی وفات کے بعد اس کی اولاد میں خانہ جنگی شروع ہو گئی، اور دس سال کے عرصہ تک سیاسی حالات غیر مستحکم رہے۔ التمش نے اپنی مدد اور مشاورت کے لئے چالیس امیروں پر مشتمل مجلس چہلگانی بنائی تھی جو امور سلطنت میں بادشاہ کے لئے دست و بازو تھی، لیکن یہ مجلس اب اتنی طاقت ور ہو گئی تھی کہ یہی بادشاہ بناتی اور بادشاہت ختم کرتی تھی۔ دس سال کے عرصہ میں تخت سلطنت پر چار بادشاہ آئے اور گئے۔ جب 1246 میں التمش کا سب چھوٹا لڑکا صوفی صفت اور خدا ترس بادشاہ ناصر الدین محمود تخت نشین ہوا اور اس نے اپنے وزیر بادشاہ بلبن کو سلطنت کے سیاہ و سپید کا مالک بنا کر خود گوشہ نشین ہو گیا تب بلبن کے ہنسی ہاتھوں اور پر ہیبت نظریات نے سلطنت کو استحکام بخشا۔

التمش کے بعد خانہ جنگی میں اس کا بھٹلا لڑکار کن الدین فیروز شاہ حریفیوں پر غالب آیا اور تخت نشین ہوا، لیکن صرف سات ماہ کی مدت کے بعد اسے قتل کر دیا گیا اور التمش کی بیٹی رضیہ سلطان تخت نشین کی گئی۔

رضیہ سلطان ہندوستان کی پہلی حکمران خاتون ہے۔ یہ 1246ء/634ھ میں تخت دہلی پر بیٹھی۔ اس کے اندر حکمرانی کے تمام اوصاف موجود تھے، وہ التمش کی اولاد میں سب سے زیادہ قابل و لائق تھی۔ متعلمہ، بہادر، بلند ہمت اور معاملہ فہم خاتون تھی، اس نے اعلیٰ تعلیم و تربیت بھی پائی تھی، اسی لئے التمش نے اسی کو اپنا ولی عہد مقرر کیا تھا۔ وہ اپنے باپ کے زمانہ میں ملکی معاملات میں دخل دیا کرتی تھی اور فرمازدانی کیا کرتی تھی، رضیہ نے تخت نشین ہونے کے بعد جمشی غلام یا قوت کو ہم عہدہ پر فائز کیا، لیکن امراء چہلگانی میں سے بعض جو رضیہ کی حکومت کو اس کے عورت ہونے کی بنا پر پسند نہیں کرتے تھے، اس کے مخالف ہو گئے۔ التمش کا وزیر نظام الملک جنیدی بھی مخالف تھا۔ رضیہ کے خلاف بغاوت کر دی گئی، اور مقابلہ میں رضیہ گرفتار ہو کر تیر ہندہ میں قید کر دی گئی۔ رضیہ نے اپنی دانشمندی سے کام لیتے ہوئے جیل کے محافظ التونہ کو اپنے ساتھ ملا لیا اور اس سے شادی کر لی، اور مقابلہ کے لئے نکلی لیکن میدان جنگ میں شکست کھائی اور راستہ میں کسی نے اسے قتل کر دیا۔ رضیہ کے بعد اس کا بھائی معز الدین بہرام شاہ دو برس حکمران رہا، پھر التمش کا پوتا اور کن الدین فیروز شاہ کا بیٹا علاء الدین مسعود شاہ تخت نشین کیا گیا، جس نے چار برس حکومت کی۔ پھر 1246 میں التمش کا سب سے چھوٹا بیٹا ناصر الدین محمود تخت نشین ہوا۔



رضیہ سلطان نے چار برس حکومت کی، اس کے عہد میں کوسیا سی طور پر امتیاز رہا، لیکن اس نے بیدار مغزی اور جد اُت کے ساتھ حکومت کی۔ وہ مردانہ لباس پہن کر دربار لگاتی، جنگوں میں فوج کی قیادت کرتی، اس نے ملک کے اندر بغاوتوں پر قابو پایا اور امن و امان کو برقرار رکھا۔ رضیہ کے دور میں علمی کام بھی انجام پائے، طبقات ماضی کے مصنف منہاج سراج نے اسے عالم نواز لکھا ہے جس سے معلوم ہوتا ہے کہ اس کی طرف سے علم و ادب کی سرپرستی اور قدر دانی جاری رہی۔ خود قاضی منہاج سراج رضیہ کے عہد میں ہی کو الیا سے دہلی آئے تو رضیہ نے انھیں مدرسہ ماضیہ کا مہتمم بنایا۔ مشہور عالم محدث اور حدیث کی کتاب مشارق الانوار کے مصنف شیخ حسن صفائی ایک مرتبہ خلیفہ بغداد کی طرف سے سفیر بن کر رضیہ کے عہد میں ہندوستان آئے تھے اور یہاں کچھ عرصہ قیام کر کے بغداد واپس گئے۔ رضیہ کے عہد کا ایک اہم واقعہ رنوترک کی سربراہی میں دہلی پر قرامطہ کا حملہ ہے جس میں انھوں نے جمعہ کے دن مسجد اور مدرسہ کے اندر قتل و خون کا بازار گرم کیا اور بہت سارے مسلمان مقابلہ میں مارے گئے۔

#### 5.4.4 غیاث الدین بلبن

بلبن ہندوستان کے نامور بادشاہوں میں سے ایک ہے۔ اس نے دہلی سلطنت کو وقار و اعتبار عطا کیا اور اپنے مخصوص طرز حکومت اور مضبوط انتظامی و عدالتی نظام کے ذریعہ ملک میں بغاوت کے تصور کو بھی ختم کرنے میں کامیابی حاصل کر لی، اور مفسدوں و رہزنوں کی بد امنی سے عوام کو راحت و لاادی، نیز منگولوں کی ناقابل شکست فوجوں کو سرحدی علاقوں میں ہی کراری شکست دے کر ہندوستان کی طرف رخ کرنے کی ان کی ہمت توڑ کر رکھ دی۔

بلبن بھی انتش کی طرح ترکستان کے البری قبیلہ کا ایک ترک امیر زادہ تھا، اس کا باپ البری ترک کے دس ہزار خاندانوں کا سردار تھا۔ چنگیز خانی حملہ میں وہ مغل سپاہی کے ہاتھوں گرفتار ہوا اور بغداد میں لاکر بیچ دیا گیا۔ یہاں خواجہ جمال الدین بصری نے اسے خرید اور اپنے فرزند کی طرح اس کو تعلیم و تربیت دی۔ اسی گھرانہ میں بلبن کی مذہبی تربیت ہوئی، خواجہ جمال نے اسے دہلی لاکر سلطان شمس الدین انتش کے ہاتھوں فروخت کر دیا۔ انتش نے بلبن کی تربیت پر خصوصی توجہ دی اور اس کے اندر عظمت کے آثار دیکھ کر اسی کو اپنا خاصہ دار یعنی ذاتی محافظ مقرر کر دیا۔ بلبن کا بھائی کشلی خان پہلے سے انتش کے دربار میں تھا، اور ترقی کر کے امیر حاجب کے عہدہ پر مامور تھا۔ یہاں بلبن کی عزت و وقعت میں اضافہ ہوتا گیا۔ شروع میں اس نے ایک معمولی سپاہی، اور بہشتی کا کام کیا، پھر رفتہ رفتہ میر شکار بنا اور چہل گانی امراء میں داخل ہو گیا، بلبن کے اندر پیدا ہونے والے مذہبی رنگ میں انتش کی ان مجلسوں کا اہم رول ہے جو وہ اپنے دربار میں علماء اور مشائخ کیساتھ منعقد کرتا تھا، اور بلبن ان سے استفادہ کرتا تھا۔ انتش کے بعد پیدا ہونے والی سیاسی رسہ کشی میں بلبن نہ تو رکن الدین فیروز شاہ کی حمایت کرنے والے گروہ میں تھا، نہ رضیہ سلطان کی اس نے حمایت کی، جس کی وجہ سے وہ قید و بند کا شکار بھی ہوا، لیکن جلد ہی اسے قید سے نجات ملی، اور میر شکار کا عہدہ عطا ہوا۔ پھر معز الدین بہرام شاہ کے عہد میں اس کا رتبہ اور بڑھ گیا، اور وہ امیر آخور یعنی داروغہ شاہی اصطبل مقرر ہوا، پھر اسے ریواڑی کی جاگیر عطا ہوئی۔ یہاں اس نے نہ صرف میواتیوں کی سرکشی کو فرو کیا بلکہ اپنی جاگیر کا اچھا انتظام کیا۔ علاء الدین مسعود کے زمانہ میں بلبن امیر حاجب کے عہدہ پر مقرر ہوا اور اسی زمانہ میں دو آب کی فوجی مہم میں مغلوں کے حملہ کو روکنے میں زبردست خدمات انجام دیں جس سے اس کی سپہ گری اور فوجی قابلیت کی دھاک بیٹھ گئی۔ ناصر الدین محمود کے زمانہ میں بلبن کو الیغ خاں کا خطاب اور وزارت عطا کی گئی اور وہ نائب الملک بن کر پوری سلطنت پر



حکومت کرنے لگا۔ ناصر الدین محمود درویش صفت بادشاہ تھا، اس نے بادشاہی کے تمام اختیارات اپنے وزیر اور خسرانغ خاں کے سپرد کر دیے اور خود گوشہ نشین ہو گیا، اس نے بلبن سے کہا:

’اپنے تمام اختیارات کا باگ ڈور تمہارے ہاتھ میں دیتا ہوں، لیکن کبھی تم کوئی ایسا کام نہ کرنا کہ کل خدا کے حضور میں اس کا جواب نہ بن پڑے اور اپنے ساتھ مجھ کو بھی شرمندہ کرو۔‘

بلبن نے بیس برس تک نائب الملک بن کر حکومت کی۔ اس دوران اس نے پنجاب میں کھوکھروں کی بغاوت فرودی، دو آپہ کو سلطنت کے تابع کیا، اور رتھمبور کی تسخیر کی، اور کوالیار، چنڈیری اور مارواڑ کی فتوحات حاصل کیں۔ اس نے اندرونی نظم کو بھی مستحکم بنایا۔ 1259 اور 1260 میں دو مغل حملوں کا کامیاب مقابلہ کیا، راجپوت راجاؤں کو بھی اس عرصہ میں قابو میں رکھنے کی کوشش کی۔

1260 میں ناصر الدین محمود لاہور میں تو بلبن کی سیاسی بصیرت اور سپہ گری کا سکہ اتنا جم تھا لگا کہ امراء نے بالاتفاق اسے تخت شاہی پر بٹھایا۔ بادشاہ بننے کے بعد اس نے سلطان کے دہد بہ اور سطوت کو ایسے اونچے مقام تک پہنچا دیا کہ اس سے زیادہ تصور مشکل ہے۔ چہل گانی امراء کی طاقت تو زدی تا کہ کسی اندرونی خطرہ کا امکان باقی نہ رہے۔ دربار کی شان و شوکت اور آداب شاہی کا اعلیٰ معیار قائم کر دیا، اس کے دربار میں تقریباً پندرہ شاہزادے ایسے تھے جو مغل حملوں اور بربادی کی وجہ سے عالم اسلام کے مختلف علاقوں سے آ کر پناہ گزیں ہو گئے تھے۔ ان میں سے صرف دو عباسی شاہزادوں کو دربار میں بیٹھنے کی اجازت تھی۔ باقی شاہزادے کھڑے رہا کرتے تھے۔ امراء میں سے کسی کو دربار میں مذاق اور ہنسی کی مجال نہ تھی۔ بلبن اپنے وقار اور دربار کے آداب کا بذات خود اتنا اہتمام کرتا کہ رنج کے ملازموں کے سامنے بھی کبھی مکمل شاہی لباس کے بغیر نہیں آتا۔

بلبن نے مغل حملوں کو روکنے کے لئے مغربی سرحدوں پر مضبوط قلعے تعمیر کرائے، اپنے بیٹوں محمد اور بغرا خاں کو وہاں مقرر کیا، شاہراہوں اور راستوں کی تعمیر کرائی، دہلی اور اس کے اطراف میں میواتیوں کی ڈاکہ زنی کو روکنے کے لئے اس نے ان جنگلات کو صاف کرایا جہاں وہ چھپ جاتا کرتے تھے۔ راستوں کو درست کرایا اور جگہ جگہ مضبوط قلعے قائم کر دیے، اور ڈاکوؤں کو سخت ترین سزائیں دیں۔

بلبن کے عہد میں طغری خاں نے بنگال میں بغاوت کی اور شاہی فوج کو شکست دیدی تو بلبن خود ایک بڑے لشکر کے ساتھ نکل کھڑا ہوا، طغری خاں کو قہر اور واقعی سزا دی اور اپنے بیٹے بغرا خاں کو وہاں کا گورنر مقرر کر دیا جس کے بعد داخلی امان اور مستحکم ہو گیا۔

بلبن بڑا مذہبی اور علم و فضل کا قدردان تھا، مشائخ کے ساتھ اس کی عقیدت بہت بڑھی ہوئی تھی، وہ اپنے تمام شاہی کردار اور آداب کے باوجود ہر جمعہ کو بزرگان دین کی خدمت میں حاضری دیتا، ان کے وعظ سننے جاتا، راستے میں اگر کہیں وعظ کی محفل ہوتی تو وہاں سواری سے اتر کر عام آدمی کی طرح بیٹھ جاتا۔ اس عہد کے بڑے مشائخ اور علماء نے بھی بلبن کی بڑی تعریف کی ہے۔ خواجہ نظام الدین اولیاء اس کا نام دعائیہ کلمات کے ساتھ لیتے ہیں اور اس کی عبادت و راسخ العقیدگی کی تعریف کرتے ہیں۔ اس عہد میں بابا گنج شکر، خواجہ علی ہشتی، شیخ بہاؤ الدین زکریا، شیخ بدالدین غزنوی، شیخ ابوالمؤید نظام الدین، شیخ جمال الدین ہانسوی، خواجہ علاء الدین علی بن احمد صابر، سیدی مولہ، شیخ حسام الدین ملتانی، شیخ نجیب الدین فردوسی، اور شیخ ابو بکر طوسی جیسے مشائخ موجود تھے۔ علماء و فقہاء میں مولانا بابر بن الدین بزاز، مولانا کمال الدین زاہد، مولانا بابر بن الدین محمود لہنی، علامہ نجم الدین عبدالعزیز دمشقی، شیخ سراج الدین ابو بکر، مولانا شرف الدین دلوالی، مولانا شمس الدین خوارزمی، مولانا فخر الدین

ناقلہ، قاضی جلال الدین کاشانی، قاضی رفیع الدین گزرونی، مولانا سراج الدین سجری اور مولانا منہاج الدین جوزجانی وغیرہ علم و فن کے آفتاب و ماہتاب تھے۔ ان میں بیش تر کے ساتھ بلبن کا گہرا لگاؤ تھا اور بلبن نے ان کی بڑی قدر دانی کی۔

بلبن نے حتی الامکان اپنی سلطنت کو شرعی احکام کے مطابق رکھنے کی سعی کی، لیکن سیاسی امور اور سزاؤں میں وہ شریعت کی مکمل پابندی نہیں کر پاتا تھا۔ جس کا اسے احساس بھی رہا اور وہ کہا کرتا تھا کہ عوام کی بھلائی کا کام کر کے اس کی تلافی کی کوشش کی جاسکتی ہے۔ البتہ اس نے حمیت اسلام اور شعائر اسلام کو برقرار رکھنے کی کوشش کی۔ بادشاہت سے پہلے بلبن کے اندر جو غیر شرعی عادتیں تھیں ان کو اس نے چھوڑ دیا، اور اپنی سلطنت میں شراب و منوعات شرعیہ پر روک لگا دی۔ اس کے عہد میں غیر مسلموں کو بھی پورا عدل و انصاف ملا اور خوشحالی و ترقی حاصل ہوئی۔ بلبن نے تو سب سے حکومت کی کوشش نہیں کی، البتہ اندرونی امن و امان اور خارجی حملہ آوروں سے حفاظت میں پوری کامیابی حاصل کر لی۔ اس نے عدل و انصاف کی ترویج میں مذہب اور قرابت داری کو حائل نہیں ہونے دیا۔ بلبن نے اپنے دونوں بیٹوں محمد اور بغرا خاں کی تربیت اعلیٰ پیمانہ پر کی تھی۔ خاں محمد کا دربار تو اہل علم و فضل کا مرکز تھا، امیر خسرو اسی دربار سے وابستہ تھے، مغلوں سے مقابلہ میں کامیابی حاصل کرنے کے بعد نماز پڑھتا ہوا خان محمد شہید ہوا تو بلبن اس صدمہ سے بہت زیادہ متاثر ہوا اور ایک برس بعد اسی غم میں 1286 میں وہ چل بسا۔

## معلومات کی جانچ

- 1۔ دہلی سلطنت کی بنیاد کس سنہ میں ڈالی گئی؟
- 2۔ وزیر نظام الملک جنیدی کس بادشاہ کا وزیر تھا؟
- 3۔ ناصر الدین محمود کے زمانہ میں نائب الممالک کون تھا اور کتنے دن رہا؟

## 5.5 خلجی خاندان (1290-1320)

غلام خاندان کا آخری فرمانروا معز الدین کی تباہی اپنی بد اطواری کی وجہ سے اپنے انجام کو پہنچا اور اس کے خاندان میں کوئی قابل نہیں رہ گیا تو ستر سالہ بوڑھے جلال الدین فیروز خلجی نے تاج شاہی اپنے سر پر رکھا۔ جلال الدین خلجی افغانستان سے آیا ہوا ترک تھا، فوجی قابلیت میں دینی، لیکن حکومت کی باگ سنبھالنے کے بعد انتہائی نرم دل و رحم کرنے والا بن گیا۔ اس کے دور میں سرحد پر مغلوں نے حملہ کیا تو جلال الدین نے ان کا مقابلہ کر کے مصالحت کر لی جس کے نتیجے میں چنگیز خاں کا نواسہ الغو خاں اور چار ہزار مغلوں نے اپنے بیوی بچوں کے ساتھ اسلام قبول کر لیا اور دہلی میں آباد ہو گئے۔ بادشاہ کی نرمی سے فائدہ اٹھا کر رہنوں اور ڈاکوؤں نے فساد شروع کر دیا اور جگہ جگہ سازشیں ہونے لگیں، ملک چھو کی بغاوت کو بھی جلال الدین نے معاف کر دیا، لیکن یہ معافی مہنگی ثابت ہوئی، جلال الدین کے داماد اور بھتیجہ علاء الدین خلجی نے سازش کر کے اپنے چچا کو قتل کر دیا اور خود تخت حکومت پر قابض ہو گیا۔ علاء الدین خلجی کا دور حکومت بڑا طویل، زریں اور نئے نئے تجربہ بات سے آراستہ ہے۔ اس کی تفصیل آگے آتی ہے۔ آخر میں علاء الدین کی پیرانہ سالی میں اس کے محبوب سپہ سالار ملک کافور نے اس کے مزاج میں دخل حاصل کر لیا اور حکومت کا کنٹرول اپنے ہاتھ میں کر کے خاندان خلجی کو تقریباً نابود کر دیا، اس خاندان کے آخری بادشاہ قطب الدین مبارک شاہ نے قسمت سے حکومت حاصل کر لی لیکن وہ بھی اپنے محبوب خسرو خاں کے فریب میں گرفتار رہا جس سے حکومت کا نظم و نسق ڈھیلا ہوتا گیا، بلکہ خسرو

خاں ہی کے ہاتھوں وہ مارا گیا۔ نو مسلم خسر و خاں کی اسلام دشمن حرکتوں سے تنگ آ کر دیپال پور کے گورنر غازی ملک نے اس کا خاتمہ کر دیا۔ خاندان خلجی کا کوئی فرد موجود نہ بچا تھا، نتیجہ حکومت غازی ملک کے خاندان یعنی تغلق خاندان میں منتقل ہو گئی۔ خلجی خاندان میں کل چار بادشاہ ہوئے، اور انھوں نے 1290-1320 تک کل تیس برس حکومت کی۔ جس میں اصل حکومت علاء الدین خلجی کی تقریباً تیس برس رہی۔ اس خاندان میں یہی ایک نامور سلطان گذرا ہے، بلکہ یہ اپنی ناموری میں نہ صرف دہلی سلطنت بلکہ ہندوستان کے چند بادشاہوں میں سے ایک ہے۔ ذیل کی سطروں میں اس نامور سلطان کے بارے میں پڑھئے۔

### 5.5.1 سلطان علاء الدین خلجی

علاء الدین خلجی خاندان خلجی کے اولین فرمانروا جلال الدین خلجی کا بھتیجہ اور داماد تھا، اپنے چچا کے بعد تخت سلطنت پر بیٹھا، اور پورے کوفہ کے ساتھ طویل عرصہ تک حکومت کی، اس نے حکومت کا مستحکم نظام بنایا، نئے نئے معاشی تجربے کئے، سلطنت کے دائرے کو وسیع کیا اور نئے نئے علاقے اپنی سلطنت میں شامل کئے، دکن کے علاقہ میں پہلی مرتبہ علاء الدین نے ہی فتوحات کا پرچم لہرایا، فوجی محکمہ کو ترقی یافتہ اور مضبوط بنایا، سامان خوردنوش کی ارزانی کا زبردست انتظام کیا، گوہ ان پڑھ تھا لیکن اپنی دوراندیشی اور ذہانت کے بل بوتے پر وہ کامیاب حکمراں ثابت ہوا۔

علاء الدین، جلال الدین کے ایک بھائی شہاب الدین مسعود خلجی کا بیٹا تھا، اس کی تاریخ پیدائش متعین طور پر معلوم نہیں ہے، بچپن اور جوانی کے ابتدائی حالات پر بھی اخفاء کا پردہ پڑا ہے۔ بچپن میں اسے لکھنے پڑھنے کی تعلیم نہیں مل سکی، البتہ شہسواری، اسلحہ کے استعمال اور کھیلوں کی باقاعدہ تربیت حاصل ہوئی تھی۔ اس کا چچا جلال الدین غیر متوقع طور پر بادشاہ ہو گیا تھا، جب کڑھ میں ملک چھو نے بغاوت کی تو علاء الدین ہی نے اس بغاوت کو فرو کیا، اور اپنے چچا کو راضی کر کے کڑھ کا گورنر مقرر ہو گیا۔ علاء الدین آٹھ ہزار سواروں کا دستہ لے کر دکن کے دیوگیر پر حملہ آور ہوا، شمالی ہند کی جانب سے دکن کے علاقہ پر یہ پہلا حملہ تھا، علاء الدین نے اس کے لئے زبردست تیاریاں کی تھیں اور پورے عزم و ہمت کے ساتھ دشوار گزار راہوں کو طے کرتا ہوا یہاں پہنچا اور اسے فوج کرنے کے بعد بے انتہا مال و دولت کے ساتھ واپس ہوا۔ دولت کی کثرت اور فوجی قابلیت نے اس کے دماغ پر حکمرانی کا نشہ چڑھا دیا، اس نے تدبیر سے اپنے چچا کو کڑھ بلا کر طے شدہ منصوبہ کے تحت اس کا کام تمام کر دیا، اور دولت کا منہ کھول کر امراء کو رام کرنے کی کوشش کی۔ اس نے اندازہ کر لیا تھا کہ اس کے سامنے کئی اہم چیلنجز ہیں۔ مغل حملہ آوروں سے ملک کی حفاظت، طاقتور امراء پر غلبہ، ہندو سرداروں کی طرف سے مقابلہ کا خطرہ اور مرکزی اقتدار کی شوکت کی بقاء، چنانچہ اس نے ان چیلنجز سے نہر آتما ہونے کے لئے مستحکم نظم و نسق، طاقتور فوج، مضبوط معیشت، اور اپنے ماتحت قابل اعتماد امراء کی جماعت تیار کرنے کا فیصلہ کر لیا۔ دیوگیری پر 1296 میں حملہ اور فتح سے اسے بے اندازہ دولت و مال مل گیا، اور جلال الدین کی حکومت سے غیر مطمئن امراء کا تعاون بھی اسے حاصل ہو گیا، علاء الدین نے اپنے چچا کی نرمی کے نتائج دیکھے تھے کہ نرمی کی وجہ سے کس طرح نظام حکومت درہم برہم ہو گیا، علاء الدین نے اس کے برعکس طریقہ اپنایا۔ 1297 سے 1306 تک اس نے پانچ مرتبہ مغلوں سے مقابلہ کیا اور ان کی یورش و بربادی سے ملک کی کامیاب حفاظت کی اور منگولوں نے علاء الدین کے خوف سے ہندوستان کی طرف رخ کرنے کی جرأت بند کر دی۔

علاء الدین نے سلطنت کے استحکام و توسیع کی طرف توجہ کی، چنانچہ 1299 میں اس نے کجرات پر قبضہ کیا، 1301 میں رتھمبور کی تسخیر کی، پھر راجستھان کی طرف متوجہ ہوا، 1303 میں چتوڑ کو فتح کیا، 1305 میں ماڈو کو زیر بنایا، 1308 میں سیوان اور 1312 میں جالور کو دہلی



سلطنت میں شامل کیا۔ اس طرح راجستھان میں اسے وسیع کامیابی حاصل ہوئی۔

علاء الدین کے سپہ سالار ملک کانور نے 1309 میں دوبارہ دیوگیری پر حملہ آور ہو کر بقیہ خراج کی ادائیگی پر اسے مجبور کیا۔ پھر دو برس کے بعد اس نے تلنگانہ کی کانٹیہ حکومت کو دہلی کے تابع کیا۔ 1310-1311 میں وہ جنوب کے دور دراز مقام رامیشور تک اپنا پرچم لہراتا چلا گیا۔ اس طرح علاء الدین نے بڑی کامیابی کے ساتھ وسطی اور جنوبی ہندوستان کی چھوٹی ریاستوں کو دہلی سلطنت کے زیر تسلط بنالیا۔

علاء الدین مذہبی انسان نہیں تھا، اس نے اصول حکومت اپنے خود بنائے۔ اس کے دربار میں علماء کو وہ مقام حاصل نہیں تھا جو سابق حکمرانوں کے یہاں انھیں ملتا رہا تھا، لیکن وہ علماء کا احترام کرتا اور ان سے مسائل بھی پوچھتا اور ان کے مشورہ کو قبول بھی کرتا تھا۔ قاضی مغیث سے اس نے غیر مسلموں کے ساتھ برتاؤ، بیت المال کی حیثیت اور اپنی سزاؤں کے بارے میں شرعی احکام پوچھے۔ وہ شیخ محبوب الہی کا معتقد تھا اور خواجہ نظام الدین اولیاء سے ملنے کا خواہش مند رہا۔ اس نے اپنی حکومت میں غیر مسلموں کو بھی شامل کیا۔ علاء الدین نے یہ محسوس کر کے کہ امراء اپنی نجی محفلوں میں شراب پیتے ہیں اور بے عقلی میں حکومت کے خلاف سازشیں کر سکتے ہیں، اس نے خود بھی شراب چھوڑ دی اور اپنی سلطنت میں شراب و نشہ آور اشیاء کی صنعت اور فروخت پر پابندی لگا دی اور لوگوں کو شراب پینے سے منع کر دیا۔

علاء الدین نے معاشی اصلاحات میں بھی دلچسپی لی، اس نے زمینوں کی پیمائش کرائی، پیداوار کے تخمینے لگوائے اور اسی حساب سے زمینوں پر ٹیکس مقرر کئے، اس نے مدد معاش دینے کا سلسلہ بند کر دیا، اور ایسی زمینیں سرکاری تحویل میں لے لیں جس سے سرکاری زمینیں جو خالصہ کہلاتی تھیں بڑی تعداد میں حاصل ہو گئیں۔ پیداوار کا ٹیکس غلہ اور اناج کی شکل میں اصول کرایا اور اسے سرکاری گودام میں رکھوا کر قسط کے موقعوں پر اور دوسرے مواقع پر کم قیمت میں فراہم کرایا۔ اس نے بازار کے زرخ کی تعیین کرائی اور نہایت سختی سے اس کی پابندی کرائی، جس کی وجہ سے غلے اور اناج بے انتہا سستے ہو گئے۔ زرخوں کی نگرانی کے لئے اس نے ایک مارکٹ سپرنٹنڈنٹ مقرر کیا جو اپنی ٹیم کے ساتھ زرخ پر نظر رکھتا، اور خلاف ورزی کرنے والوں کو نہایت ظالمانہ سزائیں دلاتا۔

علاء الدین ایک کامیاب فوجی تھا، اس نے یہ محسوس کر لیا کہ ایک مستحکم حکومت کی برقراری کے لئے مضبوط اور طاقتور فوج کا ہونا ضروری ہے، چنانچہ اس نے سرکاری فوج تیار کی، جس کی تقرری براہ راست مرکزی حکومت کرتی اور اسے نقد تنخواہ ادا کی جاتی۔ نقد تنخواہ کا یہ طریقہ بھی علاء الدین کا اختراع تھا، اس نے گھوڑوں کو داغنے کا طریقہ بھی جاری کیا تاکہ ان کی شناخت رہے، کہا گیا ہے کہ سرکاری رجسٹر میں درج سرکاری فوج کی تعداد چار لاکھ پچھتر ہزار تھی، جن کو تنخواہیں اور غلہ جات کی ادائیگی حکومت کرتی تھی۔

علاء الدین ایک کامیاب بادشاہ اور مدبر منتظم تھا، اس نے ملک کو وسیع اور مستحکم بنایا، سری شہر بسایا، قطبی مسجد میں توسیع کرائی، اور اس میں ایک دروازہ کی تعمیر کرائی جو علائی دروازہ کہلاتا ہے، قطب مینار کے مقابل ایک اور مینار کی تعمیر شروع کرائی جو نامکمل رہ گئی۔ وہ اگرچہ ان پڑھ تھا لیکن اس کے دربار سے اہل کمال و شعراء وابستہ رہے، امیر خسرو بھی اس دور میں تھے۔

## 5.6 تعلق خاندان

ملک کی اہم صورت حال اور بالخصوص خسرو خاں کے اقدامات نے دہلی سلطنت کے امراء کو بے چین کر دیا تھا۔ دیپال پور کے گورنر غازی



ملک نے اس صورت حال میں اقدام کا فیصلہ کیا، کئی ہم خیال امراء کو ساتھ لے کر اس نے دہلی پر حملہ کیا اور خسرو خاں کو شکست دی، ملک کافور، قطب الدین خلجی اور پھر خسرو خاں نے خلجی خاندان کا کوئی فرد زندہ باقی نہ رکھا تھا۔ ماچا رغازی ملک نے غیاث الدین تغلق کے لقب سے عصائے سلطنت اپنے ہاتھ میں لی، اور ملک کے انتظامات درست کئے، ایک سال میں امن و امان قائم ہو گیا، اس نے مالگذاری کم کر کے رعایا کو خوشحال بنا دیا، اپنے بیٹے محمد جوہا کے ذریعہ دکن کی بغاوت ختم کرائی، اور جوہا کو ہی دہلی میں نائب بنا کر بنگال کی بغاوت ختم کرنے گیا، واپسی میں دہلی کے باہر استقبال کے لئے بنائے گئے عارضی خیمہ میں اتر ا تھا کہ خیمہ گرنے سے دب کر مر گیا۔ اس کی صرف چار برس کی حکومت کے بعد محمد جوہا بادشاہ ہوا جس نے طویل حکومت کی، اس کا دور بھی نت نئے تجربات اور سرد گرم حالات سے پر رہا ہے۔ 25 برس کی حکومت کے بعد جب وہ مراٹھوں کا پیٹھیہ فیروز شاہ تغلق سریر آرائے سلطنت ہوا اور اڑتیس برس تک امن و سکون کے ساتھ حکومت کر کے رعایا کی خوشحالی اور زیر کنٹرول ملک کے لئے ترقی کے بڑے بڑے اقدامات کئے۔ 1388 میں فیروز تغلق کے انتقال کے بعد 25 برس کے عرصہ میں تخت سلطنت پر اس خاندان تغلق کے چار بادشاہ آئے۔ آخری سلطان محمود شاہ نے ہی کسی قدر طویل دس برس حکومت کی۔ اسی سلطان کے عہد میں تیور نے دہلی پر حملہ کیا اور شہر کو تباہ کر کے بڑی تعداد میں دولت و غلام لوٹ کر لے گیا۔ 1413 میں خسرو خاں نے حکومت چھین کر سید خاندان کی حکومت قائم کر دی۔

تغلق خاندان کے سات بادشاہوں نے 93 برس ملک پر حکومت کی۔ اس خاندان کی حکومت اس اعتبار سے یادگار ہے کہ اس دور میں پایہ تخت کو دہلی سے دولت آباد منتقل کیا گیا، لیکن تجربہ کی ناکامی کے بعد پھر دہلی پایہ تخت بنایا گیا، اسی دور میں وسیع و عریض دہلی سلطنت سے کئی علاقے اس طرح نکلے کہ وہاں خود مختار ریاستیں قائم ہو گئیں، جو ہندوستان کی تاریخ میں اہم رول اور اپنی شاندار روایات رکھتی ہیں۔ ان میں کجرات کی حکومت، دکن کی بہمنی سلطنت، بنگال کی حکومت، جوہنور کی شرقی حکومت وغیرہ قابل ذکر ہیں۔ تغلق خاندان کے تین بادشاہ غیاث الدین تغلق، محمد تغلق اور فیروز شاہ تغلق کے بارے میں ذیل کی سطروں میں پڑھیے۔

### 5.6.1 غیاث الدین تغلق

غیاث الدین تغلق اسلامی ہندوستان کی مابینا زہستیوں میں شمار ہونے کے لائق ہے، اس نے ایسی حالت میں اقتدار سنبھالا جب ملک کے حالات انتہائی نازک ہو گئے تھے، نو مسلم خسرو خاں اپنے آقا قطب الدین مبارک شاہ خلجی کو قتل کر کے بادشاہ بن بیٹھا تھا، اس نے اپنی قوم کے غیر مسلموں کو بڑی تعداد میں دہلی بلا لیا تھا جنہوں نے اسلامی شریعت اور شعائر کی بے حرمتی میں کوئی کسر نہ چھوڑی تھی۔ شیخ محمد اکرام نے آب کوڑ میں کہیں ہسٹری کا یہ اقتباس اس صورت حال کے بارے میں نقل کیا ہے: ”خسرو کی ساری جماعت میں ایک بھی ایسا نہ تھا جس کا اسلام برائے نام نہ ہو اور بعض نے تو اسلام اختیار ہی نہ کیا تھا، دربار میں علانیہ بت پرستی ہوتی اور مذہب اسلام کی توہین کی جاتی، مسلمان مؤرخین ان واقعات کا بڑے رنج اور افسوس کے ساتھ اظہار کرتے ہیں، مسجدوں کی بے حرمتی ہوتی“۔ معاصر مؤرخ ضیاء الدین برنی نے خسرو کا مقصد شمالی ہند میں نئے سرے سے ہندو اقتدار قائم کرنا لکھا ہے۔ ان حالات میں غازی ملک فخر الدین جوہا نے خسرو خاں کی اسلام کش پالیسی اور اپنے آقا کے خاندان پر زبردست مظالم کی روک تھام کرنی چاہی۔ تھاہنسر کے قریب مقابلہ میں غازی ملک نے خسرو کی فوج کو شکست دی، دہلی کے باہر دوسری لڑائی میں بھی خسرو کو شکست فاش ہوئی، حالانکہ اس نے شاہی خزانے کا منہ کھول دیا تھا، اور سپاہیوں کو کئی برسوں کی پیشگی تنخواہ کے علاوہ مشائخ کو بھی رقمیں تقسیم کی تھیں۔ چونکہ خاندان خلجی کا کوئی بچہ باقی نہ رہا تھا، غازی ملک علماء کے اصرار پر تخت نشین ہوا۔

غازی ملک غریب خاندان کا فرد تھا، اپنی ذاتی قابلیت پر ترقی کرتا ہوا علاء الدین کے بھائی الفخ خاں کے پاس پیادوں میں بھرتی ہوا، پھر ترقی پا کر امیر آخور (سوار فوج کا افسر اعلیٰ) مقرر ہوا، پھر منگولوں کی مہم کی روک تھام کی عظیم مہم اس کے سپرد ہوئی، اور تاتاریوں کے ساتھ انتیس دفعہ لڑا جس کی وجہ سے غازی ملک کے لقب سے مشہور ہوا۔

تخت نشین ہونے کے بعد اس نے بیت المال کو درست کیا، خسر و خاں کی بے جا تقسیم کردہ دولت کی بازیابی کا فرض اسے انجام دینا پڑا، انتظام سلطنت پر توجہ دے کر ایک سال میں اسے درست کر دیا، پولیس اور عدلیہ کے نظام کو از سر نو درست کیا، فوج کو منظم اور مرتب کیا، اس کا انتظام سلطنت میانہ روی پر مبنی تھا، مالگذاری کے نئے اصول وضع کئے جس سے ملک کی مالی حالت درست ہو گئی، کاشتکاروں سے اچھا سلوک کیا، اور بدعنوان افسروں پر سختی کی جس سے ملک کے دور دراز حصوں میں بھی بہترین امن و امان قائم ہو گیا۔ غیاث الدین نے ڈاک کا انتظام بھی عمدہ بنایا، پیدل اور سوار دونوں قسم کی ڈاک کا انتظام کیا۔ اندرونی انتظامات کے بعد وہ بیرونی محاذ کی طرف متوجہ ہوا، دکن میں ورنگل کے حاکم نے خراج کی ادائیگی بند کر دی تھی، تغلق نے ورنگل کے راجا کو شکست دے کر ورنگل کو دہلی سلطنت میں شامل کر لیا، پھر بنگال پر فوج کشی کی اور وہاں بغاوت کو ختم کیا۔

غیاث الدین تغلق ایک قابل منتظم اور انصاف پسند ہونے کے ساتھ دیندار بادشاہ تھا، خود شریعت کا پابند اور دین کی حمایت میں پیش پیش رہا۔ دکن اور بنگال کی بغاوتوں پر قابو پا کر سلطنت کا استحکام اسی طرح برقرار رکھا جو علاء الدین خلجی کے زمانہ میں تھا۔ بنگال سے دہلی واپسی کے بعد حادثاتی طور پر دہلی کے قریب عارضی خیمہ میں دب کر وہ انتقال کر گیا، اس کی موت ہندوستان کے لئے ایک عظیم نقصان تھا۔ اس کے ساتھ ہی اسلامی حکومت کی انتہائی وسعت کا زمانہ ختم ہو گیا۔ علاء الدین کی وسیع مفتوحات اب تک دہلی کے تابع تھیں، مشرق میں بنگالہ، مغرب میں سندھ اور جنوب میں مہر تک علاقے سلطنت دہلی کے تحت تھے لیکن غیاث الدین کی وفات کے بعد وہ منتشر ہو گئے، اور سلطنت دہلی کمزور ہونی شروع ہو گئی، البتہ مرکز کی اس کمزوری کا ایک فائدہ یہ ہوا کہ اسلامی تہذیب و تمدن کے مرکز اب صرف دہلی نہ رہ کر کجرات، بنگال، احمد نگر، اور گلبرگ وغیرہ بھی بن گئے، اور ان صوبوں میں خود مختار حکومتوں کے قیام سے یہاں بڑے پیمانے پر تہذیبی ترقی ہوئی۔

## 5.6.2 محمد بن تغلق

باپ کی وفات کے بعد محمد جو نام محمد بن تغلق کے نام سے تخت نشین ہوا، وہ بے شمار خوبیوں اور متضاد صفات کا مالک شخص تھا، اس کی ذہانت اور جدت طبع اس کے زمانہ سے بہت آگے کی تھی، اس لئے اس نے نظم و نسق، معاشی اصلاحات اور فوجی تدابیر میں جو جو تجربات کئے وہ کامیابی سے ہم کنار نہ ہو سکے اور نتیجے میں جانی اور مالی نقصان بڑھتا گیا۔ عوام بد دل ہو گئی اور بڑھتی بغاوتوں پر قابو پانا اس کے لئے ممکن نہیں رہ گیا، محمد بن تغلق انتہائی تعلیم یافتہ اور ذہین و طباع انسان تھا، قرآن کا حافظ، نماز و شعائر اسلام کا پابند، عربی، فارسی اور سنسکرت کا ماہر، فلسفہ اور ریاضی پر دسترس رکھنے والا، شعر و شاعری اور خطاب کا ماہر، بحث و مباحثہ کا ذہنی اور اچھا صاحب قلم تھا۔ بڑے بڑے اہل علم و ذہانت اس سے مباحثہ کرنے کی ہمت نہیں کر پاتے تھے۔ محمد بن تغلق کے زمانہ آغاز میں دہلی سلطنت اپنے عروج کی انتہاء پر تھا، لیکن اسی دور میں زوال شروع ہوا تو کئی علاقوں میں خود مختار حکومتیں قائم ہو گئیں، جن میں سے کچھ ہندو ریاستیں بھی قائم ہوئیں۔ اور دہلی کی حکومت کو ایسی وسعت پھر تب ہی نصیب ہو سکی جب مغلیہ دور میں اورنگ زیب تخت نشین سلطنت ہوا۔

محمد بن تغلق نے تخت نشین ہونے کے بعد معاشی اصلاحات پر توجہ دی، اس کے لئے اس نے ایک مستقل دیوان امیر کو بھی قائم کیا جس کے افسران نے دو آہ کے زرخیز علاقہ میں اچھی فصل تیار کرنے کے لیے کسانوں کو قرض فراہم کئے، اور اس وجہ سے ٹیکس کی رقم کافی زیادہ مقرر کر دی، لیکن شدید قحط کی وجہ سے اچھی فصل تیار نہ ہو سکی اور سرکاری مطالبات سے مجبور ہو کر کاشتکار مخالف ہو گئے۔ سلطنت کی وسعت اور منگولوں کے حملوں سے تحفظ کے پیش نظر محمد بن تغلق نے پایہ تخت کو دہلی سے دیوگیری منتقل کرنے کا حکم دیا جس کا نام دولت آباد رکھا گیا، اس کے پیچھے اس کا مقصد یہ تھا کہ وہاں سے پورے جنوب پر نظر رکھنا ممکن ہوگا، نیز ساحلی علاقوں کی تجارت پر بھی اس کا کنٹرول رہے گا، وہ اشاعت اسلام کا جذبہ بھی رکھتا تھا، اور دولت آباد کے مرکزی مقام میں رہ کر وہ جنوب کے خطہ میں اسلام کی تبلیغ کے مواقع فراہم کرنا چاہتا تھا۔ محمد بن تغلق نے اپنا یہ منصوبہ اتنی سختی سے نافذ کیا کہ دہلی کی پوری آبادی کو دولت آباد منتقل ہو جانے پر مجبور کر دیا، اس منتقلی میں بے شمار جانی و مالی نقصان ہوا، ادھر شمال کے علاقوں پر اس کی گرفت ڈھیلی ہونے لگی، اور اسے اپنے منصوبہ کی ناکامی کا احساس ہوا تو پھر پایہ تخت اور لوگوں کو دہلی واپس آنے کا حکم دیا، اس میں مزید جانی نقصان کا سامنا کرنا پڑا اور عوام بدل ہو گئی۔ محمد بن تغلق کو اپنے نئے نئے منصوبوں کے لئے وسائل کی ضرورت تھی، اور قحط کی شدت کی وجہ سے سرکاری آمدنی گھٹ گئی تھی، اس صورت حال میں اس نے سونے اور چاندی کے سکوں کو اپنی تحویل میں لے کر تانبہ کے علامتی سکے جاری کئے۔ اس کی یہ سوچ اس زمانہ کے لحاظ سے ناقابل عمل تھی۔ بیوں نے تانبہ سکے ڈھالنے کے کارخانے گھروں میں بنا لئے اور بازار نقلی سکوں سے بھر گیا، لوگوں کے پاس سونے اور چاندی کے سکے نہ رہے، نتیجہ میں پوری معیشت بیٹھنے لگی، یہ دیکھ کر محمد بن تغلق نے تانبہ کے سکے واپس لئے اور پرانے درہم و دینار جاری کر دئے تب تک حکومت کو بے انتہا مالی خسارہ ہو چکا تھا۔

محمد بن تغلق اپنی سلطنت کو مزید وسیع کرنا چاہتا تھا، اس نے نہایت دور دراز کے دو علاقوں میں اپنی فوجیں بھیجیں، خسر و ملک کی ماتحتی میں ایک لاکھ کی فوج تبت اور چین کو فتح کرنے کے لئے روانہ کیا، لیکن پہاڑی راستوں کی دشواری اور برسات کی شدت میں فوج تباہ ہو کر رہ گئی۔ اسی طرح اس نے تین لاکھ کی فوج خراسان اور ماوراء النہر کا علاقہ فتح کرنے کے لئے بھیجا۔ یہ فوج بھی لٹی پٹی واپس آئی، جس سے حکومت کو شدید مالی خسارہ اور فوجی نقصان ہوا۔

اس صورت حال میں ملک کے اندر بے چینی بڑھتی گئی اور جگہ جگہ بغاوتیں شروع ہو گئیں، محمد بن تغلق اپنے ارادوں میں پختہ ہونے کے ساتھ اپنی سزاؤں میں بھی بے انتہا سخت تھا، ان بغاوتوں پر قابو پانے کے لئے اس نے آئینی ہاتھ استعمال کئے اور بڑی حد تک کامیابی حاصل کی، لیکن وہ ایک بغاوت کو فرو کرتا تو دوسری جگہ بغاوت ہو جاتی، چنانچہ معبر کے مسلم گورنر نے بغاوت کر کے 1335 میں اپنی آزاد حکومت قائم کر لی، ہندو سرداروں نے بھی بغاوت کی، اور وجے نگر کی مضبوط سلطنت دکن میں قائم ہو گئی، گلبرگہ، ورنگل اور دولت آباد میں بغاوتوں نے ان علاقوں کو دہلی سلطنت سے علاحدہ کر دیا، اور 1347 میں ہمنی سلطنت قائم ہو گئی۔ پھر کجرات میں بغاوت ہو گئی، ان کی سرکوبی کے لئے محمد بن تغلق روانہ ہوا، سندھ پہنچ کر ٹھٹھ کا محاصرہ کئے ہوا تھا کہ آب و ہوا کی وجہ سے اس کی طبیعت بگڑ گئی اور اسی علالت میں اس کا انتقال ہو گیا۔

محمد بن تغلق بڑا مدبر و منتظم اور انصاف پرور تھا، نظام عدل کی مضبوطی پر اس نے بہت توجہ دی، سماجی برائیوں کے خاتمہ کی بھی اس نے کوشش کی، چنانچہ سستی کی رسم پر پابندی لگائی، البتہ وہ سزائیں دینے میں بڑا سخت واقع ہوا تھا، اپنے نظریات اور فیصلوں کو بھی پوری سختی سے نافذ کرتا تھا، جس کی وجہ سے بسا اوقات لوگوں پر زیادتی ہو جاتی تھی۔ 1351 میں محمد بن تغلق نے وفات پائی۔



## 5.6.2 فیروز شاہ تغلق (1388-1351)

محمد بن تغلق لاؤلد مرآتو امراء نے اس کے چچا زاد بھائی فیروز شاہ تغلق کو تخت نشین کیا گیا۔ فیروز تغلق کی تربیت اس کے چچا غیاث الدین تغلق نے کی تھی محمد بن تغلق کے دور میں بھی وہ انتظام حکومت میں شریک رہا تھا۔ فیروز شاہ تغلق کا دور رعایا کی بہبود اور امن و امان کا تھا، اس کی رعیت پروری اور فلاحی کام بڑے مشہور ہیں۔ غریبوں کی اعانت، بے روزگار لوگوں کی ملازمت، علم و ادب کی اشاعت، کاشتکاروں پر نرمی، سزاؤں میں خالصتاً سزاؤں کی بر خاستگی، پانی کی فراوانی، علاج معالجہ کی فراہمی اور ظلم و زیادتی کے خاتمہ کے لئے فیروز کا دور یادگار ہے۔ خان جہاں مقبول تلنگی فیروز کا وزیر اعظم تھا۔

فیروز تغلق نے بادشاہ بننے کے بعد سب سے پہلے ان قیدیوں کو رہا کیا جنہیں محمد بن تغلق کے زمانے میں جیل میں ڈال دیا گیا تھا، قتل ہونے والوں کے پس ماندگان کو خون بہائے، اور جن لوگوں کی زمینیں چھین کر سرکاری تحویل میں دے دی گئی تھی وہ ساری زمین مالکوں کو واپس کر دیں۔ فیروز نے عام اعلان کر دیا کہ جو بھی شرعی عدالت کے سامنے اپنے حقوق ثابت کر سکے اسے اس کی جائداد واپس مل جائے گی۔ کاشتکاروں پر سرکاری لگان کی سخت شرحیں عائد تھی، ان کو فیروز نے ختم کر دیا اور لگان وصول کرنے والے افسران کے ظلم پر روک لگا دی، بہت سارے ٹیکس بالکل ختم کر دئے گئے۔ کاشتکاری کی بہتری کے لئے کثرت سے نہریں جاری کیں اور کنویں کھدوائیں، ان سب کی وجہ سے قابل زراعت اراضی میں اضافہ ہوا، فصلیں بڑھ گئیں اور کسان خوشحال ہو گئے۔ فیروز تغلق نے کمزور لوگوں کے لئے چھوٹے ٹیکے یعنی نصف اور چوتھائی جیتل بھی جاری کئے جس سے غریبوں کو بہت سہولت ہو گئی۔

فیروز تغلق نے بغدادیوں پر قابو پانے کی خاص کوشش نہیں کی، بنگال پہلے ہی آزاد ہو گیا تھا، کوکہ فیروز نے دو مرتبہ اسے تابع بنانے کی کوشش کی، اسی طرح اس نے جان نگر اور نگر کوٹ نیز ٹھٹھہ پر حملے کئے، لیکن اسے اندازہ ہو گیا کہ ان حملوں سے عوام کی بہبودی نہیں ہوگی، چنانچہ اس نے سلطنت کے بچے ہوئے حصوں کے نظم و نسق اور رفاہ عام کے کاموں پر توجہ دینی شروع کر دی، فیروز نے کثرت سے باغات لگوائے، صرف شہر دہلی اور اس کے اطراف میں 1200 باغات تھے جن سے نہ صرف ماحولیاتی مناظر میں حسن پیدا ہوتا تھا بلکہ آمدنی بھی حاصل ہوتی تھی۔ بے شمار کنویں کھدوائے اور نہریں نکلوائیں تاکہ لوگوں تک آسانی سے پانی پہنچ سکے اس نے کئی اسپتال قائم کئے جہاں ناداروں کے مفت علاج معالجہ کا انتظام کیا۔ فیروز کو غریبوں کا بڑا خیال رہتا تھا۔ غریب بچیوں کی شادی کے لئے علاحدہ سے مدد کا انتظام کیا، نوجوانوں کو ملازمت کی فراہمی کے لئے محکمہ قائم کیا، بیرونی سیاحوں کی مدد اور تعاون کے لئے الگ سے فنڈ مخصوص کیا، فیروز تغلق کو کہ خود زیادہ تعلیم یافتہ نہیں تھا، لیکن اس نے تعلیم کے فروغ سے بہت دلچسپی لی، کثرت سے اسکول اور کالج کھولے، دہلی میں مدرسہ فیروز شاہی بہت مشہور تھا، تعلیم گاہوں اور سائنس دانوں کی مدد کے لئے وظائف اور اوقاف مقرر کئے، صرف دہلی میں ایک ہزار ایسے مدرسے تھے، اس نے علماء و فضلا، اور شعرا و مشائخ کی سرپرستی کی۔ اس کے دور میں فقہ و شریعت کا عروج زیادہ ہوا، اسلامی قانون اور علوم اسلامیہ پر متعدد اہم کتابیں اس دور میں تصنیف ہوئیں، جن میں فتاویٰ فیروز شاہی اور فتاویٰ تارخانہ وغیرہ مشہور ہیں۔ فیروز کے عہد میں سلطان المشائخ کے خلیفہ شیخ نصیر الدین چراغ دہلوی تھے جن کی بڑی قدر دانی فیروز کرتا تھا، اس زمانے کے مشہور علماء میں مولانا احمد تھانیسری، مولانا خواجگی اور قاضی عبدالمتقن دہلوی تھے۔ مشہور مؤرخ ضیاء الدین برنی نے اپنی تاریخ اسی علم پر دربارہ بادشاہ کے نام منسوب کر کے تاریخ فیروز شاہی رکھا، شمس سراج عقیف کی تاریخ فیروز شاہی بھی اسی دور کی یادگار



ہے۔ فیروز نے سنسکرت کے فروغ سے بھی دلچسپی لی اور سنسکرت کی کئی کتابوں کے ترجمے فارسی میں کروائے، ان میں قابل ذکر بارہ سنگتا ہے، جسے فیروز کے حکم سے عبدالعزیز شمس تھانیسری نے فارسی میں ترجمہ کیا تھا۔

فیروز شاہ کا دور دہلی سلطنت میں عوامی فلاح و بہبود کے لئے بہت عمدہ تھا، لیکن اس کی نرمی کی پالیسی کے نتیجے میں حکومت اور امراء پر گرفت ڈھیلی ہو گئی۔ اور 1388 میں فیروز شاہ کی وفات کے بعد کوئی ایسا قابل جانشین نہیں رہا جو حکومت کو اس کی ڈگر پر جاری رکھتا، چنانچہ آپسی رس کشی ہونے لگی، یکے بعد دیگرے تین بادشاہ آئے اور گئے۔ 1394 میں محمود شاہ تخت پر بیٹھا، اس کے دور میں 1398 میں دہلی پر تیور کا مشہور حملہ ہوا جس نے قتل و غارتگری اور بربادی کی مثال قائم کر دی۔ تیور کا حملہ تباہی کی ایک آندھی تھی جو بربادی پھیلاتی گذر گئی۔ دہلی جو عظمت، تقدس اور تمدن کی نشانی تھا مٹ گیا، ملتان، پنجاب، جون پور، دکن، کجرات اور بنگال کے علاقے خود مختار ہو گئے۔ دہلی کی دیگر کون حالت میں ایک افغان سردار اقبال خاں حکومت کی باگ سنبھال لے رہا، پھر دولت خاں لودھی کا رو با سلطنت پر قابض ہو گیا، اور 1413 میں محمود شاہ تغلق نے کسمپری کے عالم میں وفات پائی اور تخت سلطنت پر تغلق خاندان کی حکمرانی ختم ہو گئی۔

### معلومات کی جانچ

1. علاء الدین خلجی نے کس عالم سے مسائل شرعی پوچھے تھے؟
2. ایشیا کی تاریخ ہندی کس بادشاہ نے تختی کے ساتھ ناند کی ہے؟
3. فیروز شاہ کے عہد میں دہلی میں کتنے مدارس تھے؟

## 5.7 سید خاندان (1414-1451)

لٹی پٹی اور سٹی دہلی سلطنت کے تخت پر ملتان کا حاکم خضر خاں 1414 میں دولت خاں کو ہٹا کر قابض ہو گیا، یہ سید تھا، ہر طرف بغاوت تھی، پوری زندگی باغیوں سے لڑنے میں گذر گئی، 1421ء میں اس کا لڑکا مبارک شاہ حاکم ہوا، اس نے اپنی ہمت سے پنجاب اور ملتان پر بھی قبضہ برقرار رکھا، لیکن درباریوں نے سازش کر کے 1435 میں اسے قتل کر دیا، اور خضر خاں کا پوتا محمد شاہ بادشاہ بنا دیا گیا، جو پور کے حکمران سے اس کی چھڑپ چلتی رہی، پنجاب کے حاکم بہلول خاں لودھی کی مدد سے یہ دہلی کے تخت پر قابض رہا۔ 1445 میں اس نے وفات پائی تو اس کا لڑکا علاء الدین حاکم ہوا، اب صرف دہلی باقی بچی تھی، اطراف کے علاقے بھی دہلی کی تابع داری سے نکل گئے تھے، جب علاء الدین سے دہلی بھی نہ سنبھل سکی تو وہ بدایوں جا کر گوشہ نشین ہو گیا، اور 1451 میں بہلول لودھی نے حکومت دہلی پر قبضہ کر لیا۔

## 5.8 لودھی خاندان (1451-1526)

بہلول لودھی کے تخت سلطنت پر قبضہ سے دہلی سلطنت میں لودھی خاندان کی حکومت شروع ہوتی ہے۔ دہلی سلطنت کا یہ آخری خاندان ہے۔ تغلق خاندان کے آخری دور سے دہلی سلطنت کی وسعت سمٹی چلی گئی تھی۔ بیشتر علاقے خود مختار و آزاد ہو گئے تھے۔ سید خاندان کی حکومت

کے زمانہ میں دہلی سلطنت کا رقبہ صرف دہلی اور اس کے اطراف تک محدود رہ گیا تھا، اور اس چھوٹے دائرہ میں بھی حکومت پر امن نہ رہی تھی، جب لوڈھی خاندان میں حکومت منتقل ہوئی تو گوکہ اس خاندان کے تین بادشاہوں نے تقریباً 75 برس حکومت کی، اور متعدد علمی و تمدنی کارنامے بھی انجام پائے، اسلام کی اشاعت سے بھی دلچسپی لی گئی، لیکن حکومت کو پہلی ہی وسعت نصیب نہ ہو سکی، اندرونی انتشار راتا بڑھا ہوا تھا کہ کابل کے بادشاہ بابر نے اپنی چھوٹی لیکن منظم فوج سے دہلی کی شاہی فوج کی بھیڑ کو شکست دے کر دہلی سلطنت کا خاتمہ کر دیا اور مغلیہ حکومت کی بنیاد رکھ دی۔

### 5.8.1 سکندر لوڈھی

لوڈھی خاندان کا پہلا فرمانروا بہلول لوڈھی ہے۔ یہ افغانستان کے پٹھان خاندان کا فرد تھا، محمود شاہ نے اسے پنجاب کی صوبیداری پر مقرر کیا تھا، طاقتور حکمران تھا، علاء الدین کی مدد کر کے دہلی سلطنت کو بچائے رکھا، اور اسکے بعد تخت دہلی پر قابض ہو گیا، اس نے پنجاب تک اپنی سلطنت کو وسعت دینے میں کامیابی حاصل کر لی۔ اس نے جونپور کو فتح کر کے اپنی حکومت میں شامل کر لیا۔ 38 برس حکومت کی، اس دوران مختلف بغاوتوں کو فرو کرنے میں مصروف رہا۔ 1488 میں وفات پائی۔ 1479 میں اس کے بعد اس کا لڑکا سکندر لوڈھی بادشاہ ہوا، اس نے دوسرے صوبوں کو دہلی سلطنت میں شامل کرنے کی کوشش کی، جس کے نتیجے میں دہلی سلطنت کی سرحد ایک طرف مالوہ اور دوسری طرف بنگال تک پہنچ گئی۔ اس علاقہ میں عام طور پر امان بھی قائم کرنے میں کامیاب رہا۔ غلے ارزاں ہو گئے اور تجارت کو فروغ ملنے لگا۔ سکندر نے 1506 میں آگرہ شہر کی بنیاد رکھی، اس کے دربار سے اہل علم بھی وابستہ رہے، اور اس نے علمی قدروانی کی، 29 برس کی حکومت کر کے 1517 میں اس نے وفات پائی۔ امیر ایہم لوڈھی اس کا لڑکا تھا، باپ کے بعد تخت سلطنت پر بیٹھا، جونپور پر قبضہ کے لئے اپنے بھائی سے لڑتا رہا، اس نے کوالیار کا قلعہ بھی وہاں کے راجہ سے چھین لیا، وہ بہادر اور مضبوط ارادوں کا مالک تھا، دربار کی سازشوں پر کنٹرول کرنے کے لئے سختی کی روش اختیار کی، سازش کرنے والے بعض امیروں کو سخت سزائیں دیں، دوسرے ڈر کر بھاگ گئے، وہ اپنے مقاصد میں کامیاب ہو جاتا اور دہلی سلطنت میں آیا استحکام مزید آگے بڑھتا، لیکن لاہور کے حاکم دولت خاں لوڈھی نے کابل کے مغل بادشاہ بابر کو دہلی فتح کرنے کی دعوت دے دی، جب بابر کابل سے ہندوستان روانہ ہوا تو دولت خاں کو اپنا منصوبہ بنا کام ہوتا نظر آیا، اور اس نے بابر کو روکنا چاہا، لیکن بابر نے پہلے لاہور پر قبضہ کر لیا، پھر دہلی کی جانب بڑھا، پانی پت کے میدان میں 1526 میں دہلی کی شاہی فوج سے مقابلہ ہوا، بابر کی فوج مختصر تھی، لیکن وہ منظم اور تجربہ کار تھی، امیر ایہم لوڈھی کی منتشر سی بڑی فوج نے شکست کھائی اور امیر ایہم مارا گیا اور دہلی سلطنت کا چراغ گل ہو گیا۔

### 5.9 دہلی سلطنت کا کردار اور زوال

1206 میں قائم ہونے والی دہلی سلطنت اپنی عظمت کے نقوش ہمیشہ کے لئے نقش کرتے ہوئے 1526 میں مغلیہ سلطنت میں تبدیل ہو گئی۔ ہندوستان میں یہ پہلی وسیع و عریض اور مستحکم مسلم حکومت تھی جس نے زندگی کے ہر میدان کو متاثر کیا، ملک کو مضبوط اور متحدہ حکومت دی۔ عوام کو امن و امان حاصل ہوا۔ بیرونی دنیا کے ساتھ تجارتی روابط مضبوط ہوئے، معاشی اصلاحات اور زراعت کے فروغ نے عوام کو خوشحال بنایا، نئے نئے شہر بسے، یادگار عمارتیں اور قلعے تعمیر ہوئے، فن تعمیر میں نت نئے تجربات کئے گئے۔ شاہراہوں اور سڑکوں کی تعمیر اور ان پر سرمایوں اور مسافر خانوں کی فراہمی نے آمد و رفت کی سہولت بہم پہنچائی، ڈاک کے سواری اور پیدل نظام نے روابط بحال کئے۔ دہلی اور متعدد شہروں میں علم

کے مراکز قائم ہو گئے، بادشاہوں نے دل کھول کر علم و ادب اور فنون لطیفہ کی سرپرستی کی، جس کے نتیجے میں پوری دنیا سے اہل فن و اہل کمال یہاں جمع ہونے لگے، شعر و شاعری، زبان و ادب، حکمت و تاریخ اور اسلامی علوم پر وسیع کتابیں تصنیف ہوئیں، سنسکرت سے فارسی اور فارسی سے سنسکرت میں کتابوں کے ترجمے ہوئے، مدارس و اسکول اور کالج قائم ہوئے، عوام کی اخلاقی اصلاح اور مذہبی رواداری کے لئے صوفیا اور مشائخ نے خانقاہیں قائم کیں جو بلا تفریق مذہب عوام کے لئے امن و اخلاق کی آماجگاہیں تھیں، وقت کے اکابر مشائخ نے اس سر زمین کو اپنی برکتوں سے فیضیاب کیا، عدل و انصاف کا پختہ نظام قائم کیا گیا، پولیس اور خفیہ محکمہ کے ذریعہ سخت نگرانی رکھ کر ظلم پر بندشیں لگائی گئیں۔ فوجی محکمہ کو مضبوط تر بنایا گیا، کہ منگولوں کی غارتگری ہندوستان جنت نشان کو نقصان پہنچانے کی ہمت نہ کر سکی، اور نہ اسے کامیابی ملی۔ مذہبی آزادی نے ملک میں امن و امان اور بھائی چارہ کی فضا کو مضبوط بنایا اور اتنی وسیع مملکت میں مذہبی بنیادوں پر فرقہ وارانہ فسادات واقع نہ ہو سکے۔ سواتین سو برس کی اس دہلی سلطنت نے ہندوستان کو دنیا کے نقشہ پر انتہائی ترقی یافتہ، مضبوط و مستحکم، خوشحال اور مہذب ملک بنا کر پیش کیا۔

تعلق خاندان کا آخری دور ہندوستان کی دہلی سلطنت کی قوت و عظمت اور وسعت کا نقطہ عروج تھا۔ بنگال (بشمول موجودہ بنگلہ دیش) سے لے کر سندھ تک اور کشمیر سے لے کر جنوب کی انتہاؤں تک دہلی سلطنت کا پرچم اہرا رہا تھا، تعلق خاندان کے بعد پھر تخت دہلی پر ایسے قابل حکمران نہ آسکے، تخت حکومت کے لئے رسہ کشی ہوتی رہی، اتنی وسیع سلطنت پر نظر رکھنے اور اس کو متحد بنانے رکھنے میں آمد و رفت اور رابطہ و اتصال کی دشواری تھی۔ تعلق حکومت کے آخر میں فوجیوں اور امیروں کو تنخواہ میں نقد کی جگہ اراضی دے جانے کا سلسلہ شروع ہوا جس سے علاقائی امراء مضبوط ہونے لگے، اس دور میں غلاموں کی بڑی تعداد میں خریداری ہوئی، اور وہ اسلام قبول کر کے فوج میں بھرتی ہوئے، ان کی اندر حکومت کے ساتھ جذباتی وابستگی نہ تھی۔ ان سب اسباب نے مل کر دہلی کی مرکزی سلطنت کو کمزور کر دیا اور علاقائی حکومتوں کے قیام کی راہ ہموار ہونے لگی۔ سید خاندان کی حکومت آتے آتے دہلی سلطنت صرف دہلی اور اس کے آس پاس کے علاقوں تک محدود رہ گئی، کجرات، ملتان، مالوہ، جوینپور، دکن اور بنگال وغیرہ میں آزاد حکومتیں قائم ہو گئیں۔ راجستھان اور جنوب بعید میں چند ہندو ریاستیں بھی آزادانہ طور پر وجود میں آ گئیں۔ لودھی خاندان کے حکمرانوں نے سلطنت دہلی کو طاقت پہنچانے کی کوشش کی اور کسی حد تک اسے وسعت دینے میں کامیابی حاصل کی، لیکن ٹوٹی بکھرتی دہلی سلطنت کو عظمت رفتہ کی طرف وہ بھی واپس نہ لاسکے، اور 1526 میں یہ ختم ہو کر رہی۔

## 5.10 علاقائی حکومتوں کا قیام

دہلی سلطنت کی کمزوری اور بکھراؤ اور بالآخر اس کے زوال نے جہاں مرکزی حکومت کی عظمت کو ختم کر دیا، اور مغلیہ سلطنت کے لئے تاریخ شروع کرنے کی راہ ہموار کر دی، وہیں اس سے ملک اور یہاں کی تہذیب و معیشت کو بے شمار فوائد بھی حاصل ہوئے، جو مرکز کی متحدہ حکومت کے مقابلہ میں زیادہ بہتر طور پر وجود میں آئے۔ علاقائی حکومتوں کے قیام سے ان علاقوں میں نظم و نسق زیادہ بہتر ہو گیا۔ علاقائی خصوصیات اور تہذیب کی زیادہ بہتر سرپرستی ہوئی، ان علاقوں میں چھوٹی حکومتوں نے اسلامی تہذیب کے فروغ میں بھی بڑا کردار ادا کیا۔ علم و ادب کی سرپرستی صرف ایک شہر دہلی کے بجائے جوینپور، مالوہ، اڑیسہ، دکن، بنگال، ملتان، سندھ اور کشمیر وغیرہ کئی جگہوں پر ہونے لگی۔ ان علاقوں میں صنعت و حرفت اور زراعت کو فروغ ملا۔ کجرات میں کئی صنعتوں کی بنیاد رکھی گئی جس سے علاقہ میں خوشحالی آ گئی۔ کجرات اور بنگال میں بحری تجارت میں کافی ترقی ہوئی۔ دور دراز سے اشیاء تجارت کی درآمد آمد ہونے لگی، اور یہ تجارت کی مشہور منڈیاں بن گئیں، بہت سے نئے نئے شہر



تعمیر ہوئے اور ہندو اسلامی فن تعمیر میں علاقائی خصوصیات آمیز ہوئیں۔ بنگال میں الیاس شاہی حکومت نے 1348 سے 1489 تک تہذیب و تمدن اور علم و ادب کو فروغ دیا۔ 1347 میں دکن کی بہمنی سلطنت قائم ہوئی جو 1527 تک باقی رہی اور اس کی کوکھ سے پانچ چھوٹی حکومتیں قائم ہوئیں۔ بیجاپور میں عادل شاہی حکومت (1490-1686)، احمد نگر میں نظام شاہی حکومت (1490-1686)، کولکنڈہ میں قطب شاہی حکومت (1518-1687)، برار میں عماد شاہی حکومت (1490-1568) اور بیدر میں برید شاہی (1480-1609)۔ ان حکومتوں نے تہذیب و تمدن، تعمیر و فنون لطیفہ اور زبان و ادب کو فروغ دینے میں بڑا رول ادا کیا ہے۔ 1336 میں جنوب بعید میں وجے نگر کی ہندو سلطنت قائم ہوئی جو دو سو برسوں سے زائد تک باقی رہی۔ یہاں تک کہ دکن کی مسلم حکومتوں نے باہم متحد ہو کر 1564 میں تالی کوٹ کی مشہور جنگ میں اس کا خاتمہ کر دیا۔ کشمیر کے اندر اسی دور میں دہلی سے آزاد حکومت قائم ہوئی جسے 1586 میں مغل بادشاہ اکبر نے دہلی حکومت میں شامل کر لیا۔ اس نے کشمیر کی علاقائی ترقی کو فروغ دیا۔ جونپور میں شرقی حکومت نے بھی 1394 سے 1479 تقریباً ایک صدی سے کچھ کم تک ملک کے مشرقی حصہ میں تہذیب و تمدن کو فروغ دیا جس کے اثرات بہت زمانے تک برقرار رہے۔ اسی دور میں کالی کٹ کے ساحل پر ٹنگیز آئے، 1498 میں واسکو ڈی گاما نے مالابار کے ساحل پر قدم رکھا اور آہستہ آہستہ انھوں نے بحری تجارت پر قبضہ کر لیا، سمندری راستوں اور تجارت پر ان کی اجارہ داری قائم ہو گئی، اور دیو، دکن اور کوا پر اپنا قبضہ قائم کر دیا، اس سے پہلے ساحل کے ان علاقوں اور سمندر پر بحری تجارت پر مسلمانوں کی برتری قائم تھی، پرتگیزیوں کے اس بحری تسلط کو پہلے ڈچ قوم نے پھر انگریز اور فرینچ نے اپنے ہاتھوں میں لے لیا۔ ملک کی آئندہ تاریخ پر اس ساحلی سرگرمی کے دور رس اثرات مرتب ہوئے۔

## 5.11 خلاصہ

دہلی سلطنت ہندوستان میں قائم ہونے والی پہلی مسلم حکومت تھی جس نے سواتین سو برس تک ایک وسیع و عریض علاقہ پر حکومت کی اور ہندوستان کو ایک مضبوط اور متحدہ حکومت فراہم کیں۔ اس حکومت کا بانی قطب الدین ایبک ہے جو شہاب الدین غوری کا غلام تھا، 1206 سے 1290ء تک دہلی پر غلام خاندان نے حکومت کی۔ ایک کے بعد آتش اور بلین غلاموں میں بڑے بادشاہ ہوئے، ایک نے نظام حکومت قائم کیا۔ عدل و انصاف فراہم کیا، مسجوت الاسلام اور قطب مینار اس کی یادگار ہے۔ آتش صحیح معنوں میں ہندوستان کا پہلا خود مختار بادشاہ ہے جس کی سلطنت ملتان اور پنجاب سے لے کر بنگال تک تھی۔ اس نے منگولوں کے حملوں کو روک کر ہندوستان کو امن و امان کا گہوارہ بنایا۔ اس کے دور میں بے شمار اہل علم و کمال دہلی آئے تھے جن کی اس نے بڑی قدر روائی کی وہ خود بھی بڑا بیندار تھا۔ بلین کا دور حکومت بڑا عظیم الشان رہا، منگولوں کے اندر اس نے سلطنت کی ہیبت بٹھادی۔ حکومت کی شان و شوکت کا اونچا معیار قائم کر دیا۔ بلین علماء و صلحاء کا قدر رواں تھا۔ آتش کی بیٹی رضیہ سلطان ہندوستان کی پہلی خاتون حکمران تھی وہ قابل اور علم نواز تھی۔ غلام سلاطین کے دور میں دہلی کے اندر مشائخ کبار اور فقہاء و علماء کی کثرت تھی۔

1290ء سے 1320ء تک خلجی خاندان نے دہلی پر حکومت کی۔ اس خاندان کا بانی جلال الدین فیروز ماہر فن، سیاسی اور بہادر انسان تھا۔ دہلی سلطنت کمزور ہوئی تو تخت شاہی پر بیٹھا۔ لیکن جلد ہی اس کے بھتیجے علاء الدین نے حکومت پر قبضہ کر لیا، جس نے بڑی شان اور دبدبہ کے ساتھ بیس برس حکومت کی علاء الدین نے ہی پہلی مرتبہ دکن کے علاقہ کو سلطنت میں شامل کیا۔ اس کے دور میں دہلی سلطنت کی وسعت اپنی انتہا



کو پہنچ گئی تھی۔ علاء الدین نے فوج کو مضبوط بنایا، اور اسے نقد تنخواہ دینے کا رواج شروع کیا۔ بازار سے سامانوں کی اس نے نرخ بندی اور سستے داموں پر فروخت کرنے کا حکم دیا، اس نے زمینوں کی پیمائش کرا کے پیداوار کے تخمینہ سے لگان مقرر کی۔ علاء الدین نے جاسوی کا بڑا اپنٹہ نظام بنایا تھا اور مجرموں کو سزائیں دیتا تھا جس کی وجہ سے سلطنت کے اندر ظلم، رشوت اور حکم کی خلاف ورزی ختم ہو گئی تھی۔ اسی نے شراب وغیرہ پر بھی پابندی لگا دی تھی اس نے حکومت میں غیر مسلموں کو بھی شامل کیا۔ اس کے دور میں سب سے زیادہ اہل علم و فضل دہلی میں جمع ہو گئے تھے۔

خلجی خاندان کے بعد تغلق خاندان نے 1320ء سے 1413ء تک حکومت کی، غیاث الدین تغلق اس خاندان کا پہلا فرمانروا تھا جس نے انتہائی نازک صورت حال میں حکومت سنبھالی تھی اور اسلامی شعائر پر ہونے والے حملوں کو روکا تھا، لیکن بہت جلد ہی وہ ایک حادثہ میں انتقال کر گیا۔ اس کے بیٹے محمد بن تغلق نے طویل حکومت کی۔ یہ بڑا عالم و فاضل اور مختلف اعلیٰ صلاحیتوں کا مالک تھا۔ اس نے دہلی سے دیوگیری کو پایہ تخت منتقل کیا جس کا نام دولت آباد رکھا، لیکن شمال پر گرفت ڈھیلی ہونے لگی تو پھر دہلی کو پایہ تخت بنایا تاکہ وہاں سے دکن پر نظر رکھی جائے اور پورے ملک میں اسلام کی اشاعت ہو سکے۔

ایک طرف اس نے تبت و چین اور دوسری طرف ماوراء النہر کے علاقوں کو فتح کرنے کے لیے فوجیں بھیجیں لیکن نامی اور نقصان ہاتھ آیا، قحط کی وجہ سے مالی تنگی ہوئی تو اس نے تانبہ کے سکے چلائے، لیکن بیویوں کے نقلی سکے چلانے کی وجہ سے اسے تانبے کے سکے واپس لینے پڑے۔ ان سب منصوبوں کی وجہ سے ملک میں بغاوتیں شروع ہو گئیں اور دہلی کی مرکزی حکومت سے علاحدہ ہو کر دکن، بنگال، کجرات اور جوینور وغیرہ میں علاقائی حکومتیں قائم ہو گئیں۔ فیروز شاہ تغلق کا دور دہلی سلطنت کے سچے ہوئے حصوں کے لیے خوشحالی اور امن و امان کا دور تھا، اس نے نہریں اور کنواں بنوائے۔ ٹیکس کا بار ختم کیا۔ غریبوں کی مدد پہنچائی، بچیوں کی شادی کا انتظام کیا اور مفت علاج کے اسپتال کھولے، اس نے بہت سے مدرسے بھی بنوائے، ان سب سے عوام بے حد خوش حال ہو گئی۔ تغلق دور میں ہی تیمور نے دہلی پر حملے کر کے اسے تباہ و برباد کر دیا۔

تغلق کے بعد مختصر مدت کے لیے سید خاندان نے حکومت کی۔ اب دہلی سلطنت کا رقبہ بہت گھٹ گیا اور حکومت ان سے نہ سنبھلی تو بہلول لودھی نے تخت سلطنت پر قبضہ کیا۔ اس سے لودھی خاندان کی حکومت شروع ہوتی ہے۔ اس کا بیٹا سکندر لودھی بڑی خوبیوں کا بادشاہ ہوا ہے۔ اس نے عدل و انصاف کی روشن مثال قائم کر دی، سامان بے انتہا سستے ہو گئے، علم و ادب کی ترقی ہوئی اور امن و امان قائم ہوا۔ سلطنت کا رقبہ بھی کچھ وسیع ہوا، لیکن افغان امراء کی باہمی رسے کشی کی وجہ سے اس کے بیٹے ابراہیم لودھی کے زمانہ میں کابل کے حکمران ہاہر نے ہندوستان پر حملہ کیا اور پانی پت کے میدان میں ابراہیم کی شاہی فوج کو ہارنے شکست دے کر دہلی سلطنت کی جگہ مغلیہ حکومت قائم کر دی۔

## 5.12 نمونے کے امتحانی سوالات

درج ذیل سوالات کے جوابات تیس سطروں میں لکھئے

1- شمس الدین التمش کی فتوحات پر روشنی ڈالئے۔

2- غیاث الدین بلبن کے طرز حکومت پر ایک مضمون لکھئے

3- عوام کی فلاح و بہبود کے لئے فیروز شاہ تغلق کے اقدامات کا تذکرہ کیجئے

درج ذیل سوالات کے جوابات پندرہ سطروں میں دیجئے

4۔ اشیاء کی زرخ بندی کے لئے علاء الدین خلجی نے کیا اقدامات کئے

5۔ محمد بن تغلق کے ذریعہ پایہ تخت کی تبدیلی کے مقاصد پر روشنی ڈالئے

6۔ لودھی خاندان کی حکومت کا تعارف کرایئے

### 5.13 مطالعہ کے لئے معاون کتابیں

1. آپ کوڑ شیخ محمد اکرام، فرید بک ڈپو، دہلی
2. عہد وسطیٰ کا ہندوستان، حصہ اول، پروفیسر ستیش چندر، قومی کونسل برائے فروغ اردو زبان، دہلی، 2003ء، اردو ترجمہ: عزیز الدین حسین
3. ہندوستان کے عہد وسطیٰ کی ایک جھلک سید صباح الدین عبدالرحمن، دارالمصنفین، شبلی اکیڈمی، اعظم گڑھ، 2012
4. بزم مملوکیہ سید صباح الدین عبدالرحمن، دارالمصنفین، شبلی اکیڈمی، اعظم گڑھ، 1999ء
5. خلجی خاندان کے ایس لال، قومی کونسل برائے فروغ اردو زبان، دہلی، 1998، اردو ترجمہ: حسین مظہر صدیقی
6. مختصر تاریخ ہند سید ابوظفر ندوی، دارالمصنفین، شبلی اکیڈمی، اعظم گڑھ، 2006
7. "A Comprehensive History of Medieval India: Salma Ahmed Farooqui, Pearson:2011

## اکائی 6 : دہلی سلطنت کا نظم و نسق

### اکائی کے اجزاء

6.1	مقصد
6.2	تمہید
6.3	انتظام سلطنت
6.3.1	سلطان یا بادشاہ
6.4	مرکزی حکومت
6.4.1	وزراء
6.4.2	جاسوس اور پولیس
6.4.3	حرم شاہی کے عہدیداران
6.5	صوبائی حکومتیں
6.6	پرگنوں اور گاؤں
6.7	فوج
6.8	ڈاک
6.9	مالیاتی نظام
6.10	خلاصہ
6.11	نمونے کے امتحانی سوالات
6.12	مطالعہ کے لئے معاون کتابیں

### 6.1 مقصد

دہلی سلطنت ہندوستان میں قائم ہونے والی پہلی مسلم حکومت تھی، یہاں انہوں نے حکومت کی بنیاد رکھی اور نظم و نسق کے میدان میں نئی روش اختیار کی۔ تین سو سال کے عرصہ میں سلاطین دہلی نے کئی تجربات بھی کئے۔ یہ نظم و نسق مرکزی سطح سے لے کر صوبائی اور ضلعی سطح تک پھیلا ہوا تھا۔ اس میں سلطان کی مرکزی شخصیت کے ساتھ امراء، صوبہ کے سربراہان یا صوبیدار، وزراء اور مختلف محکموں کے ذمہ داران ہوتے جو انتظام حکومت کے ساتھ ملک کی حفاظت اور عوام کی معیشت کی بہتری کے لئے کام کرتے تھے۔ اس اکائی کے مطالعہ کے بعد آپ کو معلوم ہوگا کہ دہلی سلطنت کا یہ نظم و نسق کن بنیادوں پر استوار تھا۔ اس کے عناصر کون کون تھے، ذمہ داریوں اور عہدوں کی تقسیم کیسی تھی اور مرکز کی اوپر کی سطح سے لے کر گاؤں کی سطح تک نظم و انتظام کے کیا طریقے تھے۔ اسی طرح اکائی کا مطالعہ آپ کو اس بات سے بھی روشناس کرانے کا کہ بادشاہ اور اس

کے وزراء کے اختیارات کیا تھے اور یہ اختیارات کس طرح حاصل ہوتے تھے۔ عہدوں پر تقرری کے کیا اصول تھے۔ پھر حکومت کے دواہم عنصر فوج اور اقتصادیات سے کس طرح کام لئے جاتے تھے، اور ان دونوں میدانوں بالخصوص مالی ضوابط اور معاشیات کے میدان میں کیا کیا تجربات کئے جاتے رہے اور عوام کی زندگی پر ان کے کیا اثرات مرتب ہوئے۔

دہلی سلطنت جن حالات میں ہندوستان کے اندر قائم ہوئی وہ افغانستان کے غوری حکومت کی مشرقی فتوحات کا نتیجہ تھی۔ شہاب الدین غوری نے ہندوستان میں اپنی شاندار فتوحات کا پرچم تو لہرایا اور ترائن کی دوسری جنگ میں پرتھوی راج چوہان کو زبردست شکست دے کر اس کی طاقت ختم کر دی اور دہلی کو اپنے قبضہ میں کر لیا، لیکن خود اس نے یہاں حکومت نہ کی اور اپنے وفادار فوجی سپہ سالار قطب الدین ایبک کو دہلی کا گورنر بنا گیا۔ 1206ء میں شہاب الدین کی وفات کے بعد قطب الدین ایبک نے اپنی سلطنت کا اعلان کیا تو اس وقت ہندوستان کی غیر مسلم اکثریت ماحول میں مسلمانوں کی انتہائی محدود تعداد تھی۔ غور سے آنے والے ان فوجیوں نے ہندوستان کو اپنا وطن بنا لیا، لیکن یہاں انتظام حکومت اور نظم و نسق چلانے کے لئے وہ یہاں پہلے سے موجود نظام حکومت اور اس کے کل پرزے کو اختیار کرنے پر مجبور تھے۔ یہ ضرور تھا کہ وہ اپنے ساتھ مسلم حکومتوں کی سینکڑوں برس کی شاندار روایات رکھتے تھے، وسط ایشیا میں انھیں حکومت کا تجربہ بھی تھا، لیکن ہندوستان کی نئی سرزمین پر انھیں یہ افرادی وسائل اور تجربہ کار مشنری مہیا نہ تھی۔ پھر قیام حکومت کے ابتدائی عرصہ میں انھیں فوجی مقابلے اور فتوحات درپیش تھیں، اور مفتوحہ علاقوں پر اپنے قبضہ کو مستحکم کرنا تھا۔ انھوں نے اس موقع پر نظم و نسق میں کسی نئے تجربہ کے بجائے پرانے نظام پر ہی اپنی انتظامیہ کی عمارت اٹھائی، ملک میں امن و امان کے قیام، عوام کی خوشحالی اور عدل و انصاف کی فراہمی پر انھوں نے توجہ دی، اور حتی الامکان دین و شریعت اور علم و ادب کے فروغ نیز تمدنی ترقیات اور تعمیرات سے دلچسپی لی۔ شمس الدین التمش کے 26 سالہ طویل دور حکومت میں ایک مضبوط اور متحدہ ہندوستان وجود میں آیا، جس کا دائرہ شمالی ہند کے بڑے حصہ پر محیط تھا، چنانچہ نظم و نسق کے میدان میں نئے طور طریقے وضع کئے گئے، بلبن کا چالیس سالہ دور دہلی سلطنت کے استحکام اور شان و شوکت کا دور ہے۔ بلبن حکومت کے بارے میں اپنا مخصوص نظریہ رکھتا تھا اور اس کے عکس نظام حکومت پر مرتب ہو رہے تھے۔ غلام خاندان کے بعد خلجی دور میں نظم و نسق بالخصوص فوج اور اقتصادیات کے میدانوں میں بڑے پیمانہ پر نئے تجربات کئے گئے۔ نئی نئی پالیسیاں بنائی اور جاری کی گئیں، جن کے مخصوص نتائج سامنے آئے، تعلق دور میں بھی نئے تجربات کا سلسلہ جاری رہا، خلجی دور کی پالیسیوں میں کئی جگہوں پر تبدیلیاں کی گئیں، محمد بن تغلق کے بعد فیروز شاہ تغلق کا زمانہ آتے آتے پالیسیوں میں کافی فرق دیکھنے کو ملتا ہے، اب فتوحات کی وسعت اور بغاوتوں پر کنٹرول کے بجائے دہلی سلطنت کے بچے کچھ حصوں پر بہتر نظم و نسق اور عوام کی خوشحالی کے اقدامات پر توجہ مرکوز کر دی گئی، چنانچہ اس زمانہ میں زراعت میں بڑی ترقی ہوئی، ایشیا، ارزاں اور عوام خوشحال ہو گئی، تعلیم و تمدن کو بڑا فروغ ملا۔ تغلق دور کا آخری زمانہ دہلی سلطنت کے بکھراؤ اور نئی نئی علاقائی حکومتوں کے قیام کا دور ہے۔ اب علاقائی حکومتوں میں نظم و نسق کے اپنے مخصوص طور طریقے اختیار کئے جانے لگے۔ سید خاندان اور لودھی خاندان کی حکومتوں کے زمانوں میں مرکزی حکومت میں مشکل سے استحکام آتا اور جلد ہی وہ سازشوں اور رسد کشیوں کا شکار ہو جاتی۔ اس سیاسی صورت حال کا اثر نظم و نسق پر بھی مرتب ہو رہا تھا، حکمراں اور وزراء کے اختیارات میں اب پہلے کی بہ نسبت بہت فرق آچکا تھا۔ سکندر لودھی کے دور حکومت میں ایک بار پھر امن و امان قائم ہوا۔ ابراہیم لودھی کے زمانہ میں ایشیا کے دام گھٹے اور خوشحالی آگئی، جس کی وجہ



سے علم و ادب کو بھی فروغ ہوا، لیکن یہ دہلی سلطنت کے بڑھتے زوال کا آغاز تھا جلد ہی مغلیہ حکومت نے اس کی جگہ لے لی، اور دہلی سلطنت کے ہی نظم و نسق کی بنیاد پر مغلیہ حکومت نے اپنی عمارت استوار کر لی۔

## 6.3 انتظام سلطنت

دہلی سلطنت اپنے ابتدائی دور میں فوجی نوعیت کی تھی، چونکہ حکمرانوں کو استحکام حکومت پر توجہ دینی تھی، اور بغاوتوں کے خطرات پر بندش لگانی تھی، ان کی بیشتر توجہ فوج کی تیاری اور عمدگی پر رہتی تھی۔ اور فوجی قوت پر ہی حکومت کی بقاء منحصر تھی۔ حکمران کے انتخاب کا بھی کوئی طریقہ متعین نہیں تھا، پہلے فرماز واقظب الدین ایک کو تو شہاب الدین غوری نے گورنر مقرر کیا تھا، جس نے غوری کی وفات کے بعد اپنی خود مختاری کا اعلان کر دیا تھا، بادشاہ کی حمایت کے لیے اس کے ماتحت امراء تھے۔ امراء کے مختلف مرتبے اور درجات تھے، کچھ خان کہلاتے، کچھ ملک اور کچھ امیر۔ چونکہ حکومت کی بنیاد رکھنے والے ترک نسل کے تھے، غلام خاندان کی حکومت میں یہ امراء اور معاونین بھی ترک ہی ہوتے تھے۔ بادشاہ ان ہی میں سے اپنے وزراء کو مقرر کرتا تھا، بیشتر حالات میں حکومت پر بادشاہ کا مطلق العنان اختیار ہوتا، اور وہی پورے نظام سلطنت کا مرکزی محور ہوتا۔ زیر حکومت علاقوں کو صوبوں اور پرگنوں میں تقسیم کیا گیا تھا، اور پرگنہ گاؤں پر مشتمل تھے۔ بادشاہوں نے حکومت کی انتظامی مشنری کی بحالی کے ساتھ عوام کی خوشحالی، امن و امان کے قیام اور عدل و انصاف کی فراہمی پر توجہ دی تھی۔ چونکہ حکومت کا پورا نظم و نسق بادشاہ کی ذات سے جڑا تھا، اور اس کی بہتری یا بُتری بنیادی طور پر بادشاہ سے ہی وابستہ تھی، اس لئے پہلے ہم یہ دیکھیں گے کہ بادشاہ کے اختیارات کیا تھے، اور وہ کس طرح نظام حکومت پر نظر رکھتا تھا۔

### 6.3.1 سلطان یا بادشاہ

عہد وسطیٰ کی دہلی سلطنت بنیادی طور پر بادشاہ مرکوز تھی۔ بادشاہ پوری طرح با اختیار اور بڑی حد تک مطلق العنان ہوتا تھا۔ تمام انتظامی قوتوں کا مرکز اعلیٰ اسی کی ذات تھی، فوج کا سربراہ اعلیٰ بھی وہی ہوتا تھا اور عدلیہ کی آخری اتھارٹی بھی بادشاہ ہی کی شخصیت تھی۔

بادشاہ کی تقرری کا کوئی باضابطہ نظام اور اصول طے نہیں تھا، بنیادی طور پر اعلیٰ فوجی قابلیت اور حکومت پر کنٹرول کی صلاحیت تخت سلطنت کو حاصل کرنے کی راہ تھی۔ کچھ خاص حالات میں ایک بادشاہ اپنے بعد کے لئے کسی کو بادشاہ مقرر کر دیتا تھا، لیکن اس کی تخت نشینی اور بقاء بھی اس کی فوجی صلاحیت اور امراء کے ساتھ تال میل پر منحصر رہتی تھی۔ امراء بادشاہ کے دست و بازو ہوتے تھے، ان کے تحت بڑی بڑی فوجیں ہوتی تھیں، بادشاہ ان کا تعاون حاصل کرنے پر مجبور ہوتے تھے، انتہا نے ایسے چالیس امراء کی جماعت بنائی تھی جو امراء چہلگانی کہلاتے تھے۔ حکومت کو چلانے میں ان کا بڑا رول تھا، انتہا کے بعد کے سیاسی اٹھل پھٹل میں ان امراء نے چہلگانی کی علاحدہ وابستگیوں اور اختلاف رائے کو کافی دخل تھا۔ انتہا کے بیٹے ناصر الدین محمود کے زمانہ میں بلبن جو وزیر اعظم یا نائب الملک مقرر ہوا، وہ بھی امراء چہلگانی میں سے تھا۔ لیکن بلبن نے اپنی حکومت کے استحکام کے لئے امراء کا زور توڑ دیا اور چہلگانی جماعت ختم کر دی۔ علاء الدین اور محمد تغلق نے بھی اپنے امراء کو وہ اہمیت نہیں دی اور مطلق العنانی برقرار رکھی۔ لوہیوں کے زمانہ میں افغان امیروں نے پھر قوت حاصل کر لی تھی، اور ان ہی کے انتشار کے نتیجہ میں حکومت دہلی ان کے ہاتھوں سے چلی گئی۔

بادشاہ کا اقتدار اگرچہ خود مختار نہ تھا، اور اس کے اوپر کوئی طاقت نہ تھی، لیکن حکمرانوں کو بہت سارے مواقع پر اپنے امیروں کا لحاظ رکھنا پڑتا تھا۔ علاء الدین خلجی نے بغاوتوں پر قابو پانے کے لئے اپنے خاص امراء کے ساتھ تین دنوں تک مشورہ کیا اور کافی غور و خوض کے بعد جوتپاویز مرتب ہوئی تھیں ان کو تختی کے ساتھ اس نے نافذ کیا۔ دہلی سلطنت مسلم حکومت تھی، اس لئے بادشاہ سے اس بات کی توقع رکھی جاتی تھی کہ وہ دین و شریعت کا محافظ اور پناہ گاہ ہوگا۔ قطب الدین، ایش اور بلبن خود بھی بڑے دیندار اور پابند شریعت تھے، ان کے درباروں میں علماء اور فقہاء کو بڑا اعزاز حاصل تھا، بادشاہ کئی موقعوں پر ان سے مشورے کرتا تھا، وہ بھی موقع بہ موقع بادشاہ کو نصیحت کرتے اور شرعی احکام کی یاد دہانی کراتے۔ ایش کی مجلس میں شیخ نور الدین مبارک غزنوی نے مشہور نصیحت کی تھی جس میں بادشاہ کے شرعی فرائض سے یاد دلائے تھے۔ ایش اور بلبن کے دسترخوان پر سینکڑوں علماء ہوتے جن سے مذہبی گفتگو اور حکومت کے کام کاج کی بابت مشورے ہوتے تھے، لیکن یہ بادشاہ بھی ملکی مصالحوں میں شریعت کے پابند نہیں ہوتے تھے۔ علاء الدین خلجی اور محمد تغلق نے ان کا اثر کم کرنے کی کوشش کی، قاضی مغیث الدین بیانوی کے ساتھ علاء الدین کی گفتگو اس ضمن میں مشہور ہے جس میں بادشاہ نے اگرچہ قاضی سے بیت المال کی آمدنی کے ذاتی استعمال، سزاؤں میں اس کے طریقے اور دوسرے پیچیدہ امور کے بارے میں شریعت کی رائے جاننی چاہی، لیکن وہ قاضی کے شرعی جواب پر عمل کے لئے آمادہ نہ ہوا۔

سلاطین دہلی میں سے کئی حکمرانوں نے اس بات کی بھی کوشش کی کہ وہ خود کو خلیفۃ المسلمین کا نائب بنا کر پیش کریں، عباسی خلافت اگرچہ دم توڑ رہی تھی، لیکن دہلی کے مضبوط ترین سلطان ایش نے اپنے لئے عباسی خلیفہ مستنصر باللہ سے سند توثیق منگوائی، اور خلیفہ کے منشور کا اس نے بڑے احترام و اہتمام کے ساتھ استقبال کیا۔ اپنے خطبہ میں خلیفہ کا نام شامل کیا، سکوں پر اس کے نام کندہ کروائے اور خود اپنے لئے خلیفہ کے نائب کا لقب اختیار کیا۔ محمد بن تغلق نے بھی مصر کے عباسی خلیفہ سے اپنے لئے سند توثیق منگوائی تھی۔ فیروز شاہ تغلق کے زمانہ میں کوکب بغداد کی عباسی حکومت ختم ہو چکی تھی، لیکن اس نے دومرتبہ خلیفہ سے ایسی سندیں حاصل کیں اور اپنی سلطنت کو شرعی استناد فراہم کیا۔ البتہ بلبن نے خود کو بھی خلیفہ کہلویا، اس کا نظریہ تھا کہ بادشاہ زمین پر اللہ کا نائب ہے، اور اس کا مقام بہت بلند ہے، اپنے اس نظریہ کے تحت بلبن نے اپنے دربار کی شان و شوکت اور دہلی کے شاہی کواٹھائی بلندی پر برقرار رکھا۔ صرف قطب الدین مبارک خلجی نے سکوں پر سے خلیفہ کا نام ہٹا دیا تھا۔

بادشاہ کی ذمہ داری سلطنت کی حفاظت، امن و قانون کی برقراری، بحاصل کی وصولیابی، عوام و رعایا کی خوشحالی اور عدل کا قیام تصور کیا جاتا تھا، سلطان ان مقاصد کو پورا کرنے کے لئے مختلف ذیلی محکموں اور افراد کی مدد لیتا تھا، اور مختلف کاموں کے لئے علاحدہ علاحدہ شعبے قائم کردئے تھے، ان تمام شعبوں کا آخری سربراہ خود بادشاہ تھا، ان محکموں کے قیام اور ان کی کارکردگی کو بہتر بنانے کے لئے بادشاہ اپنے مخصوص امیروں اور عقلمند عہدیداروں سے مشورے لیا کرتا تھا، یہ مشاورتی کونسل بھی بادشاہ کی صوابدید پر ہوتی تھی اور اس کے افراد کی تعداد اور ان کی تعیین بدلتی رہتی تھی، جو بسا اوقات درپیش مسئلہ کی نوعیت اور سنگینی کے لحاظ سے ہوتی تھی۔

## 6.4 مرکزی حکومت

سلطنت کے نظام کو بہتر طریقہ پر چلانے کے لئے تمام منقولہ علاقوں کو مختلف صوبوں میں تقسیم کر دیا گیا تھا، صوبوں کی تعداد مختلف زمانوں میں بدلتی رہی تھی۔ دہلی سلطنت کا ابتدائی دور استحکام اور وسعت کا تھا، ایک اور اس کے بعد ایش اور بلبن کے عہد میں نئی فتوحات جاری

تھیں، اور نئے علاقے داخل سلطنت ہو رہے تھے۔ علاء الدین خلجی کے زمانہ میں جب سلطنت دہلی کی سرحدیں شمال اور مشرق و مغرب کی وسعتوں کے ساتھ پہلی مرتبہ جنوب میں دور دراز علاقوں تک پہنچ گئی تھیں تو اس وقت دہلی سلطنت اپنی وسعت کی بلندی پر تھی، ایسے وسیع علاقے کے انتظام کے لئے اسے بڑے بڑے صوبوں میں تقسیم کر دیا گیا۔ ان میں بعض صوبے ملتان، کجرات، دیوپال پور، چنٹوڑ، بدایوں، اودھ اور بنگالہ وغیرہ تھے۔ صوبوں کو پرگنہ میں تقسیم کیا گیا تھا، اور ہر پرگنہ میں کئی کئی گاؤں ہوتے تھے۔

مرکزی حکومت کے نظام کے لئے مرکز میں وزراء مقرر کئے جاتے تھے، جو اپنے محکموں سے متعلق کاموں کو پوری مملکت کے اندر دیکھتے تھے، صوبے بھی ان کے اندر آتے تھے، البتہ صوبائی سطح پر داخلی انتظامات کیلئے اسی طرح کے محکمے صوبوں میں بھی قائم کئے جاتے تھے، جن کے سربراہان مرکزی وزراء اور عہدیداروں کی ماتحتی میں کام کرتے تھے، کئی محکمہ پرگنہ کی سطح پر بھی قائم کئے گئے تھے جن کی نگرانی صوبائی عہدیداروں کے ذریعہ ہوتی تھی۔

مرکز میں قائم ہونے والے بڑے بڑے محکموں میں فوج، محاصل، قضاء و مذہبی امور، فرامین و مراسلات، شاہی محل، پولیس و جاسوس، ڈاک اور صوبائی نظم و غیرہ تھے۔ ان کے عہدیداران و وزراء اور دوسرے مختلف ناموں سے جانے جاتے تھے۔ محکموں اور وزراء کی تعداد گھٹتی بڑھتی رہتی تھی، اور ان کے اختیارات اور فرائض میں بھی مختلف حکومتوں میں فرق ہوا کرتا تھا۔

#### 6.4.1 وزراء

مرکز کے وزراء میں سب سے اہم عہدہ وزیر کا تھا، اس کی حیثیت وزیر اعظم کی تھی، جو بادشاہ کے بعد دوسرے نمبر کا شخص ہوتا تھا، بادشاہ کا قابل اعتماد اور اس کا نائب۔ شروع میں یہ عہدہ صرف وزیر کے نام سے تھا، اتش کے بعد اس کی اہمیت اور اختیارات میں کمی آگئی تھی، نائب الہما لک کو بادشاہ کے بعد والے شخص کے اختیارات حاصل ہو گئے تھے، چنانچہ بلبن ترقی کرتا ہوا ناصر الدین محمود کے زمانہ میں نائب الہما لک کے عہدہ پر فائز ہو گیا تھا، اور ایک طرح سے وہی پوری مملکت کے سیاہ و سپید کا مالک تھا۔ علاء الدین کے زمانہ میں ملک کا فوراً نائب الہما لک کے عہدہ تک پہنچا تھا۔ وزیر کا عہدہ عملی لحاظ سے دیوان وزارت کے سربراہ کا رہ گیا تھا، اور دیوان وزارت کے ذمہ مالیات اور محاصل کی نگرانی کا کام آ گیا تھا۔ دیوان وزارت کے تحت مالیات ذمہ داری کے آجانے سے پوری مملکت کی آمد و خرچ اور ان کا حساب کتاب اس وزارت سے متعلق ہو گیا تھا، وہ اپنے ماتحت عملوں کے ساتھ خالصہ یعنی شاہی زمینوں کا لگان اور باجگداں اور حکمرانوں سے خراج وصول کرتا تھا، صوبائی حکومتوں کے حسابات کی جانچ پڑتال کرتا تھا، اور وہاں کے فاضل محصول وصول کرتا تھا۔ محاصل کے کاموں کے لیے اس وزیر کے تحت دو اور افسران ہوتے تھے، ایک کا عہدہ مشرف ممالک کہلاتا تھا جس کے ذمہ مملکت کی آمدنیوں کی دیکھ بھال تھی، یہ آج کی اصطلاح میں اکاؤنٹنٹ جنرل کے برابر کا عہدہ تھا، دوسرے کا عہدہ مستوفی ممالک کہلاتا تھا جو اخراجات کی جانچ پڑتال کیا کرتا تھا۔ اسے موجودہ اصطلاح میں آڈیٹر جنرل کہا جاسکتا ہے۔ مستوفی کے ماتحت ایک اور افسر ہوتا تھا جسے وقوف کہتے تھے۔ یہ عہدہ جلال الدین خلجی نے جاری کیا تھا، اس کا کام مصارف کی مددوں کا جائزہ لینا تھا۔ اسی دور میں ایک عہدہ ناظر منصب کا نکالا گیا جو عالموں کی طرف سے مشرف ممالک کو بھیجے جانے والے حسابات کی جانچ پڑتال کرتا تھا، چلی سطح کے عہدوں میں عامل، کارکن اور منصرف ہوا کرتے تھے۔ دیوان وزارت کا کام کافی وسیع اور پیچیدہ ہوا کرتا تھا۔ اتش کا وزیر فخر الدین عصامی تھا جس نے بغداد کے محکموں میں تیس برس کام کا تجربہ حاصل کیا تھا۔ پھر اس کی جگہ نظام الملک جنیدی مقرر ہوا، جو بڑا قابل شخص تھا۔ بلبن خود وزیر



اور نائب الممالک رہا تھا لیکن بادشاہ بننے کے بعد اس عہدہ کو اس نے ختم کر دیا تھا، خواجہ حسن کو اس نے وزیر بنایا تھا جو بہت کم مشہور ہے۔

علاء الدین کے زمانے میں اس عہدہ پر خواجہ خطیر مقرر تھا، پھر نصرت خاں کو اس منصب پر فائز کیا گیا اور آخر میں ملک کافور نائب مملکت کے ساتھ وزیر خاص بھی تھا اور مالیات کا قلمدان اس کے پاس رہا۔ سید خاندان کے عہد میں اسے وکیل السلطنت کا نام دیا گیا تھا۔ محمد بن تغلق نے احمدیہ زکوٰۃ خان جہاں کے خطاب کے ساتھ وزیر مقرر کیا تھا جو معمر اور تجربہ کار آدمی تھا۔ فیروز تغلق کا وزیر خاں جہاں مقبول تھا جو تلنگی سے مشہور تھا اور نو مسلم برہمن تھا، یہ نہایت لائق شخص تھا اور فیروز شاہ نے تمام معاملات اس کے سپرد کر دیئے تھے۔

دوسرا وزیر سربراہ فوج تھا، اس کا عہدہ دیوان عرض کہلاتا تھا، اسے عارض ممالک بھی کہتے تھے۔ یہ اہم عہدہ تھا اور اہمیت میں وزیر خاص کے بعد دوسرے نمبر پر تھا، اس کے ذمہ سپاہیوں کی بھرتی، فوجیوں کے ساز و سامان کی نگرانی، ان میں تنخواہوں کی تقسیم اور وقفہ وقفہ سے عرض یعنی فوج کا معائنہ کرانا داخل تھا۔ اس کے تحت کئی نائب ہوا کرتے تھے جو بخشی بھی کہلاتے تھے۔ عارض ممالک فوج کا سربراہ یا سپہ سالار اعظم نہیں ہوتا تھا، بلکہ ہر فوج کے کمانڈر کی تقرری بادشاہ خود کرتا تھا، البتہ عارض ممالک یا اس کے نائب اور بخشی کا کام یہ تھا کہ میدان جنگ میں صوبائی کورزوں کے بھیجے ہوئے فوجی دستوں کا خیر مقدم کرے۔ سپاہیوں میں تنخواہوں کی تقسیم، سامان رسد اور ذرائع حمل و نقل کا انتظام اور اموال غنیمت کا انتظام و انصرام اس کے ذمہ تھے، وزیر جنگ کے اختیارات بڑے وسیع تھے۔

تیسری وزارت دیوان انشاء کہلاتی تھی، اس وزارت کا کام شاہی فرامین اور اعلانات کا مسودہ تیار کرنا، صوبائی کورزوں اور دیگر افسروں کے ساتھ رسل و رسائل کا رابطہ رکھنا اور سرکاری دستاویزات کی حفاظت کرنا تھا۔ اس کے تحت سکرٹریوں کا ایک بڑا عملہ ہوا کرتا تھا، یہ لوگ دبیر کہلاتے تھے، ان دبیروں کا سربراہ دبیر مملکت کہلاتا تھا، یا صاحب دیوان انشاء بھی کہلاتا تھا، بادشاہ کا پرائیویٹ سکرٹری دبیر خاص کہلاتا جو بادشاہ کے خط و کتابت کا نگران ہوتا تھا۔

مملکت کا چوتھا وزیر دیوان رسالت تھا، اسے موجودہ زمانے کی اصطلاح میں وزیر خارجہ کہا جاسکتا ہے اس کے ذمہ دوسری حکومتوں کے درباروں میں خط و کتابت بھیجنا تھا، غیر ممالک سے آنے والے سفراء اور نمائندوں سے یہی قرہی رابطہ رکھتا تھا، اسی کی نگرانی میں دوسرے ممالک میں سفراء بھیجے جاتے تھے۔

## 6.4.2 جاسوس اور پولیس

ایک اہم عہدہ برید ممالک کا تھا، اس کے تحت پورے ملک میں واقعہ نویس اور جاسوس مقرر ہوتے تھے، جو مملکت کی ہر چھوٹی بڑی بات سے بادشاہ کو باخبر رکھتے تھے، یہاں تک کہ مملکت کی سرحد میں داخل ہونے والے شخص کے ذاتی کوائف اور حلیہ و لباس تک کی تفصیلات سے فوری طور پر بادشاہ کو باخبر کر دیا جاتا تھا۔ برید ممالک کے تحت بریدوں کی ایک پوری جماعت ہوتی تھی جو شہروں، بازاروں اور ہر آباد محلہ میں تعینات ہوتی تھی، ان کا کام سلطنت میں واقع ہونے والے ہر کام کی خبر بادشاہ کو دینا تھا۔ برید سلطنت کے کان اور آنکھ ہوا کرتے تھے، بریدوں کے علاوہ بھی مخبر مقرر کئے جاتے تھے، جو مہی کہلاتے تھے، وہ مختلف درجوں میں منقسم ہوتے تھے اور وہ بادشاہ کو عوام و خواص کے معمولی معاملات سے بھی باخبر رکھتے تھے، یہ مہی لوگوں کے گھروں میں داخل ہو سکتے تھے، علاء الدین اسی منگھ کی سخت نگہداشت کے ذریعہ بازار کا کنٹرول قائم رکھنے میں



کامیاب ہوا تھا۔ اس محکمہ میں جاسوسوں کے ساتھ پولیس بھی مقرر تھے، پولیس کا افسر اعلیٰ کوٹوال کہلاتا تھا، وہ امن و قانون کا محافظ ہوتا تھا اور انہم معاملات میں سلطان کو مشورہ دیا کرتا تھا، پاپیہ تخت سے سلطان کی عدم موجودگی میں وہ شاہی حرم کا بھی نگہبان ہوتا تھا، بلین کے زمانہ میں کوٹوال کا بادشاہ پر بہت اثر تھا۔ دہلی کا کوٹوال اس زمانہ میں ملک فخر الدین تھا، جو انہم معاملات میں بلین کو مشورہ دیا کرتا تھا، اس کا داماد ملک نظام الدین کیقباد کے زمانہ میں نائب کوٹوال بن کر بادشاہ پر کافی اثر و رسوخ رکھنے لگا تھا، اور بغرا خاں کے مشورہ پر کیقباد نے اسے راستہ سے الگ کیا۔ علاء الدین کے زمانہ میں ملک علاء الملک مشہور کوٹوال تھا جو ضیاء الدین برنی کا چچا تھا، اس نے بادشاہ کو بڑی صفائی اور جرأت کے ساتھ معتدل مشورے دئے تھے، جس کی وجہ سے علاء الدین خلجی اپنے دو منصوبوں سے یعنی کسی نئے طریقہ و مذہب کو جاری کرنے اور یونان کے سکندر اعظم کی طرح عالمگیر فتوحات پر نکلنے سے باز رہا۔

اسی محکمہ کے تحت ایک افسر محتسب کے نام سے تھا جو عوام کے اخلاق کانگراں اور لوگوں کے کردار پر نظر رکھنے والا ہوتا تھا، اس کے علاوہ وہ بازار کی اشیاء اور پتول کے بیانیوں کی بھی جانچ پڑتال کیا کرتا تھا، تاجروں پر سخت نگہداشت رکھنے کے لئے شہنشاہ کے نام سے بھی ایک عہدہ تھا۔

### 6.4.3 حرم شاہی کے عہدیداران

بادشاہ کا محل، دربار، مطبخ حرم شاہی اور سیکورٹی وغیرہ خود اپنے آپ میں وسیع انتظامات کے متقاضی ہوا کرتے تھے، ان کاموں کے لئے علاحدہ علاحدہ عہدیدار مقرر تھے، اور ان کی ذمہ داریاں بڑی اہمیت کی حامل اور نزاکت بھری ہوتی تھیں۔ بادشاہ کی حفاظت سے لے کر دربار کے آداب و رسوم اور دربار کی مجلسوں تک نیز حرم شاہی کے لئے خورد و نوش و پوشاک اور شان و شوکت نیز سفر کے دوران عارضی محل کے تمام انتظامات انہی عہدیداروں سے متعلق ہوا کرتے تھے۔ انھیں بادشاہ کے پاس رسائی سے زیادہ مواقع ہوا کرتے تھے اور ان پر بادشاہ کی نظر بھی گہری رہا کرتی تھی۔ اسی طرح بادشاہ کے حرم کا اپنا انتظامیہ بڑا وسیع ہو جایا کرتا تھا۔

حرم شاہی کے عہدیداروں میں ایک عہدہ وکیل درکار ہوتا تھا، یہ محل کے دروازوں کا کلید بردار ہوتا تھا، اور اس کے ذمہ پورے محل اور دربار کے انتظام و انصرام کو دیکھنا تھا، یہ محل کا اہم ترین افسر ہوا کرتا تھا، محل کے عملہ کی تنخواہیں تقسیم کرنا، شاہی اولاد کی تعلیم و تربیت کا انتظام کرنا، محل کا مطبخ، شاہی ملبوسات اور شاہی اصطبل اس کے ذمہ میں ہوتے تھے۔ اس عہدہ کی نزاکت بہت زیادہ ہوا کرتی تھی، بادشاہ کی معمولی ناراضگی، ذرا سا بھی شک و شبہ اس کی جان کے لئے خطرہ بن سکتا تھا۔ وکیل درکار کے ساتھ اس کا نائب بھی ہوتا تھا اور بہت بڑے عملہ کے ذریعہ وہ اپنے فرائض کو انتہائی ذہانت و صلاحیت اور قابلیت کے ساتھ ادا کرتا تھا۔ شاہی محل کے عملہ اور کارکنوں و خادموں کی تعداد سینکڑوں میں ہوا کرتی تھی۔

ایک اہم عہدہ امیر حاجب کا تھا، یہ سلطان سے تنہائی میں رابطہ رکھنے والا افسر ہوتا تھا، یہی دربار کے آداب کا نفاذ کرتا تھا، اور جلسوں اور تقریبات کے انتظامات دیکھتا تھا، دربار میں باریابی کے آداب اور امراء و افسران کی نشست گاہوں کی تعیین اس سے متعلق ہوتی، یہ بڑی اہم ذمہ داری تھی اور دربار میں ملاقات کے طریقے اور اس کی شان و شوکت اس سے وابستہ ہوتی تھی، بلین کے زمانہ میں دربار کی شان و شوکت اور اس کے دبدبہ کا اہتمام بہت زیادہ کیا جاتا تھا، کہا گیا ہے کہ جب بلین کا دربار راستہ ہوتا تو ملوک و امراء نقیب و چادش اور دیوبیکر جوان نگہ تلوریں لئے اس کے دیگر دو پیش کھڑے رہتے، باہر کا کوئی سفیر یا مقامی کوئی راجہ دربار میں باریاب ہوتا تو سلام کے وقت خوف سے گر جاتا یا بے ہوش

ہو جاتا۔ چنگیزی فتنوں سے پریشان ہو کر بلبن کے دربار میں چند روزہ شہزادے پناہ لئے ہوئے تھے، ان میں سے سوائے دو عباہی شہزادوں کے سبھی شہزادے تخت شاہی کے سامنے دست بستہ کھڑے رہتے۔ دربار کے بڑے بڑے امراء پر ایسی ہیبت رتی کہ بلبن کی طرف دیکھنے کی ہمت نہیں کرتے تھے، جب اس کی سواری نکلتی تو تماشاائی اور سامعین پر لرزہ طاری ہو جاتا، برنی کے مطابق بلبن نے اپنی حکومت کے بیس سالہ دور میں شاہی وقار، شاہی آداب اور شاہی دبدبہ کو اتنا بلند کر دیا تھا کہ اس سے زیادہ بلند نہ ہو سکا۔ دربار کی اس شان و شوکت کے انتظام کی ذمہ داری امیر حاجب کے ذمہ ہوا کرتی تھی۔ امیر حاجب کو باربک کے نام سے بھی جانا جاتا تھا۔

ایک افسر سر جاندار کے نام سے تھا، یہ بادشاہ کے ذاتی محافظوں کا سربراہ ہوتا تھا، بادشاہ کی حفاظت میں بڑے توانا اور مضبوط نسل کے نوجوان اسلوں کے ساتھ اردگرد کھڑے رہتے تھے، انھیں جاندار کہا جاتا تھا، اور ان کا یہ سربراہ سر جاندار کہلاتا تھا، بلبن کے دربار میں سینکڑوں دیو پیکر نوجوان ننگی تلواریں لئے کھڑے رہتے تھے جو چانک کسی حملہ کے وقت تحفظ کے لئے تیار رہتے تھے اور ان سے دربار کی شان و شوکت میں بھی اضافہ ہوتا تھا، اسکی سواری کے جلو میں پانچ سو سیستانی، عربی، سمرقندی اور غوری سوار ننگی تلواروں کے ساتھ نعرے بلند کرتے ہوئے چلتے تھے۔

بادشاہ کے معمولات میں سیر و شکار اور اس غرض سے سفر بھی ہوا کرتا تھا، شکار گاہ کی نگرانی امیر شکار کے ذمہ ہوا کرتی تھی، شاہی فوج کے ہاتھیوں کا ذمہ دار شخندہ پیلان کہلاتا تھا، اور سرکاری اسلوں کا سربراہ سر سلاحدار ہوتا تھا، شاہی مہر بردار مہر دار کہلاتا اور گھوڑوں کا افسر امیر آخور کہلاتا، یہ شاہی سوار فوج کا سربراہ ہوتا تھا۔

شاہی محل کا ایک اہم کام مطبخ سے متعلق ہوا کرتا تھا، اسکے پاس نہ صرف شاہی افراد خاندان کے خورد و نوش کا انتظام تھا بلکہ بڑی شاہی ضیافتوں کا اہتمام بھی ہوا کرتا تھا۔ شاہی مطبخ کا نگران سر چاشنی گیر اور مشروبات کا ذمہ دار شرابدار کہلاتا تھا۔ اس طرح کے بہت سے عہدے شاہی حرم سے متعلق ہوا کرتے تھے۔

شاہی حرم کے یہ وزراء، افسران اور سرکریٹرز بڑی اہمیت کے حامل ہوتے تھے، وہ بادشاہ سے بہت قریب ہوتے تھے اور اپنے مقام و حیثیت کے لحاظ سے خاصا اثر و رسوخ رکھتے تھے۔

## معلومات کی جانچ:

1۔ دہلی سلطنت میں اقتدار اعلیٰ کس کے ہاتھ میں تھا؟

2۔ فوج کے سربراہ کو کیا کہتے تھے اور اس کے کیا اختیارات ہوتے تھے؟

3۔ برید ممالک کسے کہتے تھے اور اس کے کیا کام ہوتے تھے؟

## 6.5 صوبائی حکومتیں

دہلی سلطنت کا رقبہ اپنی ابتداء سے وسیع تر ہوتا جا رہا تھا، علاء الدین خلجی کے عہد تک تقریباً پورے شمالی اور جنوبی ہندوستان پر دہلی حکومت قائم ہو چکی تھی، مملکت کے انتظام کے لئے ان مشنوجہ علاقوں کو بڑے بڑے صوبوں میں تقسیم کر دیا گیا تھا، بعض صوبے پہلے ہی سے

بڑے اور معروف تھے، جہاں دہلی سلطنت سے قبل چھوٹی حکومتیں تھیں اور دہلی سلطنت نے انھیں فتح کر لیا تھا، جیسے کجرات اور ملتان کی حکومتیں وغیرہ۔ بعض علاقوں کو صوبے کی حیثیت دی گئی، ان صوبوں کے علاوہ کچھ ایسے بھی علاقے تھے جن کو دہلی سلطنت کے تابع بنا کر حکومت پر سابق حکمرانوں کو باقی رکھا گیا کہ وہ مرکز کو خراج ادا کرتے رہیں، یہ باجگدار کہلاتے، جیسے شروع میں تلنگانہ کی حکومت اور راجستھان کی بعض راجپوت حکومتیں تھیں۔

علاء الدین کے زمانہ میں صوبوں کی تعداد گیارہ تھی جن کے علاوہ علاحدہ کورز مقرر تھے۔ کجرات پر الپ خاں مقرر تھا، ملتان کا نور کے تحت تھا، دیوپال پور میں غازی ملک متعین تھا، اجین میں عین الملک ملتان کی کورز تھا، بدایوں کا کورز ملک دینار تھا، سامانہ کی کورزی آخور بیگ کے تحت تھی، چتوڑ پر ملک ابو محمد کورز بنایا گیا تھا، چندری ملک تھر کے تحت، ادوہ ملک بکتین کے تحت اور کڑہ ملک نصیر الدین سوہیلہ کے تحت تھے اور جھان پور پر فتح الملک میرٹی کورز تھا۔

صوبے اپنی جگہ مکمل یونٹ تھے اور وہاں کو بیادشاہ دہلی کے ماتحت خود مختار حکومت تھی۔ صوبہ کے کورز کی تقرری بادشاہ خود کرتا تھا، اسے صوبہ دار کہا جاتا تھا، وہ اپنے صوبہ میں آزادانہ حکومت کرتا تھا اور صوبائی سطح پر وہاں بھی مرکز کی طرح محکمے ہوتے تھے۔ صوبہ داروں کا تبادلہ بھی ہوتا رہتا تھا، اور کورزی ختم بھی کر دی جاتی تھی، یہ سب کچھ صوبہ دار کے انتظام و انصرام اور بادشاہ کے ساتھ اس کے مراسم پر موقوف تھا۔ بعض صوبے بہت بڑے بڑے تھے، جیسے بنگالہ کا صوبہ جو لکھنوتی کہلاتا تھا، یا دکن کا صوبہ جس میں کئی چھوٹی حکومتوں کو شامل کر دیا گیا تھا۔ اپنی فوجی قابلیت اور صلاحیتوں کی بنیاد پر صوبہ دار کی تقرری ہوتی، بادشاہ اپنے شاہزادوں کو بھی صوبوں کی کورزی پر مقرر کرتا تھا، یہ صوبے مقطع بھی کہلاتے تھے، اور یہاں کے سربراہ مقطع دار۔ ایک نے ایش کو بدایوں کا مقطع دار بنایا تھا۔ خود ایک شہاب الدین غوری کے ذریعہ دہلی کا کورز مقرر ہوا تھا۔ بلبن نے اپنے بڑے بیٹے خان محمد کو ملتان کی کورزی پر مقرر کر کے منگولوں کی روک تھام اس کے سپرد کی تھی، ملتان میں خان محمد کا دربار اہل علم و فضل کا مرکز تھا جس سے امیر خسرو جیسے فاضل بھی وابستہ تھے، اس نے اپنے دربار میں شیراز سے شیخ سعدی کو بھی بلائے کی کوشش کی تھی۔ بلبن کا دوسرا بیٹا بغرا خاں لکھنوتی (بنگال) کا کورز مقرر ہوا تھا۔ علاء الدین خلجی بادشاہ ہونے سے قبل کڑہ کا کورز تھا اور اس کا سپہ سالار ملک کانو ملتان کا کورز بنایا گیا تھا۔ غیاث الدین تغلق بادشاہ ہونے سے قبل دیوپال پور کا کورز تھا۔ محمد بن تغلق کے زمانہ میں اس کی پالیسیوں سے ناراض ہو کر اور مسلسل ہورے مالی و فوجی نقصان کے پیش نظر ان صوبائی کورزوں نے ہی بغاوت کا علم بلند کر دیا تھا، محمد بن تغلق نے کچھ بغاوتوں پر قابو پایا اور انھیں دہلی سلطنت کے تابع بنالیا، لیکن کچھ صوبے تو ایسے آزاد ہوئے کہ پھر وہ دہلی سلطنت کا حصہ نہ بن سکے، جیسے دکن، کجرات، بنگالہ اور ملتان وغیرہ۔ بلکہ اسی زمانہ میں کئی ہندو ریاستیں قائم ہو گئیں، جیسے راجستھان کی حکومتیں اور جنوب میں وجے نگر کی حکومت وغیرہ۔

باجگدار ریاستیں جو وہاں کے حکمرانوں کے تحت رہنے دی جاتی تھیں، ان کا داخلی انتظام مرکز سے متعلق نہیں ہوتا تھا۔ صرف انھیں سالانہ خراج کی ادائیگی کرنی ہوتی اور ضرورت پڑنے پر فوجی امداد فراہم کرنی ہوتی تھی، اور سکوں پر بادشاہ دہلی کا نام رہتا تھا۔ دیوگیری کے رام دیو اور دوسرے جنوبی ہند کے حکمران ایسے ہی باجگدار تھے۔

صوبوں کی حکومتوں میں تمام اہم محکمے موجود ہوتے تھے، صوبائی کورز ایک طرح سے چھوٹا بادشاہ ہوتا تھا، دہلی کے بادشاہ کی طرح وہ بھی اپنے صوبہ میں انتظامیہ اور عدلیہ کا سربراہ ہوتا تھا۔ وہ اپنے دربار منعقد کرتا تھا، عدل و انصاف کے محکمہ کی نگرانی اور عدالت اپیل کا کام کرتا،



صوبے کا لگان وصول کرتا اور اس قانون کو یقینی بنائے رکھتا تھا، یہ صوبے دار عام طور پر اپنے صوبے یا مقطع میں مقیم رہتے تھے، لیکن بعض حالات میں انھیں دہلی کے شاہی دربار میں بھی رہنا پڑتا تھا، اور نابوں کے ذریعہ صوبہ کے نظم و نسق کو چلانا پڑتا تھا۔

صوبائی کوزوں کی تنخواہ اس کے اقطاع کے کل محاصل کے تناسب سے مقرر کی جاتی تھی، وہ صوبے کے محصول لگان میں سے اپنی مقررہ رقم منہا کر کے فاضل رقم شاہی خزانے میں جمع کرا دیتا تھا، وہ اپنے صوبہ کے حسابات کے لئے مرکز کے دیوان وزارت (وزارت مالیات) کے سامنے جوابدہ ہوتا تھا، جہاں اس کے آمد و خرچ کی پابندی سے جانچ پڑتال ہوتی تھی، مرکزی حکومت ہی صوبائی کوزہ کی فوج کی تعداد متعین کرتی تھی، اور مقطع اس میں تبدیلی نہیں کر سکتا تھا۔ یہ کو یا مرکز کی جانب سے صوبہ کی فوجی حیثیت کی تعیین ہوا کرتی تھی، سلطان کے برید اور جاسوس مقطعوں اور صوبوں کے اندر بھی ہر جگہ مقرر ہوتے تھے جو صوبے کے حالات اور چھوٹی بڑی سرگرمی کی خبریں بادشاہ تک پہنچاتے تھے۔ اس کی وجہ سے کوزہ بھی وفادار رہنے کی کوشش کرتے تھے، اور بغاوت کی ہلکی سے بھٹک بھی کم وقت میں بادشاہ تک پہنچ جاتی تھی، خسرو خاں کی بغاوت کی خبر دکن کے دور دراز علاقہ سے دہلی پہنچ گئی تھی۔ ان پابندیوں کے علاوہ صوبہ دار کو کافی آزادی حاصل تھی، اور وہ اپنی قابلیت و صلاحیت اور وفاداری کی بنیاد پر طویل عرصہ تک کوزہ پر مقررہ تھے۔ دیو پال پور میں غازی ملک اور کجرات پر الپ خاں نے طویل مدت تک کوزہ کی۔

ان صوبوں کے علاوہ کچھ علاقے براہ راست مرکز کے زیر انتظام ہوتے تھے، یہ علاقے خالصہ کہلاتے تھے، اس کے اندر مختلف اضلاع اور شہر تھے، ان پر مقطع کے بجائے امیر شخہ حکومت کرتے تھے، یہاں کے افسران دیوان وزارت سے تنخواہ پاتے تھے، اور اسی کی ماتحتی میں کام کرتے تھے۔

## 6.6 پر گئے اور گاؤں

دہلی سلطنت کے علاقوں کو بڑے بڑے صوبوں میں تقسیم کیا گیا تھا، جہاں صوبہ دار چند شرائط کے ساتھ پوری آزادی سے حکومت کرتے تھے، یہ صوبے بھی پر گنوں میں تقسیم تھے، پر گنہ ایک طرح سے ضلع کی حیثیت رکھتے تھے، کیونکہ ایک پر گنہ کئی گاؤں پر مشتمل ہوا کرتا تھا، ضلع کوسر کار بھی کہتے تھے صوبہ کے تحت شق بھی ہوتے تھے، جن کے سربراہ کو شق دار کہا جاتا تھا، پر گنہ کے اندر موجود ہر گاؤں کا ایک ذمہ دار ہوا کرتا تھا جسے عامل کہا جاتا تھا، گاؤں کے سربراہ کے لئے مقدم کا نام استعمال ہوتا تھا، اور زمین کے مالکان غوط کہلاتے تھے۔ پر گنہ اور گاؤں کی سطح پر نظم و انتظام، مذہبی معاملات اور رسوم و رواج میں مرکز کی طرف سے کوئی مداخلت نہیں ہوتی تھی، یہاں پہلے سے چلا آ رہا سابق نظام باقی رکھا گیا تھا، گاؤں میں مالیات کا ذمہ دار پٹواری کہلاتا تھا، اور اس کے ذریعہ گاؤں کی محصولی پر گنہ اور صوبہ سے ہو کر مرکزی حکومت تک پہنچتی تھی۔

## 6.7 فوج

دہلی سلطنت کے نظم و نسق کا ایک حصہ فوج کا انتظام تھا، حکومت چونکہ بنیادی طور پر فوجی نوعیت کی تھی، اس لئے حکومت کی بقاء فوج کی اعلیٰ قابلیت پر ہی منحصر تھی۔ پھر اس دور میں مرکزی حکومت کے اندر بادشاہ کو نہ صرف اپنی بادشاہت کو باقی رکھنے کے لئے فوجی قوت پر اعلیٰ دسترس



کی ضرورت ہمیشہ رہتی تھی، بلکہ ملک کے اندر وقتاً فوقتاً اٹھنے والی بغاوتوں پر قابو پا کر صوبوں کو مرکزی اقتدار سے وابستہ رکھنے کے لئے، مختلف علاقائی ہندو حکومتوں پر قابو رکھنے کے لئے اور خاص طور پر شمال مغربی سرحدوں کی طرف سے بار بار امنڈ کر اٹھنے والے خطرناک منگولی سیلاب سے تحفظ کے لئے بادشاہ کو پوی طرح فوجی قوت پر انحصار کرنا پڑتا تھا۔ اس لئے دہلی سلطنت کے جن بادشاہوں نے اپنی فوج مضبوط رکھی ان کی حکومتیں مستحکم رہیں، اور جہاں فوجی قوت میں کمزوری آئی علاقے ہاتھوں سے نکل گئے۔

دہلی سلطنت کے تمام ہی حکمران بنیادی طور پر اعلیٰ قابلیت رکھنے والے فوجی تھے، اور انہوں نے میدان جنگ میں اپنی اعلیٰ صلاحیتوں اور بہادری کا مظاہرہ کر کے ہی تخت سلطنت تک رسائی حاصل کی تھی۔ قطب الدین ایبک اعلیٰ درجہ کا قابل فوجی سربراہ تھا، التمش کی فوجی قابلیت نے ہی اسے تخت نشین کیا۔ التمش کے بعد تخت نشینی کی جنگ چلی اور واحد خاتون بادشاہ رضیہ سلطان کو اس کی قابلیت کی وجہ سے ہی تخت سلطنت نصیب ہو سکا، بلبن کا طویل دور حکومت اس کی فوجی عظمت اور شانہ شوکت و شان کی مرہون منت ہے۔ بلکہ اس نے منگولوں کو بھی اپنی فوجی سطوت و قوت کا خوف دلانے میں کامیابی حاصل کر لی تھی۔ کیتھاکمزور اور مانزور نعمت کا پروردہ تھا، حکومت کا عصا مضبوطی سے نہ تمام سکا اور فیروز خلجی کی فوجی صلاحیت کام آئی اور حکومت خاندان خلجی میں منتقل ہو گئی، علاء الدین خلجی کو سکندر ثانی اس کی فوجی صلاحیتوں کی وجہ سے کہا جاتا ہے، اس کی فوجی مضبوطی کی وجہ سے دہلی سلطنت جنوب تک پہنچ سکی، خسرو خاں نے اگرچہ حکومت خاندان خلجی سے غصب کر لی لیکن اس موقع پر بھی غازی ملک کی غازیانہ صلاحیت نے ہی دہلی سلطنت پر اس کے قدم جما دیے۔ محمد تغلق کے بعد جب فوجی قوت میں کمزوری آئی تو دہلی سلطنت کے کلڑے ہوتے گئے اور چھوٹی چھوٹی علاقائی حکومتیں وجود میں آ گئیں۔

دہلی سلطنت میں فوج کی اسی اہمیت کی وجہ سے ہر بادشاہ نے فوجی تیاری پر خاطر خواہ توجہ دی، کیونکہ اس زمانہ میں یہی تصور تھا کہ ”بادشاہت فوج ہے اور فوج بادشاہت“۔ ترکی نسل سے تعلق رکھنے والے ان بادشاہوں کی فوج اعلیٰ معیار کی تھی، اس کے سپاہی نہ صرف اپنی فوجی تربیت میں بہتر تھے بلکہ سامان جنگ اور اسلحوں کا معیار بھی اونچا تھا، پھر وہ حکمت و تدبیر کے ساتھ لڑتے تھے۔ شہاب الدین غوری کے مقابلوں میں ترائن کی دونوں جنگوں میں ہندوستانی فوج کے مقابلہ ترکی فوج کی برتری عیاں تھی۔

فوج کی تقسیم اس طرح ہوتی تھی کہ فوج کی ایک قسم بادشاہ کے ذاتی محافظوں پر مشتمل ہوتی تھی، یہ فوج جاندار کہلاتی تھی، وہ سلطان کی نگرانی اور ملازمت میں رہتے تھے۔

دوسرے گھوڑسوار اور پیادہ فوج تھی، یہ سلطنت کی مستقل اور متعین فوج کا حصہ تھے، تیسرے مخصوص سپاہی ہوتے جو جنگ کے زمانے میں بھرتی کئے جاتے تھے، اور اس میں ہندو اور مسلمان دونوں شامل ہوتے تھے، بلبن کے زمانہ کی فوج کے بارے میں کہا گیا ہے کہ ان میں لڑاکے پہلوان، دوڑنے والے شکار اور ہر قسم کے لوگ پائے جاتے تھے، ان کے پاس بہترین گھوڑے، شان دار اسلحے اور خوبصورت ملبوسات تھے۔ ترکی بادشاہوں نے اچھی نسل کے عمدہ گھوڑوں کی مسلسل فراہمی پر خصوصی توجہ دی تھی، یہ گھوڑے بوسطہ ایشیا اور عرب و ایران سے آتے تھے، یہ اپنی قوت و تربیت میں علاقائی گھوڑوں سے بدرجہا بہتر ہوتے، ان گھوڑوں اور ان کے سواروں کو لوہے کے زربوں کا لباس دیا جاتا اور دیگر اسلحوں سے لیس ہو کر وہ میدان جنگ میں مقابلہ کرتے۔

بادشاہ فوج کا کمانڈران چیف ہوتا تھا، اگر بادشاہ کہیں کسی فوج کو بھیجتا تو اس کے لیے سالار مقرر کر دیتا تھا، سلطنت کی فوج وزیر جنگ یا

عارضہ ممالک کی نگرانی میں ہوتی تھی، جس کی ذمہ داری فوجیوں کی فراہمی، ان کی تنخواہوں کی تقسیم، ان کے اسلحوں اور پویشاکوں کا انتظام اور گھوڑوں کا معائنہ وغیرہ تھی، وہ فوجیوں کا ریکارڈ بھی رکھتا تھا۔

بلبن نے فوج کے لئے باضابطہ ایک محکمہ قائم کیا تھا، علاء الدین خلجی نے فوج میں نئی نئی اصلاحات کیں اور کئی تبدیلیاں لائیں۔ اس نے گھوڑوں کو داغنے کا طریقہ جاری کیا تاکہ معائنے کے وقت ایک گھوڑا دوبارہ نہ پیش کیا جائے یا اسے بدل نہ دیا جائے۔ فوجیوں کے ریکارڈ کے لئے رجسٹر بنوائے جس میں ہر فوجی کی تفصیل درج ہوتی، علاء الدین نے ہی فوج کو نقد تنخواہ دینے کا طریقہ شروع کیا، تاکہ سلطنت کے پاس باقاعدہ تنخواہ والی مستقل فوج رہے۔

سلطنت کی حفاظت کے لئے فوج کے ساتھ قلعوں کی تعمیر اور مرمت نیز ان میں تمام جنگی ساز و سامان کی فراہمی پر بھی توجہ دی گئی تھی، بلبن نے قلعوں کی تعمیر پر خاص توجہ دیتے ہوئے شمال مغربی سرحدوں پر متعدد قلعے تعمیر کرائے، تاکہ منگولوں کے حملوں کا مؤثر دفاع کیا جاسکے۔ علاء الدین کے زمانہ میں منگولوں کی فوج کے دہلی تک آجانے کے بعد اس نے بھی قلعہ بندی کی ضرورت محسوس کی اور فوجی اہمیت کے مقامات پر پرانے قلعوں کو تعمیر کرنے کا حکم دیا۔ ان قلعوں میں ہر قسم کے ہتھیار اور غلہ و رسد کے گوداموں کا انتظام کیا گیا، بڑے اسلحے جیسے منجینیق اور عرادے لگائے گئے، نیز ان کے بنانے والے ماہرین فن وہاں مقرر کئے گئے، اور ان قلعوں پر آزمودہ کار کمانڈر مقرر کئے گئے جو کوئی ال کہلاتے تھے۔ علاء الدین اپنی فوج کے ساتھ بڑی شفقت کا معاملے رکھتا تھا اور ان کی آسانی کا خیال رکھتا تھا، اشیاء کی ارزانی اور قیمتوں پر کنٹرول کا ایک مقصد یہ بھی تھا کہ فوجیوں کو کم داموں پر ضروریات کے سامان مہیا ہو جائیں۔ فوج میں گھوڑوں کے علاوہ ہاتھی بھی رکھے جاتے تھے۔

## 6.8 ڈاک

سلطنت کے دور دراز علاقوں سے رابطہ رکھنے کے لئے ڈاک کا انتظام بہتر بنایا گیا تھا، جس کی وجہ سے سلطنت کے مختلف حصے ایک دوسرے سے جڑے ہوئے تھے، اور نظم و نسق میں سہولت پیدا ہو گئی تھی، ڈاک کا طریقہ یہ تھا کہ ایک شہر سے دوسرے دور دراز شہر تک راستے میں ہر تھوڑے فاصلے پر چوکیاں قائم کر دی گئی تھیں، یہ چوکیاں بہت کم فاصلے پر ہوتی تھیں، ابن بطوطہ نے لکھا ہے کہ دہلی سے دولت آباد کی شاہراہ پر ہر میل پر تین چوکیاں قائم تھیں، ہر چوکی پر سوار افسر اور محرر مقرر ہوتے تھے، چوکیاں سواروں اور پیادوں دونوں کی ہوتی تھیں، چوکی پر وہ تمام چیزیں مہیا رکھتی جاتی تھیں جن کی ضرورت کسی ایک مسافر کو پیش آسکتی ہے، محمد بن تغلق کے عہد میں ہر چوکی پر دس تیز رفتار دوڑنے والے تعینات رہتے تھے۔ ان چوکیوں کے ذریعہ سلطنت کے ہر علاقہ کی خبر برابر دہلی میں بادشاہ کو پہنچتی رہتی تھی، جب مرکز سے کوئی فوج کسی علاقہ میں روانہ ہوتی تو فوج کی خبریں ہر روز یا تیسرے دن سلطان کے پاس بھیجی جاتی رہتی تھی۔ علاء الدین اور محمد بن تغلق نے ڈاک کے نظام کو اور بہتر بنایا تھا، محمد بن تغلق نے دہلی سے دولت آباد کی طویل شاہراہ بنوائی تھی جس پر دونوں کنارے درخت لگوائے تھے۔ علاء الدین کو اسی ڈاک کے بہتر نظام کی وجہ سے حاجی مولہ کی بغاوت کی خبر تیسرے دن ہی مل گئی تھی۔ اور قطب الدین مبارک کے زمانہ میں خسرو خاں کو قید کر کے دیوگیری کے دور دراز مقام سے صرف ایک ہفتہ میں دہلی پہنچا دیا گیا تھا۔ محمد بن تغلق کو اس ڈاک کے ذریعہ دولت آباد میں گنگا کا صاف پانی پہنچتا تھا، اور خراسان کے تازہ میوے بھی پہنچائے جاتے تھے۔

ڈاک کا یہ نظام پھیلی ہوئی دہلی سلطنت پر بیدار مغزی سے نظر رکھنے میں سلطان کے لئے کافی مددگار ثابت ہوتا تھا۔

## 6.9 مالیاتی نظام

سلطنت کے نظم و نسق کا ایک اہم حصہ مالی نظام تھا، دہلی سلطنت کے سلاطین کے پیش نظر یہ بات رہی کہ ملک کے اندر ایک انتظامیہ رکھنے کے لیے آزاد سلطنتوں کو فتح کر کے دہلی کے تابع بنایا جائے، ملک میں امن و امان قائم رکھا جائے، بیرونی حملوں سے ملک کی حفاظت کی جائے اور ملک کے مختلف حصوں سے حاصل وصول کئے جائیں۔ ان کاموں کے لئے دہلی سلطنت کو ایک مضبوط فوج کی ضرورت تھی، اور فوجی اخراجات کی تکمیل کے لئے نیز عوام کی فلاح و بہبود سے متعلق رفاہی اقدامات کے لئے مستحکم مالی نظام کی ضرورت تھی۔

قطب الدین ایبک سے لے کر جلال الدین خلجی تک حکمرانوں نے ہندوستان میں پہلے سے رائج مالی نظام، محصول کے طریقوں اور زرعی معاملات کو باقی رکھا اور ان کی کارکردگی کو بہتر بنانے کی کوشش کی، نیز ظلم و تشدد کی روک تھام کو یقینی بنایا۔ ہندوستان بنیادی طور پر زرعی ملک تھا، جہاں کاشتکار اپنی یا مالکان اراضی کی زمینوں پر کاشت کرتے تھے اور پیداوار کا ایک مقررہ حصہ جنس کی شکل میں یا نقد کے طور پر حکومت کو دیا کرتے تھے، صوبوں کے اندر اقطاع کا نظام رائج تھا، یعنی امیروں یا صوبہ داروں کو اپنے زیر انتظام علاقوں سے وصول ہونے والے لگان اور محصول میں سے ہی صوبائی اخراجات کے انتظام، صوبائی فوج کے اخراجات اور اپنے ذاتی اخراجات کو پورا کرنا ہوتا تھا، اور ایک مقررہ مقدار میں محصول مرکزی حکومت کو ادا کرنا ہوتا تھا۔

علاء الدین خلجی نے لگان کی تعیین اور اس کی وصولیابی کے انتظام میں بڑے پیمانہ پر تبدیلیاں کیں، اس سے پہلے تک جو نظام رائج تھا وہ کچھ یوں تھا کہ کچھ زمینیں براہ راست مرکز کے تحت تھیں جو خالصہ کہلاتی تھیں، یہ زمینیں دیوان وزارت کی براہ راست نگرانی میں ہوتی تھیں، یا گورنر اپنے ماتحت علاقوں کی اراضی کے محصولات وصول کراتے، ان سے اپنی تنخواہ کا حصہ اور صوبائی نظم و نسق کے اخراجات نکال کر باقی محصول مرکزی خزانہ میں جمع کر دیتے تھے، محصول کی تعیین کا طریقہ یہ تھا کہ کاشتکار اپنی پیداوار کا کچھ حصہ منقطع یا بادشاہ کو ادا کرنے پر راضی ہو جاتا تھا، یہ مقدار عموماً پیداوار کی ایک تہائی ہوتی تھی۔ گاؤں کے مقدم یا خطوط لگان کو وصول کرتے تھے، اور مرکزی حکومت کے حصہ کو نقد یا جنس جس شکل میں طے ہوا ادا کر دیا کرتے تھے۔ یہ وصول کنندگان اپنے عمل کا معاوضہ پاتے تھے۔ جلال الدین خلجی کے عہد تک محصول کی وصولیابی یا مالی نظام کا یہی طریقہ رائج تھا۔

علاء الدین خلجی نے جب دہلی سلطنت کی سرحدیں انتہائی وسیع کر دیں اور مملکت کا دائرہ تقریباً پورے ہندوستان پر پھیل گیا تو اس نے اپنی بڑھتی ہوئی ضروریات کی تکمیل کے لئے نیز رعایا کی بہبودی کے پیش نظر دوسری اصلاحات کے ساتھ معاشی اصلاحات پر بھی خاطر خواہ توجہ دی، اور پہلی مرتبہ میں حاصل کی تعیین، ان کی وصولیابی، ہمازار کے نرخ، اشیاء کی درآمد و برآمد اور دیگر معاشی ضوابط میں بڑے پیمانہ پر تبدیلیاں کیں، اور ان معاشی ضوابط اور مالی اصلاحات کو پوری قوت کے ساتھ نافذ بھی کیا۔ اپنی ان اصلاحات اور ان کے نفاذ کی وجہ سے علاء الدین اپنی وسیع مملکت میں امن و امان کے ساتھ طویل عرصہ حکومت کر سکا۔

علاء الدین نے پہلی مرتبہ زرعی زمینوں کی پیمائش کروائی، زمین کی حقیقی پیمائش کی بنیاد پر محصول کو مقرر کیا، اس کی وجہ سے درمیانی لوگوں



اور سرداروں کی من مانی وصولیابی پر روک لگ گئی۔ اب کاشتکاروں کی زمینیں جتنی ہوتیں ان پر محصول کی مقدار طے ہو جاتی، خطوط اور مقدم اور چودھری پوری امانت داری کے ساتھ لگان کی مقررہ مقدار سرکاری خزانہ میں جمع کراتے، عطلوں اور پٹواریوں کی رشوت خوری بھی اس سے بند ہو گئی۔ علاء الدین نے لگان کی مقدار بھی بڑھا دی تھی، پہلے لگان وصول کرنے والے افسران اور دوسرے عامل کاشتکاروں سے زیادہ وصول کرتے اور سرکار کو اس کی مقررہ مقدار دے کر فاضل آمدنی اپنے پاس رکھ لیتے تھے، اب زمینوں کی پیکش کر دی گئی تھی اور اسی حساب سے پیداوار کا نصف سرکاری خزانہ میں جمع کرنا ضروری قرار پایا تھا، اس سے سرکار کی آمدنی میں خاطر خواہ اضافہ ہوا اور علاء الدین نے شراب بندی اور قمار بندی کر دی تھی جس سے سرکاری خزانہ کو نقصان ہوا تھا، اس کی تلافی لگان کی شرح بڑھا کر کر لی گئی۔

علاء الدین نے اس کے علاوہ انعامی اور عطیات کی زمینوں کی منسوخی کا بھی فرمان جاری کیا، حکمرانوں کے ذریعہ اہل علم و فضل کو اور خوشی کے مواقع پر امراء کو بڑی بڑی زمین انعام کے طور پر ملتی تھیں، جن کے محاصل ان کی ذاتی آمدنی ہوتی تھی، علاء الدین نے ایسی تمام زمینیں بحق سرار واپس لے لیں اور وہ خالصہ زمین قرار پا گئیں جن کے محصول براہ راست سرکاری خزانہ میں پہنچنے لگے۔ اس کا ایک نتیجہ یہ بھی نکلا کہ بڑے بڑے امراء جو اپنی زبردست آمدنیوں کی وجہ سے شان و آرام کی زندگی بسر کرتے تھے اور عیش و عشرت میں پڑ کر مغرور ہو جاتے اور بسا اوقات بغاوت کے منصوبے باندھتے، ان کی زمینیں جب ضبط ہو گئیں تو ان کی آمدنی بہت زیادہ گھٹ گئی، اور ان کے دماغ سے بغاوت کا سودا نکل گیا۔ اسی لئے علاء الدین کے زمانہ میں بغاوت کی بہت کم خبریں ملتی ہیں۔ اسی طرح گاؤں کے مقدموں، خطوط اور کاشتکاروں پر بھی گہری نظر رکھنے کے لئے زمینداروں کو دی جانے والی مراعات واپس لے لی گئیں، اور ان کی طرف سے سرکشی کے خطرات پر بھی بندش لگا دی گئی، اب وہ کاشتکاروں سے وصول ہونے والی مقررہ لگان جوں کی توں شاہی خزانہ کو بھیجتے اور اپنے معاوضہ پر گزارہ کرتے تھے۔

علاء الدین کا ایک اہم اقدام بازار کے نرخ کی تعیین سے متعلق تھا، اس نے فیصلہ کیا تھا کہ اشیاء ضرورت کو اتنا رزا بنا دیا جائے کہ ملک کی عوام کم ترین قیمت پر اپنی ضروریات پوری کر سکیں، اس پالیسی سے اس کی فوج کو بھی کم آمدنی میں ضروریات زندگی کو پوری کرنے کے مواقع فراہم ہوتے تھے۔ اپنی اس پالیسی کے تحت علاء الدین نے اشیاء کی نرخ بندی کی۔ دہلی اور اطراف میں سامانوں کے بازار لگتے تھے، علاحدہ علاحدہ سامانوں کے لئے الگ الگ بازار تھے، ہر بازار اور وہاں کے سامانوں کی قیمتیں علاء الدین نے مقرر کر دیں اور نرخ کی یہ فہرست بازار میں لگوا دی اور سخت حکم جاری کیا کہ اس سے زیادہ قیمت پر چیزیں فروخت نہ ہوں، غلہ اور اجناس کے بازار میں انتہائی کم قیمت پر چاول، دال، گھی، شکر وغیرہ دستیاب ہو گئے تھے، کپڑا بازار میں ہر نوع کے کپڑے کی قیمت طے تھی، مٹھائی کے بازار میں وہاں کی اشیاء کی نرخ بندی تھی، جانوروں حتی کہ غلاموں کی بھی قیمتیں طے کر دی گئی تھیں، یہی حال مسالہ جات، پھلوں، ہتھیاروں اور جوتوں وغیرہ کے بازار کا تھا۔ مارکٹ کے نرخ کی پابندی کے لئے ہر بازار پر ایک شخص مقرر تھا اور اس کے ماتحت افسران کی پوری ٹیم ہوتی، یہ بازار میں موجود رہتے اور حکم کی خلاف ورزی کرنے والوں کو سخت ترین سزائیں دیتے۔ یہ ہر دن کی رپورٹ بادشاہ کو بھیجتے، ان کے علاوہ خفیہ پولیس کی رپورٹ علاحدہ سے روزانہ بادشاہ کے پاس آتی اور ریڈمنٹری کے لوگ سامانوں کے معیار کی رپورٹ بھیجتے تھے، اس طرح تین مختلف ذرائع سے آنے والی روزانہ کی رپورٹ کی بنیاد پر مارکٹ پر سخت ترین نظر رکھی جاتی، اور کسی بھی کوتاہی پر خود افسران کو سخت ترین سزائوں کا سامنا کرنا پڑتا، اور علاء الدین کی سنگین سزائوں کے خوف سے یہ افسران بازار کے بیوپاریوں کو انتہائی سختی کے ساتھ معاشی ضوابط کا پابند رکھتے تھے۔ بازار کے تاجروں کے علاوہ ہاہر سے اشیاء درآمد برآمد



کرنے والے کاروائیوں کو بھی نزخوں کا پابند کر دیا گیا تھا، جب ان کاروائیوں کو باہر سے مہنگے دام خرید کر دہلی میں علاء الدین کے مقررہ کم نرخ پر فروخت کرنے میں دشواری ہوتی اور منڈی میں اشیاء کی فراہمی دشوار ہوتی تو علاء الدین نے ان کاروائیوں کو بڑی بڑی رقم فراہم کر کے پابند کیا کہ وہ ان رقمات سے اشیاء خرید کر لائیں اور مقررہ قیمت پر ہی منڈی میں تاجروں کو فروخت کریں، تاکہ عوام سستی نرخوں پر چیزیں پاتے رہیں۔

قطعا اور خشک سالی کے زمانہ میں قیمتیں گراں ہونے کا اندیشہ تھا، علاء الدین نے اس سے نمٹنے کے لئے یہ انتظام کیا کہ ہر حملہ میں سرکاری کو دام بنوائے جہاں محصول میں آنے والی اجناس حفاظت سے رکھی جاتیں، یہ شاہی کو دام غلوں سے بھرے رہتے اور قحط کے زمانہ میں ان کو داموں سے سستی قیمت پر سامان مارکٹ میں فراہم کر دئے جاتے۔ کالا بازاری روکنے کے لئے قحط کے زمانوں میں راشن کا طریقہ اختیار کیا جاتا، جس کے تحت ہر گھر کو اس کی ضرورت کے مطابق سامان خریدنے کی اجازت ہوتی، اور اس کی خلاف ورزی کرنے والوں کو اذیت ناک سزائیں دی جاتیں۔

علاء الدین کی ان اصلاحات کو نافذ کرنے میں اس کے وزیر شرف الدین قاینی نے بڑی خدمات انجام دیں۔ اسی طرح مارکٹ پر کنٹرول قائم رکھنے کے لئے بادشاہ نے ملک قبول کو بازار کا مشہور مقرر کیا تھا اور ملک یعقوب کو دیوان ریاست مقرر کیا گیا تھا، اس کا دائرہ اختیار بہت وسیع تھا، وہ مارکٹ کا ناظر اور محتسب یعنی عوام کے اخلاق کا نگران بھی تھا۔ علاء الدین اپنے افسران کے علاوہ بذات خود بھی بازار کا حال اور قیمتوں کی صورت حال سے آگاہی حاصل کرتا رہتا تھا، اس کے لئے وہ چھوٹے بچوں اور غلاموں کو خفیہ طریقہ پر سامان خریدنے کے لئے الگ الگ بازاروں میں بھیج دیتا، اور آنے والے سامانوں کا وزن، معیار اور قیمت کی براہ راست واقفیت حاصل کر لیتا، اور اگر ذرا سا بھی قیمت یا وزن میں فرق معلوم ہوتا تو اسی وقت مجرم کو لگائیں سزائیں دیتا، اس سختی کی وجہ سے بیوپاری ایماندار ہو گئے تھے، اور ناپ تول میں کمی ختم ہو گئی تھی۔ علاء الدین کی ان اصلاحات کی وجہ سے ملک سے رشوت خوری ختم ہو گئی، بغاوتیں بند ہو گئیں، اشیاء ارزاں ہو گئیں، اور سامانوں کے معیار اور وزن میں راست بازی آ گئی۔ البتہ اس کا یہ بھی اثر ہوا کہ امراء کی عیش و عشرت جاتی رہی، خطوط اور مقدموں کی سن مانی اور مالی آسائش گھٹ گئی، لگان کی شرح بڑھنے سے کاشتکاروں پر بھی بوجھ بڑھ گیا، لیکن یہ بوجھ کاشتکاروں پر پہلے بھی تھا، اس کا فائدہ درمیانی لوگ اٹھاتے تھے، اب یہ فائدہ شاہی خزانے کو پہنچنے لگا، اور کاشتکاروں اور عوام کو اشیاء ارزاں دستیاب ہونے لگیں۔

علاء الدین کی سختی اس کی وفات کے ساتھ ہی ختم ہو گئی، اور بہت سے معاشی ضوابط بھی دم توڑ گئے محمد تغلق نے بھی لگان کی شرح بہت اونچی رکھی، لیکن فیروز تغلق نے کاشتکاروں کو بے انتہاء راحت دے دی، ٹیکس کا پورا بالکل ہلکا کر دیا، کسانوں کے پرانے قرض کی بہت بڑی رقم معاف کر دی، بلکہ غریبوں کی خورد و نوش و علاج و معالجہ، بے روزگاروں کی ملازمت اور غریب بچیوں کی شادی وغیرہ کے انتظامات سرکاری آمدنی سے کرائے، ان اقدامات کی وجہ سے رعایا ایک بار پھر خوشحال ہو گئی۔ امیر انیم لودھی کے زمانہ میں اشیاء دوبارہ بہت زیادہ ارزاں ہو گئی تھیں، اور لوگ عہد علانی کو بھول گئے تھے، حالانکہ لودھی دور میں اشیاء کو سستا رکھنے کے لئے سخت سزاؤں کا سہارا نہیں لیا گیا تھا۔

## معلومات کی جانچ

- 1- صوبہ کا سربراہ کیا کہلاتا تھا اور اس کے کیا اختیارات تھے؟
- 2- دہلی سلطنت میں فوج کی تقسیم کس طرح کی تھی؟
- 3- سرکاری راست نگرانی والی زمین کیا کہلاتی تھی؟

دہلی سلطنت کا نظم و نسق بنیادی طور پر فوجی استحکام پر مبنی تھا، اور پورے نظام حکومت میں بادشاہ کو مجموعی حیثیت حاصل تھی، وہ پوری طرح با اختیار اور بڑی حد تک مطلق العنان ہوتا تھا، بادشاہ کی تقرری کے لئے کوئی اصول و ضابطہ طے نہیں تھا، اسی لئے تخت نشینی کے لئے بسا اوقات فوجی مقابلہ آرائی کی نوبت آ جاتی تھی، بادشاہت کے حصول، اس کی بقاء اور حکومت کے استحکام کے لئے فوجی قابلیت بنیادی شرط تھی، امراء بادشاہ کے دست و پا زد ہوتے تھے، التمش، بلبن، فیروز تغلق، غیاث الدین تغلق، محمد بن تغلق، اور سکندر لودھی وغیرہ ایسے ہی سلاطین تھے، بلبن خود ان کا ایک فرد تھا، لیکن بادشاہ بننے کے بعد اس نے امراء جہلگانی کی جماعت توڑ دی، اور بادشاہت کے عہدہ کو عظمت کا مقام عطا کر دیا، اس نے شاہی وقار کو اس بلندی تک پہنچا دیا جس سے آگے ممکن نہ تھا، بادشاہ سے اس بات کی توقع رکھی جاتی تھی کہ وہ مسلم حکومت کے سربراہ کے طور پر دین و شریعت کا پناہ گاہ ہوگا، قطب الدین ایبک، التمش، بلبن، فیروز تغلق، غیاث الدین تغلق، محمد بن تغلق، اور سکندر لودھی وغیرہ ایسے ہی سلاطین تھے، لیکن علاء الدین خلجی اور قطب الدین مبارک وغیرہ نے علماء کے مقام کو کمزور بنا دیا، بادشاہ پوری سلطنت میں تمام معاملات کے لئے حرف آخر تھا، وہی فوج کا سربراہ، انتظامیہ کی اٹھارہویں اور عدلیہ کی آخری منزل تھا۔

سلطنت کا نظام اس طرح چلایا جاتا تھا کہ مرکز میں بادشاہ چند وزیروں کو مقرر کر دیتا تھا، جو مختلف محکموں کے سربراہ ہوتے، یہ تقرری پوری طرح بادشاہ کی مرضی پر منحصر ہوتی اور اس میں تبدیلی ہوتی رہتی تھی، سب سے بڑا وزیر ہوتا جو بعد میں نائب الممالک کہلانے لگا، اسی وزیر کے تحت مالیات کا شعبہ بھی آتا تھا، اس کے بعد وزیر جنگ کا مقام تھا جو عارض ممالک کہلاتا تھا، اس کے ذمہ فوجی انتظامات سے متعلق سارے امور آتے تھے، تیسرا وزیر دیوان انشاء تھا جو شاہی فرامین اور شاہی اعلانات کا ذمہ دار تھا، صوبائی گورنروں اور دیگر افسروں کے ساتھ وہی رسل و رسائل رکھتا تھا، چوتھا وزیر دیوان رسالت تھا جو بیرونی ملکوں کے ساتھ سلطنت کے تعلقات اور سفیروں کے معاملات دیکھتا تھا، ایک عہدہ برید ممالک کا تھا جو دراصل محکمہ پولیس اور خفیہ جاسوسوں کا سربراہ ہوتا تھا، حرم شاہی کی فوج، دربار، مطبخ اور آداب و رسوم کے لئے علاحدہ علاحدہ عہدے تھے، وکیل در کے ذمہ پورے محل کے دروازوں کی کلید اور دربار کا انتظام تھا، محل کا مطبخ، شاہی ملبوسات اور شاہی اصطبل وغیرہ بھی اسی کے ذمہ میں تھے۔ امیر حاجب سلطان سے تنہائی میں رابطہ رکھنے والا افسر تھا جو دربار کے آداب اور تقریبات کا انتظام بھی دیکھتا تھا، بادشاہ کی ذاتی محافظ فوج کا سربراہ سر جاندار کہلاتا تھا، میر شکار کی نگرانی امیر شکار کے ذمہ ہوتی، سوار فوج کا سربراہ امیر آخور کہلاتا، شاہی مطبخ کا نگران سر چاشنی گیر کہلاتا تھا، دربار سے وابستہ یہ سارے عہدے بڑی ذمہ داری اور نزاکت کے حامل ہوتے تھے۔

مرکز کے اس انتظام کے علاوہ پوری سلطنت کو مختلف صوبوں میں تقسیم کر دیا گیا تھا، ہر صوبہ کا سربراہ صوبدار کہلاتا تھا، اور وہ صوبہ کی حد تک بادشاہ کی طرح تمام محکموں کا سربراہ اعلیٰ ہوتا تھا، صوبہ کے اندر مرکز کی طرح محکمہ ہوتے تھے، صوبہ دار اپنے علاقہ سے لگان وصول کرتے اور اسن وقانون کو برقرار رکھتے اور ضرورت پر فوج مہیا کرتے تھے۔ لگان کی رقم سے صوبائی اخراجات اور اپنی تنخواہ نکالنے کے بعد بقیہ رقم مرکز کے شاہی خزانہ میں جمع کر دیتے تھے، صوبہ کی آمد و خرچ پر مرکز کے وزیر مالیات کی نگرانی رہتی تھی، مرکز کے خفیہ جاسوسوں میں بھی تعینات رہتے تھے، صوبہ داروں کا تبادلہ بھی ہوتا تھا، اور ان کی برطرفی بھی ہو جاتی تھی، اگر انتظامات درست رہتے اور بادشاہ کے ساتھ وفاداری پر حرف نہیں آتا تو طویل مدت تک بھی صوبہ دار برقرار رہتے تھے۔ علاء الدین کے زمانوں تک صوبوں کی تعداد گیارہ ہو گئی تھی۔

صوبہ کو پرگنوں میں تقسیم کیا گیا تھا اور ہر پرگنہ کے اندر کئی گاؤں ہوتے تھے، گاؤں میں محصول کا ذمہ دار پنوار کی کہلاتا تھا، اور گاؤں کا سربراہ مقدم اور زمیندار کو خوط کہتے تھے۔

سلطنت کے نظم و نسق کا اہم ترین حصہ فوج تھی، فوج سوار اور پیادل دونوں ہوتی تھی، بادشاہ ہی فوج کا سربراہ اعلیٰ تھا، لیکن کسی فوج کو بھیجے وقت وہ کمانڈر مقرر بھی کرتا تھا، عارضی ملاک فوج کے انتظامات دیکھتا تھا، فوج میں اعلیٰ نسل کے گھوڑوں کی بڑی اہمیت تھی، فوج کی ایک قسم بادشاہ کی محافظ فوج کی تھی، دوسرے سلطنت کی مستقل فوج تھی جس میں پیادل اور سوار دونوں ہوتے، تیسرے مخصوص سپاہی ہوتے جن میں ہندو اور مسلمان دونوں شامل ہوتے۔ بلبن اور علاء الدین نے فوجی محکمہ کو بہت ترقی یافتہ بنا دیا تھا، اس کے ساتھ قلعوں کی تعمیر اور بڑے اسلحوں کا انتظام بھی کیا جاتا تھا، علاء الدین نے فوج کو نقد تنخواہ دینے اور گھوڑوں کو داغ لگانے نیز فوج کا رجسٹر ریکارڈ رکھنے کا طریقہ شروع کیا۔ ڈاک نظم و نسق کا ایک اہم عنصر تھا، اس کے ذریعہ سلطنت کے تمام حصے مرکز سے جڑے رہتے تھے، دہلی سلاطین نے ڈاک کے بہتر انتظام پر توجہ دی، بڑے بڑے شہروں کو عمدہ شاہراہوں سے جوڑا گیا، محمد بن تغلق نے دہلی سے دولت آباد تک سات سو میل کی لمبی سڑک بنوائی، جس پر دونوں جانب درخت لگوائے، ان راستوں پر ہر میل کی مسافت پر تین ڈاک چوکیاں بنائی گئیں، ہر ڈاک چوکی میں دس تیز رفتار دوڑنے والے افراد متعین ہوتے، ڈاک پیادل بھی ہوتی اور سوار بھی، ڈاک چوکی پر مسافر کی ضروریات کے سارے انتظامات مہیا کئے گئے تھے۔

مالیات کا انتظام نظم و نسق کے لئے ریڑھ کی ہڈی کی حیثیت رکھتا تھا، مرکزی حکومت کے لئے کچھ مخصوص علاقے ہوتے تھے، جو خالصہ کہلاتے اور وہاں کے محصولات مرکز کے خزانے میں آتے تھے، صوبے لگان کی وصول شدہ قومات اور اجناس میں سے اپنی ضروریات منہا کر کے بقیہ مرکز کو بھیجتے تھے علاء الدین نے زمینوں کی پیمائش کرائی اور حقیقی پیمائش کی بنیاد پر لگان کی مقدار مقرر کر دی تھی، علاء الدین نے بازار کے اشیاء کی نرخ بندی بھی کر دی تھی، جہاں ہر سامان کی قیمت مقرر تھی، اور نگرانی و جاسوسی کے سخت نظام کے ذریعہ اور سنگین سزاؤں کی سختی کے ذریعہ نرخ بندی کو مارکٹ میں پوری طرح جاری رکھو دیا تھا۔ فیروز تغلق کے زمانہ میں لگان اور ٹیکس میں کافی نرمی آگئی تھی جس سے کسان خوشحال ہو گئے تھے۔ امراہیم لودھی کے زمانے میں بھی بازار کے اشیاء بہت ارزاں ہو گئے تھے، اور عوام خوشحال ہو گئی تھی، جبکہ اس کے لئے کوئی سختی نہیں کی گئی تھی۔

## 6.11 نمونے کے امتحانی سوالات

درج ذیل سوالات کے جواب تیس سطروں میں لکھیے۔

- 1- مرکزی حکومت میں وزراء کی تقسیم اور ان کی ذمہ داریوں پر روشنی ڈالئے۔
- 2- دہلی سلطنت میں پولیس اور جاسوسی کے نظام کی تفصیل بیان کیجئے۔
- 3- علاء الدین خلجی کی معاشی اصلاحات کا تفصیلی تذکرہ کیجئے۔

درج ذیل سوالات کے جواب چند سطروں میں لکھیے۔

- 4- دہلی سلطنت میں بادشاہ کے اختیارات پر روشنی ڈالئے۔
- 5- حرم شاہی کے انتظامات اور ان کے عہدیداران کے بارے میں بتائیے۔
- 6- دہلی سلطنت میں ڈاک کے نظام کی وضاحت کیجئے۔

## 6.12 مطالعہ کے لئے معاون کتابیں

1. آ ب کوڑ شیخ محمد اکرام، فریڈ بک ڈپو، دہلی
2. عہد وسطیٰ کا ہندوستان، حصہ اول، پروفیسر ستیش چندر، قومی کونسل برائے فروغ اردو زبان، دہلی، 2003ء، اردو ترجمہ: عزیز الدین حسین
3. ہندوستان کے عہد وسطیٰ کی ایک جھلک سید صباح الدین عبدالرحمن، دارالمصنفین، ہشلی، اکیڈمی، اعظم گڑھ، 2012
4. بزم مملوکیہ سید صباح الدین عبدالرحمن، دارالمصنفین، ہشلی، اکیڈمی، اعظم گڑھ، 1999ء
5. خلجی خاندان کے ایس لال، قومی کونسل برائے فروغ اردو زبان، دہلی، 1998ء، اردو ترجمہ: حسین مظہر صدیقی
6. مختصر تاریخ ہند سید ابوظفر ندوی، دارالمصنفین، ہشلی، اکیڈمی، اعظم گڑھ، 2006
7. "A Comprehensive History of Medieval India: Salma Ahmed Farooqui, Pearson:2011



## اکائی۔ 7 : دہلی سلطنت میں نظام عدل اور سماجی و مذہبی حالات

### اکائی کے اجزاء

7.1	مقصد
7.2	تمہید
7.3	دہلی سلطنت میں نظام عدل
7.3.1	سلطان کی ذات
7.3.2	قاضی القضاة اور صدر الصدور
7.3.3	صوبوں اور شہروں میں قضا
7.3.4	شریعت کا نفاذ
7.4	سماجی حالات
7.4.1	امراء کا طبقہ
7.4.2	تاجروں کا طبقہ
7.4.3	صنعت پیشہ طبقہ
7.4.4	دیہی زندگی
7.4.5	اہل علم و فضل کا طبقہ
7.4.6	غلاموں کا طبقہ
7.5	مذہبی حالات
7.6	سماج پر اسلامی تہذیب کے اثرات
7.7	خلاصہ
7.8	نمونے کے امتحانی سوالات
7.9	مطالعہ کے لئے معاون کتابیں

### 7.1 مقصد

نظام عدل و انصاف کسی بھی مستحکم حکومت کی بنیادوں میں شامل ہوتا ہے، دہلی سلطنت کے تین سو سالہ دور کی بنیاد جہاں فوجی قوت، نظم و نسق کی بہتری اور عوام کی خوشحالی پر رہی، وہیں اس کے استحکام کی ایک اہم بنیاد عدل و انصاف کا نظام بھی تھا۔ سلاطین نے نہ صرف نظام عدل کو از سر نو قائم کیا بلکہ مرکز سے لے کر گاؤں کی سطح تک اس کے قیام کو یقینی بنایا۔ سلاطین دہلی نے عوام کی سماجی زندگی سے بھی دلچسپی لی۔ حکمران، امراء

اور عوام نیز ان میں بھی مسلم اور غیر مسلم کی سماجی زندگی مختلف سطحوں پر رہی، ان کے اخلاق و کردار پر نظر رکھی گئی اور ان میں امن و ہم آہنگی برقرار رکھنے کی کوشش کی گئی۔ چونکہ دہلی سلطنت کے قائم کرنے والے مسلمان تھے، انھوں نے سلطنت میں اسلامی شریعت کے نفاذ پر بھی توجہ دی، اسلامی علوم کی تدریس و اشاعت اور علماء و فقہاء کی قدر دانی سے دلچسپی لی گئی، یہ دور مختلف سلاسل تصوف کے بڑے مشائخ کا تھا۔ دہلی اور ہندوستان کے دوسرے شہروں میں تصوف کی خانقاہیں قائم تھیں اور ہزاروں ہزار بندگان خدا ان سے فیضیاب ہو رہے تھے، سلاطین دہلی کے مراسم ان بزرگوں کے ساتھ نیاز مند انداز میں، اور ان سب کی وجہ سے دہلی سلطنت پر مذہبی حالات کا گہرا رنگ رہا۔

اس اکائی میں آپ ان سب باتوں کو پڑھیں گے اور اس کے مطالعہ کے بعد اس بات سے واقف ہو جائیں گے کہ سلاطین دہلی نے حکومت قائم کرنے کے بعد عدل و انصاف کا نظام کن بنیادوں پر قائم کیا، اس وقت قاضیوں کی تقرری کی کس طرح ہوتی تھی، فیصلے کس طرح کئے جاتے تھے اور دوسرے اہل مذاہب کے ساتھ محکمہ عدالت میں کیا معاملہ اختیار کیا جاتا تھا، نیز عدالت اپیل کس طرح کام کرتی تھی اور بادشاہ کے کیا اختیارات ہوتے تھے؟ اس اکائی کے مطالعہ سے آپ کو یہ بھی معلوم ہوگا کہ دہلی سلطنت کا سماج کیسا تھا، کون کون سے طبقات اس سماج میں تھے اور ان کی کیا حالت تھی؟ اسی طرح آپ یہ بھی جانیں گے کہ دہلی سلطنت کے اندر مذہبی حالات کیا تھے، علماء و مشائخ کون کون سے تھے، ان کی کیسا سرگرمیاں تھیں اور ان کے ساتھ سلاطین دہلی کا رویہ کیا رہا؟

## 7.2 تمہید

دہلی سلطنت قائم کرنے والے حکمران افغانستان کے علاقوں سے آئے تھے، بغداد کی عباسی حکومت اس وقت دم توڑ رہی تھی اور علم و فن کے نئے مراکز بغداد کے بعد دنیا کے کئی شہروں میں قائم ہو گئے تھے۔ عرب کے مشرق میں ایسے کئی مراکز وجود میں آ گئے تھے جہاں اسلامی تہذیب و تمدن اور اسلامی علوم و شریعت کی شاندار ریز میں آراستہ ہو رہی تھیں۔ ایران و افغانستان کے علاقوں میں یہ رونق برپا ہو چکی تھیں اور جب ان کو وہ دامن کے جیا لوں نے ہندوستان کی سرزمین کو اپنا وطن بنایا تو وہ اپنے ساتھ اپنے مذہب اور قانون و شریعت کی شاندار روایات بھی لیتے آئے۔ یہاں انھوں نے حکومت دہلی کی بنیاد رکھی اور نظم و نسق کو استوار کیا تو اس کے ساتھ حکمرانی کے اہم ترین فریضہ کو پورا کرتے ہوئے قضاء کا نظام قائم کیا، تاکہ سلطنت کے ہر فرد کو انصاف مل سکے۔ دہلی کے سلاطین عدل و انصاف کی فراہمی کے معاملہ میں بڑے فکرمند اور سرگرم رہے، انھوں نے عدل کے محکمے قائم کئے اور مرکزی شہروں سے لے کر صوبائی شہروں، پرگنوں اور گاؤں تک نظام عدل و قضاء کا جال بچھا دیا، قضاء کے نظام کو پختہ اور آسان بنانے کے لئے کئی طرح کے تجربات کئے، اور نظام عدل پر گہری نظر رکھی، انصاف کے کٹہرے میں انھوں نے ایک عام کسان اور غریب انسان کو وقت کے شہزادوں اور امیروں بلکہ بسا اوقات خود اپنے برابر کھڑا کیا اور بے لاگ انصاف فراہم کیا اور اس کو یقینی بنانے کے لئے قضاء کا پورا نظام قائم کیا۔ سلاطین دہلی کی نظر اس بات پر بھی رہی کہ ایک غریب انسان آسانی سے انصاف پاسکے اور امیروں یا طاقت وروں کا خوف اسے انصاف سے محروم نہ کر سکے۔ اس کے لئے انھوں نے نہ صرف اپیل کی عدالتیں قائم کیں، بلکہ اپنے درباروں میں مظلومین کی رسائی کو بالکل آسان بنا دیا، جس کے نتیجے میں ظلم کا سدباب ہوا اور انصاف کا دور دورہ ہوا۔ قضاء کا محکمہ دہلی سلطنت کے چار اہم وزارتوں میں سے ایک تھا اور بادشاہ براہ راست اس پر نگرانی رکھتا تھا اور قاضی کی معاونت کے لئے مفتیوں اور دیگر معاونین کا پورا عملہ ہوتا تھا۔

دہلی سلطنت کا سماج اس دور کے رائج سماجی نظام کی عکاسی کرتا ہے۔ عہد وسطیٰ میں سماجی نظام فریق مراتب پر مبنی تھا، جیسا کہ آج بھی ہندوستان کے اندر ہے، مسلم حکمران اپنا اسلامی تصور ضرور رکھتے تھے جس میں سماجی فریق مراتب کو تسلیم نہیں کیا گیا ہے اور محمود ایا زکوٰۃ صرف خانہ خدا میں بلکہ سماج کے عام احوال میں بھی ایک درجہ دیا گیا ہے، لیکن ہندوستان کے رائج حالات کا اثر مسلم حکمرانوں پر بھی رہا، چنانچہ بادشاہ اور امراء کا طبقہ اپنی علاحدہ شناخت رکھتا تھا، درمیانی درجہ کا ملازمت پیشہ طبقہ اس سے کمتر درجہ کا حامل تھا، علماء اور ارباب فضل کے طبقہ کو مخصوص سہولیات اور حیثیت حاصل تھیں، غلاموں کا طبقہ عہد وسطیٰ کے سماج کا لازمی عنصر تھا اور ان کے اپنے مخصوص احوال تھے، گاؤں میں آباد زمینداروں کا طبقہ علاحدہ تھا اور ان کے بعد کاشتکاروں اور کسانوں کا طبقہ تھا، اہل ہنر اور تجارت پیشہ افراد کا اپنا مخصوص طبقہ تھا، اس طرح دہلی سلطنت کے اندر سماجی سطح پر ہمیں متعدد سماجی طبقات اور ان کے مخصوص احوال نظر آتے ہیں۔

مذہبی احوال کی نوعیت کچھ یوں تھی کہ دہلی سلطنت مسلم سلطنت کہلاتی تھی، اور کئی حکمران ذاتی زندگی میں بے حد دیندار رہے جیسے اتمش بلبن اور ناصر الدین محمود وغیرہ۔ کئی حکمرانوں نے سرکاری سطح پر مذہب و شریعت کے ساتھ دلچسپی لی، جیسا کہ ہم محمد بن تغلق، فیروز تغلق اور سکندر لودھی کے زمانوں میں دیکھتے ہیں، لیکن اتنی بات صاف ہے کہ سیاست اور حکومت کو مکمل طور پر شریعت کے تابع رکھنے کی کوشش اس عہد میں نظر نہیں آتی ہے۔ اتمش اور بلبن نے اس کا اظہار بھی کیا کہ معاملات حکومت ملکی مصالح کے مطابق چلائے جائیں گے، بلکہ علماء نے اس ضمن میں اپنے شکوہ آمیز احساسات رکھے تو انھیں مطمئن کرنے کی کوشش کی گئی۔ جلال الدین خلجی نے اپنی حکومت میں دین و شریعت سے وابستگی کی لاچارگی کھلے لفظوں میں بیان کی ہے اور علاء الدین خلجی اور قیقاہ کا عہد تو بڑی حد تک موجودہ عہد کے سیکولر نظام کے مطابق رہا۔

ذیل کی سطروں میں آپ تفصیل کے ساتھ دیکھیں گے کہ دہلی سلطنت کے حکمرانوں نے قضا کے نظام کو کس طرح نافذ کیا، اور اس عہد کے سماجی اور مذہبی احوال کیسے رہے؟

### 7.3 دہلی سلطنت میں نظام عدل

سلاطین دہلی نے خصوصیت کے ساتھ عدل و انصاف کی فراہمی پر توجہ دی، اور اسے آسان بنانے کی کوشش کی، اس شعبہ کی اہمیت ہی کی وجہ سے حکمرانوں نے باضابطہ اس کے لئے وزارت قائم کی اور مرکزی سطح سے لے کر صوبوں، پراگنوں اور قصبوں کی سطح تک عدل کا محکمہ قائم کیا اور اس کے لئے افراد مقرر کئے۔ نظام عدل کی نوعیت درج ذیل طریقہ پر تھی:

#### 7.3.1 سلطان کی ذات

دہلی سلطنت میں نظام عدل کچھ اس طرح قائم تھا کہ سلطان کی ذات ہی عدل و انصاف کا سرچشمہ تھی، اور وہ خود انصاف فراہم کرنے میں دلچسپی لیتا تھا۔ ہفتہ میں مخصوص دنوں کے اندر سلطان کا دربار لگتا، کبھی کبھی ہفتہ میں دو یا تین بار دربار لگتے۔ ان درباروں میں بادشاہ براہ راست لوگوں کے مقدمے سنتا اور مجلس کے اندر ہی فیصلہ صادر کر دیتا، بادشاہ کے دربار کی یہ عدالت کبھی ابتدائی مقدمے بھی طے کرتی، یعنی بادشاہ کے سامنے ہی مقدمہ پیش ہوتا اور کارروائی کے بعد فیصلہ کر دیا جاتا اور کبھی بادشاہ کا دربار عدالت اپیل کا کام کرتا، یعنی کسی فریق کے خلاف جو فیصلہ کسی قاضی کی عدالت میں ہو چکا ہوتا، وہ فریق مقدمہ کے خلاف اپیل پیش کرتا، سلطان محمد بن تغلق ہفتہ میں ہر شنبہ کو دربار لگاتا تھا، اور وہاں

اذن عام ہوتا تھا کہ مظلومین اپنی فریاد سنائیں، اور وہ بلا تکلف بادشاہ کے سامنے کھڑے ہو کر اپنے حالات بیان کرتے اور اثنائے بیان کسی کو روکنے کی مجال نہیں تھی، حالات سن کر سلطان خود فرمان صادر کر دیتا۔ ابن بطوطہ جو دہلی کا قاضی رہ چکا ہے، بیان کرتا ہے کہ محمد بن تغلق ہفتہ میں دو دفعہ پیر اور جمعرات کو انصاف رسائی کی غرض سے دیوان خانہ کے سامنے ایک میدان میں بیٹھتا تھا اور شکایت پیش کرنے والوں کو عام اجازت ہوتی تھی۔ سلطان کی عدل گستری کا یہ عالم تھا کہ اس نے اجازت دے رکھی تھی کہ خود اس کے خلاف بھی استغاثہ داخل کیا جاسکتا ہے۔ ابن بطوطہ نے ایسے تین چشم دید واقعات لکھے ہیں جن میں سلطان محمد بن تغلق خود ماخوذ ہو کر قاضی کے سامنے حاضر ہوا۔

سلطان کے دربار میں اس کی مدد کے لئے مفتی بھی مقرر ہوا کرتے تھے، جو مذہبی معاملات میں اس کی مدد کرتے تھے، سلطان محمد بن تغلق نے شاہی محل کے اندر چار مفتی مقرر کر رکھے تھے، کوئی فریادی آتا تو سلطان ان مفتیوں کو بلا کر مشورے کرتا اور ان کی روشنی میں فیصلے کرتا۔

عدل و انصاف کے معاملہ میں دہلی سلطنت کے بادشاہ ابتداء سے ہی سرگرم رہے، سلطان قطب الدین ایبک جو اس سلطنت کا بانی ہے، عدل و انصاف کا بے حد خیال رکھتا تھا، اس کے لشکر میں مختلف نسلوں اور مذہبوں کے لوگ تھے، لیکن کسی کو مجال نہ تھی کہ کسی پر ظلم کرے یا آبادی میں سے کسی کے گھریا جنگل سے کسی کا کوئی سامان اٹھالے۔ عدل پروری کی اسی روش کو امتش نے جاری رکھا اور اسے اور مضبوط بنایا، اس نے اپنے محل کے ساتھ زنجیر لٹکا رکھی تھی اور اعلان کر دیا تھا کہ جو مظلوم ہو وہ رنگین کپڑا پہن کر آئے تاکہ دور سے پہچان لیا جائے۔ رضیہ سلطان اور ناصر الدین محمود کے زمانوں میں عدل و انصاف کے اسی معیار کو برقرار رکھا گیا۔ بلبن دہلی سلطنت کا نامور اور طاقتور بادشاہ گذرا ہے، اس نے عدل پروری کے نظام کو اور بھی مستحکم اور مضبوط بنایا۔ بلبن کے نزدیک بادشاہ کا بڑا فرض عدل و انصاف کی ترویج تھا، اس کا وہ سختی سے اہتمام کرتا تھا۔ اس کے زمانہ میں جن امراء نے غریبوں پر ظلم کئے بلبن نے انہیں سخت سزائیں دیں۔ انصاف کے معاملہ میں وہ اس قدر سخت تھا کہ اپنے بھائیوں، اپنے بچوں، اپنے ساتھیوں اور اپنے ملازموں کے ساتھ بھی کوئی مروت نہیں کرتا تھا۔ انصاف کو یقینی بنانے رکھنے کے لئے پورے ملک میں اس نے جاسوس مقرر کر دئے تھے تاکہ کسی پر زیادتی ہو تو اس کی خبر بادشاہ کو مل جائے۔ ایک مرتبہ ہدایوں کے کورز نے جو بلبن کا انتہائی قابل اعتماد تھا، نشہ کی حالت میں اپنے ایک ملازم کو کوڑے مار کر ہلاک کر دیا، ملازم کی بیوہ نے انصاف کی درخواست کی، بلبن نے حکم دیا کہ اس کورز کو بھی کوڑے مارا کر ہلاک کیا جائے۔ اور اس جاسوس کو بھی عوام کے سامنے پھانسی دے دی گئی جس نے اس واقعہ کی اطلاع بلبن کو نہیں دی تھی۔ انصاف کے ایسے متعدد واقعات بلبن کے زمانہ میں پیش آئے جن کی وجہ سے بلبن اپنے عوام میں نہایت مقبول اور گرویدہ ہو گیا تھا۔ علاء الدین خلجی بھی بلبن ہی کی طرح عدل و انصاف میں بڑا سخت تھا، وہ اس کا بھی خیال رکھتا تھا کہ قاضی سے کوئی نازیبا بات نہ ہونے پائے۔ ایک مرتبہ اس نے ایک قاضی کو شراب پینے کے جرم میں موت کی سزا دی تھی اس کے دور میں سزائیں بہت سخت تھیں اور پولیس اور جاسوس کا نظام پوری مملکت میں مضبوطی سے جاری تھا، فیروز شاہ کا دور جہاں خوشحالی و بہبودی کے لئے مشہور تھا، اس کی عدل پروری کی وجہ سے امن و امان بھی اسی طرح عام تھا، اس کے عہد میں عدل و انصاف کی حکومت تھی، کسی شخص کو بھی کسی دوسرے پر ظلم و تعدی کرنے کا حق نہ تھا، وہ ان معاملات میں اسلام کے شرعی قوانین کو اہمیت دیتا تھا، سزائیں بھی وحشیانہ نہ تھیں، بلکہ شریعت کے مطابق تھیں، دہلی سلطنت کے آخری حکمران خاندان کا بادشاہ سلطان سکندر لودھی بے انتہا عدل پرور تھا، وہ اپنی رعایا کے احوال سے باخبر رہنے کی کوشش کرتا اور کسی طرح کے ظلم و چیرہ دستی کو پسند نہیں کرتا تھا، مظلوموں کی داد رسی کے لئے پورا اہتمام کرتا تھا اور اس میں بڑی ہوشمندی کا ثبوت دیتا، اس نے خود اپنا معمول بنا رکھا تھا کہ روزانہ مغرب کے بعد حرم میں ایک



گھنٹہ گزار کر خلوت خاص میں آجاتا اور وہاں لوگوں کے استغاثے سنا کرتا۔ اس نے ایک قاضی کے علاوہ بارہ علماء بھی صرف مقدمات فیصلہ کرنے کے لئے مقرر کر رکھے تھے، اس نے وکیل کو حکم دے رکھا تھا کہ عدالت کے اندر پہر رات گئے بیٹھا رہے کہ شاید اس وقت تک کوئی فریادی آجائے۔ سکندر لودھی کے انصاف پسندی کے بہت سے قصے مشہور ہیں، سکندر لودھی مذہبی انسان تھا، اس نے اس بات کی کوشش کی تھی کہ کوئی کام خلاف شریعت نہ ہونے پائے، وہ عدل و انصاف اور فیصلوں میں علماء سے مشورے کیا کرتا تھا اور اسلامی معیار کے مطابق سب کے ساتھ مساویانہ طور پر عدل و انصاف کرتا، اسی لئے وہ امن و امان قائم رکھنے میں کامیاب رہا اور اس کے عہد میں خوشحالی رہی۔

### 7.3.2 قاضی القضاة اور صدر الصدور

نظام عدل کا سربراہ بادشاہ کے بعد قاضی القضاة ہوتا تھا اس کی تقرری خود بادشاہ کرتا تھا اور بادشاہ اس کو تبدیل بھی کر دیا کرتا تھا۔ قاضی القضاة کی حیثیت چیف جسٹس کی ہوتی جو پوری سلطنت کے عدلیہ کا سربراہ ہوتا، اس منصب پر ایسے شخص کو مقرر کیا جاتا تھا جو اپنے علم اور تقویٰ میں ممتاز ہو، قاضی القضاة کی اپنی بھی مجلس عدالت ہوتی جہاں وہ مقدمات سنتا اور پٹلی عدالتوں سے آنے والی اپیلوں کی سماعت کرتا تھا۔ صوبوں کے لئے قاضیوں کی تقرری اسی قاضی القضاة کے ذریعہ ہوتی تھی اور وہ ان پر نظر رکھتا تھا، قاضی القضاة کا عہدہ دہلی سلطنت میں انتہائی اہمیت کا حامل تھا، بادشاہ کے بعد پہلا وزیر تو وزیر خاص ہوتا تھا، دوسرے نمبر پر قاضی القضاة ہی کا عہدہ اہمیت رکھتا تھا، اسے قاضی ممالک بھی کہا جاتا تھا۔

قاضی القضاة ہی کی طرح ایک عہدہ صدر الصدور کا تھا، یہ کوہا وزارت مذہبی امور تھی، اس کے ذمہ مذہبی معاملات، جمعہ و عیدین کا قیام، علماء و فضلاء کے لئے مدد معاش کی فراہمی، مستسین اور دوسرے عہدیداروں کی تقرری وغیرہ تھی۔ کبھی کبھی یہ دونوں عہدے ایک ہی شخص کے سپرد ہوتے تھے اور بسا اوقات دونوں کے لئے علاحدہ تقرری ہوتی تھی۔ صدر الصدور اپنے نائبین صوبوں میں مقرر کرتا جو صدر صوبہ کہلاتے تھے، یہ صوبائی سطح پر مذہبی امور کے سربراہ قرار پاتے تھے۔ عہد سلطنت کا مشہور مؤرخ و عالم قاضی منہاج سراج حیدر جانی دونوں عہدوں پر فائز رہا۔ بہرام شاہ نے اسے دہلی کی قضاہت کے ساتھ صدر الصدور مقرر کیا تھا، سلطان ناصر الدین نے صدر جہاں کے نام سے عہدہ قائم کیا اور اس پر قاضی منہاج کو مقرر کیا، اس نے اس عہدہ کو قاضی القضاة سے اونچا بنا دیا تھا، کیونکہ صدر جہاں دیوان مظالم اور مذہبی امور دونوں کا نگران تھا۔ علاء الدین خلجی نے دونوں عہدے ایک ہی شخص کے سپرد کر دیے تھے، اس نے تخت نشین ہونے کے بعد قاضی صدر الدین عارف کو قضاہت مملکت کی مسند سپرد کی تھی جو قاضی منہاج الدین سراج کے نواسے تھے اور مضبوط کیرکڑ کے حامل اور شہر والوں کے مزاج سے اچھی طرح آشنا تھے۔ فیروز تغلق کے دور میں یہ دونوں عہدے پھر سے علاحدہ کر دیے گئے تھے۔ دہلی سلطنت کے عہد میں جن لوگوں کو قضاہت ممالک کا منصب عطا کیا گیا تھا۔ ان کی فہرست درج ذیل ہے۔

قاضی وجیہ الدین کاشانی، قاضی ناصر الدین، قاضی اختیار الدین، قاضی ملک ضیاء الدین، محمد جنیدی، قاضی جلال الدین کاشانی، قاضی شمس الدین، قاضی منہاج السراج، قاضی عماد الدین اشور قانی، قاضی شمس الدین بہرا پٹھی، قاضی ملک نظام الدین، قاضی معیث الدین، قاضی حمید الدین ملتانی، قاضی ضیاء الدین قاضی خاں، قاضی کمال الدین، قاضی جلال الدین، قاضی ضیاء الدین، قاضی سماء الدین، قاضی میاں بھوا۔

### 7.3.3 صوبوں اور شہروں میں قضا

قاضی القضاة کے ذریعہ پوری مملکت کے اندر ہر صوبے میں قاضی کی تقرری کی جاتی تھی، یہ قاضی صوبہ کہلاتے تھے، اگر صوبہ کے لئے صدر مقرر ہوتے تو صدر صوبہ کہلاتے تھے۔ قاضی صوبہ کے تحت صوبہ کے تمام پرگنوں میں قاضی مقرر ہوتے تھے، جو پرگنہ کی سطح پر مقدمات کی سماعت کرتے اور فیصلے کرتے تھے، اسی طرح صدر صوبہ کے ذریعہ پورے صوبے کے مذہبی معاملات دیکھے جاتے تھے۔ پرگنہ کئی شہروں اور گاؤں پر مشتمل ہوتا تھا، گاؤں کے معاملات کو اسی طرح باقی رکھا گیا تھا جیسا وہ پہلے سے چلا آ رہا تھا۔ یہ عہد سلطنت کے بادشاہوں کی پالیسی تھی کہ گاؤں کے نظام کو نہ چھیڑا جائے، چنانچہ وہاں پنچایت کے ذریعہ معاملے حل ہو جایا کرتے تھے۔

صوبوں اور پرگنوں کے اندر قاضیوں کے ساتھ ان کی معاونت کے لئے پوی ٹیم ہوا کرتی تھی، صوبوں کے اندر قاضی کے ساتھ مفتی بھی مقرر ہوتے تھے جو شرعی معاملات میں قاضی کو مشورہ دیا کرتے تھے، اگر قاضی خود ہی شرعی احکام کا ماہر ہوتا تو اسے مفتی کی ضرورت نہیں ہوتی تھی، اگر مقدمہ غیر مسلموں سے متعلق ہوتا تو پنڈت قاضی کی مدد کیا کرتے تھے، گاؤں کی سطح پر غیر مسلموں کے فیصلے خود ان کے مذہب کے مطابق اور ان ہی کے ذریعہ طے ہو جایا کرتے تھے۔

### 7.3.4 قضا کے دوسرے عہدیداران

قاضیوں کے ساتھ ایک عہدیدار میرداد کے نام سے ہوتا تھا، یہ عہدہ بڑے دبدبہ والے شخص کو سپرد کیا جاتا تھا اور اس کا کام ایسے امراء اور بڑے افراد کو عدالت میں حاضر کرنا ہوتا تھا جن کے بارے میں خدشہ ہوتا کہ وہ اپنے مقام و مرتبہ کی وجہ سے حاضر عدالت نہیں ہوں گے۔ اسی طرح ایک عہدہ دادبک کا تھا جس کی حیثیت آج کل کے مجسٹریٹ کی ہوتی تھی۔ سکندر لودھی نے ایک عہدہ میر عدل کے نام سے قائم کیا تھا، جو صرف دیوانی کے معاملات کی سماعت کرتا تھا۔ فوج چونکہ لوگوں کی بڑی تعداد پر مشتمل ہوا کرتی تھی اور اکثر یہ متحرک رہتی اور زمینوں اور برسوں سفر کرتی، ایسی فوج کے اندر بھی مقدمات پیش آتے تھے اور وہاں بھی عدالت کا انتظام رکھا گیا تھا، چنانچہ فوج کے لئے قاضی کی تقرری ہوتی تھی یہ قاضی عسکر کہلاتے تھے، اور ان کا کام لشکر کے اندر کے مقدمات کو سننا اور فیصلہ کرنا ہوتا تھا۔ دہلی شہر جہاں مرکزی حکومت تھی اور بادشاہ خود رہتا تھا، وہاں کے لئے بھی مخصوص طور پر قاضی مقرر کیا جاتا تھا، چنانچہ مشہور سیاح ابن بطوطہ جو محمد بن تغلق کے عہد میں دہلی آیا تھا، اسے سلطان نے شہر دہلی کا قاضی مقرر کیا تھا۔ اس سے یہ بھی معلوم ہوتا ہے کہ دوسرے مسلک کے علماء بھی قاضی مقرر ہو سکتے تھے، کیونکہ دہلی سلطنت میں فقہ حنفی کا رواج تھا اور ابن بطوطہ فقہ مالکی سے وابستہ تھا۔ قاضی کا بڑا احترام کیا جاتا اور وہ بڑے بڑے امراء کو سزا دے سکتا تھا۔ شہزادے، وزراء، فوج کے سردار اور دوسرے اہم عہدیدار بھی ایسے مقدمات فیصلہ کر دیتے جن میں بہت زیادہ قانون دانی کی ضرورت نہ ہوتی، مال کے مقدمات کی سماعت منقطع یا دیوان کر دیا کرتا تھا، ان میں قاضی کے پاس جانے کی ضرورت نہ ہوتی تھی۔ فیصلے بہت جلد ہو جایا کرتے تھے اور مظلومین کے لئے انصاف پانا بہت آسان تھا۔ عام طور پر عدالتی کارروائی جلد مکمل کر کے مجلس ہی میں فیصلہ سنا دیا جاتا، اور حق دار کو حق ملتا اور مجرم کو سزا۔ محکمہ عدل کے اس سستے، جلد اور مساویانہ انصاف کے نظام کی وجہ سے دہلی سلطنت میں عدل کی فرمازدانی تھی۔

### 7.3.5 شریعت کا نفاذ

عدل و انصاف کا یہ نظام پوری طرح اسلامی شریعت کے مطابق جاری کیا گیا تھا۔ دہلی سلطنت کے عہد میں دیگر وزارتوں کے مقابلہ میں محکمہ عدل کی وزارت ہی بڑی حد تک شریعت کے مطابق چلائی گئی تھی۔ قاضیوں کی تقرری ان کی شرعی قابلیت اور فتنہی صلاحیت کی بنیاد پر ہوتی تھی اور مرکز سے لے کر صوبوں اور پرگنوں تک مقرر ہونے والے قاضی احکام شریعت کی روشنی میں فیصلے کیا کرتے تھے۔ شرعی احکام کی تابعداری کی غرض سے ہی قاضیوں کے ساتھ مفتیوں کی تقرری کی جاتی تھی، خود بادشاہ اپنی معاونت کے لئے قاضیوں کو رکھتا تھا، البتہ بادشاہ کی ذات محکمہ عدل کی آخری منزل تھی۔ لوگوں کے مقدمات میں اس کے فیصلے شریعت کے مطابق ہوا کرتے تھے اور فیصلوں سے پہلے عدالتی کارروائی یعنی ثبوت اور گواہیاں دیکھی جاتی تھیں اور ان کے بعد ہی فیصلہ ہوتا تھا۔ البتہ سزاؤں کے نفاذ میں بادشاہ ہمیشہ شریعت کا پابند نہیں رہتا تھا، بالخصوص ایسے معاملات جو سیاسی بغاوت یا سیاسی اختلاف کی نوعیت کے ہوتے یا ایسے جرائم جن سے بادشاہ کے احکام کی خلاف ورزی کی جاتی، ان میں متعدد بادشاہوں کی سزائیں بے انتہا سخت تھیں اور وہ شریعت کے مطابق نہیں کہی جاسکتی ہیں۔ علاء الدین خلجی اور محمد بن تغلق نے سزاؤں میں سختی کی روش اختیار کی تھی، لیکن وہیں قطب الدین ایبک، اتمش، ناصر الدین محمود، بلبن، فیروز تغلق، بہلول اور سکندر لودھی وغیرہ سلاطین نے اس بات کی پوری کوشش کی کہ عدل کا اعلیٰ معیار برقرار رہے اور ان کا کوئی کام خلاف شریعت نہ ہو۔ ان بادشاہوں کی انصاف پروری اور عدل گستری کے شاندار قصے تاریخ کی کتابوں میں محفوظ ہیں۔

### معلومات کی جانچ

- 1۔ دہلی سلطنت کے نظام عدل میں آخری اتھارٹی کون ہوتا تھا؟
- 2۔ قاضی القضاة اور صدر الصدور میں کیا فرق تھا؟
- 3۔ میرداد کس عہدیدار کو کہتے تھے؟

### 7.4 سماجی حالات

دہلی سلطنت کا سماجی نظام عہد وسطیٰ میں جاری سماجی نظام کی عکاسی کرتا ہے۔ حکمران اگرچہ مسلمان تھے اور اسلام میں سماج کے اندر ذات و برادری یا مالی حیثیت کی بنیاد پر فرق مراتب نہیں ہے، لیکن ہندوستان کے عہد وسطیٰ میں سماج کے اندر یہ فرق مراتب موجود تھا۔ دراصل عہد وسطیٰ کا سماج کئی طبقوں پر مشتمل تھا، حکمران اور امراء کا طبقہ بیشتر مسلمانوں کا تھا۔ ملک کی اکثریت ہندوؤں کی تھی، ان میں بھی امراء اور حکمرانی کرنے والے خاندانوں کے افراد تھے، ہندو سماج کے اندر اونچ نیچ اور برادری کے طبقات پہلے سے موجود تھے۔ گاؤں کے اندر وہ طرح کے لوگ تھے، ایک طبقہ کاشتکاروں اور کسانوں کا تھا جن کی محنت پر ملک کی معیشت کا انحصار تھا۔ دوسرا طبقہ زمینداروں اور گاؤں کے سرداروں کا تھا، ان ہی میں سے مھصلین ہوتے جو گاؤں سے لگان وصول کرتے تھے۔ سماج کے اندر تاجروں کا ایک طبقہ تھا جو مختلف اشیاء کی تجارت انجام دیتا تھا، یہ لوگ اشیاء تجارت کی درآمد برآمد سے بھی جڑے ہوئے تھے۔ عہد سلطنت کے سماج کا ایک اہم عنصر غلاموں کا تھا، اس دور میں دنیا کے



بیشتر حصوں میں غلاموں اور باندیوں کی تجارت جاری تھی، اس کے لئے غلاموں کو پکڑنے اور انہیں اچھی تعلیم و تربیت سے آراستہ کر کے اونچی قیمتوں پر فروخت کرنے کا رواج تھا۔ ایسے غلام اپنی قابلیت کی وجہ سے غلامی سے نکل کر امراء کی صف تک ہی نہیں پہنچتے بلکہ تخت حکومت پر بھی بیٹھتے تھے، دہلی سلطنت کا آغاز کرنے والے سلاطین بھی غلام ہی تھے، جو اپنی قابلیت اور صلاحیت کے بل بوتے پر ہندوستان کے بادشاہ بنے تھے۔

#### 7.4.1 امراء کا طبقہ

سماجی زندگی میں سب سے اہم اور با حیثیت طبقہ امراء کا تھا، حکمران طبقہ بھی ان ہی میں سے ہوتا تھا۔ شروع میں ترکوں نے حکومت قائم کی تو امراء بھی اسی نسل کے لوگ تھے، پھر جب حکومت ترک نسل سے نکل کر خلجی خاندان میں آئی تو لوگوں کے اس احساس کفویت ملی کہ وہ بھی امراء کے طبقہ میں شامل ہو سکتے ہیں۔ حقیقت حال بھی کچھ ایسی ہی تھی، چنانچہ عہد وسطی کے اس سماج میں ایسے نمونے ملتے ہیں کہ معمولی سطح سے اٹھ کر لوگ امراء کی صف میں شامل ہو گئے۔ فوجی قابلیت اور اعلیٰ صلاحیت کے بل بوتے پر ایسی ترقی ممکن تھی۔

امراء اور حکمران خاندان کا طبقہ حکومت کے اعلیٰ عہدوں پر فائز ہوتا تھا، سماج میں ان کو اونچی حیثیت حاصل تھی، ان کے پاس مالی وسائل بھی بہت زیادہ تھے، اور وہ بڑے عیش و آرام کی زندگی گزارتے تھے۔ عام طور پر امراء تین درجوں میں تقسیم تھے: کچھ خان تھے جو سب سے اعلیٰ رتبہ تھا، اس کے بعد ملک، پھر امیر ہوتے تھے۔ یہ تقسیم بہت زیادہ نمایاں نہیں ہوتی تھی، حکومت اور فوج کے بڑے عہدے ان ہی لوگوں کے پاس ہوتے تھے۔ انتہا نے ایسے چالیس امراء کی جماعت بنائی تھی جو حکومت کے کاروبار کو سنبھالنے میں اس کے مددگار ہوتے تھے، یہ جماعت چہلگانی کہلاتی تھی۔ انتہا کے بعد سربراہ حکومت کی تعیین میں ان امراء کا بڑا دخل تھا۔ بلین بھی انہی چالیس امراء میں سے ایک تھا اور اس جماعت کی طاقت و اہمیت سے وہ واقف تھا، چنانچہ جب وہ بادشاہ بنا تو اپنی حکومت کی مضبوطی کے لئے اس نے امراء کی یہ جماعت توڑ دی، لیکن سماج کے اندر امراء باقی رہے، اور قابل لوگوں کو ان کے کارناموں پر خان وغیرہ کے خطابات ملتے رہے۔ مختلف مناسبتوں میں اور فتوحات وغیرہ کے موقعوں پر ان امراء کو پیش قیمت تحائف ملتے تھے۔ یہ امراء بھی بادشاہ کے دربار میں قیمتی تحائف و نذر پیش کرتے تھے، امراء کے محلات، سامان عیش و راحت اور ٹھاٹھ باٹھ بادشاہ کے نقش قدم پر ہوتے تھے۔ ان میں سے بعض کو امتیازی حیثیت کے اظہار کے لئے کچھ علائقوں اور نشان وغیرہ بھی عطا ہوتی تھیں۔ جیسا کہ کہا گیا، امراء کی اس حیثیت تک پہنچنے کے لئے کسی نسل کی قید نہ تھی، لوگ اپنی صلاحیت و قابلیت کے ذریعہ اس مقام کو حاصل کر لیتے تھے۔

امراء کی صف میں غیر مسلم اور ہندو بھی تھے اور انہیں بھی اعلیٰ سماجی حیثیت اور حکومت میں عہدے حاصل تھے۔ دہلی حکومت کے آغاز کے وقت راجپوت ہندوستان کے کئی علاقوں میں حکومت کر رہے تھے، آہستہ آہستہ ایسے بیشتر علاقے دہلی سلطنت میں شامل ہو گئے۔ لیکن راجستھان اور آس پاس کے علاقوں میں کئی جگہ انکی حکومتیں باقی تھیں، کچھ جگہوں پر وہ دہلی سلطنت کے باجگدار کے طور پر تھے، اور مرکز کو متعینہ خرچ دے کر اپنی حکومت میں آزادنہ زندگی بسر کرتے تھے، انکے پاس فوجیں ہوتیں اور نہایت شاہانہ ٹھاٹھ باٹھ کی زندگی گزارتے تھے۔ اونچی ذات کے یہ ہندو اور برہمن وغیرہ خود دار سلطنت دہلی میں بڑی شان و شوکت کے ساتھ رہتے تھے، حکومت ان کو اعلیٰ عہدے دیا کرتی تھی، قطب الدین ایبک کی فوج میں ہندو افسر اور سپاہی تھے۔ بلین اور علاء الدین کے عہد میں ہندو سرداروں کا اقتدار کافی بڑھ گیا تھا، حتیٰ کہ علاء



الدین نے ان کی بغاوت کے اندیشہ سے ان کی طاقت توڑنے کی کوشش کی اور مسلم امراء کے ساتھ ہندو سرداروں پر بھی سختی اور پابندی نافذ کی، لیکن محمد بن تغلق کے عہد میں ہندو سردار اور بھی طاقتور ہو گئے تھے، وہ صوبوں کے کورزی اور محکمہ مال کے اعلیٰ عہدیدار مقرر ہونے لگے۔ ان کے اثرات اتنے زیادہ ہو گئے تھے کہ لوگ ان پر رشک و حسد کرتے تھے۔ فیروز شاہ کے محبوب ہم حلیسوں میں ہندو سردار بھی شامل تھے، مؤرخین نے ہندو سرداروں اور امیروں کی شاندار زندگی، عیش و عشرت اور مقام و عظمت کے بارے میں تفصیل سے لکھا ہے، جن کے یہاں مسلمان بھی نوکر ہوتے تھے اور جن کے دروازوں پر مسلمان غرباء بھیک مانگتے تھے۔ برنی نے فتاویٰ جہانداری میں لکھا ہے کہ ہندو دارالسلطنت میں بھی بڑے بڑے مکانات محلوں ہی کی طرح بناتے ہیں، وہ کخواب کے لباس پہنتے ہیں، عربی گھوڑوں کی سواری کرتے ہیں، جن پر چاندی اور سونے کا ساز ہوتا ہے اور ان کی عظمت طرح طرح سے ظاہر ہوتی ہے اور وہ عیش و تنعم کی زندگی گزارتے ہیں۔

### 7.4.2 تاجروں کا طبقہ

ہندوستان بنیادی طور پر زراعتی ملک تھا، لیکن یہاں قدیم زمانہ سے تجارت کا رواج رہا، دہلی سلطنت کے قیام کے بعد وسط ایشیا اور عرب ممالک کے ساتھ ہندوستان کے تجارتی تعلقات میں مزید مضبوطی اور وسعت آگئی اور ایشیاء تجارت کی درآمد برآمد بڑھ گئی، سلاطین دہلی نے بھی اس جانب پوری توجہ دی اور سہولیات بہم پہنچائیں، محمد بن تغلق نے دہلی سے دیوگیری تک سات سو میل کی لمبی شاہراہ تیار کرائی جس پر دونوں جانب درخت لگوائے اور تھورے تھوڑے فاصلہ پر سرائے بنوائے جہاں مسافروں کے ٹھہرنے اور خورد و نوش کا انتظام کرایا۔ اس سے تجارت کو بہت فروغ ملا، ان تجارتی سرگرمیوں کی وجہ سے سماج کے اندر تاجروں کا طبقہ وجود میں آ گیا تھا ان میں کچھ ایسے تھے جو ملک کے اندر تجارت کرتے تھے دہلی میں تجارت کی منڈیاں لگتی تھیں، اور ہر سامان کیلئے علاحدہ بازار تھے، جہاں کپڑے، اجناس، جانور، غلام و باندی، مٹھائیاں، جوتے، اسلحے اور دیگر سامان ملتے تھے۔ ان تاجروں کے علاوہ کچھ بیرونی تجارت بھی تھے جو دوسرے ممالک سے سامان تجارت لاتے اور ہندوستان میں فروخت کرتے، کیونکہ اس دور میں ملتان بیرونی تجارت کا ایک بڑا مرکز بن گیا تھا، خراسانی، عراقی اور ایرانی بیرونی تجارت میں نمایاں تھے۔

تجارت پیشہ طبقہ میں مسلمان اور ہندو دونوں شامل تھے، ان کی سماجی زندگی بھی آرام و راحت اور باحیثیت تھی، بسا اوقات ان تاجروں کے پاس اتنی دولت ہوتی کہ امراء اور دوسرے لوگ ان سے قرض لیا کرتے۔ تجارت بحری اور بری دونوں قسم کی تھی، بحری تجارت کی وجہ سے ساحلی علاقوں کے شہروں میں تجارت کو فروغ مل رہا تھا۔ سلاطین دہلی نے تجارت کے فروغ اور اشیاء کی قیمتوں کو ارزا بنانے میں کافی دلچسپی لی۔ علاء الدین کے زمانہ میں اشیاء کی نرخ بندی کر دی گئی تھی اور قیمتیں سستی ہو گئی تھیں، فیروز شاہ تغلق اور بہلول لودھی اور سکندر لودھی کے زمانوں میں قیمتیں اور بھی کم ہو گئی تھیں، جس سے لوگوں کو بہت آسائیاں حاصل ہو گئی تھیں۔

### 7.4.3 صنعت پیشہ طبقہ

تاجروں کے ساتھ سماج میں ایک بڑا طبقہ صنعت و حرفت سے جڑا ہوا بھی تھا، دیہاتوں میں تو چھوٹی موٹی ایسی صنعتیں تھیں جو زراعت سے وابستہ ہوتی تھیں، شہری صنعتوں میں پارچہ بانی یعنی کپڑے کی تیاری اور اس سے متعلق متعدد صنعتیں بڑی ترقی پر تھیں۔ اس کے علاوہ دھات سازی، شکر سازی، کاغذ سازی اور سنگ تراشی کی صنعتیں راج تھیں، کپڑے کی صنعت عروج پر تھی اور اس سے جڑی زرودزی، رنگ سازی اور

کشیدہ سازی کی صنعتیں بڑے شہروں میں رائج تھیں۔ طرح طرح کے عمدہ اور نفیس کپڑوں کی تیاری میں سماج کا ایک بڑا طبقہ مشغول تھا، ہندو اور مسلمان دونوں ان صنعتوں سے جڑے ہوئے تھے۔ شہروں کے اندران پیشہوروں اور صنعتوں سے وابستہ لوگوں کی علاحدہ آبادیاں ہوتی تھیں، ان صنعتوں کے لئے شاہی کارخانے قائم تھے، جہاں بڑی تعداد میں ملازم ہوتے تھے، ان کی زندگی متوسط طرز کی ہوتی تھی، بہت سارے غلاموں کو صنعتوں کی تربیت دے کر ان کاموں میں لگایا جاتا تھا۔ فیروز شاہ تغلق نے ایسی صنعتوں کو بہت فروغ دیا تھا، اس نے تقریباً دو لاکھ غلام جمع کر لئے تھے جن میں سے ایک بڑی تعداد کو صنعتوں کی تربیت دی گئی تھی اور انہیں مختلف پگنوں میں پھیلا دیا گیا تھا، اس سے صنعت کو بھی ترقی ہوئی اور سماجی زندگی میں لوگوں کو بہتر مند بن کر کمانے کا راستہ حاصل ہوا۔

#### 7.4.4 دیہی زندگی

دہلی سلطنت کے دور میں گاؤں کی آبادی بڑی اہمیت رکھتی تھی، چونکہ گاؤں سے ہی زراعت وابستہ تھی جس پر ملک کی معیشت کا دارو مدار تھا، سلاطین دہلی نے گاؤں کی زندگی میں دخل اندازی کی پالیسی نہیں اپنائی تھی، اس لئے گاؤں کا نظام زیادہ تر اسی حال پر رہا جو پہلے سے مروج تھا۔ گاؤں میں بنیادی طور پر دو طبقے تھے، ایک کاشتکاروں اور زراعت پیشہ لوگوں کا تھا اور دوسرا زمین کے مالکان اور گاؤں کے سربراہوں کا تھا۔ کسان اور کاشتکار زیادہ تر زمین کے مالک نہ ہوتے تھے۔ بلکہ وہ بٹائی پر یا شرکت کے دوسرے طریقوں پر کاشتکاری کرتے تھے اور اپنی بٹائی کے حصہ پر یا مزدوری پر گزارہ کرتے تھے، سماج کا یہ طبقہ مالی اعتبار سے کمزور تھا اور قدرتی آفات یا زراعت کی نا بہتری کی صورت میں انہیں مشکلات کا سامنے کرنا پڑتا تھا، ورنہ عام حالات میں ان کی زندگی میں خوشحالی رہتی، حکومت بھی انہیں امداد فراہم کرتی تھی۔ فیروز شاہ تغلق نے زراعت کی ترقی اور عوام کی خوشحالی کے لئے بے شمار زہریں بنوائیں، کنویں کھدوائے اور ٹیکس کا بار بالکل ہلکا کر دیا، جس کے نتیجے میں زراعت میں بے انتہا ترقی ہوئی اور کاشتکار خوشحال و آسودہ ہو گئے تھے۔

گاؤں میں دوسرا طبقہ زمینداروں اور سرداروں کا تھا یہ لوگ خوب اور مقدم کہلاتے تھے، یہی کسانوں سے لگان وصول کرتے اور حکومت کو مقررہ حصہ ادا کر کے بقیہ آمدنی خود استعمال کرتے تھے ان لوگوں کی معاشی حالت بڑی اچھی تھی، یہ کاشتکاروں سے زیادہ وصول کرتے تھے اور حکومت کو کم ادا بھی کرتے، درمیانی منافع کا بڑا حصہ اپنے پاس رکھتے تھے۔ خوب اور مقدموں کی ان بے ایمانیوں کو روکنے کے لئے ہی علاء الدین نے مقررہ لگان کے بجائے زمین کی حقیقی پیمائش کروائی اور پیمائش کی شرح پر لگان کی مقدار طے کی، جس سے اصل وصول شدہ لگان حکومت کو پہنچنے لگی اور پٹواریوں کو اپنا معاوضہ ملتا تھا، لیکن علاء الدین کے بعد پھر ان کی حالت پہلے جیسی ہو گئی۔ مؤرخین جیسے وصاف اور ابن بطوطہ نے بالترتیب کجرت اور بنگال کی دیہی آبادیوں کے بارے میں لکھا ہے کہ یہاں بہت زیادہ خوشحالی ہے، گاؤں اور قصبے کے لوگ دولت سے کھیلتے ہیں اور تھوڑی سے آمدنی میں لوگ آرام و آسائش سے زندگی بسر کرتے ہیں۔

#### 7.4.5 اہل علم و فضل کا طبقہ

سماج کا ایک اہم ترین طبقہ اہل علم و فضل کا تھا، دہلی سلطنت اس معاملہ میں زریں ہے کہ یہاں کے بڑے شہر بالخصوص دہلی، لاہور، ملتان اور لکھنؤ وغیرہ علم و تہذیب کے روشن مراکز بن گئے تھے، جہاں اہل کمال کا مجمع رہتا، عالم اسلام میں چنگیزی تباہی کے نتیجے میں بڑے بڑے با کمال دہلی میں سمٹ آئے تھے، ان میں فقہاء و علماء کے علاوہ بڑے بڑے شعراء و ادباء اور ماہرین فن تھے۔ سماج میں اس طبقہ کو بڑی عزت

ووقار کی نظر سے دیکھا جاتا تھا، سلاطین دہلی بھی ان کی بڑی قدر کرتے، ان کو شریعت سے وابستہ علم و تدرب اور قضا وغیرہ کے لیے مناصب پر فائز کرتے اور ان کے لئے معیاری معاوضہ مقرر کرتے تھے۔ قطب الدین ایبک، اتمش اور بلبن کے زمانوں میں دہلی میں وقت کے نامور فاضلان کا مجمع اکٹھا تھا اور ان سلاطین نے انھیں حسب حیثیت اعزاز بخشا۔ اتمش اور بلبن کے درباروں میں اور ان کے دسترخوانوں پر نیز ان کے سفر میں علماء و اہل فضل ساتھ ہوا کرتے تھے، علاء الدین نے کوکہ بذات خود انھیں وہ اہمیت نہ دی جو اس سے پہلے حاصل تھی، لیکن اس کے عہد میں سب سے زیادہ ارباب کمال اور علماء دہلی میں موجود تھے۔ محمد بن تغلق، فیروز شاہ تغلق، سکندر لودھی ان کے بڑے قدر والے رہے۔ عہد سلطنت کے مشہور فقہاء میں قاضی منہاج سراج، قاضی قطب الدین کاشانی، شرف الدین دلوانی، مولانا برہان الدین بزاز، نور الدین مبارک، فخر الدین ناکلہ اور شمس الدین وغیرہ فقہاء کی ایک طویل فہرست رہی ہے۔ ان فقہاء کے علاوہ یہ دو مشائخ کبار کا بھی ہے، دہلی سلطنت کے سماج کا یہ اہم عنصر تھے۔ یہ دو مشائخ عظام کے وجود اور ان کی برکتوں سے فیضیاب ہو رہا تھا، شیخ معین الدین چشتی اور خواجہ قطب الدین بختیار کاکی کے ساتھ ایک، اتمش اور بلبن کی عقیدت جگ ظاہر تھی، بابا فرید الدین گنج شکر اور شیخ نظام الدین اولیاء جیسی عظیم ہستیاں اسی دور میں تھیں جن کے آستانوں پر ہزاروں لوگ روحانی سکون اور اخلاقی تربیت حاصل کیا کرتے تھے۔ سماج میں ان کی عظمت اور وہد بہ کے سامنے بسا اوقات شاہانہ عظمت ماند پڑ جاتی تھی۔ قاضی حمید الدین ناکوری، شیخ بہاء الدین زکریا ملتانی، شیخ نصیر الدین چراغ، علی احمد صابری کلیری، جمال الدین ہانسوی، مخدوم جہانیاں جہاں گشت، شرف الدین احمد سبکی منیری، شیخ جلال الدین تھریزی، سید اشرف جہانگیر سمنانی، شیخ سراج الدین انجی سراج، نور قطب عالم وغیرہ مشائخ سے دہلی سلطنت کا یہ زمانہ بے نور بنا ہوا تھا۔ ان مشائخ کی خدمات اور روحانی سرگرمیوں نے سماج پر بڑے گہرے اثرات ڈالے، ہندو اور مسلم دونوں ان بزرگوں کی خانقاہوں میں آتے، مسلم امراء کے ساتھ ہندو امراء بھی یہاں جین عقیدت ختم کرتے، اور سماج کے اندر روحانی ماحول میں تقویت پیدا ہوتی۔

#### 7.4.6 غلاموں کا طبقہ

غلامی کا رواج زمانہ قدیم سے جاری تھا، دہلی سلطنت میں یہ رواج باقی رہا، عام طور جنگوں میں گرفتار ہونے والے مرد و عورت غلام و باندی بنائے جاتے، اس میں مذہب کا کوئی فرق نہ تھا، غیر مسلم جنگوں میں بھی اسی طرح قیدی غلام ہوتے جس طرح مسلم حکمرانوں کی جنگوں میں قیدی بنائے جاتے۔ یہ غلام گھروں میں کام کرتے اور اپنے مالکوں کی خدمت نیز ان کے مطابق تجارت و صنعت انجام دیتے تھے۔ غلاموں کی خرید و فروخت کے لئے باضابطہ منڈی ہوتی تھی، ہندوستان میں زیادہ تر غلام گھریلو کاموں کے لئے رکھے جاتے تھے، لیکن وسط ایشیا میں غلاموں کو خرید کر انھیں بہترین مذہبی اور ادبی تعلیم دی جاتی، آداب سکھائے جاتے اور فوجی تربیت دے کر اونچی قیمتوں میں انھیں فروخت کیا جاتا تھا، ایسے غلاموں کو بڑے امراء، اصحاب ثروت اور اہل علم خریدتے، انھیں علمی کاموں میں لگایا جاتا یا فوج میں بھرتی کیا جاتا، ایسے غلام اپنی فوجی قابلیت اور اعلیٰ صلاحیتوں کی وجہ سے بہت جلد ترقی پاتے اور سماج کے اندر اونچا مقام حاصل کر لیتے تھے۔ ایک، اتمش اور بلبن جیسے عظیم سلاطین دہلی پہلے غلام تھے اور انھیں ہزاروں سے خرید کر تعلیم و تربیت سے آراستہ کیا گیا اور وہ ترقی کرتے ہوئے عظیم سلطنتوں کے بادشاہ بنے۔



## 7.5 مذہبی حالات

مذہبی اعتبار سے دہلی سلطنت پر اگر نظر ڈالی جائے تو وہ بڑی حد تک ایسی حکومت محسوس ہوتی ہے جس میں مذہب کو اعلیٰ حیثیت حاصل تھی اور اس کا اثر براہ راست سماج پر بھی مرتب ہو رہا تھا۔ اس لئے یہ سماج بھی بڑی حد تک مذہبی رنگ میں ڈوبا ہوا تھا، حکومت اور سماج دونوں سطحوں پر اس عہد میں مذہب اور بالخصوص اسلام کا رنگ صاف نمایاں نظر آتا ہے، عہد سلطنت کے ابتدائی سلاطین بذات خود گہرے مذہبی رنگ کے حامل تھے، وہ نہ صرف علم اور دینداری سے آراستہ تھے بلکہ شریعت کی تابعداری اپنا فریضہ سمجھتے تھے، چنانچہ انھوں نے مذہب اور اسلامی شریعت کو اہمیت دی اور اہل علم کی قدر دانی کی جس کی وجہ سے سماج میں اہل علم کا مقام اونچا ہوا بلکہ لوگ مذہب اور دین کی طرف راغب ہونے لگے۔

مذہبی رنگ کو گہرا کرنے میں علماء و فقہاء کے علاوہ مشائخ اور صوفیوں کی عظیم خدمات کا بڑا دخل رہا ہے۔ یہ دور بڑے مشائخ اور بزرگان دین سے مالا مال تھا جو اسلامی تعلیمات اور اخلاقی خوبیوں کے عملی نمونے تھے۔ اور ان کی مجلسوں میں ہر کس و نامکس کی رسائی تھی، جہاں عوام کو روحانی سکون ملتا اور اپنے درد کا درماں پاتے۔ خواجہ اجمیری، خواجہ بختیار کاکی، بابا فرید، محبوب الہی، چراغ دہلی اور خواجہ گیسو دراز کی نفس گرم سے سماج کے اندر دینداری اور تعلق مع اللہ کی کیفیت میں اضافہ ہی ہوتا گیا تھا، دوسری طرف علماء اور فقہاء نے وعظ و ارشاد کی محفلیں اور درس کے حلقے قائم کر رکھے تھے۔ قاضی منہاج کا وعظ مشہور تھا جس میں شیخ نظام الدین بھی شریک ہوا کرتے تھے۔ یہ وعظ بادشاہوں کے درباروں، خانقاہوں، مسجدوں اور محفلوں میں ہوتے جہاں ہزاروں عوام ان سے مستفید ہوتی تھی اور ان کی زندگی میں مذہبی رنگ آجاتا تھا۔ یہ وعظ انگوروں کے اندر بھی ہوتے اور خصوصیت کے ساتھ بیرونی حملوں کے موقعوں پر سلاطین کی خواہش پر وعظ کے ذریعہ لوگوں میں جذبہ بیدار کیا جاتا تھا۔

مذہبی تعلق کے پیدا کرنے میں مشائخ کی خانقاہوں اور فقہاء کی محفلوں کے علاوہ تعلیم کے حلقوں کا بھی رول تھا۔ سلاطین نے اس بات سے بھی دلچسپی لی تھی کہ مدارس قائم ہوں اور اساتذہ تعلیم دیں، چنانچہ دہلی اور دوسرے شہروں میں مدارس بھی قائم ہوئے اور زیادہ تر اساتذہ نے اپنے یہاں تعلیم کے حلقے لگائے، جن سے علم دین کی اشاعت ہوئی اور لوگ مذہب سے گہری وابستگی قائم رکھتے رہے۔

دہلی سلطنت میں سماج کے اندر جہاں دینداری اور مذہب سے تعلق کا غالب ماحول رہا، وہیں اس کے برعکس صورت حال بھی رہی، جس میں بسا اوقات زیادہ شدت بھی پیدا ہوئی، چنانچہ علاء الدین کے دربار میں وہ دینی اور مذہبی رنگ نہ تھا جو اس کے پیشرو سلاطین اور بعد کے سلاطین میں نظر آتا ہے۔ علاء الدین مذہبی آدمی نہیں تھا، لیکن وہ مذہب کی بے حرمتی نہیں کرتا تھا، اس کے دور کو تو علماء و فقہاء کی موجودگی کا اعتبار سے سب سے زیادہ زرخیز دور کہا جاتا ہے۔ علاء الدین کے دور میں ہی قاضی شمس الدین محدث حدیث کی کتابوں کے ایک بڑے ذخیرہ کے ساتھ ہندوستان آئے کہ یہاں حدیث کی اشاعت ہو، لیکن جب اسے علاء الدین کے مذہبی احوال معلوم ہوئے تو وہ واپس چلے گئے۔ اسی طرح قطب الدین مبارک کا دربار مذہبی رنگ سے خالی تھا اور اس کا براہ راست اثر سماج کی مذہبی حالت پر مرتب ہوتا تھا، خسرو خاں کے زمانہ میں تو مذہب اسلام کی بے حرمتی کے واقعات پیش آنے لگے تھے، لیکن مجموعی طور پر دہلی سلاطین کے دربار میں مذہبی رنگ ہی زیادہ غالب رہا، البتہ دربار کی آرائش و زیبائش، بادشاہوں کی نجی محفلوں اور بادشاہوں کی سزاؤں کو مذہبی رنگ سے مستثنیٰ کر کے دیکھنا ضروری ہوگا۔



کو کہ سلاطین دہلی کا مذہب اسلام تھا اور وہ اسلام اور شریعت اسلامی کے نگہبان تصور کئے جاتے تھے، لیکن انھوں نے دوسرے اہل مذہب کے ساتھ بھی عزت و مساوات کا برتاؤ کیا، مذہب کی بنیاد پر کسی کو اس کے حق سے محروم نہیں کیا۔ محمد بن تغلق کی بنائی ہوئی دہلی سے دولت آباد کی طویل شاہراہ اور اس پر موجود مسافروں کی بیش قیمت سہولتیں ہندو مسلمان سب کے لئے تھیں۔ فیروز تغلق کے عہد میں کسانوں سے قرضوں کی معافی، ٹیکس میں بے انتہا کمی اور زہر و کنوؤں کی تیاری نیز باغات کے لگوانے، بیماروں کے لئے اسپتال کھولنے، غریبوں کو جتنا جوں کی مالی امداد، بے روزگاروں کے لئے روزگار، اور غریب بچپوں کی شادی کے انتظامات جیسے فلاحی اقدامات یکساں طور پر ہندو اور مسلمان سب کے لئے تھے۔ ہندو مذہب کی طرح حین مذہب اور دوسرے مذاہب والوں کے ساتھ بھی یکساں برتاؤ ہوتا تھا اور سلاطین دہلی ان کی بھی قدر افزائی کرتے تھے۔

## 7.6 سماج پر اسلامی تہذیب کے اثرات

یہ بہت دلچسپ ہے کہ دہلی سلطنت کے دور میں ہندوستان کے سماج پر اسلام کے افکار و نظریات اور عقائد کے گہرے اثرات مرتب ہوئے اور ہندو سماج کے اندر ایسی تحریکیں اٹھیں جن میں اسلامی عقائد اور تعلیمات سے استفادہ کا عکس نظر آتا ہے۔ اس سلسلہ میں مشہور مؤرخ ڈاکٹر تارا چند کے درج ذیل چند ٹکڑے قابل مطالعہ ہیں: ”ہندو مسلمان دونوں نے ایک ایسا طرز زندگی اختیار کرنے کی کوشش کی جس سے دونوں اچھے ہمسایہ کی طرح زندگی بسر کر سکیں، اس نئے طرز زندگی سے ایک ایسا تمدن پیدا ہوا جو نہ تو بالکل ہندوؤں ہی کا تھا، نہ خالص مسلمانوں کا، بلکہ ایک مخلوط ہندو مسلم تمدن تھا، اس طرح ہندو مذہب، ہندو آرٹ، ہندو ادب اور ہندو سائنس نے اسلامی اثرات قبول کرنے شروع کیے اور ہندو کلچر اور ہندو ذہنیت میں بھی تبدیلی پیدا ہونے لگی، مہاراشٹر، کجرات، پنجاب، ہندوستان اور بنگال کے مذہبی پیشواؤں نے پرانے اعتقادات کی بہت سی باتوں کو تسلیم کرنے سے انکار کر دیا۔“ جناب کے ایم پٹیکر صاحب نے لکھا ہے کہ ہندو معاشرت پر اسلام کے اثرات کی وجہ سے ہندوؤں کے معاشرتی نظام میں برابر نئے عقائد اور فرقے پیدا ہوتے جا رہے تھے اس عہد میں ہندو مذہب کی تجدید کی تحریکیں برابر جاری رہیں۔ ویشنو تحریک اسی زمانے میں شروع ہوئی جس کی وجہ سے شمال میں جے دیو، میرابائی، رامانند، کبیر، پھر مہاراشٹر اور کجرات میں گیا نیشور وغیرہ جیسے پیشوا پیدا ہوئے۔ کرناٹک میں لنگایت کا عروج بھی اسی دور میں ہو گیا۔ گیت کووند پوری میں لکھی گئی اور یہ اس قدر مقبول ہوئی کہ اس کی شرح راجپوتانہ کے مہارانا کبھ نے لکھی، رامانند کی تحریک کامرکز بنارس میں تھا۔ اور یہ بات تو واضح ہے کہ اسی عہد میں ہندو مذہب پر اسلام کا گہرا اثر پڑا، ہندوستان میں خدا پرستی کا تصور اسلام ہی کی بدولت پیدا ہوا۔ بھکتی عقائد میں بھی خالص توحید پرستی ہے۔“

### معلومات کی جانچ:

1- خان، امیر اور ملک کے درمیان دہلی کے سماج میں کیا فرق تھا؟

2- بیرونی تجارت سے جڑے لوگ کیا کہلاتے تھے؟

3- خطوط اور مقدم کون تھے؟

## 7.7 خلاصہ

دہلی سلطنت میں نظام عدل مرکز سے لے کر صوبوں، پریگنوں اور قصبوں تک میں نافذ کیا گیا تھا۔ سلاطین دہلی نے عدل و انصاف کی فراہمی پر بہت زیا دہ توجہ دی تھی اور اس معاملہ میں وہ بسا اوقات اپنے عزیزوں کو بھی نہیں بخشتے تھے۔ دہلی سلاطین نے انصاف کا نظام سستا اور آسان بنایا تھا، مسلمانوں کے ساتھ اسلامی شریعت کے مطابق فیصلہ ہوتا تھا، جب کہ غیر مسلموں کے فیصلے ان کے مذہب کی روشنی میں کئے جاتے تھے، گاؤں میں پنچایت کے قدیم نظام کو باقی رکھا گیا تھا۔

نظام عدل کا سربراہ قاضی القضاة ہوتا تھا جس کی تقرری بادشاہ کرتا تھا، پھر ہر صوبے کے لئے ایک قاضی مقرر ہوتا تھا، صوبے کے اندر ہر پریگنہ میں ایک قاضی ہوتا تھا، قاضی صوبے کی عدالت میں فیصلہ اور اپیل دونوں کے لئے تھے۔ عدالت کی آخری منزل بادشاہ کی ذات تھی، یہ سلاطین خود دربار لگا کر لوگوں کو انصاف دیتے، مقدمے سنتے اور اپیلوں کی بھی سماعت کرتے، ان کی معاونت کے لئے قاضی اور مفتی ہوا کرتے تھے، فیصلے بہت جلد ہو جایا کرتے تھے۔ البتہ شرعی ضوابط کا خیال رکھا جاتا تھا، لیکن بادشاہ کی سزاؤں میں بسا اوقات سختی زیادہ ہوتی تھی جو شریعت کے خلاف کہی جائے گی۔ ایک، التمش، بلبن، محمد بن تغلق اور سکندر لودھی وغیرہ اپنے بے لاگ عدل و انصاف اور دلچسپی کے لئے مشہور ہیں، بادشاہ کے خلاف بھی مقدمہ دائر ہو سکتا تھا، جیسا کہ محمد بن تغلق کے ساتھ کی مثالیں موجود ہیں۔

دہلی سلطنت کے سماج میں مختلف طبقے تھے، امراء اور حکمران کا طبقہ اعلیٰ سمجھا جاتا تھا، حالانکہ اسلام میں ایسا کوئی تصور نہیں ہے، لیکن دہلی سماج میں انھیں یہ حیثیت حاصل تھی، اعلیٰ عہدے اسی طبقہ کے پاس ہوتے تھے، البتہ یہ بات ممکن تھی کہ کوئی بھی شخص حتیٰ کہ ادنیٰ غلام بھی اپنی صلاحیت اور فوجی قابلیت کے ذریعہ ترقی کرتا ہوا امراء کے طبقہ میں شامل ہو جائے، ایسی بہت سی مثالیں ہیں۔ امراء کے طبقہ میں ہندو سردار بھی تھے اور انہیں بھی اعلیٰ سماجی رتبہ حاصل تھا، دارالسلطنت دہلی کے اندر ہندو امراء اپنی پوری شان و شوکت کے اظہار کے ساتھ رہتے تھے اور مذہب کی وجہ سے سماجی حیثیت میں کوئی بھید بھاؤ نہیں تھا، اس سماج میں اور بھی طبقات تھے۔ جیسے تاجروں کا طبقہ، علماء و اہل کمال کا طبقہ، صنعت پیشہ لوگوں کا طبقہ اور کاشتکاروں کا طبقہ، ان سب کی حیثیتیں مختلف تھیں، کسانوں کا طبقہ بہت نچلی سطح پر تھا، لیکن سلاطین دہلی کی پالیسیوں کی وجہ سے ان میں بھی خوشحالی آئی تھی۔ غلاموں کا بھی طبقہ تھا جن کی خرید و فروخت ہوتی تھی، انھیں گھریلو کام کے لئے رکھا جاتا تھا۔ فیروز تغلق نے بہت سے غلاموں کو تعلیم و تدریس اور نرسر سکھا کر صنعت کے کاموں میں لگایا تھا۔ یہ غلام فوج میں بھرتی کئے جاتے تھے، جہاں اپنی قابلیت کی بنیاد پر وہ ترقی کر کے اونچے عہدوں تک پہنچ جاتے تھے۔

دہلی سلطنت کے سماج پر بنیادی طور پر مذہبی رنگ غالب تھا، نہ صرف سلاطین مسلمان تھے بلکہ وہ اسلام کے محافظ تصور کئے جاتے تھے، انھوں نے مذہبی علماء اور مشائخ کی بڑی قدر دانی کی اس عہد میں بڑی تعداد میں علماء و فضلاء اور مشائخ و صوفیاء تھے، جن کی خدمات کی وجہ سے عوام کی اصلاح و تربیت اور تعلیم و اخلاق کی اشاعت ہوتی تھی، مختلف صوفی سلسلوں کے بڑی مشائخ اسی دور میں رہے ہیں، جیسے خواجہ اجمیری، بابا فرید، خواجہ محبوب الہی، شیخ چراغ دہلی، زکریا ملتانی، شرف الدین یحییٰ منیری وغیرہ۔ سلاطین دہلی میں سے کئی حکمران ہذا ذات خود بڑے دیندار اور نیک تھے، جیسے التمش، بلبن اور ناصر الدین محمود، فیروز تغلق اور سکندر لودھی وغیرہ، لیکن کئی حکمرانوں کے عہد میں مذہبی حالات بہتر نہیں رہے، جیسے کیتباد اور قطب الدین خلجی، علاء الدین خلجی اور خسرو خاں وغیرہ کے زمانوں میں ہوا۔ مذہبی حالات غیر مسلموں کے بھی اچھے تھے، انھیں اپنے

مذہب پر عمل اور مذہبی شناخت کے ساتھ رہنے کی پوری آزادی تھی۔ سلاطین دہلی نے ہندو اور جین مذاہب کے ساتھ بھی بہتر برتاؤ روا رکھا، وہ اونچے سرکاری عہدوں پر فائز رہے، فیروز تغلق کے قریبی ہم نشین کئی ہندو تھے، فیروز کے ہی عہد میں نو مسلم ہریجن خان جہاں تلنگی بہت طاقتور وزیر رہا ہے۔

## 7.8 نمونے کے امتحانی سوالات

درج ذیل سوالات کے جوابات کم از کم تین سطروں میں لکھئے۔

1. دہلی سلطنت کے نظام عدل پر ایک تفصیلی مضمون لکھئے۔
2. دہلی سلطنت کا سماجی نظام کیسا تھا، روشنی ڈالئے۔
3. دہلی سلطنت کے مذہبی حالات بیان کیجئے۔

درج ذیل سوالات کے جوابات چھ سطرورں میں لکھئے

1. نظام عدل میں بادشاہ کی حیثیت بیان کیجئے۔
2. شریعت کے نفاذ کی صورت حال پر تبصرہ کیجئے۔
3. سماجی نظام میں غلاموں کی حیثیت پر گفتگو کیجئے۔

## 7.9 مطالعہ کے لئے معاون کتابیں

1. آپ کوڑ شیخ محمد اکرام، فریڈ بک ڈپو، دہلی
2. عہد وسطیٰ کا ہندوستان، حصہ اول، پروفیسر ستیش چندر تومی کونسل برائے فروغ اردو زبان، دہلی 2003ء، اردو ترجمہ: عزیز الدین حسین
3. ہندوستان کے عہد وسطیٰ کی ایک جھلک سید صباح الدین عبدالرحمن، دارالمصنفین، شبلی اکیڈمی، اعظم گڑھ 2012
4. بزم مملوکیہ سید صباح الدین عبدالرحمن، دارالمصنفین، شبلی اکیڈمی، اعظم گڑھ 1999ء
5. خلجی خاندان کے ایس لال، قومی کونسل برائے فروغ اردو زبان، دہلی 1998ء، اردو ترجمہ: یسین مظہر صدیقی
6. مختصر تاریخ ہند سید ابوظفر ندوی، دارالمصنفین، شبلی اکیڈمی، اعظم گڑھ 2006
7. "A Comprehensive History of Medieval India: Salma Ahmed Farooqui, Pearson:2011

## اکائی 8 : دہلی سلطنت میں علمی خدمات اور فن تعمیر

### اکائی کے اجزاء

- 8.1 مقصد
- 8.2 تمہید
- 8.3 علمی خدمات - غلام سلاطین کے عہد میں
- 8.4 خلیجی عہد میں علمی خدمات
- 4.5 تعلق دور میں علمی خدمات
- 8.6 لودھی عہد میں علمی خدمات
- 8.7 علاقائی حکومتوں میں علمی فروغ
- 8.8 دہلی سلطنت میں فن تعمیر
- 8.9 خلاصہ
- 8.10 نمونے کے امتحانی سوالات
- 8.11 مطالعہ کے لیے معاون کتابیں

### 8.1 مقصد

سلطنت دہلی اگرچہ غلاموں کے ذریعہ قائم ہوئی لیکن یہ غلام بذات خود اچھی تعلیم و تربیت سے آراستہ اور علمی و تعمیری ذوق رکھنے والے تھے۔ ان کے اس ذوق کا واضح اظہار دہلی سلطنت کے آغاز سے ہی نظر آتا ہے۔ قطب الدین ایبک نے حکومت کے استحکام اور عدل و امن کے قیام کے ساتھ علم کے فروغ اور فن تعمیر پر بھی پوری طرح توجہ دی، جس کی وجہ سے ہندوستان کے مختلف شہروں بالخصوص لاہور اور دہلی میں اہل علم جمع ہوتے گئے جنہوں نے تعلیم و تدریس کے حلقے قائم کیے اور تصنیف و تالیف سے دلچسپی لی۔ قطب الدین نے اہل علم کی قدر دانی کی پھر یہی روش دیگر سلاطین دہلی کے ذریعہ اپنائی جاتی رہی، جس کے نتیجے میں ہندوستان کے اندر علم و ادب کا فروغ بہت تیزی کے ساتھ ہونے لگا اور عالم اسلام سے کھینچ کھینچ کر اہل فضل و کمال ان سلاطین کے درباروں میں جمع ہونے لگے، سلاطین کے نقش قدم پر امراء بھی چلے اور ان کے دربار بھی علم و ادب کا مرکز بنتے گئے، ان سب کے نتیجے میں یہاں مختلف موضوعات پر پیش قیمت کتابیں لکھی گئیں، مدارس اور اسکول قائم ہوئے، تعلیم و تدریس کے حلقے آراستہ ہوئے اور علم و فضلاء کے وجود سے ہندوستان کے شہر علمی عروج کے مرکز بن گئے۔ علمی فروغ صرف مسلمانوں کے ساتھ



نہیں رہا، بلکہ غیر مسلم اہل وطن کو بھی علمی ارتقاء کا حصہ بننے کے مواقع ملتے رہے اور ہندوستانی علوم میں بھی ترقی ہوئی اور تصنیفی کام انجام پائے۔

علمی فروغ کے ساتھ فن تعمیر کی جانب بھی سلاطین دہلی نے خاطر خواہ توجہ دی۔ ہندوستان میں فن تعمیر پہلے سے ہی کافی ترقی یافتہ تھا۔ مسلمان سلاطین نے اس سے استفادہ کرتے ہوئے اس میں طرح طرح کی جدتیں پیدا کیں، طرز تعمیر، نقاشی اور پختگی کے اعتبار سے اپنے نئے تجربات کیے، جو آئندہ چل کر ہندو اسلامی فن تعمیر کے لیے مشہور ہوئے۔ دہلی سلطنت کے پورے دور میں فن تعمیر کے اندر بتدریج ارتقاء ہوتا رہا اور تعمیر کے عمدہ اور شاندار نمونے وجود میں آئے۔ اس اکائی میں دہلی کی ان دونوں میدانوں کی خدمات کا تفصیلی مطالعہ کیا جائے گا۔ اس کے مطالعہ سے طلبہ اس بات سے آگاہ ہو پائیں گے کہ تعلیم کے میدان میں سلاطین دہلی نے کیا اقدامات کیے، تعلیم کے لیے کون سے ادارے قائم کیے گئے، کن موضوعات پر علمی تصنیفات تیار کی گئیں اور کون کون سے اہم فضلاء و ماہرین نیز کون سے مرکز ہندوستان کے شہروں کو پورے عالم کے لیے رشک بنا رہے تھے۔ اسی طرح اس اکائی کے مطالعہ کے بعد طلبہ اس بات سے بھی واقف ہو جائیں گے کہ سلاطین دہلی کی آمد سے پہلے یہاں کا فن تعمیر کس نوعیت کا تھا، مسلم حکمرانوں نے اس میں کس کس نوع کی تبدیلیاں اور اضافے کیے۔ تعمیر کے فن میں کس طرح ارتقاء ہوتا گیا اور پورے عہد سلطنت میں کس قسم کی تعمیرات وجود میں آئیں اور ان کی خصوصیات کیا تھیں۔

## 8.2 تمہید

دہلی سلطنت کا تین سو سالہ دور علمی خدمات اور تعمیری نمونوں کے اعتبار سے زرخیز اور شاہکار دور رہے۔ اس سلطنت کے آغاز کے موقع پر عالم اسلام کے مختلف شہروں میں بڑی تباہی اور قتل و غارت گری مچی ہوئی تھی، علم کے مرکز تباہ ہو رہے تھے اور ماہرین و اہل کمال بے یار و مددگار ہو رہے تھے۔ اس موقع پر ہندوستان کے اندر دہلی سلطنت کا قیام اور وہاں علم و اہل علم کی قدر داری ان باکمالوں کے لیے بہت بڑی نعمت تھی، چنانچہ دہلی سلطنت قائم ہوتے ہی جہاں سلاطین نے اپنے درباروں میں اہل علم کی قدر داری کی اور علم و تعلیم کے فروغ کے لیے سہولیات بہم پہنچائیں وہیں بغداد و شام، ماوراء النہر اور وسط ایشیا کے علاقوں سے فضلاء و علماء اور شعراء و جوق در جوق دہلی اور دوسرے ہندوستانی شہروں کا رخ کرنے لگے۔ قطب الدین کے دربار سے کئی نامور شعراء اور علماء وابستہ تھے۔ آتش اور بلین کے عہد میں تو اہل علم و کمال دربار اور شہر کی زینت تھے اور بادشاہ کے ساتھ سینکڑوں علماء رہا کرتے تھے۔ علاء الدین خلجی کے عہد میں دہلی میں علماء و فضلاء کی کثرت ہو گئی تھی جو تعلیم و تعلم کے ساتھ تصنیف و تالیف انجام دے رہے تھے۔ تغلق خاندان کے بادشاہوں نے بڑے پیمانے پر علمی قدر داری کی، مدارس اور اسکول قائم کیے اور تصنیف کی ہمت افزائی کی، لودھی خاندان کی حکومت میں علمی قدر داری کی روایت مضبوط رہی، اس زمانے میں ہندوؤں میں فارسی لکھنے پڑھنے کا رواج شروع ہوا اور سنسکرت کی کئی کتابیں فارسی زبان میں ترجمہ کی گئیں۔ دربار سے وابستہ شعراء اور اہل فضل کو سلاطین دہلی نے بڑے انعامات سے نوازا۔ ایک اپنی داد و بخش اور سخاوت کی وجہ سے لکھنؤ بخش کہلاتا تھا۔ غلام بادشاہوں کی سخاوت اور نوازش مثالی بن گئی تھی۔ خلجی، تغلق اور لودھی سلاطین نے بھی دل کھول کر خرچ کیا اور علمی فروغ کی فیاضانہ سرپرستی کی۔

فن تعمیر کے میدان میں سلاطین کی شاندار خدمات آج بھی اپنے بچے بچے کھنڈرات اور نیچی عمارتوں کے ذریعہ داستان شکوہ و عظمت سناری ہیں، دہلی کا قطب مینار، مسجد قبا، الاسلام، علانی، دروازہ، حوض شمس، بادشاہوں کے مقبرے، فیروز شاہی مدرسے، کیلوگھڑی، سپری اور تغلق آباد

کے شہر کے قلعے اور بے شمار مساجد و مدرسے فنِ تعمیر کے میدان میں سلاطینِ دہلی کی جدتِ کاریوں اور حسن و عظمت کے شاندار نمونے فراہم کرتے ہیں۔ ان تعمیرات میں سلاطین نے ہندوستانی کاریگروں سے مدد لیتے ہوئے عربی طرز اور اسلامی ذوق کا استعمال کیا اور ایک نئے فنِ تعمیر کو وجود بخشا جو ہندوستانی فنِ تعمیر کہلایا۔

علمی خدمات، فنِ تعمیر کے نمونے اور ان کی خصوصیات اس اکائی کا موضوع ہیں۔ سطور ذیل میں ان پر تفصیلی روشنی ڈالی جا رہی ہے۔

### 8.3 علمی خدمات۔ غلام سلاطین کے عہد میں

دہلی سلطنت کے پورے دور میں علمی خدمات کی ہمہ ہی دیکھی جاسکتی ہے۔ یہ خدمات کئی طرح کی رہی ہیں۔ عموماً سلاطین نے شعراء اور علماء کی سرپرستی کی اور انہیں دربار کی زینت بنایا، یہ شعراء اپنے فن کے کمال دکھاتے علماء اور فضلاء نے بادشاہوں سے علمی گفتگو اور مشورے جاری رکھے، نیز تعلیم کی اشاعت کی، سلاطین کی خواہش پر اور اپنے طور پر بھی کئی اہل علم نے تاریخ کی کتابیں لکھیں جس سے اس عہد کی معاصر تاریخ قلم بند ہو گئی۔ بعض امراء نے اپنی سرپرستی میں کتابیں لکھوائیں۔ اس دور میں بڑے فقہاء اور علماء موجود تھے جنہوں نے تفسیر اور فقہ کے موضوعات پر قیمتی کتابیں تصنیف فرمائیں۔ سلاطین نے مدارس اور اسکول بھی قائم کیے جہاں طلبہ اور اساتذہ دونوں کے لیے تعلیم اور رہائش کے بہترین انتظامات کیے گئے۔ ان کے اخراجات کے لیے بڑے بڑے اوقاف خاص کیے گئے۔ سنسکرت اور فارسی زبانوں میں ان کتابوں کے ترجمے کرائے گئے جس سے استفادہ کا دائرہ وسیع ہوا۔ علاقائی زبانوں کو بھی فروغ دیا گیا اور ان میں غیر مسلم اہل فضل نے تصنیفات تیار کیں اس طرح یہ عہد علمی اعتبار سے مالا مال نظر آتا ہے۔

#### 8.3.1 قطب الدین ایبک کا دور

دہلی سلطنت کا پہلا بادشاہ قطب الدین ایبک ہے، جب وہ غلام تھا، قسمت نے یادری کی اور اس نے امام ابوحنیفہ کی اولاد میں سے ایک بڑے عالم قاضی فخر الدین عبدالعزیز کوئی کے گھر میں تربیت پائی جنہوں نے اسے دینی تعلیم دی اور اپنے بچوں کی طرح تربیت سے آراستہ کیا۔ قطب الدین جب تخت سلطنت پر جلوہ افروز ہوا تو اس نے مسلمانوں کی زندگی اسلامی اور شرعی نہج پر تنظیم دینے کی کوشش کی، اس نے غزنین اور غور کی علمی محفلیں دیکھیں تھی، دہلی میں اس نے علماء و فضلاء اور شعراء کو اپنے سایہ عاطفت میں جگہ دی اور ان کی سرپرستی شروع کی۔ مولانا بہاؤ الدین اوش اپنے زمانہ کے مشہور شاعر اور ادیب تھے، اوش ہندوستان آ کر ایبک کے دامن دولت سے وابستہ ہوئے۔ جمال الدین محمد ایبک کے دربار سے وابستہ دوسرے بڑے شاعر تھے جن کے علم کی قدر دانی کی گئی۔ ایسے ہی قاضی حمید الدین ایک باکمال شاعر اور عالم و فاضل تھے جو عنایت شاہانہ سے مستفید ہوتے رہے۔ ایبک کے دور کی ایک اہم علمی شخصیت حسن نظامی نیشاپوری کی ہے۔ جنہوں نے ایبک کی خواہش پر مشہور و معروف تاریخ ”تاج المآثر“ لکھی ہے، جس میں 587ھ سے 612ھ تک کے واقعات درج ہیں۔ شہاب الدین غوری کے ہندوستان پر آخری پانچ حملوں کے ذکر سے لے کر قطب الدین ایبک کے پورے عہد اور التمش کے عہد کے ابتدائی سات برسوں کے سیاسی و جنگی واقعات کا احاطہ کیا گیا ہے۔ ایبک اور التمش کے حالات پر یہ پہلی تاریخ ہے اور اس کا مؤلف ہندوستان کا پہلا مؤرخ ہے جس کی اصل کتاب محفوظ رہی ہے۔ ایبک کے دور کا ایک اور مشہور مورخ مبارک شاہ ہے جو عرف عام میں فخر مدبر کہلاتا ہے اس نے ”بجز الانساب“ کے نام سے کتاب لکھ کر

قطب الدین ایبک کی خدمت میں پیش کی اس میں رسول اکرم ﷺ کے عہد سے لے کر مؤلف کے زمانہ تک کے شجرے قلم بند کیے گئے ہیں۔ اس میں قطب الدین کے اوائل زندگی اور حکمرانی کے واقعات درج ہیں۔

اسی سے ملتا جلتا ایک نام فخر الدین مبارک شاہ مروزی کا ہے جس کی کتاب 'تاریخ فخر الدین مبارک شاہ کہلاتی ہے یہ بھی اس دور کی معاصر کتاب ہے اور ایبک کے بارے میں مختصر معلومات درج ہیں۔ یہ دراصل غیاث الدین غوری کے دربار کا ایک ممتاز شاعر تھا اور 602ھ میں وفات پائی۔

عہد قطبی کے نامور فاضل اور فخر ہند شخصیت مولانا رضی الدین حسن صفائی کی ہے جن کی کتاب 'مشارق الانور' حدیث کی مشہور کتابوں میں سے ایک ہے اور عرصہ تک نصاب میں پڑھائی جاتی رہی امام صفائی محدث ہونے کے ساتھ بڑے ادیب لغوی اور مفسر و فقیہ بھی ہیں۔ ان کی عمر کا بڑا حصہ سیاحت اور عالم عرب میں گزارا، عباسی خلیفہ بغداد کا فرمان وہاں سے آتش کے پاس لائے تھے۔ وہ لاہور میں پیدا ہوئے تھے۔ قطب الدین ایبک نے انہیں لاہور کی قضاوت پیش کی تھی۔ مختلف فنون پر انہوں نے بیسیوں کتابیں تصنیف کیں جن میں فن لغت کے اندر ایک کتاب العباب الزاخر میں اور ایک 'مجمع البحرین' بارہ جلدوں میں ہے۔

قطب الدین ایبک کا مشہور سپہ سالار محمد بختیار خلجی تھا جس نے بہار و بنگال کے علاقے فتح کئے۔ خلجی اور اس کے ساتھی امراء نے بھی اپنے منقوہ علاقوں میں مساجد اور مدارس قائم کیے جہاں تعلیم کی اشاعت پر توجہ دی گئی۔ قطب الدین نے علم کی اشاعت کے لیے مساجد بھی قائم کیے جہاں نماز کے ساتھ تعلیم و تدریس کے حلقے بھی لگتے تھے، مشہور قطب مینار بھی دراصل مسجد قوۃ الاسلام کا حصہ تھا۔

### 8.3.2 شمس الدین التمش

شمس الدین التمش عہد غلاماں کا نامور بادشاہ ہے جس نے صحیح معنوں میں ہندوستان کے ایک وسیع حصہ پر امن و امان کے ساتھ حکومت کی۔ اس کا چھبیس 26 سالہ طویل دور ہندوستان میں مسلم حکومت کے استحکام اور علم و ادب کے روشن کارناموں کا زمانہ ہے۔ التمش ایک ثروت مند گھرانہ کا فرد تھا، لیکن بھائیوں کے حسد کا شکار ہو کر غلام بنا اس نے بخارا اور بغداد میں غلامی کی زندگی گزاری جہاں اسے نہ صرف اپنے آقاؤں کے علمی گھرانوں میں عمدہ تربیت ملی بلکہ بغداد کے کبار مشائخ کی خدمت اور استفادہ کے مواقع سے فائدہ اٹھاتا رہا۔ شیخ شہاب الدین سہروردی، شیخ اوجد الدین کرمانی، خواجہ معین الدین چشتی اور قاضی حمید الدین ماکوری جیسے بزرگان دین کی عنایتوں اور دعاؤں سے اس زمانہ میں وہ بغداد میں شاد کام ہو چکا تھا۔ دہلی کی بادشاہت ملنے کے بعد مشائخ دین اور علماء و فضلاء سے اس کی عقیدت اور بڑھ گئی ان صحبتوں کا اثر تھا کہ التمش خود بھی انتہائی دیندار اور پابند شریعت بلکہ ولی مرشد تھا، خواجہ عثمان ہرونی، خواجہ معین الدین چشتی اور خواجہ بختیار کاکی سے اس کے گہرے مراسم عقیدت اور سرگرم تعلقات رہے، حوض شمس کے لیے جگہ کا انتخاب خواجہ قطب الدین کے ہی مشورہ سے کیا جس کا پانی انتہائی شیریں نکلتا تھا۔

التمش کا عہد چونکہ دہلی میں مسلم حکومت کے استحکام اور امن و امان کا دور تھا، جب کہ عالم اسلام کے دوسرے شہروں میں چنگیزی فتنہ کی قہر سامانیاں برپا تھیں، اس لیے دہلی کی طرف ہر جانب سے علماء و فضلاء آ رہے تھے، التمش نے آنے والے علماء و اہل کمال کو ہاتھوں ہاتھ لیا۔ ان کے لیے وظائف مقرر کیے۔ ان کے علمی کاموں کی قدر اور ہمت افزائی اور علم و دین کی خدمت کے لیے ان کو سہولیات بہم پہنچائیں۔ التمش کے عہد میں مشہور بزرگ حضرت جلال الدین تبریزی دہلی آئے تو التمش نے علماء و مشائخ کی ایک جماعت کے ساتھ شہر سے باہر نکل کر ان کا



استقبال کیا۔ شیخ بہاء الدین زکریا ملتانی کو اس نے شیخ الاسلام بنایا، قاضی قطب الدین کاشانی، نور الدین مبارک غزنوی اور قاضی فخر الامام اس کے دربار کی زینت تھے۔ قاضی حمید الدین ماکوری سے اس کو بے پناہ عقیدت تھی۔ ان مشائخ کے علاوہ علماء اور فقہاء سے بھی اسے گہری عقیدت رہی اور انہیں اپنی صحبت میں رکھتا تھا۔ سفر اور حضر دونوں میں علماء التمش کے جلو میں ہوتے تھے، محل کے اندر ہفتہ میں تین روز علماء کی مجلسیں ہوتیں، رمضان المبارک میں روزانہ یہ مجلس ہوتی، جمعہ کے روز نماز کے بعد علماء اور مشائخ خاص طور پر دربار میں بلائے جاتے، یہ علماء بادشاہ کو سلطان کے فرائض سے آگاہ کرتے اور علمی مشورے دیا کرتے تھے۔ التمش ہی کے دربار سے مشہور مورخ، قاضی اور فقیہ مولانا منہاج الدین سراج وابستہ ہوئے، وہ شاہی خیمہ میں وعظ کہتے تھے، التمش نے انہیں کوالیار کا قاضی و خطیب اور تمام امور شرعی کا نگران مقرر کیا تھا۔ مؤرخین نے لکھا ہے کہ التمش کے دربار میں ارباب فضل و کمال اس قدر جمع ہو گئے تھے کہ کہیں اس کی کوئی مثال نہ تھی۔ ان علماء میں بعض درس و تدریس کے لیے مشہور تھے۔ التمش نے ان کے لیے دہلی میں متعدد مدرسے قائم کیے، دہلی کا مشہور مدرسہ معزی اسی بادشاہ کا قائم کردہ ہے جسے اس نے معز الدین (شہاب الدین غوری) کی یاد کے لیے قائم کیا تھا۔ بدایوں میں اپنی اقطاع کے زمانے میں بھی التمش نے اس نام سے ایک مدرسہ قائم کیا تھا۔ دہلی میں ایک دوسرا مدرسہ ناصر یہ کے نام سے قائم ہوا تھا جسے التمش نے اپنے مرحوم بیٹے ناصر الدین کے نام پر بنایا تھا۔ التمش کے اپنے نام پر بھی ایک مدرسہ تھا جس کی بوسیدہ عمارت کی تعمیر و مرمت فیروز شاہ نے اپنے زمانہ میں کرائی۔

التمش کے دربار سے وابستہ شعراء میں خواجہ ابونصر ناصر بن بخارا کے مشہور شاعر و فلسفی امیر روحانی تاج الدین ریزہ اور شہاب الدین مہرہ نامور اہل کمال تھے۔ التمش کا وزیر فخر الدین عصامی خود بڑا فاضل شخص تھا، وہ بغداد کے دربار خلیفہ میں تیس برس کام کر چکا تھا۔ پھر اس کی جگہ نظام الملک محمد جنیدی وزیر مقرر ہوا جو اپنے تدریس اور علم و فضل کے علاوہ علم دوستی اور علم پروری کے لیے بھی اس عہد میں اتیاری حیثیت رکھتا تھا، خود اس کا دربار بھی علماء و فضلاء اور شعراء سے مزین رہا کرتا تھا۔ التمش کے ایک امیر بہاء الدین علی کا شمار بھی اہل علم و اہل ذوق میں ہوتا تھا اور اس کا دربار بھی شعراء کی سرپرستی کے لیے مشہور تھا۔

فخر الدین مبارک شاہ جو فخر مدبر کے نام سے معروف ہے، التمش کے دربار سے وابستہ رہا، اس نے بحر الانساب یا سلسلہ الانساب لکھ کر قطب الدین ایک کو پیش کی تھی، اس کی دوسری کتاب آداب الحرب و الشجاع ہے جسے اس نے التمش کے نام پر معنون کیا تھا۔ یہ فارسی زبان میں فنون جنگ پر بہترین کتاب ہے۔ اسی عہد کے ایک نامور اہل علم مؤید جرجانی ہیں جنہوں نے امام غزالی کی مشہور تصنیف احیاء علوم الدین کا فارسی میں ترجمہ کر کے التمش کے نام منسوب کیا، قاضی منہاج سراج نے اپنی کتاب طبقات ناصر میں ذکر کیا ہے کہ التمش کے دور میں علم و ادب کی جو ترقی شروع ہوئی وہ آئندہ برابر بڑھتی ہی چلی گئی۔

شمس الدین التمش نے اس بات کی بھی کوشش کی بیرون ہندوستان سے اچھی کتابیں منگوائی جائیں اور ملک کے علمی خزانہ کو مالامال کیا جائے۔ بلبن کے بیٹے بغراخان نے اپنے بیٹے کیتباد کو نصیحت کرتے ہوئے بتایا تھا کہ میرے والدین نے اتالیق کو حکم دیا تھا کہ آداب السلاطین اور مآثر السلاطین جیسی کتابیں جو سلطان شمس الدین التمش کے بیٹوں کے لیے بغداد سے لائی گئی تھیں، ہم لوگوں کو پڑھانی جائیں۔ دراصل التمش نے اپنے بیٹے محمود کی خاطر خواہ تعلیم کے لیے علاحدہ انتظام کر رکھا تھا، اس نے اپنی بیٹی رضیہ سلطان کی تعلیم و تربیت کے لیے بھی بڑا اہتمام کیا تھا جس کی وجہ سے وہ انتہائی تعلیم یافتہ اور قابل حکمراں ثابت ہوئی تھی۔



عہد شہسی میں صوفیہ کرام نے بھی تصنیفی کاموں سے دلچسپی لی، چنانچہ خواجہ جمیری کے خلیفہ سلطان التارکین شیخ حمید الدین ماکوری کے مکتوبات فن انشاء میں مشہور ہیں، ان ہی کی اصول الطریقہ اور سرور الصدور نامی کتابیں ہیں، اسی نام کے ایک اور بزرگ قاضی حمید الدین ماکوری تھے جو شیخ شہاب الدین سہروردی کے مرید تھے اور دہلی آ کر خواجہ بختیار کاکی کے عقیدت مندوں میں شامل ہوئے اور سماع کے بڑے ہلدادہ تھے، ان کی کتاب طوابع الشمس مشہور ہے، ان کی ایک کتاب رسالہ عشقیہ ہے جس میں عشق الہی کے مضامین بیان ہوئے ہیں۔

### 8.3.3 خاندان التمش کے دوسرے بادشاہ

1236ء میں التمش کی وفات کے بعد دس برسوں تک ملک میں سیاسی بدانتظامی رہی، التمش کے بعد کچھ عرصہ کے لیے اس کا بیٹا رکن الدین فیروز سلطان بنا، اس کا دور اگر چہ کام تھا، لیکن اس نے بھی علم و ادب سے دلچسپی لی، مشہور شاعر تاج الدین سنگریزہ اس کے عہد میں دبیر الملک کے منصب پر فائز تھا، مولانا شہاب الدین مہرہ جیسے نامور شاعر بھی جن کو امیر خسرو نے اپنا استاد بنایا تھا۔ فیروز کے دربار سے منسلک رہے، سلطان فیروز کے حکم سے امام رازی کی عربی کتاب مکتوم کا فارسی زبان میں ترجمہ کیا گیا۔ فیروز کا زمانہ حکومت صرف سات ماہ رہا۔

پھر التمش کی بیٹی رضیہ سلطان تخت سلطنت پر بیٹھی، فرشتہ کا بیان ہے کہ وہ خود بھی قرآن اور دوسرے علوم میں دستگاہ رکھتی تھی اور علماء و فضلاء کی سرپرست رہی۔ دہلی کے مدرسہ مصریہ کا اہتمام اسی نے قاضی منہاج الدین سراج کو سپرد کیا تھا۔ انہوں نے طبقات ماصری میں رضیہ کو عالم نواز کے لقب سے یاد کیا ہے۔

رضیہ کے بعد اس کا بھائی بہرام شاہ تخت نشین ہوا جس نے دو سال سے کچھ زائد حکومت کی، وہ مولانا قاضی منہاج سراج کا معتقد رہا اور ان کو دہلی اور تمام مملکت کا قاضی مقرر کیا۔ اس عہد کے ایک ممتاز عالم قاضی جلال الدین کاشانی تھے، جنہیں بہرام نے دہلی کی قضاء سے معزول کر دیا تھا۔ بہرام کے بعد علاء الدین مسعود شاہ بادشاہ بنا جس نے چار برس حکومت کی اس نے قاضی جلال الدین کاشانی کی قدر دانی کی، مولانا منہاج عہدہ قضاء سے علاحدہ ہو گئے۔ ناصر الدین محمود کے زمانہ میں بلبن نے ان کی قدر دانی کی اور پرانے عہدہ پر مامور کرتے ہوئے مدرسہ مصریہ کے اوقاف کا متولی اور گوالیار کا قاضی مقرر کیا۔

ناصر الدین محمود التمش کا چھوٹا بیٹا تھا۔ بڑا نیک نفس و صالح اور سلیم الطبع تھا، اس میں اولیاء اللہ کے اوصاف تھے، علاء الدین مسعود کے بعد وہ تخت سلطنت پر بیٹھا اور بلبن کو تمام کاروبار سلطنت حوالہ کر کے خود گوشہ نشین ہو گیا۔ وہ صرف دربار میں آتا اور پھر محل میں جا کر عبادت اور قرآن کی کتابت میں مصروف ہو جاتا۔ بائیس برس کی حکومت میں وہ درویشانہ زندگی گزارتا رہا، سلطان کو بابا فرید الدین گنج شکر سے بڑی عقیدت تھی۔ علماء و فضلاء سے وہ تعلق خاطر رکھتا تھا۔ مولانا منہاج الدین سراج حضر و سفر میں اس کے ساتھ رہتے تھے۔ سلطان نے ان کو صدر جہاں اور پھر قاضی دہلی اور تمام مملکت کا قاضی القضاء بنایا۔ مولانا منہاج الدین نے اپنی مشہور تاریخ طبقات ماصری ختم کر کے اسی بادشاہ کی خدمت میں پیش کی اور اسی کے نام پر اس کا نام طبقات ماصری رکھا، بادشاہ نے بھی نہایت قدر دانی میں اپنی چادر اتار کر ان کو دیدی اور بڑے انعامات سے نوازا۔ طبقات ماصری کا رآمد تاریخ ہے۔ اس میں 23 طبقات ہیں جن میں ابتدائے عالم سے لے کر 1261 تک کے تاریخی واقعات ہیں، دہلی سلطنت کے قطب الدین ایبک سے ناصر الدین محمود تک سلاطین دہلی اور ان کے امراء کے حالات اخیر کے ابواب میں بیان ہوئے ہیں۔ دہلی کے غلام سلاطین پر تاج المآثر اور طبقات ماصری دو معاصر کتابیں ہیں۔ مؤلف بلبن کی تخت نشینی کے وقت زندہ تھے، لیکن

تاریخ 658 مطابق 1260 پر ختم کر دی ہے۔ مولانا ضیاء الدین برنی نے اپنی تاریخ عہدِ بلبن سے شروع کی ہے۔

ناصر الدین محمود کے زمانے میں ہی قاضی عماد الدین محمد بن اسماعیل اشغورقانی ایک بڑے فقیہ اور جید عالم تھے۔ انہیں سلطان مسعود کے زمانے میں قاضی ممالک کے منصب پر فائز کیا گیا تھا، ناصر الدین محمود کے عہد میں 646 تک وہ اس عہدہ پر مامور رہے تھے۔ ان کی ایک قیمتی کتاب صنوان القضاء و عنوان الافاء ہے۔ یہ کتاب عربی زبان میں قضاء کے آداب اور مسائل کے موضوع پر ہے اور اس موضوع پر ہندوستان میں لکھی جانے والی پہلی کتاب ہے۔ مولانا قاضی مجاہد الاسلام قاسمی قاضی شریعت امارت شرعیہ پٹنہ نے اس کی تحقیق کر کے چار جلدوں میں طبع کرایا ہے۔ قاضی جلال الدین کاشانی بھی اس عہد کے ممتاز عالم تھے جنہیں قاضی اشغورقانی کے بعد 647 میں سلطان ناصر الدین محمود نے قاضی ممالک کے عہدہ پر فائز کیا تھا۔ قاضی شمس الدین بہراچھی بڑے صاحب فضل و کمال تھے، سلطان محمود نے انہیں دہلی کا قاضی بنایا تھا، وہ بادشاہ کے کاموں میں بھی مشیر بنے رہے۔ مولانا جمال الدین بسطامی کو سلطان نے شیخ الاسلام بنایا تھا اس عہدہ پر وہ چار سال رہ کر وفات پا گئے۔ مولانا قطب الدین بھی اس عہد کے مامور عالم تھے، وہ بہرام شاہ کے زمانے میں شیخ الاسلام رہ چکے تھے۔ سلطان کے دربار کے شعراء میں مولانا منہاج الدین اور عمید الدین سنائی خاص طور پر ذکر کے قابل ہیں۔

#### 8.3.4 غیاث الدین بلبن

سلطان غیاث الدین بلبن سلاطین دہلی میں اپنی شان و شوکت اور عظمت و وہد بہ کے لیے سب سے زیادہ نمایاں اور ممتاز ہے، بلبن کو التمش نے خرید کر تربیت دی تھی اور اپنے چالیس امراء میں شامل کیا تھا۔ ناصر الدین محمود کے زمانے میں یہ قاضی ممالک بنا اور بیس برس تک اس عہد پر رہ کر ناصر الدین کے نام سے تحت حکومت کرتا رہا۔ محمود کی وفات کے بعد بلبن ہی تخت نشین ہوا اور مزید بیس برس پوری شوکت و شان کے ساتھ حکومت کی۔ اس کا نظریہ تھا کہ نبوت کے بعد خلق کی خدمت کا سب سے بڑا ذریعہ بادشاہت ہے۔ بادشاہ کے مقام کو اس نے بہت اونچا کر دیا۔ وہ خود بھی اس مقام کے آداب کی بے انتہا رعایت کرتا تھا۔ بلبن کے طویل دور میں دہلی سلطنت امن و امان کی آماجگاہ رہی، چنگیزی فتنہ کو اس کے عہد میں دہلی پر حملہ کی جرأت نہ ہو سکی۔ اسی وجہ سے دوسرے علاقوں سے بڑی تعداد میں شہزادے اور علماء و فضلاء اس کے دربار میں اور ہندوستان میں آگئے تھے۔ بلبن کے دربار میں پندرہ شہزادے پناہ گزین تھے۔ اور ان شہزادوں کے ساتھ بھی کافی تعداد میں علماء و فضلاء اور ارباب کمال آگئے تھے۔ بلبن نے ان ارباب کمال اور علماء و فضلاء کی بڑی قدر دانی کی۔ وہ خود بھی عالم و فاضل تھا اور اس کی طبیعت پرندہ ہی رنگ غالب تھا۔ التمش کے شاہی دربار میں وہ صلحاء کی صحبت اور فقہاء و علماء کی مجلسوں سے مستفید ہوتا تھا۔ خواجہ نظام الدین اولیاء نے اس کی راسخ العقیدگی اور عبادت کی تعریف کی ہے۔

بلبن کو مشائخ میں بابا فرید گنج شکر سے عقیدت تھی۔ یہ بھی کہا گیا ہے کہ اس کی ایک بیٹی بابا صاحب کی عقد میں تھی۔ وہ مشائخ اور علماء کی بے حد تعظیم کرتا تھا اور حصول برکت کے لیے ان کے گھر جایا کرتا تھا، وہ ہر جمعہ کو نماز کے بعد مشائخ کے مزاروں کی زیارت کے لیے جاتا۔ اس کے دور میں اتنے مشائخ جمع ہو گئے تھے کہ مورخین نے اس عہد کو خیر الاعصار کہا ہے۔ بابا فرید گنج شکر، خواجہ علی چشتی، شیخ بہاء الدین زکریا ملتانی، ان کے صاحبزادے شیخ صدر الدین، شیخ بدر الدین غزنوی، شیخ ابوالمؤید، شیخ نظام الدین اولیاء، شیخ جمال الدین ہانسوی، خواجہ علاء الدین علی بن احمد صابر، شیخ حسام الدین ملتانی، شیخ نجیب الدین فردوسی اور شیخ ابو بکر طوسی وغیرہ سے پورا ملک منور ہو گیا تھا۔

ان مشائخ کے علاوہ فضلاء و علماء بھی بڑی تعداد میں اس دور میں جمع ہو گئے تھے۔ بلبن نے ان علماء اور ارباب کمال کو علاحدہ علاحدہ محلوں میں آباد کیا تھا اور ان کی بھرپور سرپرستی کی تھی جس سے اس عہد میں علم و فن کی بڑی رونق ہو گئی تھی۔

بلبن ہمیشہ علماء اور مشائخ کے جلو میں رہتا تھا، وہ علماء کے بغیر کھانا نہیں کھاتا تھا، اس کا دسترخوان مذہبی مذاکرے کی مجلس میں منتقل ہو جاتا تھا، وہ شاہی جلال کے باوجود علماء کے گھروں پر بے تکلف جاتا، کسی عالم کا انتقال ہو جائے تو جنازہ میں شریک ہوتا اور تعزیت کے لیے گھر جاتا۔ ان کے عزیزوں کے وظیفے مقرر کرتا۔ کہیں وعظ کی مجلس ہوتی رہتی تو سواری سے اتر کر عام لوگوں کے ساتھ وعظ سننے بیٹھ جاتا۔ بلبن کے دور میں مشہور علماء میں ایک مولانا بربان الدین محمود لٹنی تھے جو صاحب ہدایہ شیخ بربان الدین مرغینانی کے شاگرد تھے۔ ان سے ہی ہندوستان میں ہدایہ کو رواج ملا، علامہ نجم الدین دمشقی فلسفہ کے عالم اور امام فخر الدین رازی کے شاگرد تھے۔ شیخ سراج الدین ابو بکر فقہ و اصول فقہ اور عربی ادب کے بڑے عالم تھے۔ مولانا شرف الدین والواجی درس فقہ کے لیے مشہور تھے۔ مولانا بربان الدین بزار اور قاضی رکن الدین سامانوی بھی اس دور کے مشہور فقیہ تھے۔ مولانا کمال الدین زاہد بڑے زاہد و متقی عالم تھے۔ ان سے ہی شیخ نظام الدین اولیاء نے مشارق الانوار پڑھی تھی۔ مولانا شمس الدین خوارزمی یگانہ عصر تھے، دہلی کے تمام اساتذہ ان کے شاگرد تھے، ان کے تین چہیتے شاگردوں میں مولانا قطب الدین ناقہ مولانا بربان الدین عبد الباقی اور شیخ نظام الدین اولیاء تھے۔ بلبن نے ان کو شمس الملک کا خطاب دے کر سلطنت کا مستوفی الملک (آڈیٹر جنرل) مقرر کیا تھا۔ مولانا فخر الدین ناقہ فقہ و اصول اور عربی ادب کے بڑے ماہر تھے۔ بلبن نے ان کو صدر جہاں بنایا تھا۔ اسی طرح قاضی رفیع الدین قارزونی، قاضی شمس الدین، قاضی جلال الدین کاشانی، قاضی سدید الدین اور قاضی ظہیر الدین وغیرہ بھی اس عہد کے بلند پایہ عالم اور منصب قضا پر فائز اصحاب تھے۔

بلبن نے تعلیم کی ترویج سے بے حد دلچسپی لی، درس کے لیے مشہور فقہاء کے لیے تعلیم و تدیس کا انتظام کیا۔ دہلی کے دو مدرسہ مدرسہ معزیہ اور مدرسہ مصریہ کے اخراجات شاہی خزانے سے پورے کیے جاتے تھے۔

اس عہد میں امراء کے دربار بھی علم و فضل کے مراکز بن گئے تھے، بالخصوص بلبن کے بیٹے خان محمد کالماتان میں دربار بے مثال تھا۔ جہاں فضلاء و شعراء کا مجمع رہتا تھا اور شعر و ادب کے علمی نکات پر گفتگو ہوتی تھی۔ خان محمد کے دربار سے امیر خسرو جیسی عظیم شخصیت اور امیر حسن جیسے ماہر فن شاعر وابستہ تھے، شہزادہ خود بھی شعر و ادب کا بڑا پاپا کیزہ ذوق رکھتا تھا، اس نے ایک بیاض شعری تیار کی تھی جس میں اپنے ذوق کے مطابق بیس ہزار اشعار منتخب کیے تھے۔ اس انتخاب پر امیر خسرو اور امیر حسن بجزی بھی داد دیتے تھے۔ شہزادہ محمد کی علمی سرپرستی کی شہرت بیرون ملک پہنچی ہوئی تھی۔ دہلی کے شاہی دربار سے بھی کئی فضلاء سلطان محمد کے دربار کالماتان سے وابستہ ہو گئے تھے۔ شہزادہ نے ان کو جاگیریں دے کر اپنی قدر دانی کا ثبوت دیا۔ سلطان محمد اس بات کی کوشش کرتا کہ بیرون ملک کے ارباب کمال اس کے دربار میں آئیں، وہ لاہور میں خود شیخ عثمان ترمذی کی خدمت میں حاضر ہوا جو توران کے بڑے چید عالم تھے اور انہیں اپنے یہاں قیام کرنے کی بہت منت سماجت کی۔ اس نے دوسرے شیخ سعدی کی خدمت میں شیراز کا قصد بھیجا، کران کالماتان آنے کی دعوت دی اور تحائف کے ساتھ سفر خرچ بھیجا۔ بلبن کے دوسرے بیٹے شہزادہ بغراخان کے یہاں بھی ادب کی مجلسیں قائم ہوتی تھیں جہاں ماہرین موسیقی، ارباب نشاط اور مغنیوں کا اجتماع رہتا تھا۔ اس کے درباری شعراء میں شمس الدین دبیر اور قاضی اشیر کے علاوہ ایک زمانے میں امیر خسرو اور حسن بجزی بھی رہتے تھے۔ ان امراء کی تقلید میں ایسے علمی جلسے ہر محلہ اور آبادی میں



منعقد ہونے لگے تھے۔

علاء الدین کھلی خان جو بلبن کا بھتیجہ تھا وہ بھی اہل علم کا قدردان اور فیاض تھا۔ اس کے دربار کی شہرت سن کر مصر و شام، روم و بغداد، خراسان و ترکستان اور ماوراء النہر سے شعراء آتے اور انعام و اکرام سے مالا مال ہو کر یہاں سے واپس جاتے۔ امیر خسرو سب سے پہلے اسی امیر کھلی خان کے دربار سے وابستہ ہوئے تھے۔ اسی طرح امیر علی سر جاندار بھی علمی قدر دانی کے لیے مشہور امیر تھا اور کثرت سے سخاوت و فیاضی کرتا تھا۔ بلبن کے دربار کا ایک اور امیر ملک الامراء فخر الدین جو دہلی کا کتوال تھا اہل علم کی سرپرستی اور علمی سخاوت و فیاضی کے لیے مشہور تھا۔ اس کے یہاں ہزاروں افراد قرآن کی تلاوت کے لیے متعین رہتے تھے۔ امیر خسرو کی شہرت و عظمت کا آغاز اسی دور سے ہوتا ہے۔ شہزادہ محمد کی شہادت کے بعد خسرو کو شہنشین ہو گئے، کیتباد کی تخت نشینی کے بعد جب بغرا خان اور کیتباد کی ملاقات ہوئی تو اس موقع پر خسرو موجود تھے اور کیتباد کی خواہش پر اس تاریخی ملاقات کو انہوں نے منظوم کیا اور قرآن السعدین کے نام سے تین ہزار نو سو چوالیس اشعار کی ایک مثنوی لکھی۔ بادشاہ نے ان کو اپنا ندیم خاص بنا لیا تھا اور ان کے لیے روزینہ مقرر کر دیا تھا۔ ان کی شعری تصانیف غزلوں اور مثنویوں پر مشتمل ہے۔ تہذیب الصغر، غرۃ الکمال، وسط الحیوۃ، بقیۃ نقیہ اور نہایت الکمال اسی طرح خمسہ اہم دیوان ہیں۔

### معلومات کی جانچ:

1. حسن نظامی شیثاپوری کی تصنیف کا کیا نام ہے؟
2. طبقات ناصر کی تصنیف ہے؟
3. امیر خسرو کس شاہزادہ کے دربار سے وابستہ تھے؟

## 8.4 خلیجی عہد میں علمی خدمات

### 8.4.1 جلال الدین خلیجی

خلیجی عہد کا آغاز جلال الدین فیروز خلیجی سے ہوتا ہے، جلال الدین خلیجی خود عمدہ علمی ذوق رکھتا تھا۔ وہ خود شاعر تھا اور شعر و شاعری سے دلچسپی رکھتا تھا، وہ علم و ہنر کا بڑا قدردان رہا۔ جلال الدین خلیجی کے ہم نشینوں میں ممتاز ارباب علم ہوئے جو اکثر اس کی نجی مجلسوں میں شریک رہتے۔ امیر خسرو اس کی مجلس میں ہر روز نئی نئی غزلیں لاتے اور بادشاہ ان غزلوں کو خوب پسند کرتا اور انعامات سے نوازتا۔ جلال الدین نے امیر خسرو کو اپنے شاہی کتب خانہ کا کتاب دار مقرر کیا تھا۔ وہ بادشاہ ہونے سے پہلے بھی امیر خسرو کا قدردان رہا تھا۔ اس نے خسرو کو اپنا مصحف دار بھی بنایا تھا اور امیر کا خطاب دے کر سفید کمر بند لگانے کی اجازت دی تھی جو صرف شاہی خاندان کے لیے مخصوص تھا۔ جلال الدین کے ہم نشینوں میں امیر خسرو کے علاوہ تاج الدین عراقی، خواجہ حسن معید دیوانہ، امیر ارسلان قلی، اختیار الدین یاغی اور باقی خطیر وغیرہ رہے۔ جن میں سے بعض نے شاعری اور تاریخ پر کتابیں تصنیف کی۔ جلال الدین خلیجی کے عہد میں سدی مولہ کے قتل کا واقعہ پیش آیا، یہ بابا فرید گنج شکر سے وابستہ اور نیک بزرگ تھے، اس عہد میں سعد الدین علم منطلق کے بڑے جید عالم تھے۔



## 8.4.2 علاء الدین خلجی

جلال الدین کے بعد علاء الدین تخت نشین ہوا۔ یہ ان پڑھ تھا لیکن جلد ہی اس نے اپنی کمی کا احساس کر کے ضروری حد تک پڑھنا سیکھ لیا۔ اور اس کے سامنے علمی مذاکرے ہونے لگے۔ وہ اپنے زمانے کے مشہور علماء خصوصاً قاضی مولانا کھرامی اور قاضی مغیث الدین کے ساتھ لطف و کرم سے پیش آتا۔ علاء الدین کا دور اہل علم اور ارباب کمال کی کثرت کے لیے ممتاز ہے، مولانا عبدالحق حقی نے لکھا ہے کہ: سلطان علاء الدین کے عہد میں دہلی علماء و فضلاء کا بہت بڑا مرکز بن گیا تھا۔ مسجدیں مدرسے، حمام، مقبرے، قلعے اور ہر قسم کی عمارتیں اس طرح تعمیر ہوئیں کہ جیسے کسی نے جا دو کیا ہے اور فضلاء کا مجمع ایسا ہوا جو کہ کسی زمانے میں نہیں ہوا۔ علوم و فنون کے 45 ماہرین درس و تدریس میں مشغول تھے۔ دربار علانی سے وابستہ شعراء میں امیر خسرو، امیر حسن، صدر الدین علی، فخر الدین خواص، حمید الدین راجہ، مولانا عارف، عبدالحکیم اور شہاب الدین صدر نشین وغیرہ تھے۔ ان سب کو دربار سے وظائف ملتے تھے۔ اس دور کے مؤرخین میں امیر ارسلان کلاہی اور کبیر الدین فرزند تاج الدین عراقی ہیں جس نے فتوحات علانی پر کتاب لکھی تھی، جس کا نام فتح نامہ ہے۔ ان کے علاوہ امیر خسرو اور ضیاء الدین برنی بھی اس دور کے بڑے مورخین میں ہیں، مشرنگاروں میں عین الملک ملتانئی کا تعلق دربار علانی سے ہے جس کی انشائے ماہر و شہساز میں ممتاز مقام رکھتی ہے۔

## 8.4.3 مقامی زبانوں میں علمی خدمات

خلجی خاندان کی حکومت چالیس برس رہی۔ اس زمانے میں علم و ادب کو بھی سب سے زیادہ رونق حاصل ہوئی۔ اور پڑ کر کی گئی کتابوں کے علاوہ اس دور میں ملفوظاتی ادب بھی سامنے آیا، چنانچہ شیخ نظام الدین اولیاء کے ملفوظات کو امیر خسرو نے افضل الفوائد کے نام سے، حسن سنجری نے فوائد الفوائد کے عنوان سے اور شیخ نصیر الدین چشتی نے مفتاح العاشقین کے نام سے جمع کیا، خوبہ محبوب الہی کے ایک شاگرد امیر خسرو نے ان کی حیات سیر الاولیاء کے نام سے لکھی۔

دو علانی کی ایک خصوصیت یہ بھی ہے کہ اس میں سنسکرت اور دوسری مقامی زبانوں میں بھی تصنیفی کام انجام پائے۔ سارنگ دھرنے کا وہ اور رمیہ راسد تصنیف کیا، جن میں نغمہ بو پر علاء الدین کے حملہ کے وقت، ہمید دیو کے مدافعا نند اور جان نثار نند انجام کو بیان کیا گیا ہے۔ اس نے سنسکرت نغموں کی ایک بیاض دھر پڑھتی کے نام سے مرتب کی تھی۔ اس دور کا ایک مشہور شاعر بھوپتی تھا۔ نلاسکھ اور ملا داؤد بھی اس دور کے شعراء ہیں۔ امیر خسرو نے بھی ہندی میں شاعری کی تھی۔ اس دور میں کجرات میں کجراتی ادب، بنگال میں بنگالی ادب اور جنوبی ہند کے علاقوں میں علاقائی ادب پر بھی کام ہوئے۔

## 8.5 تعلق دور میں علمی خدمات

تعلق دور حکومت دہلی سلطنت میں عروج اور زوال دونوں کی داستان لیے ہوئے ہے۔ غیاث الدین تعلق اور محمد بن تعلق کے دور میں حکومت حسب سابق مضبوط و متحد اور وسیع رہی۔ چنانچہ اس زمانے تک دیگر میدانوں کی طرح علم و ادب کے میدان میں ترقیاں ہوتی رہیں، لیکن فیروز تعلق کا دور آتے آتے دہلی کی وسیع سلطنت میں بکھراؤ شروع ہو گیا تھا اور ایک مضبوط مرکزی سلطنت کے کئی بازو علاحدہ ہو گئے۔ دہلی سلطنت کی مرکزی حکومت باقی رہی، لیکن متعدد علاقائی حکومتیں وجود میں آگئیں، ان میں ملتان، کجرات، بنگال اور جنوب میں دکن کی حکومتیں زیادہ

مشہور تھیں۔ نئی قائم ہونے والی حکومتیں کچھ مسلم تھیں اور کچھ ہندو۔ اس تبدیلی سے جہاں مرکزی حکومت کا دائرہ سکڑ گیا وہیں نئے علاقائی مراکز قائم ہو گئے اور ایک دہلی کے بجائے کئی شہروں میں علم و فن اور ادب و شاعری کی آبیاری ہونے لگی اور اس سے علاقائی زبانوں کو بھی فروغ ملا؛ لیکن اس کے باوجود دہلی میں علم و ادب کی محفل سونی نہیں ہوئی؛ بلکہ اس کی شان و شوکت اور بڑھتی گئی؛ بالخصوص فیروز تغلق کے زمانے میں شرعی علوم میں تصنیف اور مدارس کے قیام کے بڑے کام انجام پائے۔

### 8.5.1 غیاث الدین تغلق

علاء الدین کا دور جیسا کہ گذشتہ سطور میں لکھا گیا علم و ادب کی بہار کا دور تھا؛ دہلی اور دوسرے شہروں میں علماء و فقہاء اور مشائخ اس کثرت سے جمع ہو گئے اور تعلیم و تصنیف کے کام اس طرح انجام پا رہے تھے کہ دہلی بغداد و بخارا کے لئے قابل رشک بن گیا تھا۔ لیکن علاء الدین کی وفات کے بعد ملک کا نور قطب الدین مبارک خلجی اور غاصب خسرو خان کا دور علم و تہذیب کے لیے ایک مصیبت ثابت ہوا۔ اہل علم بکھر گئے اور اہل اسلام کے لیے مصائب شروع ہو گئے اور غیاث الدین تغلق بڑی نازک صورت حال میں برسر اقتدار ہوا اور اس لحاظ سے وہ اسلامی ہندوستان کی مایہ ناز ہستیوں میں شمار ہونے کے لائق ہے۔ وہ ملتان کا گورنر تھا جہاں منگولوں کی روک تھام اس کے ذمہ تھی اور اس نے 29 دفعہ تاتاریوں سے مقابلہ کر کے ان کو شکست دی تھی جس کی وجہ سے غازی ملک کے لقب سے مشہور ہوا تھا۔ غیاث الدین تغلق ایک متدین اور احکام شریعت کا پابند شخص تھا؛ سخت نشین ہونے کے بعد مذہبی بد عنوانیوں کی اصلاح کی اور بیت المال کو استوار کیا۔ اس ضمن میں اس نے حضرت سلطان المشائخ سے بھی وہ رقم دریافت کی جو غاصب خسرو نے اپنی حمایت حاصل کرنے کے لیے دوسروں کے علاوہ انہیں بھی بھجوائی تھی؛ لیکن سلطان المشائخ نے وہ رقم اس وقت خیرات کر دی تھی۔

غیاث الدین تغلق کے عہد میں تعلیمی ترقی کی راہیں وسیع ہوئیں۔ سلطان ارباب علم و فضل کا گرویدہ تھا؛ انہیں اپنے دربار میں مدعو کرتا اور ان کے لیے وظائف جاری کرتا۔ اس کا عہد بہت مختصر رہا۔ بنگال کے سفر سے واپسی میں دہلی کے قریب ایک حادثہ میں وہ جاں بحق ہو گیا۔ سلطان غیاث الدین تغلق اگرچہ علم و فضل کا قدر داں تھا؛ لیکن اس کے دور میں لائق ارباب علم اتنے نہ تھے جتنے عہدِ علائی میں تھے۔ مشائخ بھی اس قدر نہ تھے؛ دہلی کی آخری عظیم بزرگ شخصیت سلطان المشائخ محبوب الہی نے بھی سلطان کی وفات کے کچھ عرصہ بعد انتقال کیا۔ سلطان غیاث الدین کی وفات سے اسلامی حکومت کی انتہائی وسعت کا زمانہ ختم ہو گیا۔

### 8.5.2 محمد بن تغلق

محمد بن تغلق اعلیٰ درجہ کا عالم و فاضل اور متعدد خوبیوں کا حامل شخص تھا۔ قرآن مجید کا حافظ؛ نماز و روزہ کا پابند؛ بہترین خطاط؛ ساحر البیان؛ خطیب؛ عربی و فارسی میں اعلیٰ خطوط لکھنے والا اور جدت پسند تھا۔ اس کا حافظہ بھی بڑا عجیب و غریب تھا جو کچھ پڑھتا اس کو تاریخ کے ساتھ یاد رکھتا؛ کئی کتابیں اس کو زبانی یاد تھیں؛ طب، منطق، ہیئت اور ریاضی میں بھی بڑی مہارت رکھتا تھا۔ یونانی فلسفہ کا بھی مطالعہ کر رکھا تھا؛ علماء و فضلاء سے مذاکرے کیا کرتا تھا؛ ارباب علم و دانش کو دلائل سے قائل کرتا۔ اشعار میں گہرے معانی اور نئی نئی تشبیہات و استعارات پیدا کرتا کہ لوگ دنگ رہ جاتے۔ اپنی ان خوبیوں کے ساتھ وہ فیاضی اور غربا پروری کے لیے بھی مشہور تھا۔ اس کی فیاضی کی شہرت سن کر ارباب فضل دہلی آتے اور انعامات

سے سرفراز ہو کر واپس جاتے، لیکن وہ اس کے ساتھ ساتھ تمدنِ خود اور وہی مزاج رکھتا تھا۔ جس کی وجہ سے علمی ماحول پر برا اثر پڑا۔ اس نے دہلی کی جگہ دولت آباد کو دارالخلافہ بنانا چاہا اور اس کے لیے انتہائی شدت سے کام لیا، جس کے نتیجے میں دہلی کی علمی محفلیں اجڑ گئیں اور تعلیمی ادارے و مدارس خالی ہو گئے، کوکہ بعض مؤرخین کے مطابق محمد تغلق اس تہدیلی کے ذریعہ دیوگیر کو اسلام کا مرکز بنانا چاہتا تھا تا کہ وہاں سے اسلام کی شعاعیں دکن کے گوشہ گوشہ میں پہنچ سکیں اور اس کا یہ فیصلہ تبلیغِ اسلام کی شعوری کوشش تھی۔ محمد بن تغلق نے اپنے منصوبہ کو کامیاب نہ پا کر دوبارہ دہلی کو دارالخلافہ بنایا۔ اس بار تہدیلی کا بے حد نقصان ہوا، لیکن سلطان کا ذوق علمی تھا، اس کے دربار میں شروع سے آثر تک علمی معیار اونچا رہا۔ مؤرخین نے لکھا ہے کہ اس کے دربار میں عربی فارسی اور ہندوستانی زبانوں کے ایک ہزار لائق شعراء تھے۔ اس کے دسترخوان پر دو دو سو علماء ہوتے اور وہ ان سے علمی مذاکرے کرتا۔

محمد بن تغلق کے دربار میں آنے والے نامور اہل علم میں القاموس کے مصنف علامہ مجد الدین، مولانا شمس الدین معینی، شیخ عبدالعزیز الارذوبلی جو علامہ ابن تیمیہ کے شاگرد رہ چکے تھے، موجود تھے۔ مشائخ میں شیخ نصیر الدین چراغ دہلی، مشائخ چشتیہ کی یادگار تھے۔ اسی بادشاہ کے زمانے میں مشہور سیاح ابن بطوطہ دہلی آیا۔ محمد بن تغلق نے اسے دہلی کا قاضی مقرر کیا تھا اور کچھ عرصہ بعد اسے سفیر بنا کر چین بھیجا۔ مشہور مورخ ضیاء الدین برنی بھی اس دور میں موجود تھا۔ وہ سلطان کا ندیم خاص مقرر ہوا تھا۔ شعراء میں ملک الشعراء بدر چاچ تھا جس کی سلطان نے بڑی قدر کی اور فخر الزماں کا خطاب دیا، مولانا معین الدین عمرانی بڑے فقیہ تھے، جنہوں نے فقہ و اصول کی کئی کتابوں جیسے کنز، منار، حسامی وغیرہ پر حواشی لکھے تھے۔ ضیاء بخشی بھی اس عہد کے نامور فاضل ہیں، جنہوں نے سلک السلوک اور طوطی نامہ لکھی۔ یہ طوطی نامہ سنسکرت سے فارسی میں ترجمہ ہے۔ اس عہد کا ایک اور مشہور مؤرخ عصامی ہے جس نے 12 ہزار اشعار کی ایک مثنوی فتوح السلاطین لکھی جس میں غزویوں، غوریوں، خاندان غلاماں، خاندان خلجی اور خاندان تغلق کے پہلے دو بادشاہوں کی فتوحات اور واقعات زندگی نظم کیے ہیں۔

### 8.5.3 فیروز تغلق

فیروز تغلق اپنے رفائی کاموں، عوامی فلاح و بہبود اور علم و دین کی خدمت کے شاندار کارناموں کی وجہ سے ہندوستان کے مسلمان حکمرانوں کی صف اول میں رکھے جانے کے لائق ہے۔ جس طرح اس نے سلطنت کی مادی خوشحالی پر توجہ دی۔ تعلیم و ثقافت کے فروغ پر بھی خاطر خواہ توجہ دی۔ خود اس کی تعلیم بھی اعلیٰ درجہ پر ہوئی تھی، چنانچہ اس نے خود ایک کتاب فتوحات فیروز شاہی تصنیف کی۔ اس کے دربار میں ضیاء الدین برنی اور شمس سراج عقیف جیسے بڑے مؤرخ تھے۔ ان دونوں کی کتابیں تاریخ فیروز شاہی کے نام سے موجود ہیں۔ فیروز شاہ نے علماء و فضلاء کی پذیرائی کے لیے خاص اہتمام کر رکھا تھا، چنانچہ ایک خاص محل صرف علماء سے ملاقات کے لیے بنوایا تھا۔ فیروز تغلق نے ہزاروں غلاموں کو جمع کر لیا تھا جن میں ایک بڑی تعداد کو تعلیم اور درس سے لگا رکھا تھا، کچھ غلام قرآن کی تلاوت کرتے اور حفظ کرنے میں مشغول رہتے۔ کچھ مذہبی کتابوں کا مطالعہ کرتے اور کچھ کتابوں کی نقلیں تیار کرتے۔ اس نے علم کے فروغ کے لیے باضابطہ قانون بنایا تھا اور سلطنت کے مختلف حصوں میں علماء و فضلاء کو آباد کیا تا کہ وہ لوگوں میں تعلیم کی اشاعت کریں۔ اس نے پرانے فرمانرواؤں کی عمارتوں کی مرمت کرائی جن میں مسجدیں اور مدارس کی بھی از سر نو مرمت کرائی اور ان کے اوقاف مقرر کیے چنانچہ خود اس نے 40 مسجدوں اور 30 مدرسوں کا ذکر کیا ہے۔

فیروز شاہ نے ایک مدرسہ فتح خاں کے مقبرہ کے پاس بنوایا تھا۔ دوسرا مدرسہ فیروز آباد میں بنوایا تھا جو مدرسہ فیروز شاہی کہلاتا تھا، وہ اپنی



علمی شہرت اور تعمیری دلاویزی میں تمام مدارس میں ممتاز تھا، مولانا جلال الدین رومی اسی مدرسے میں درس دیتے تھے۔ اس مدرسہ کو دیکھنے کے لیے دور دراز کے علاقوں سے سیاح آتے تھے مدرسہ کے اساتذہ اور تمام طلبہ کے لیے روزیے مقرر تھے۔ اچھے طلبہ کو وظیفہ دیا جاتا تھا۔

فیروز شاہ تغلق کے دور کے تین بڑے عالم مولانا احمد تھانیسی، مولانا خواجگی اور قاضی عبدالمتقندر دہلوی تھے۔ مشائخ میں شیخ نصیر الدین چراغ دہلی کی فیروز شاہ نے بڑی قدر کی بلکہ اس کی تخت نشینی میں شیخ چراغ دہلی کی کوششوں کا دخل رہا، شیخ صدر الدین ملتانی اسی دور میں شیخ الاسلام تھے۔ اس عہد کے شعراء میں قاضی عابد، مسعود بک، ظہیر دہلوی، حمید قلندرا، میر احمد اور سب سے معروف و مشہور رہے تھے۔

فیروز تغلق کے عہد میں فقہ کو خاص طور سے فروغ حاصل ہوا اور فقہ کے موضوع پر کتابیں لکھی گئیں، ان میں فقہ فیروز شاہی مشہور ہے، جو یعقوب مظفر کرانی نے تصنیف کی تھی۔ ایسے ہی ایک کتاب فوائد فیروز شاہی ہے، جسے شرف محمد عطائی نے تصنیف کیا تھا، فیروز شاہ کا ایک صاحب علم امیر تانا رخاں تھا، اس نے فقہ کی ایک اہم مہسوط کتاب فتاویٰ تانا رخانیہ تیار کرائی، جسے مولانا عالم، بن علاء، حنفی نے تیار کر کے امیر کے نام سے منسوب کیا۔ اس امیر نے علماء کی ایک جماعت کے ذریعہ تفسیر میں بھی ایسی ہی ضخیم کتاب تیار کرائی۔ حضرت چراغ دہلی کے ایک مرید مولانا رکن الدین نے 30 ہزار اشعار پر مشتمل ایک فقہی کتاب طرفۃ الفقہاء لکھی تھی۔

فیروز شاہ کے عہد میں سنسکرت کی کئی کتابوں کا فارسی میں ترجمہ ہوا۔ جن میں دلائل فیروز شاہی قابل ذکر ہے۔ اس دور کے مشائخ میں شیخ شرف الدین یحییٰ منیری بھی ہیں۔ جن کے مکتوبات کا مجموعہ مکتوبات صدی اور مکتوبات دو صدی کے نام سے موجود ہے، عہد تغلق کا ایک مشہور ادیب عین الملک ملتانی ہے جس کی انشاء ماہر و مشہور ہے۔

## معلومات کی جانچ:

1. فوائد الفوائد کس بزرگ کے ملفوظات کا مجموعہ ہے؟
2. ابن بطوطہ کو کس سلطان نے دہلی کا قاضی بنایا تھا؟
3. فتوحات فیروز شاہی کس کی تصنیف ہے؟

## 8.6 لودھی عہد میں علمی خدمات

لودھی خاندان کی حکومت افغان حکمران بہلول لودھی نے قائم کی تھی اور اپنی ہمت و محنت کے ذریعہ ختم ہوتی دہلی سلطنت میں ایک بار پھر روح پھونک دی۔ سید خاندان کی حکومت کے زمانہ میں دہلی سلطنت میں صرف آس پاس کے کچھ گاؤں رہ گئے اور سبھی جگہوں کے حاکم آزاد ہو گئے تھے۔ بہلول نے اپنی 38 برس کی مضبوط حکمرانی میں مقامی سرداروں کو قابو میں کیا اور دہلی کی عظمت اور اسلام کی شوکت پھر سے قائم کر دی، اس کا زیادہ وقت جنگوں میں گزرا۔ اس لیے وہ دوسرے میدانوں میں زیادہ کام نہ کر سکا، وہ اچھے کردار کا انسان، غریبوں کے لیے رحم دل اور سختی سے عدل گستری کرنے والا تھا۔ بہلول لودھی فضلاء کی محبت کا شوق رکھتا تھا اور ان کو انعامات دے کر علم کی قدردانی کرتا تھا۔ اس نے کچھ مدارس بھی قائم کئے۔ اور ایسا امن و امان قائم کیا جس سے علم و ادب کی ترقی ہوئی۔ بہلول کے بعد اس کا بیٹا نظام خاں تخت سلطنت پر بیٹھا جس نے



سکندر لودھی کا لقب اختیار کیا۔ لودھی حکومت میں یہ فرمانروا بڑی خوبیوں کا مالک، متدین، بے حد انصاف پرور اور بڑا عالم و فاضل ہوا ہے۔ اس کا دور عوام کی خوشحالی کے لیے بڑا زریں دور ہے۔ اس عہد میں غلہ کی فراوانی ہو گئی تھی اور ایشیاء کی قیمتیں بے حد ارزاں ہو گئی تھیں۔ اس نے غلہ پر سے سارے محصولات ختم کر دیئے۔ زراعت کو بڑی ترقی دی۔ غرباء کی فہرست تیار کر کے ان کے لیے چھ مہینے کا سامان فراہم کرانا، اس نے کوشش کی کہ کوئی کام خلافت شریعت نہ ہو اس کی عدل نوازی کے قصے بہت مشہور ہیں۔

سکندر لودھی خود بھی بڑا فاضل اور عالم تھا، علماء کے ساتھ صحبت رکھتا تھا، ان سے مذہبی مناظرے کیا کرتا تھا، اس نے علوم و فنون کی فیاضیاً نہ سرپرستی کی۔ اس کے دسترخوان پر جدید قسم کے علماء و فضلاء ساتھ ہوتے۔ سلطان خود بھی ایک اچھا شاعر تھا اور لکچر تخلص استعمال کرتا تھا۔ اس کے دیوان میں آٹھ ہزار اشعار ہیں۔ سکندر لودھی نے اپنا دارالسلطنت آگرہ منتقل کر دیا تھا۔ وہاں عرب، ایران، بخارا اور ہندوستان کے دوسرے شہروں کے علماء و فضلاء اس کی قدر وانی کی وجہ سے جمع ہو گئے تھے۔ سکندر کے علمی ذوق اور علم کی اشاعت کے شوق کا یہ عالم تھا کہ اس نے حکم دے رکھا تھا کہ تمام فوجی عہدیدار بھی تعلیم یافتہ ہوں، اس طرح اس کے دور میں فوجی فنون سپہ گری کے ساتھ علمی قابلیت بھی رکھتے تھے۔

سکندر لودھی کے عہد کا ایک اہم علمی کارنامہ یہ ہے کہ اس دور میں ہندوؤں نے فارسی سیکھنی شروع کی۔ پہلے ہندو فارسی لکھنا پڑھنا نہیں جانتے تھے۔ سکندر لودھی نے انہیں ترغیب دی اور اس کی ترغیب پر کاسٹھوں نے فارسی سیکھی اور سرکاری عہدے حاصل کرتے گئے۔ اس سے دونوں قوموں کے باہمی روابط کو فروغ ملا اور ہندوؤں نے مسلمانوں کے علوم کا خود ان کی زبان میں مطالعہ شروع کیا۔ اس عہد میں سنسکرت کی کتابوں کا کثرت سے فارسی میں ترجمہ ہوا۔ سلطان نے ترجمہ کی ترغیب دی اور اس کی ہمت افزائی کی۔ سلطان کی فرمائش پر بہت سی کتابیں فارسی میں ترجمہ کی گئیں۔ طب پر سنسکرت کی ایک اہم کتاب ارگا مہایدک ہے اس کا فارسی میں ترجمہ کرایا گیا اور طب سکندری نام رکھا گیا، موسیقی کی کتابوں کا بھی فارسی میں ترجمہ ہوا۔

علم و فن کی سرپرستی میں سلطان سکندر لودھی کے ذوق و شوق کا اثر اس کے امراء پر بھی تھا، چنانچہ اس کے متعدد امراء بھی علمی فیاضی میں بہت پیش پیش رہتے تھے۔ اس کے عہد میں ملتان سے دو بڑے عالم شیخ عبداللہ اور شیخ عزیز اللہ دہلی آئے جنہوں نے درس و تدریس کے معیار کو بہت بلند کیا۔ مولانا رفیع الدین شیرازی محدث شیراز سے آئے، ملک العلماء مولانا عبداللہ اس کے دربار سے وابستہ تھے، جنہوں نے فتویٰ دیا تھا کہ ہندوؤں کی ایک قدیمی عبادت گاہ گوگرا نا خلاف شرع ہے اور ہندوؤں کے اشران کی قدیم رسم بند کرنا جائز نہیں ہے۔ عہد سکندری کی ایک اہم علمی شخصیت شیخ جمال کی ہے جن کی تصنیف سیر العارفین مشائخ کے تذکرہ میں ہے، ان ہی کے صاحبزادہ شیخ گدائی ہیں جو عہد اکبری کے شیخ الاسلام ہوئے۔

## 8.7 علاقائی حکومتوں میں علمی فروغ

دہلی سلطنت میں عہد تعلق کے اندر جب مرکزی حکومت کمزور ہوئی اور علاقائی حکومتیں قائم ہو گئیں تو اس کا ایک مثبت پہلو یہ سامنے آیا کہ اب ہندوستان کے کئی شہروں میں علم و فن اور ادب و شاعری کی سرپرستی ہونے لگی۔ اب ایک دہلی کی جگہ کئی شہر علم و ادب کے مراکز بن گئے۔ وہاں تصنیفی کام انجام پائے۔ بڑے بڑے ارباب فن اور اہل علم ان درباروں سے وابستہ ہوئے۔ وہاں علمی ادارے اور مدارس قائم ہوئے، تعلیم

وہ ریس کافر و غ ہو اور سب سے بڑھ کر یہ کہ علاقائی زبانوں کو فروغ ملا اور ان زبانوں میں بھی علمی کام انجام پانے شروع ہوئے۔

ان علاقائی حکومتوں میں سے علم و فن کے حوالے سے چند حکومتیں بڑی اہم رہی ہیں؛ دکن میں بہمنی سلطنت قائم ہوئی اور گلبرگہ اور بیدر کو مرکزیت حاصل ہوئی۔ اس حکومت میں شیخ خواجہ گیسو دراز جیسے بزرگ تشریف لائے جنہوں نے اردو ادب کی ابتدائی کتابیں تصنیف فرمائیں۔ آپ کی کتاب معراج العاشقین اسی دور کی یادگار ہے۔ فیروز شاہ بہمنی بڑا عالم و فاضل اور اہل علم کا قدر داں رہا ہے محمود گاداں اور اس کے مدد سے کی شہرت آج بھی باقی ہے۔ بہمنی سلطنت کے زوال کے بعد قائم ہونے والی پانچ سلطنتوں میں سے کوکلنڈہ کی قطب شاہی اور بیجاپور کی عادل شاہی حکومتوں میں بڑے اہم علمی کام انجام پائے اور جنوب کی متعدد علاقائی زبانوں کو بڑا فروغ ملا محمد قاسم فرشتہ کی مشہور کتاب گلشن ابراہیمی امیر اہم عادل شاہ کی طرف ہی منسوب ہے جو تاریخ فرشتہ کے نام سے مشہور ہوئی۔

جونپور کی شرقی حکومت بھی علمی ترقی اور مدارس کے قیام کے لیے مشہور حکومت رہی ہے۔ جونپور کے مدد رسہ میں ہی شیر شاہ سوری نے تعلیم پائی تھی۔ بڑے بڑے علماء و فضلاء، شعراء اور مشائخ شرقی حکومت کی شاہانہ عنایتوں سے مستفید ہوتے رہے تھے۔ علمی شہرت اور معیار کی وجہ سے جونپور کو شیراز ہند کہا جانے لگا تھا، قاضی شہاب الدین دولت آبادی (مشہور تصنیف پدمات کا مصنف) جیسے فاضل اسی حکومت سے وابستہ رہے، سلطان امیر اہم شرقی کا دور علم و ادب کے حوالے سے یادگار ہے۔

کجرات کی مسلم حکومت نے صنعت و حرفت اور تعمیرات کے ساتھ علم و ادب کی بھی سرپرستی کی کجرات حکومت کے زیر سایہ متعدد شہروں میں اسلامی علوم کو ترقی ہوئی اور یہ علاقہ دہلی اور آگرہ پر سبقت لے جانے لگا۔ بنگال نے اسی دور میں علمی اعتبار سے ترقی کی؛ بنگال کے مسلم حکمرانوں نے بنگالی ادب کو بھی بڑا فروغ دیا۔ علاء الدین حسین شاہ نے بھگوت گیتا کا ترجمہ بنگالی میں کرایا اور اس کے بیٹے نصرت شاہ نے مہابھارت کا ترجمہ کرایا۔ اس طرح دیگر علاقائی حکومتوں میں بھی علم و ادب اور فنون کی سرپرستی ہوئی اور علمی خدمات کے دائرے وسیع ہوئے۔

## 8.8 دہلی سلطنت میں فن تعمیر

### 8.8.1 تمہید

دہلی سلطنت کے کارناموں میں ایک اہم کارنامہ تعمیرات اور اس کا فن بھی ہے۔ مسلم سلاطین نے امن و امان، استحکام عدل و انصاف، خوشحالی و فارغ البالی اور تعلیم و تمدن کے ساتھ تعمیرات سے بھی دلچسپی لی اور دہلی سلطنت کے پانچوں خاندانوں کی حکومتوں میں اس میدان میں نئے نئے تجربات کیے جاتے رہے۔ سلاطین دہلی کے یہ تعمیراتی کارنامے آج بہت کچھ مٹ چکے ہیں۔ لیکن جو کچھ باقی ہیں وہ اپنی عظمت و شوکت، نقش آرائی اور پختگی و حسن کے جلوے دکھانے کے لیے کافی ہیں، ان ہی نمونوں کو سامنے رکھ کر عہد سلطنت کے فن تعمیر کے نقوش کو سمجھنے کی کوشش کی جاتی ہے۔ شاہان دہلی نے اپنی ان خدمات کے تذکرے اپنی اور اپنے مؤرخوں کی تصنیفات میں کرائے ہیں۔ ان سے بھی عہد سلطنت کی تعمیرات اور ان کے طرز و صنعت پر روشنی پڑتی ہے۔

دہلی سلطنت کے فن تعمیر میں خاص بات یہ ہے کہ پورے تین سو برس کی مدت میں یہ فن مسلسل ارتقاء پذیر رہا، ہر بعد والے دور میں پہلے کی بہ نسبت کچھ نئے خیالات، نئے نقش و نگار، نئے طرز و انداز اور نئی اشیاء کے استعمال کو رو بہ عمل لایا جاتا رہا۔ سلاطین اور ان کے امراء نے نہ

صرف اپنے پیش روؤں کی خدمات کو سراہا اور ان کے نقش قدم پر چلے، بلکہ اپنے ذوق و جدت طرازی کا استعمال کر کے اپنی علاحدہ شناخت بھی بنائی۔

سلاطین دہلی کی تعمیرات مختلف مقاصد کے لیے استعمال ہوتی رہی ہیں، انہوں نے مذہبی مقاصد سے لے کر مقبرے، فوجی اہمیت کے قلعے، تعلیم گاہیں، محل، دروازے، منارے، شہر اور اس کی دیواریں، حوض اور سرائے وغیرہ متعدد قسم کی عمارتیں تعمیر کیں، کوکہ ان عمارتوں کے مقاصد استعمال مختلف تھے، لیکن انہوں نے ان سب میں اپنے طرز تعمیر کے نقوش ثبت کیے ہیں۔

مسلم حکمران جب ہندوستان آئے تو وہ اپنے ساتھ مختلف فنون کے ماہرین کو نہیں لائے تھے، چنانچہ ابتداء میں انہوں نے ہندوستانی ماہرین کی خدمت سے فائدہ اٹھایا۔ فن تعمیر میں بھی مستری اور کاریگر ہندوستانی تھے جو ہندوستان کے فن تعمیر سے آشنا تھے، سلاطین دہلی نے انہیں کے ذریعہ اپنے اسلامی ذوق اور عربی انداز کی آمیزش کرتے ہوئے تعمیراتی کام انجام دیے۔ لیکن پھر آہستہ آہستہ عالم اسلام کے شہروں سے ماہرین فن بھی ہندوستان آنے لگے۔ بغداد و بخارا اور سمرقند کی تباہی سے بھی بہت سے اہل فن نے ہندوستان کا رخ کیا، ان علاقوں سے آنے والے شاہی خاندان کے شہزادوں کے ساتھ بھی ان سے وابستہ اہل کمال اور ماہرین فن دہلی آئے، ان ماہرین اور اہل فن کے ذریعہ دہلی کے طرز تعمیر میں نئے نئے تجربات کیے گئے اور یوں فن تعمیر میں ارتقا ہوتا رہا۔

## 8.8.2 عہد غلاماں میں فن تعمیر

ہندوستان فن تعمیر میں پہلے سے ترقی یافتہ تھا۔ شمال اور جنوب میں بڑے بڑے مندروں کی عمارتیں اور ان کے نقش و نگار بلکہ اجنٹا اور ایلو را کے غاروں کی تعمیر اور نقاشی اس کی روشن مثالیں تھیں۔ جب قطب الدین ایبک نے دہلی سلطنت کی بنیاد رکھی اور شمالی ہندوستان کے علاقوں کو فتح کیا تو اس کے سامنے ہندوستانی عوام کی شاندار تعمیرات موجود تھیں۔ یہاں کی عوام کے ذہنوں میں اپنی سلطنت کی عظمت کا نقش قائم کرنے کے لیے یہ مناسب تھا کہ بلند و بالا اور پر شکوہ عمارتوں کی تعمیر کی جائے۔ قطب الدین ایبک نے اس کے لیے مسجد قوۃ الاسلام کی بنیاد رکھی اور اس کے اذان خانہ کے طور پر عظیم الشان قسم کا مینارہ بنوایا۔ یہ منارہ جو اب قطب مینار کہلاتا ہے۔ دراصل مسجد کا اذان خانہ تھا، مسجد بڑی وسیع و عظیم بنانے کا منصوبہ تھا اور مینار کی تعمیر میں اس نے اپنے اسلامی ذوق اور عظمت و شکوہ کے اظہار کو سمویا تھا۔ اس مینارہ کی تعمیر میں زیادہ تر یہیں کے کاریگر جیسے مستری اور سنک تراش استعمال کیے گئے۔ مسلم دنیا میں مینار اس سے قبل موجود تھے لیکن یہ مینار کچھ انفرادیت رکھتا تھا، اس کی اونچائی 71.4 میٹر رکھی گئی۔ بعد میں اس کی اوپر کی ایک منزل گر گئی تھی اور فریڈرک تعلق نے اس کی مرمت کروا کے ایک منزل کا اور اضافہ کرایا تھا۔ قطب مینار بلند تخیل کے ساتھ اور بہت عمدہ طریقہ پر بنایا گیا تھا۔ اس کے چھجے (باکوئی) اس کی خوبصورتی میں اضافہ کرتے ہیں جو اس میں ابھرے اور باہر نکلے ہوئے ہیں۔ قطب مینار کی پہلی منزل پر آیت قرآنی لا اکسراہ فی الدین (دین میں کوئی زبردستی نہیں ہے) کندہ ہے۔ پورے مینار کو بہترین نقاشی سے آراستہ کیا گیا ہے۔

شمس الدین التمش نے ایبک کے کاموں کو آگے بڑھایا۔ اس نے مسجد قوۃ الاسلام کی توسیع کرائی اور شمال، جنوب اور مشرق کی سمتوں میں مسجد کے اندر اضافہ کر دیا جس سے یہ مسجد تین گنی ہو گئی۔ اس نے قطب مینار میں بھی اضافہ کرایا۔ التمش نے اجمیر میں ڈھائی دن کا جھونپڑا تعمیر کرایا، ابدایوں میں مسجد اور دوسری عمارتیں بنوائیں۔ اس نے خود اپنا مقبرہ بنوایا جو مربع شکل کی عمارت تھا اور چاروں کونوں پر ہشت پہل کی شکل



دے کر گنبد تعمیر کیا گیا تھا، اندرونی دیواروں پر متاثر کن نقاشی کی گئی تھی، جس میں خطاطی کے اندر ہندوستان کی گل کاری کی آمیزش کی گئی تھی۔ یہ کویا ہندو مسلم روایات کے آپسی امتزاج کا نشان تھا۔

بلبن کے دور میں وسط ایشیا سے آئے ہوئے مسلم ماہرین فن ریاضی داں اور ماہرین تعمیرات سے بھی استفادہ کیا گیا چنانچہ بلبن کے مقبرہ میں محراب میں فنی اعتبار سے زیادہ چمکتی نظر آتی ہے، اس میں محراب کو دونوں طرف ابھرے چھجے یا منڈیر جیسے پتھروں پر براہ راست بھارا گیا ہے اور ہندوستان میں پہلے سے رائج طریقہ ترک کیا گیا ہے جس میں پتھر پر پتھرہ کر فاصلے کم کرتے جاتے تھے اور پھر اوپر ایک پتھر کی سل رکھ کر اسے ڈھک دیتے تھے۔

### 8.8.3 خلیجی دور میں فن تعمیر

علاء الدین خلیجی کے عہد سے مسلم فن تعمیر کا دوسرا دور شروع ہوتا ہے، بلبن کے زمانہ میں بیرونی حملوں کی روک تھام اور اندرونی استحکام پر زیادہ توجہ ہونے کی وجہ سے تعمیرات پر توجہ زیادہ نہ ہو سکی۔ علاء الدین خلیجی کے دور میں اس میدان میں ترقیاں ہوئیں اور بہت زیادہ عماراتی کام ہوا۔ علاء الدین نے سیری میں اپنا پایہ تخت تعمیر کرایا جو قطب سے کچھ کیلومیٹر کے فاصلہ پر تھا۔ اب اس کے نشان ما پیدا ہو چکے ہیں۔ علاء الدین نے قطب مینار سے دو گنا اونچا ایک اور مینار تعمیر کرانا چاہا لیکن اس کا یہ منصوبہ پورا نہیں ہو سکا، البتہ اس نے قوۃ الاسلام میں داخلہ کا ایک دروازہ بنوایا جو علانی دروازہ کہلاتا ہے۔ اسے نئے اصول پر بنایا گیا تھا جو ہندوستان میں اپنے طرز کی پہلی عمارت تھی۔ اس کی صنعت اور آرائش جاذب فکر و نظر ہے۔ نقادوں کے مطابق علانی دروازہ مسلمانوں کی ابتدائی تعمیرات کا بہت ہی حسین اور مکمل نمونہ ہے۔ اس دروازہ میں ایک مربع شکل کی عمارت ایک ہشت پہل میں تہ بندی ہو گئی ہے جس پر گنبد کا انحصار ہے۔ دروازہ کی اندرونی دیواریں بہت ہی مرصع نقش و نگار سے مزین ہیں اور ان میں عمدہ نفاست برتی گئی ہے۔

علاء الدین آخری سلطان ہے جس نے غلام عہد کے سلاطین کے فن تعمیرات کو برقرار رکھا۔

### 8.8.4 تغلق دور میں فن تعمیر

غیاث الدین تغلق کے دور میں طرز تعمیر کے اندر نقاشی اور نقش نگاری کو چھوڑ کر سادہ انداز اختیار کر لیا گیا، انتہا درجہ کی سادہ تعمیرات کا نیا اسٹائل اس نے پیدا کیا، جس کا نمونہ تغلق آباد کا قلعہ ہے۔ اس قلعہ کی بنیاد ایک بلند پہاڑی پر ہے، اس کی چاروں طرف خندق ہے، قلعے میں چاروں طرف برج، فصیل، مینارے اور دروازے دیئے گئے ہیں۔ اس کی شکل نیم گنبدی ہے۔ اس نے طرز کی مثال ملتان میں غیاث الدین تغلق کا مقبرہ ہے۔ جو ہشت پہل ہے، اس کے مختلف زاویوں میں برج بنے ہیں۔ غیاث الدین تغلق کا یہ مقبرہ مشہور بزرگ شیخ رکن الدین ملتانی کو دے دیا گیا تھا، کیونکہ سلطان کی وفات اچانک دہلی میں ہو گئی تھی۔

محمد تغلق نے تعمیرات سے دلچسپی لی، اس کی تعمیرات میں دولت آباد کا قلعہ، شہر جہاں پناہ، دہلی کا لال گنبد اور غیاث الدین کا مقبرہ وغیرہ ہیں۔ محمد تغلق نے طرز تعمیر اور اس کے تصور میں کچھ تبدیلی کی، اس نے مقبرہ کے سو کو ارانہ ماحول کو ختم کیا۔ مقبرہ کو جھیل کے درمیان بنایا اور گنبد اور دیواروں کے نقش و نگار کے ذریعہ دیکھنے والوں کے لیے ایک اچھا منظر فراہم کیا۔ لال گنبد میں بھی اس نے نقش و نگار کے ذریعہ خوبصورتی پیدا



کی۔

محمد تغلق کا سب سے اہم تعمیراتی کارنامہ دولت آباد کا قلعہ ہے۔ اس قلعہ میں حربی فن تعمیر کا بہترین استعمال کیا گیا ہے، اور محمد تغلق نے اپنی جدت پسندی اور بلند خیالی کا عکس دکھایا ہے۔ قلعہ کو ایک ایسی پہاڑی پر بنایا گیا جہاں تک پہنچنے کا راستہ بہت ہی پیچ و خم کے ساتھ لے جایا گیا۔ تاکہ ایک چھوٹی فوج بھی دیر تک دشمن کا مقابلہ کر سکے اور ہر طرف سے دشمن پر حملہ کرنا ممکن ہو۔ روزوں کی تعداد زیادہ رکھی گئی، پھر قلعے کے دو حصے بنائے گئے۔ اوپر کی منزل فوجیوں کے لیے تھی، اور اسے نیچے کی منزل سے علاحدہ کر دیا گیا، اور اوپر کی منزل کا راستہ نیچے کی منزل سے علاحدہ کر کے زمین دوڑا اس طرح اوپر لے جایا گیا تھا کہ اگر دشمن نیچے کی منزل پر قبضہ کرے تو اوپر کی فوج کو مقابلہ میں دشواری نہ ہو۔ پھر زمین دوڑ راستوں کے بالائی حصہ پر ایک آہنی آنگیٹھی رکھی گئی تھی، جس میں حملہ کے وقت آگ جلا دی جاتی تو اس کے دھوئیں اور شعلوں سے حملہ آور آگے نہیں بڑھ سکتے تھے۔

محمد تغلق کے بعد فیروز شاہ تغلق بادشاہ ہوا تو غیاث الدین تغلق کے آسان اسٹائل کی طرف متوجہ ہوا، اس کی عمارتوں میں بڑی سادگی اور شیب آ گیا۔ اس کی تعمیر میں اس کا مقبرہ اور قلعہ ہے جو فیروز شاہ کو نملہ کہلاتا ہے۔ اس کے علاوہ اس نے بہت سی قدیم عمارتوں، مسجدوں اور مقبروں کی مرمت کرائی اور ان میں ترمیم و اضافے کرائے، فیروز شاہ کا مدرسہ بھی اس کی تعمیر کا نمونہ ہے۔ اس نے اس کے علاوہ کثرت سے نہریں جاری کیں، کنویں کھدوائے، مسجدیں اور خانقاہیں بنوائیں، نئے شہر بسائے، حمام تیار کرائے، شفا خانے بنوائے، ہزاروں باغ لگوائے، جن سے اچھی آمدنی بھی ہونے لگی۔ فن تعمیر میں کسی جدت کے بجائے اس کی توجہ رفاہ عام، زراعت کی ترقی اور لوگوں کی بہبود پر رہی۔

فیروز شاہ کی عمارتوں میں پتھروں پر گچ یا چونے کے مسالے کی ایک بڑی سی تہہ چڑھائی جاتی تھی، جس پر سفید پتائی کی جاتی تھی۔ یہ طریقہ بعد میں بھی رائج رہا۔ فیروز کی عمارتوں میں سجاوٹ میں کنول نظر آتا ہے۔

فیروز کے وزیر خان جہاں تلنگی نے بھی عمارتیں بنوائیں۔ البتہ اس نے مسجدوں کی تعمیر میں جدت کی، جہاں پناہ کی کھڑکی مسجد اور نظام الدین کی کالی مسجد میں مستقف چہوڑہ بنا کر اس کے کھلے ہوئے حصوں کو چار صحنوں میں تقسیم کر دیا تاکہ اندر جانے والے لوگ دھوپ اور تپش اور بارش سے بچ سکیں۔ اس کا مقبرہ چھوٹا اور بہشت پہل ہے۔ مقبرہ کی یہی شکل بعد میں مدتوں تک اپنائی جاتی رہی ہے۔

### 8.8.5 سادات اور لودھی عہد میں فن تعمیر

سادات سلاطین کے زمانہ میں بڑے پیمانے پر مقبرے تعمیر ہوئے، ان میں سائز کا اضافہ ہوا، رنگ و زینت میں اضافہ کیا گیا، اور فرش اور دیواروں کو مزین کیا گیا۔ ان عمارتوں میں بہترین قسم کے میناروں، چھتروں اور بڑے گنبدوں کا اضافہ کیا گیا۔

لودھیوں کے زمانے میں زینت و آرائش میں اور اضافہ ہوا، رنگین ٹائل کا استعمال کیا گیا، انہیں اونچے چہوڑوں پر اٹھایا گیا۔ جس سے وہ عالی شان نظر آنے لگیں۔ کچھ مقبروں کو باغات میں تعمیر کیا گیا۔ لودھی گارڈن اسی کی مثال ہے۔ اس دور میں ایک نیا طریقہ یہ اختیار کیا گیا کہ گنبدوں پر بنائے گئے، سکندر لودھی کے مقبرے میں یہ فن پوری طرح اختیار کیا گیا ہے، اس میں اوپر اور نیچے گنبدوں ہوتے، اوپر کے گنبدوں کی اونچائی زیادہ رکھی جاتی اور نیچے کا گنبدوں اٹھلا بنایا جاتا، اس کا فائدہ یہ تھا کہ اوپر کا گنبدوں زیادہ اونچا رکھنا آسان ہو گیا۔ بعد میں یہی طریقہ عام عمارتوں میں

استعمال ہونے لگا۔

## 8.8.6 ہندو اسلامی فن تعمیر

فن تعمیر کا یہ طرز جس میں ہندوستانی طرز کی آمیزش کرتے ہوئے اسلامی ذوق و رجحان کو برتا گیا، ہندو اسلامی فن تعمیر کہلایا۔ مسلم سلاطین نے اپنی عمارتوں میں ہندوستان کے کئی اسٹائل اور بالخصوص نقاشی میں گل و بوٹے وغیرہ استعمال کیے۔ پھر ہندو مندروں میں مسلم طرز تعمیر سے متاثر ہو کر وسیع گنبد اور درباروں میں زیبائش و آرائش کے ملتے جلتے انداز اختیار کئے گئے۔ علاقائی حکومتوں کی تعمیرات میں اسی طرز کے اندر علاقائی اثرات بھی شامل ہوتے گئے اور نئے نئے انداز کی عمارتیں بنیں۔

اس طرح سلاطین دہلی نے فن تعمیر کے میدان میں اپنے اعلیٰ ذوق بلند خیالی اور وسیع تصور کے ساتھ اسلامی آہنگ کو شامل کر کے عمدہ و پختہ تعمیرات کی لافانی یادگاریں چھوڑی ہیں۔

## 8.9 خلاصہ

دہلی سلطنت کے بادشاہوں نے علم کے فروغ اور تعمیرات دونوں سے دلچسپی لی۔ پہلا بادشاہ قطب الدین ایک خود تعلیم یافتہ اور اہل علم کا قدر رواں تھا، صلحاء اور شعراء کی اس نے سرپرستی کی، مولانا بہاؤ الدین اوش جیسے عالم اور جمال الدین محمد اور قاضی حمید الدین جیسے شعراء اس کے دربار سے جڑے رہے، حسن نظامی نیشاپوری نے تاج المآثر ایک کی خواہش پر لکھی۔ مشہور مؤرخ فخر مدبر نے بحر الانساب ایک کو پیش کی، مولانا رضی الدین حسن صفائی مشہور مؤلف کتاب مشارق الانوار بھی اس دور میں تھے، جنہیں ایک نے لاہور کی قضاہت پیش کی تھی۔

انتش کے دور میں بغداد اور دوسرے اسلامی شہروں کی تباہی سے بڑی تعداد میں علماء و فضلاء دہلی آ گئے تھے۔ انتش نے ان کی بے حد قدر افزائی کی، اور ان کے لیے وظائف مقرر کیے۔ انتش نے علم کے فروغ کے لیے مدرسہ معزیہ اور مدرسہ صریہ قائم کیا اور طلبہ اساتذہ کے لیے اوقاف مقرر کیے۔ اس نے بغداد وغیرہ سے عمدہ کتابیں ہندوستان منگوائیں۔ انتش اکثر اہل علم کی صحبت میں رہتا اور علماء و صلحاء سے عقیدت مندانہ استفادہ کرتا تھا۔ مشہور مؤرخ قاضی منہاج سراج اس کے دربار سے وابستہ تھے۔ ابونصر ناصر امیر روحانی، تاج الدین ریزہ اور شہاب الدین ہمرہ معروف شاعر تھے، فخر مدبر نے فنون حرب پر آداب الحرب و اشجاع لکھ کر انتش سے منسوب کی۔ اس کے دور میں جلال الدین تبریزی دہلی آئے۔ بہاء الدین زکریا ملتانی کو شیخ الاسلام بنایا، نور الدین مبارک غزنوی کا مشہور و عظیم انتش کے دربار میں ہوا۔ انتش اپنے محل کے اندر بھی علمی محفلیں منعقد کرتا تھا۔

بلبن کے زمانے میں علماء و فقہاء کثرت سے دہلی آ گئے تھے جنہوں نے علم کی اشاعت پر توجہ دی، ایسے علماء کی طویل فہرست ہے جن کی قدروانی بلبن کرتا تھا اور اپنے دستر خوان پر انہیں شامل کرتا تھا۔ اس دور میں مشائخ کبار بھی متعدد تھے جن سے بلبن کے گہری عقیدت مندانہ مراسم تھے۔ بابا فرید گنج شکر سے اس کو گہری عقیدت تھی۔ بلبن کے بیٹے خان محمد کے دربار سے امیر خسرو اور امیر حسن جیسے شعراء وابستہ تھے۔

جلال الدین خلجی خود اچھا شاعر تھا، علماء الدین کے عہد میں دہلی میں سب سے زیادہ علماء و فقہاء جمع ہو گئے تھے۔ تعلیم کی اشاعت اور

وعظ و نصیحت سے کافی دلچسپی لی جاتی تھی۔ اس دور میں سنسکرت اور دوسری مقامی زبانوں میں بھی تصنیفی کام انجام پائے۔ تعلق دور میں بھی علم و ادب کا فروغ جاری رہا۔ محمد بن تعلق خود بڑا عالم و فاضل اور مختلف فنون کا ماہر تھا۔ ابن بطوطہ کو اس نے قاضی دہلی بنایا تھا۔ ضیاء الدین برنی اس کا ندیم خاص تھا۔ ضیاء بخشی نے سلک السلوک اور طوطی نامہ لکھا۔ طوطی نامہ سنسکرت سے فارسی ترجمہ ہے۔ عصامی نے فتوح السلاطین لکھی۔ فیروز تعلق کے عہد میں علوم شریعت کا رواج زیادہ ہوا۔ خود اس نے فتوحات فیروز شاہی لکھا اس دور میں فقہ فیروز شاہی اور فرائد شاہی لکھی گئی۔ فتاویٰ تانار خانہ اسی عہد کی یادگار ہے۔ ضیاء الدین برنی اور شمس سراج عقیف ہر دو کی تاریخ فیروز شاہی اسی بادشاہ کے نام معنون ہے۔ فیروز نے کثرت سے مدرسے تعمیر کرائے۔ اس دور میں سنسکرت سے فارسی میں کتابوں کا ترجمہ کثرت سے ہوا۔ سکندر لودھی کے دور میں بھی علم و ادب کو فروغ ملا۔ اس کے دور میں ہندوؤں نے فارسی سیکھنی شروع کی۔ جس سے استفادہ کا دائرہ وسیع ہوا۔ شیخ جمال اسی عہد کے ہیں جن کی تصنیف سیر العارفین مشائخ کے تذکرہ کے لیے مشہور ہے۔

علمی کاموں کے ساتھ سلاطین دہلی نے تعمیرات سے بھی دلچسپی لی اور عظیم الشان عمارتیں تعمیر کرائیں۔ قطب الدین نے مسجد قوۃ الاسلام بنوایا اور عظیم الشان قطب مینار تعمیر کرایا جو سلطنت دہلی کی تعمیری عظمت کا نشان ہے۔ آنتش نے مسجد اور مینار میں اضافہ کے ساتھ اجیر وغیرہ میں مسجدیں بنوائیں۔ علاء الدین خلجی کے زمانہ سے مسلم فن تعمیر کا دوسرا دور شروع ہوتا ہے اس نے خوبصورت علاقائی دروازہ بنوایا۔ سیری میں پایہ تخت تعمیر کرایا۔ تعلق کے دور میں تعمیر کا ایک نیا اسٹائل اختیار کیا گیا۔ غیاث الدین تعلق نے تعلق آباد کا قلعہ بنوایا جو سادگی کا نمونہ ہے۔ محمد بن تعلق نے لال گنبد، غیاث الدین کا مقبرہ اور جہاں پناہ بنوایا اس کا بڑا کارنامہ دولت آباد کا قلعہ ہے جو دو منزلہ اور حرابی فن تعمیر کا نمونہ ہے۔ فیروز تعلق نے مدرسہ فیروز شاہی، قلعہ فیروز شاہ کولہ اور کثرت سے مدرسے، مسجدیں، سرائے، محل، شفا خانے وغیرہ بنوائے۔ لودھی عہد میں مقبروں کی عمارتوں میں نقش و نگار پر زیادہ توجہ دی گئی اور کئی ڈیزائن اختیار کیے گئے جو آئندہ بھی جاری رہے۔ جیسے دوہرے گنبد کا رواج شروع ہوا جس کی مثال سکندر لودھی کا مقبرہ ہے۔ دہلی سلطنت کی ان تعمیرات سے ہندوستان کے قدیم اسٹائل کے اندر عربی ذوق اور اسلامی تصورات کی آمیزش کر کے اس عہد بہ عہد ترقی دی گئی اور ان نئے نئے تجربات کی وجہ سے ایک نیا فن وجود میں آیا جو ہندو اسلامی فن تعمیر بنا۔

## 8.10 نمونے کے امتحانی سوالات

درج ذیل کے سوالات کے جوابات میں سطروں میں لکھیے۔

1. عہد غلاماں کی علمی خدمات پر گفتگو کیجیے۔
2. تعلق خاندان کے دور کی علمی اور تصنیفی خدمات پر مضمون لکھیے۔
3. علاء الدین خلجی سے مسلم فن تعمیر کا دوسرا دور شروع ہوتا ہے۔ تبصرہ کیجیے۔
- درج ذیل کے سوالات کے جوابات چند سطروں میں دیجیے۔
4. علاء الدین کے عہد میں دہلی علماء و فضلاء کا مرکز تھا، وضاحت کیجیے۔

5. غیاث الدین بلبن کی علمی دلچسپیوں پر روشنی ڈالیے۔

6. محمد بن تغلق کی تعمیراتی خدمات کا تعارف کرائیے۔

---

## 8.11 مطالعہ کے لیے معاون کتابیں

---

1. آ ب کوڑ شیخ محمد اکرام، فریڈ بک ڈپو، دہلی
2. عہد وسطیٰ کا ہندوستان، حصہ اول، پروفیسر ستیش چندر، قومی کونسل برائے فروغ اردو زبان، دہلی، 2003ء، اردو ترجمہ: عزیز الدین حسین
3. ہندوستان کے عہد وسطیٰ کی ایک جھلک سید صباح الدین عبدالرحمن، دارالمصنفین، شبلی اکیڈمی، اعظم گڑھ، 2012
4. بزم مملوکیہ سید صباح الدین عبدالرحمن، دارالمصنفین، شبلی اکیڈمی، اعظم گڑھ، 1999ء
5. خلجی خاندان کے ایس لال، قومی کونسل برائے فروغ اردو زبان، دہلی، 1998ء، اردو ترجمہ: مسین مظہر صدیقی
6. مختصر تاریخ ہند سید ابوظفر ندوی، دارالمصنفین، شبلی اکیڈمی، اعظم گڑھ، 2006
7. "A Comprehensive History of Medieval India: Salma Ahmed Farooqui, Pearson:2011





---

بلاک: 3 علاقائی حکومتیں

---

فہرست

اکائی نمبر	عنوان
9	بہمنی حکومت کا قیام، استحکام، خدمات اور زوال
10	نظام شاہی حکومت، عادل شاہی حکومت، قطب شاہی حکومت، برید شاہی حکومت، عماد شاہی حکومت
11	جوئی پور کی شرقی حکومت، سوری خاندان کی حکومت
12	کجرات، مالوہ اور خاندیش کی حکومتیں
13	پنگال اور کشمیر کی حکومتیں

---



---

## اکائی - 9 : بہمنی حکومت کا قیام، استحکام، خدمات اور زوال

---

### اکائی کے اجزاء

- 9.1 مقصد
- 9.2 تمہید
- 9.3 بہمنی حکومت کا قیام: علاء الدین حسن بہمن شاہ
- 9.4 محمد شاہ اور علاء الدین مجاہد
- 9.5 تاج الدین فیروز شاہ
- 9.6 احمد اول
- 9.7 علاء الدین احمد دوم
- 9.8 ہمایوں شاہ
- 9.9 نظام الدین احمد سوم
- 9.10 شمس الدین محمد سوم
- 9.11 شہاب الدین محمود شاہ
- 9.12 بہمنی حکومت کا زوال
- 9.13 بہمنی حکومت کا نظم و نسق
- 9.14 تعمیرات و علمی سرپرستی
- 9.15 خلاصہ
- 9.16 نمونے کے امتحانی سوالات
- 9.17 مطالعہ کے لئے معاون کتابیں

---

### 9.1 مقصد:

اس اکائی کو پڑھنے کے بعد طلبہ بہمنی سلطنت کے مشہور سلاطین، ان کے اوصاف و سیر اور طرز حکومت نیز ان کے اہم کارناموں سے



واقفیت حاصل کر سکیں گے۔

اس اکائی میں بہمنی دور کا اجمالی تعارف کرایا جائے گا، اس کے قیام و زوال کی وجوہات کے ساتھ ساتھ مشہور سلاطین اور وزرا کے کارناموں پر تفصیلی روشنی ڈالی جائے گی۔ اس کے علاوہ اس عہد کے نظام حکومت: مرکزی و صوبائی، تعمیرات، علوم اور علماء کی سرپرستی پر بھی اظہار خیال کیا جائیگا۔

## 9.2 تمہید

دکن میں پہلے پہل مسلمان تبلیغ اسلام کے لئے آئے تھے اس کے بعد شمال کے حملے ہوئے اور دکن میں مسلمانوں کی حکومت قائم ہو گئی۔ دکن کے کچھ حصے کو علاء الدین خلجی کے سپہ سالار ملک کافور نے 1310ء میں فتح کر کے اپنے مقبوضہ علاقے کو اس کمار کی تک پہنچا دیا تھا۔ اس کے بعد 1323ء میں ورنگل فتح ہوا، اس کا نام سلطان پور رکھا گیا۔ اس کے بعد محمد بن تغلق کے عہد میں جب اس نے دیوگرھ (دولت آباد) کو اپنا دارالسلطنت بنایا تو دکن اس کے زیر نگیں رہا۔ مگر محمد بن تغلق کے ہی عہد میں جب دارالسلطنت دولت آباد سے دہلی کو منتقل کیا گیا تو اس کے آخری زمانہ میں سارے ملک میں انتشار برپا ہو گیا اور سلطنت دہلی کئی حصوں میں بٹ گئی اور دکن میں بہمنی سلطنت قائم ہو گئی اور ظفر خان، علاء الدین بہمن شاہ کے لقب سے خود مختار بادشاہ بن گیا۔

## 9.3 بہمنی حکومت کا قیام: علاء الدین بہمن شاہ (1358-1347)

حسن گانگو کی تاج پوشی دولت آباد میں کی گئی اور اس نے سلطان علاء الدین حسن بہمن شاہ کے لقب سے 1347ء میں حکومت سنبھالی۔ وہ ایک اولوالعزم حکمران تھا دائرۃ المعارف کے مطابق اس کی نیت یہ تھی کہ دہلی سمیت تعلقوں کی تمام سلطنت کو اپنے زیر نگیں کر لے لیکن اس کے وزیر اعظم ملک سیف الدین غوری نے اس سے باز رکھا اور مشورہ دیا کہ پہلے دکن پر اپنا قبضہ جمائے۔ تھوڑے ہی عرصے میں اس نے قندھار، کوٹ گمر، مرام اور اکل کوٹ کو فتح کر لیا۔ اس کے بعد اس نے کلانی فتح کیا اور اس کا نام دارالامان رکھا۔ بعد ازاں اس نے گلبرگہ پر بھی قبضہ کر لیا اور اسے اپنا دارالسلطنت بنایا اور اس کا نیا نام حسن آباد رکھا اس کا عہد شمال، جنوب اور مغرب کی مہمات میں گزرا۔ اس کے انتقال کے وقت اس کے براہ راست قبضہ میں جو مملکت تھی وہ شمال میں ماٹو سے لے کر مغرب میں داہول اور کوا تک پھیلی ہوئی تھی اور ورنگل کے راجہ سے خراج دیتے تھے۔ اس نے اپنی سلطنت کو چار بڑے حصوں میں تقسیم کر دیا تھا:

(1) حسن آباد گلبرگہ مع رانچپور اور مدگل جو وزیر سیف الدین غوری کے سپرد تھا۔

(2) دولت آباد مع بیڑ، حیر اور چال جو بادشاہ کے بھتیجے محمد بن علی شاہ کے پاس تھا۔

(3) برار اور ماہولی صفدر جان سیستانی کے ماتحت اور

(4) اندور، کولاس اور بہمنی کو تلنگانہ کا الگ صوبہ بنا کر وزیر سیف الدین غوری کے لڑکے اعظم ہمایوں کے سپرد کیا۔

## اخلاق و کردار

علاء الدین حسن ایک اچھا علم دوست بادشاہ تھا اس کا دربار ہمیشہ علماء سے بھرا رہتا تھا۔ محمد نصیر الدین ہاشمی اپنی کتاب ”دکنی کلچر“ میں لکھتے ہیں کہ اس کے دربار میں مولانا لطف اللہ، ملا اسحاق مرہندی، ملا حکیم علیم الدین تبریزی، حکیم نصیر الدین شیرازی، شریف سمرقندی، مولانا عاصمی وغیرہ تھے۔ اسے دکن کے آثار قدیمہ سے بھی دلچسپی تھی وہ 1352ء میں ایلور کے غاروں کو دیکھنے گیا اور اپنے ساتھ ایسے لوگوں کو لے گیا جو کتبوں کو پڑھ سکیں اور دیواروں پر منقش تصاویر کے مفہوم کو بتا سکیں۔ ہارون خان شیروانی نے اپنی کتاب ”دکن کے بہمنی سلاطین“ میں رقم طراز ہیں کہ علاء الدین حسن شاہ کی حکومت کے حالات سے اس کے کردار کا اظہار ہوتا ہے، اس کی تمام مہمات میں سے کسی ایک میں بھی ظلم کا شائبہ تک نظر نہیں آتا اور بارہا ایسا ہوا ہے کہ جنگ کے خاتمہ پر خود بادشاہ یا اس کے نمائندہ نے مفتوحہ ریاست اس مغلوب حکمران کو واپس کر دی۔ یہی وجہ تھی کہ درنگل کے رائے جیسے طاقتور حکمران نے بلاکشت و خون کے علاء الدین حسن کا اقتدار اعلیٰ قبول کر لیا اور اس کو معزز دوست اور حلیف سمجھنے لگا۔ مولانا عاصمی جو اس کے دربار میں تھے لکھا ہے کہ علاء الدین میں اچھے بادشاہوں کی تینوں صفات موجود تھیں یعنی وہ ہمیشہ مظلوموں کی مدد کرتا تھا، غریبوں پر مہربانی کرتا تھا اور احکام خداوندی کی پیروی کی پوری کوشش کرتا تھا۔ یہی نہیں اس نے اپنے بیٹے محمد شاہ ثانی کو جو اس کا ولی عہد بنا، کی شادی مبارک کے موقع پر ہزاروں تھان زر و نفع، جہل اور ریشم کے کپڑے اور ایک ہزار عربی اور عراقی گھوڑے اور بارہ مرصع تلواریں اپنے امراء میں تقسیم کیں اور خاص و عام کو غلہ تقسیم کیا اور دارالسلطنت کے غرابا اور محتاجوں کو پکا ہوا کھانا کھلایا اور یہ سلسلہ پورے سال بھر چلا۔ علاء الدین سے اس کی کامیابی کا راز پوچھے جانے پر اس نے جواب دیا کہ ہر ایک کے ساتھ خواہ دوست ہو یا دشمن مہربانی کا سلوک کرنا اور غریبوں اور محتاجوں کو فیض پہنچانا۔ عاصمی نے لکھا ہے کہ اس کے کردار کی دو خصوصیات تھیں ایک انصاف اور دوسرا فیض رسانی۔ وہ اپنے ملک کے لوگوں ہی کے لئے فیض رسانی نہ تھا بلکہ 1354ء میں اس نے مکہ معظمہ میں ایک رباط بھی بنوائی تھی۔ ہارون خان شیروانی لکھتے ہیں کہ وہ مسلمانوں میں پہلا بادشاہ تھا جس نے حکم دیا کہ غیر مسلمانوں سے فوجی خدمت کے عوض جزیہ نہ لیا جائے اور یہ بھی حکم دیا کہ غلہ اور ہر قسم کے مویشی و پیداوار اس کی سلطنت میں بلا محصول کے آیا کریں۔

اس کی نصیحت، ہدایت و غریب پروری کا سلسلہ بستر مرگ پر بھی قائم رہا۔ بستر مرگ پر اس نے اپنے بیٹوں کو ہدایت دی کہ انہیں ایک جان دو قالب ہو کر رہنا چاہیے، ولی عہد کی اطاعت پر زور دیا اور روپیہ اور استعمال کی چیزیں گلبرگہ کی جامع مسجد میں حاجت مندوں میں تقسیم کرنے کی ہدایت دی۔

## معلومات کی جانچ

- (1) بہمنی سلطنت کے بانی کا نام بتائیے۔
- (2) حسن گانگو کے کردار پر روشنی ڈالئے۔

## 9.4 محمد شاہ اول (1358-1375)

علاء الدین حسن بہمنی نے اپنے عہد میں تمام مخالف عناصر پر قابو حاصل کرنے میں کامیابی حاصل کر لی تھی۔ مگر ملک میں اب بھی چور اور ڈاکو بھرے ہوئے تھے اور اندرونی طور پر لاقانونیت تھی جسے محمد شاہ نے سخت اقدامات کے ذریعے قابو میں کیا اور سلطنت کو منظم کیا نیز اس کا آئین بنایا۔ اس نے سلطنت کو صوبوں میں تقسیم کیا جن کے مرکز دولت آباد، برار، بیور اور گلبرگہ تھے اور ان کے گورنروں کو بھی علی الترتیب مسند عالی، مجلس عالی، اعظم ہمایوں اور ملک نائب کے خطابات دئے۔ ان میں گلبرگہ کا صوبہ بہم تھا جس کا حاکم ملک نائب کہا جاتا تھا۔

محمد شاہ نے فوج کو بھی اسی طرح منظم کیا۔ کمانڈران چیف کے عہدہ کا نام امیر الامراء تھا اور افسروں کی ایک جماعت باربر داران کے نام سے قائم کی گئی تھی جو بادشاہ کے ذاتی اسلحہ کی ذمہ دار تھی ان کے علاوہ چار ہزار آدمیوں کا ایک مسلح دستہ شاہی ہاڈی گارڈ تھا جو خاصہ خیل کہلاتا تھا اس کے علاوہ خفیہ اطلاعات کا محکمہ بھی قائم تھا۔ اس منظم اور مستحکم فوج کی وجہ سے محمد شاہ نے وارنگل اور تلنگانہ کے حاکم کو شکست دی۔ وارنگل اور تلنگانہ کے حاکموں اور محمد شاہ کے بیچ معاہدہ ہوا جس میں خراج دینے کے علاوہ کولکنڈہ کا شہر مع متعلقات کے راجہ تلنگانہ کو چھوڑنا پڑا۔

تاریخ فرشتہ کے مطابق بہمنی سلطنت کا محمد شاہ پہلا حکمران ہے جس نے سب سے پہلے سونے اور چاندی کے سکے جاری کئے۔ سکے کے ایک طرف کلمہ طیبہ اور چاروں خلفائے راشدین کے نام کندہ تھے اور دوسری طرف حکمران بادشاہ کا نام اور ڈھالنے کی تاریخ لکھی تھی۔ اس کے پہلے وجے نگر کے سکے رائج تھے جن کے استعمال پر محمد شاہ نے پابندی لگا دی ”دکن کے بہمنی سلاطین میں“ ہارون خان شیروانی نے لکھا ہے کہ 1360ء میں مادہ ملکہ نے جب مکہ معظمہ کا سفر کیا تو انہوں نے مصر میں عباسی خلیفہ المعتمد سے خط و کتابت کی اور اپنے لڑکے کے لئے خطبہ و سکے کے اجراء کے حق میں باضابطہ اجازت حاصل کی۔

محمد شاہ خود علم دوست تھا۔ بچپن سے اس کو علم و فن سے دلچسپی تھی۔ علامہ فضل اللہ اس کے زمانہ میں شیراز سے دکن آئے، ان کے علم و فضل کی محمد شاہ نے بڑی قدر کی۔ اس کے دربار میں علماء اور شعراء کی بڑی آؤ بھگت تھی۔ یہی وجہ ہے کہ شیخ المشائخ زین الدین دولت آبادی، عین الدین بیجاپوری، مولانا نظام الدین برنی، حکیم ظہیر الدین تھریزی جیسے اہل علم اس کے دربار میں تھے جس سے دکن اہل علم کا گہوارہ اور سارے ہندوستان کے لئے قابل رشک بن گیا تھا۔ سلطنت بہمنیہ کے بڑے بڑے شہروں مثلاً گلبرگہ، بیدر، دولت آباد، جمیر، داتیل وغیرہ میں مدرسے قائم کئے گئے۔ جہاں قابل اساتذہ درس دیتے تھے، طلباء کے لئے وظائف بھی جاری تھے۔

### اخلاق و کردار:

اس کے عہد میں سارے ملک میں امن رہا۔ اس نے اپنا سارا وقت سلطنت کو مستحکم کرنے میں صرف کیا۔ وہ ہر سال اپنے ملک کے صوبوں کا دورہ کرتا۔ فرشتہ کے مطابق اس کے حکومت کے آخری زمانہ میں ہر شخص خوشحال اور فارغ البال تھا۔

### علاء الدین مجاہد (1375-1378)

19 سال کی عمر میں تخت نشین ہوا اور تین سال سے بھی کم عرصہ تک حکومت کی۔ وہ اپنے عہد میں وجے نگر کے خلاف مصروف جنگ

رہا۔ اسے دھوکہ سے داؤد جو اس کا چچا اور فادر سپہ سالار تھا خیمے میں قتل کر کے خود تخت نشین ہوا۔

## داؤد اول (1378ء اپریل تا مئی 1378)

داؤد کے عہد میں خانہ جنگی پھیل گئی۔ علاء الدین مجاہد کے دوسرے سپہ سالار اور اس کی بہن روح پرور آغا نے بغاوت کی، اور داؤد کو قتل کر دیا۔

## محمد شاہ دوم (1378-1379)

اس کے بعد روح پرور نے بہمن شاہ کے پوتے محمد شاہ دوم کو تخت نشین کرایا۔ اس کی حکومت بہمنی تاریخ میں سب سے زیادہ پر امن رہی۔ اس نے مجاہد کے قاتلوں کا خاتمہ کیا اور سیف الدین غوری، جو سلطان علاء الدین مجاہد کا سر تھا، وزیر اعظم مقرر کیا اور ہر ضروری معاملہ میں اس مشورہ لیتا تھا۔ اس نے وجے نگر سے مصالحت تاکہ ملک میں امن کو بحال کیا جاسکے۔ اس کے بعد غیاث الدین 1397ء جون - اپریل 1397ء اور شمس الدین جون 1397ء نومبر - جون 1397ء نے مختصر مدت کے لئے حکومت کی۔

اگر ہم پچھلے پانچ حکمرانوں کے حالات کا تجزیہ کریں تو یہ معلوم ہوتا ہے کہ محمد دوم کے عہد کو چھوڑ کر بد نظمی اور بے اطمینانی کا دور تھا۔ لیکن دو ایک پہلو ایسے ہیں جو اس کی تلافی کرتے ہیں۔ ایک تو یہ کہ اس مدت میں سے انیس سال محمد دوم کی شائستہ اور ترقی پذیر حکومت کے ہیں جو دکن کی تاریخ کا ایک سنگ میل ہے اس لئے کہ محمد دوم ہی نے اس ملک کو تہذیب اور علم و فضل کا گہوارہ بنانے کی کوشش کی۔ دوسرا یہ کہ دکن اور وجے نگر کے درمیان لڑائیوں کا بالکل خاتمہ ہو گیا۔

## معلومات کی جانچ

- (1) محمد شاہ اول کے عہد حکومت پر چند سطر لکھئے۔
- (2) مادہ ملکہ نے مکہ معظمہ کے سفر پر عباسی خلیفہ سے کس چیز کی اجازت لی؟
- (3) محمد اول، محمد دوم اور علاء الدین مجاہد میں سے کس کا دور امن کا دور مانا جاتا ہے؟

## 9.5 تاج الدین فیروز شاہ (1397-1422)

یہ سلطان محمد شاہ دوم کا داماد تھا اور اپنے نسر کی روایت کو یعنی دکن کو تمدن کا گہوارا بنانا، قائم رکھنے کی کوشش کی۔ اس نے امن قائم کرنے کے لئے اپنی حکومت میں ہندوؤں کو ذمہ داری دی اور ہندوؤں کو بڑے عہدوں پر فائز کیا۔ اس کا دور حکومت سلطنت بہمنی کے عروج کا زمانہ ہے۔ اس کے زمانہ میں سیاسی تدبیر اور تدبیر مملکت سے ایک طرف کو ملک کو بلند منزل پر پہنچایا گیا اور دوسری طرف پاکیزہ تہذیب و تمدن سے ملک کو زینت دی۔

فیروز شاہ اپنی علمی قابلیت میں مشہور تھا۔ اس کا شمار ہندوستان کے فاضل ترین بادشاہوں میں ہوتا ہے۔ وہ علوم اسلامیہ میں قرآن،



حدیث، فقہ، صوفی مصطلحات اور علوم عقلیہ میں حکمت، فلسفہ، ریاضی، ہندسہ، علوم طبعی، اقلیدس، فن مناظرہ اور اخلاقی علوم میں ماہر تھا اس نے باضابطہ ہفتہ میں تین دن ان علوم میں خود درس و تدریس کے لئے مخصوص کر لئے تھے۔ وہ ایک ممتاز شاعر بھی تھا اور عروجی اور فیروز تخلص رکھتا تھا۔ فیروز شاہ ان علوم کے ساتھ ساتھ دنیا کی کئی زبانوں سے بھی واقف تھا۔ فرشتہ کے مطابق وہ عربی، فارسی اور ترکی زبانوں سے تو خوب واقف تھا ہی، اس کے ساتھ ساتھ وہ تلنگی، کنڑی، مرہٹی، کجراتی، بنگالی کے علاوہ کئی اور زبانیں بھی جانتا تھا۔ ان سے انہیں کی زبانوں میں بلا تکلف گفتگو کرتا تھا۔ اہل علم کے ساتھ وہ بے تکلفی سے ملتا تھا۔ وہ شام کا ایک حصہ اس لئے مخصوص رکھتا تھا کہ شعراء، اہل علم، داستان کو غیرہ سے گل مل کر بات چیت کر سکے۔ اس کی فضیلت اس سے بھی ظاہر ہوتی ہے کہ غیر عامہ کے سلسلہ میں اس نے جو کام کئے ان میں دولت آباد کے قریب پہاڑی میں 1408ء میں بالا گھاٹ کے نام سے ایک رصد گاہ کی تعمیر تھی، جس کے لئے سید محمود گرونی اور حکیم حسن گیلانی کو مامور کیا تھا۔

## سیاسی صورت حال

فیروز شاہ نے تقریباً پچیس سال حکومت کی اور یہ مدت اس نے ہمسایہ حکومتوں مثلاً وجے نگر، کھیرلا، تلنگانہ سے کشمکش میں صرف کی۔ کھیرلا کے راجا شمال سے اور وجے نگر کے رائے جنوب سے حملہ آور ہوئے۔ فیروز شاہ نے پہلے وجے نگر کے رائے سے نمٹنے کا فیصلہ کیا اور کھیرلا کی مہم کو ملتوی کیا۔ شہزادہ وجے نگر کا نے فیروز شاہ سے مقابلہ کے لئے بہت بڑی فوج تیار کی تھی جس میں 80,000 تیر انداز اور رندو پتی تھے۔ اس نے تنگ بھدراندی کو پار کر کے موگل، راجپوت اور دوآبہ کے دوسرے بہمی مقبوضات پر چڑھائی کر دی۔ اس کے مقابلہ کیلئے فیروز شاہ نے فوج بھیجی لیکن وہ زمانہ بارش کا تھا اور کرشنا ندی سیلاب پر تھی، جس کو عبور کرنا دشوار تھا ایسی صورت میں فیروز شاہ کے ساتھیوں میں سے ایک قاضی سراج تھا جو چند آدمیوں کے ساتھ دریا عبور کر کے اور وجے نگر کی کچھ طوائفوں کے ساتھ شاہی کمپ میں گھس گیا اور جیسے ہی ناچ گانا شروع ہوا اور شاہزادہ اور اس کے ساتھی شراب کے نشے میں مست ہوئے، قاضی سراج شہزادہ پر حملہ آور ہوا اور قتل کر ڈالا۔ اسی دوران فیروز شاہ نے اپنے چار ہزار سپاہی گھوڑوں کو روانہ کیا اور صبح ہوتے ہی خود بھی دریا پار کر کے وجے نگر کی فوج کا تعاقب کیا۔ دونوں میں معاہدہ ہوا اور دس لاکھ ہن شاہی خزانہ میں جمع کیا گیا۔

وجے نگر کی کامیابی کے بعد فیروز شاہ کھیرلا کی طرف روانہ ہوا لیکن جب وہ ماہور پہنچا تو وہاں کے حاکم مقدم نے جو کھیرلا کا حکمران زنگھ کا ساتھ دیتا تھا، معافی مانگی اور خراج کی پیش کش کی۔ فیروز شاہ نے زنگھ کو بھی خراج دینے کو کہا مگر اس نے نفی میں جواب دیا۔ دونوں فوجوں کے بیچ بہت سخت لڑائی ہوئی۔ زنگھ کے لڑکے کو شل سنگھ کو قید کر لیا گیا۔ زنگھ کھیرلا کے قلعہ میں چھپ گیا۔ فیروز شاہ نے قلعہ کا محاصرہ کیا کچھ عرصہ کے محاصرہ کے بعد زنگھ نے ہتھیار ڈال دئے اور خراج دینے پر راضی ہو گیا اور اپنی بیٹی کو شاہی خادم کے طور پر دیا۔

کھیرلا کی مہم کے بعد فیروز شاہ تلنگانہ کی طرف روانہ ہوا اور وہاں کے راجا سندری کو شکست دی لیکن بارش کی وجہ سے فیروز شاہ کو پوری کامیابی نہیں ملی اور مقامی سرداروں کو پورے طور پر زیر کئے بغیر ہی واپس لوٹنا پڑا مگر یہ سردار خراج کی رقم دیتے رہے۔

بہمی سلطنت اور تیمور کے ساتھ اچھے تعلقات تھے فیروز کو جب یہ خبر ملی کہ تیمور ہندوستان پر حملہ کرنے والا ہے تو اس نے اپنا پیغام اور تحائف بھیجے۔ پیغام یہ تھا کہ اگر تیمور کا قصد دہلی پر حکومت قائم کرنے کا ہے تو وہ خود حاضر ہو کر اسے سلامی دے۔ اس کے جواب میں تیمور نے فیروز کو ایک فرمان بھیجا جس میں اسے اپنا لڑکا کہہ کر مخاطب کیا اور اس کے دکن کی سلطنت کے قبضہ کی تصدیق کی جس میں کجرات اور مالوہ بھی

شامل تھا۔ اگرچہ یہ دونوں فیروز کی دسترس سے باہر تھے۔

## محمد گیسودراز

فیروز شاہ کے عہد میں چشتیہ سلسلہ کے مشہور و معروف صوفی سید محمد گیسودراز گلبرگہ آ کر بس گئے۔ چونکہ گیسودراز کے والد محمد تعلق کے عہد میں دولت آباد آئے تھے اس لئے دکن کے عوام پر ان کا بہت اثر تھا۔ گیسودراز قلعہ گلبرگہ کی جامع مسجد کے قریب اپنے مریدوں کے ساتھ ایک خانقاہ میں مقیم ہوئے۔ گلبرگہ میں بہت جلد مریدوں کا ایک حلقہ تیار ہو گیا۔ فیروز شاہ نے ان کی اور مریدوں کی گزراوقات کے لئے کئی گاؤں وقف کئے۔ لیکن گیسودراز نے فیروز شاہ کے ذہن پر جو اثر ڈالا تھا وہ جلد ہی ختم ہو گیا اور دونوں میں تاؤ بڑھنے لگا۔ یہاں تک کہ فیروز شاہ نے انہیں محل شاہی سے دور چلے جانے کو کہا۔ اس پر گیسودراز گلبرگہ سے چند میل دور چلے گئے جہاں آج ان کا مزار و مقبرہ ہے۔

## فیروز شاہ کی حکومت کا خاتمہ

فیروز شاہ نے اپنے کمسن بیٹے حسن شاہ کو اپنا جانشین مقرر کیا تھا۔ چونکہ فیروز شاہ کی عمر 70 سال کی ہو گئی تھی اس لئے اس نے کم و بیش اپنے سارے اختیارات دو غلاموں کو سونپ دیئے تھے۔ ان دونوں غلاموں نے فیروز شاہ کو باور کرانا شروع کیا کہ احمد، جو فیروز شاہ کا بھائی تھا اور بڑی صلاحیت اور قابلیت کا مالک تھا علاوہ ازیں لوگوں میں مقبول ہونے کے ساتھ ساتھ سید گیسودراز سے بھی اچھے تعلقات تھے اور وہ کہیں بغاوت نہ کر دے لہذا اسے قتل کر دیا جائے۔ فیروز شاہ نے فوج جمع کی اور فیروز شاہ پر حملہ بول دیا۔ فیروز شاہ بھی آگے بڑھا مگر ضعف کی وجہ سے بغیر لڑے ہی میدان جنگ میں بے ہوش ہو گیا۔ لوگوں نے احمد کو اپنا نیا بادشاہ قبول کر لیا۔ فیروز شاہ جب ہوش میں آیا تو اس نے بھی اپنی غلطی کا اقرار کیا اور احمد کی بادشاہت کو قبول کیا، اس کی کمر میں تلوار باندھی اور اس کا ہاتھ پکڑ کر تخت پر بٹھا دیا۔

## معلومات کی جانچ

- (1) فیروز شاہ کن علوم کا ماہر تھا اور کون کون سی زبانوں سے واقفیت رکھتا تھا؟
- (2) فیروز شاہ کے سیاسی احوال پر روشنی ڈالئے۔
- (3) محمد گیسودراز کون تھے؟

## 9.6 احمد اول (1422-1436)

احمد اول نے حکومت سنبھالتے ہی اپنے دارالسلطنت کو 1424ء میں گلبرگہ سے بیدر منتقل کیا۔ ہارون خان شیروانی نے دکن کے ہمہنی سلاطین میں دارالسلطنت کی تبدیلی کی کئی وجوہات گنائی ہیں:

- (1) فیروز شاہ اپنے بیٹے کو اپنا جانشین بنانا چاہتا تھا مگر احمد اول جنگ سے حکومت پر قابض ہوا۔

(2) سید گیسودرا ز کے انتقال کے بعد احمد کو محسوس ہوا کہ اب گیسودرا ز کے مریدوں کی مدد نہیں ملے گی۔

(3) بیدر کا علاقہ زیادہ زرخیز تھا۔

(4) بیدر دکن کے تقریباً کنارے واقع تھا اور زیادہ محفوظ تھا اور اس کے علاوہ دور دراز زنگیر گہ کے مقابلہ میں بیدر نئی سلطنت کے درمیان میں واقع تھا۔

## سیاسی حالات

1422ء میں احمد اول نے تخت سنبھالتے ہی اپنے دوست و دشمن دونوں سے مصالحت کا ہاتھ بڑھایا۔ اس نے اپنے دوست خلف حسن بصری کو جس نے اس کی جان بچائی تھی سلطنت کا وزیر اعظم بنا دیا۔ اسی کے ساتھ اپنے مخالفین میں عین الملک ہوشیار اور نظام الملک بیدر کو جو فیروز شاہ کے غلام اور مشیر کار تھے کو بھی اعلیٰ عہدے عطا کئے۔ فیروز شاہ کے بیٹے حسن کو بھی 500 کا منصب اور ایک جاگیر دی۔ اس کے علاوہ احمد اول نے منصب داری کے طریقے کو منظم کر دیا اور سر لشکر کو 2000 کا منصب دیا، امیر الامراء کو 1500، وکیل کو 1200 اور دوسرے امراء کو 100 سے 1000 تک کا منصب دیا۔

## وہجے نگر اور تلنگانہ

فیروز شاہ کے آخری زمانے میں وہجے نگر نے بہمنیوں کو جو شکست دی تھی اس کا بدلہ لینے کے لئے احمد اول نے تخت نشینی کے بعد ہی چالیس ہزار سواروں کی زبردست فوج لے کر وہجے نگر کی طرف بڑھا۔ نگانے جو وہجے نگر کا حکمران تھا یہ محسوس کیا کہ اس میں تنہا مقابلہ کرنے کی سکت نہیں ہے چنانچہ اس نے تلنگانہ کے راجا سے مدد مانگی۔ بہمنی اور وہجے نگر کی فوجوں کا مقابلہ تنگ بھدرہ کے کنارے ہوا۔ وہجے نگر کے پاس اگرچہ پیادہ فوج، توپ خانہ اور تیر اندازوں کی تقریباً دو لاکھ فوج تھی مگر انہوں نے چھاپا مار جنگ کا فیصلہ کیا اور روزرات کو بہمنی کیمپ پر حملہ کر کے بہت سے آدمی اور گھوڑے مار ڈالے۔ کچھ دنوں کے انتظار کے بعد احمد اول نے 2000 توپ گاڑیاں لے کر تنگ بھدرہ کو پار کیا لیکن باضابطہ کوئی جنگ نہیں ہوئی۔ وہجے نگر کی فوج اور پیچھے ہٹ گئی اور اپنا علاقہ احمد کی فوج کو تاراج کرنے کے لئے چھوڑ دیا۔ اسی دوران ایرانی نورو ز کے دن احمد بطور تفریح ایک کھیل کے کنارے شکار کھیلنے نکلا اور اصل کیمپ سے آٹھ میل دور چلا گیا جہاں اسے دشمنوں کے پانچ چھ ہزار فوجیوں نے گھیر لیا۔ جنگ شروع ہوئی احمد کے دو سو ہمراہی مارے گئے مگر وہ خود اپنی جان بچانے میں کامیاب ہوا۔ دوسری طرف احمد کے غائب ہونے کی وجہ سے بہمنی کیمپ میں کھلبلی مچ گئی اور ایک اعلیٰ افسر عبدالقادر نے دو تین ہزار فوج لے کر اسی سمت چلا جہر احمد تھا۔ وہجے نگر اور بہمنی افواج کے بیچ جنگ ہوئی۔ بہمنیوں کو غلبہ ہوا اور احمد اول کی جان بچی۔ اس کے بعد سلطان احمد اول نے خود وہجے نگر پر چڑھائی کی اور نگانے سے بقایا خراج بھی وصول کیا۔

## ماہور

وہجے نگر اور تلنگانہ کی مہمات کے بعد 1426ء میں چونکہ تلنگانہ کے راجا نے وہجے نگر کی مدد کی تھی اس لئے احمد اول سے سزا دینا چاہتا تھا اور 1425ء میں تلنگانہ پر چڑھائی کی دونوں فوجوں کے بیچ جنگ ہوئی اور تلنگانہ کا حاکم اپونا دوم مارا گیا۔ احمد اول کا تلنگانہ پر قبضہ ہوا اور خان

اعظم کو وہاں کا گورنر مقرر کیا۔ احمد اول ماہور کی تسخیر کے لئے روانہ ہوا جس پر ایک مقامی رئیس نے قبضہ کر رکھا تھا۔ احمد اول جب فوج لے کر پہنچا تو وہ ماہور کے جنگل میں بھاگ گیا اور چھاپا مار جنگ شروع کی، جس میں احمد اول کو شکست ہوئی مگر ملک کو تاراج کر دیا۔ اگلے سال احمد اول نے پھر ماہور پر چڑھائی کی لیکن اب بھی اسے کامیابی نہیں ملی اور واپس لوٹنا پڑا۔ تیسری بار احمد اول نے پھر حملہ کیا اور اس بار اسے کامیابی ملی۔ اس مہم میں اس نے خاص طور پر بڑی سختی کی اور رئیس کو ذرا قتل کر دیا۔

## مالوہ

احمد اول آمدورفت کا راستہ صاف کرنے کے لئے مالوہ، خاندیش اور کجرات پر قبضہ کرنا چاہتا تھا۔ کھیرلا کی ریاست مالوہ اور دکن کے درمیان میں واقع تھی، اور کھیرلا کے حکمران زنگھ نے فیروز شاہ کے عہد میں بہمنیوں کی باجگاری قبول کر لی تھی مگر جب اسے احمد کے قبضہ کرنے کے ارادہ کا اندیشہ ہوا تو زنگھ مالوہ کے حاکم ہوشنگ شاہ سے جا ملا اور احمد کے ارادوں اور اس کے فوجی مہم کے متعلق اسے بتایا۔ ہوشنگ اپنی حفاظت کے لئے تیزی سے 20,000 کی فوج لے کر کھیرلا پہنچ گیا۔ احمد کے پاس چونکہ فوج کی تعداد کم تھی اس لئے وہ اپنے حدود میں لوٹ آیا اور مصالحت کا راستہ نکالا کہ آپس میں جنگ کرنے سے اعراض کرنا چاہے لیکن ہوشنگ شاہ بہمنیوں کی طرف بڑھتا آیا۔ دونوں فوجیں آمنے سامنے ہوئیں بہت خونریز جنگ ہوئی اور آخر کار احمد کو مالوہ کی فوج پر غلبہ حاصل ہوا، ہوشنگ شاہ میدان چھوڑ کر بھاگ گیا۔ احمد شاہ نے مالوہ پر قبضہ کیا اور اپنے لڑکے کو وہاں کا گورنر مقرر کیا۔

## ولی عہدی

احمد اول نے اپنی حکومت کے آخری سال میں اپنے سب سے بڑے لڑکے علاء الدین ظفر خان کو اپنا ولی عہد مقرر کیا اور اسے خود اپنی زندگی میں سلطنت کا پورا اختیار دے دیا اور اپنے دوسرے لڑکوں کو مختلف صوبوں کا گورنر مقرر کیا اور سب سے حلف لیا کہ وہ کسی حال میں ایک دوسرے کے مخالف نہ ہوں گے۔

## اخلاق و کردار

احمد اول نے بڑے بیٹے کی جانشینی کا قانون بنا کر سلطنت کی بنیاد کو پورے طور پر مضبوط کر دیا تاکہ جانشینی کو لے کر کبھی آپس میں جنگ نہ ہو۔ اس کا عہد حکومت انصاف اور مساوات برتاؤ کے لئے مشہور تھا اور اپنے سابقہ دشمنوں سے اس کا فیاضانہ سلوک ایک نمایاں خوبی ہے۔ اس نے وجے نگر کے ولی عہد کا استقبال شہانہ انداز سے کیا۔ کھیرلا کے زنگھ کو شکست دینے کے بعد اسے عہدے پر برقرار رکھا۔ اپنی حکومت کے آخری سال اس نے تلنگانہ کی شورش کو فرو کرنے کے بعد تقریباً تمام مفتوحہ قلعان کے سابقہ مالکوں کو واپس کر دئے۔

وہ ایک نیک دل اور خدا ترس انسان تھا اور آج تک دکن کی بہت بڑی اکثریت اسے ولی سمجھتی ہے۔ اس کے عہد میں بیدرائیران، عراق اور عرب کے ہر حصہ کے ذمی علم اور متقی لوگوں کا گوارہ بن گیا۔ احمد خود بھی صاحب علم اور فن موسیقی کا ماہر تھا۔ وہ اپنی رعایا کا بہت خیال رکھتا تھا، خاص کر جب دکن میں قحط پڑا تو اس نے رعایا کے ساتھ فیاضانہ سلوک کیا۔ ایک مصری عالم ابو بکر بن عمر الحزومی نے احمد اول کی بہت تعریف لکھی ہے۔ وہ ان دنوں وہیں تھا وہ لکھتا ہے کہ وہ گلبرگہ اس لئے آیا کہ اس نے اس عظیم شہر کے بارے میں جو کچھ سنا ہے اس کی تصدیق کرے اور جو سلطان اس ملک پر حکمران ہے اور جس کا ملک غیر میں اس قدر شہرہ ہے اس کی حقیقت معلوم کرے۔ اس کا بیان ہے کہ بادشاہ ہر خاص و عام



میں بہت ہردل عزیز تھا اور اسے کوئی ایسا شخص نہیں ملا جو بادشاہ کا دشمن ہو۔ سلطان کو بہادر، باوقار اور دوسروں کی مدد کرنے والا سمجھا جاتا تھا۔ ملک کے اندر اس کی نرم پالیسی اور بیرون ملک سے دوستانہ تعلقات کے نصب العین نے زمینی سلطنت کو معزز اور قابل احترام بنا دیا تھا۔

### معلومات کی جانچ:

(1) احمد اول نے اپنی دارالسلطنت کو کہاں منتقل کیا؟

(2) احمد اول کے کردار پر روشنی ڈالئے۔

(3) احمد اول نے ولی عہدی کا کیا نظام بنایا؟

## 9.7 علاء الدین احمد دوم (1436-1458)

احمد اول کے انتقال کے بعد علاء الدین ظفر خان تخت نشین ہوا اور علاء الدین احمد کا لقب اختیار کیا۔ اس کو کئی مہینے نہ صرف دے گئے اور تلنگانہ کی ہندو سلطنتوں کے خلاف بلکہ گجرات، خاندیش اور مالوہ کی مسلم حکومتوں کے خلاف بھی کرنی پڑیں۔

### محمد خان کی بغاوت

دے گئے سے پہلی لڑائی 1436ء میں خراج کی رقم ادا نہ کرنے کی وجہ سے ہوئی۔ حصول خراج کے لئے علاء الدین احمد دوم نے اپنے بھائی محمد خان کو بھیجا۔ محمد خان اس مہم میں کامیاب ہوا۔ اس کامیاب مہم نے اسے سلطان کے خلاف بغاوت پر آمادہ کر دیا کیونکہ اس کی فوج کے کچھ افسروں نے اسے بہکایا کہ اس کے والد کی یہ وصیت تھی کہ وہ اپنے بھائی کے ساتھ مل کر حکومت کرے لیکن اس کے بھائی نے اسے دوسرے درجے کے کام میں لگا دیا، اس لئے یہ بالکل حق بجانب ہے کہ وہ سلطنت کی تقسیم کا مطالبہ کرے کہ اسے نصف سلطنت دی جائے اور کوئی فیصلہ اس کی رضامندی کے بغیر نہ کیا جائے۔ محمد خان ان کی چال میں پھنستا چلا گیا اور بغاوت کر کے مدگل، راجپور، شولا پور کے قلعوں پر قبضہ کر لیا اور کرشنا ندی کے کنارے ایک مقام پر اپنے سر پر تاج بھی رکھ لیا۔ یہ خبر سنتے ہی علاء الدین احمد دوم فوج لے کر روانہ ہوا اور محمد خان کو شکست دی۔

### خسرنا صرخان سے جنگ

محمد خان کو شکست دینے کے بعد علاء الدین احمد دوم نے اپنے وزیر اعظم دلاور خان کوسنگ میشور اور رائیل کے راجاؤں کے خلاف فوج دے کر روانہ کیا۔ دلاور خان کو جلد ہی کامیابی ملی گئی اور وہ سنگ میشور کی حسین لڑکی کو لیکر واپس ہوا، جس کے ساتھ سلطان احمد دوم نے شادی کر لی اور اسے زیبا چہرہ کا خطاب دیا۔ جس کی وجہ سے اسے اپنے خسرنا صرخان سے جو خاندیش کا حکمران تھا، جنگ کرنی پڑی۔ نا صرخان کو گجرات کے احمد شاہ اور کونڈوانہ کی فوجی امداد حاصل تھی اس لئے سلطان علاء الدین کو متحدہ افواج پر غلبہ پانا مشکل تھا۔ شروع میں علاء الدین احمد دوم کو شکست ہوئی مگر اس کے مشیر خلف حسن کے مشورہ پر فوج کو دو حصوں میں یعنی دکنی اور غیر دکنی (Native and Non-Native) میں منقسم کر کے دو طرف سے حملہ کر دیا اور نا صرخان کو شکست دی۔

تلنگانہ، مالوہ، خاندیش اور دے گئے کی مہمات کے بعد سلطان علاء الدین کا عہد پر امن رہا۔ وہ ہر کسی کے ساتھ مہربانی کا سلوک کرتا تھا

اور سلطنت کے معاملات میں سرگرمی کے ساتھ دل چسپی لیتا تھا اس نے نظم و قانون کے نفاذ میں کوئی کسر نہ اٹھا رکھی اور ذی علم لوگوں کو نظام سلطنت میں شامل کیا۔ اس نے جوا، شراب نوشی اور زنا کاری جیسے جرائم کا خاتمہ کر دیا۔ اس کے علاوہ وہ بہت اچھا خطیب بھی تھا اور دارالسلطنت کی جامع مسجد میں جمعہ کے دن تقریر بھی کیا کرتا تھا۔

## 9.8 ہمایوں شاہ (1461-1457)

ہمایوں کو عام طور پر ظالم کہا گیا ہے، فرشتہ نے اس کا خا کہ بدترین رنگ میں کھینچا ہے اور سنگین ترین جرائم اس سے منسوب کئے ہیں۔ فرشتہ کے مطابق اس نے تمام بندشوں کو پس پشت ڈال دیا وہ اپنی رعایا کے بچوں کو ان کے والدین کی کوڈ سے چھین کر کٹڑے کٹڑے کر ڈالتا تھا۔ وہ اکثر شہرک پر برات کو روک لیتا تھا اور لہن کو چھین کر اس سے لطف اندوز ہوتا اور پھر اسے گھر بھیج دیتا تھا۔ اس کی عادت تھی کہ اپنے محل کی عورتوں کو معمولی سے معمولی قصور پر قتل کر دیتا تھا اور اگر کسی امیر کو اس کی خدمت میں حاضر ہونا پڑتا تو وہ اپنے گھر والوں سے رخصت ہو کر جاتا جیسے وہ موت کے منہ میں جا رہا ہے۔ ”دکن کے ہمیشی سلاطین“ میں ہارون خان شیروانی نے لکھا ہے کہ ہمایوں معمولی طرز کا ہمیشی حکمران تھا مگر اسی کے ساتھ نظم و ضبط کا بڑا خیال رکھنے والا تھا۔ دکنی اور غیر دکنی باشندوں میں توازن قائم کرنے میں کوشاں رہتا تھا اور اپنی حکومت کو حتی الامکان پر امن رکھنا چاہتا تھا یہ قابل لحاظ بات ہے کہ اس کے پورے عہد حکومت میں ایک بھی مہم حدود سلطنت کے باہر نہیں پیش آئی، جس سے واضح ہوتا ہے کہ وہ بجائے دوسروں کے خلاف جارحانہ کاروائی کے خود اپنی سلطنت کو مستحکم کرنا چاہتا تھا لیکن اندرونی ہنگاموں نے اس کے تمام قابل تعریف منصوبوں پر پانی پھیر دیا اور اس کے خلاف پروپیگنڈہ کی مہم نے اس کی شہرت کو بھی خاک میں ملا دیا۔ ہمایوں کا انتقال 1461ء میں ہوا، اسے سوتے میں کسی خادمہ نے قتل کر دیا۔

## 9.9 نظام الدین احمد سوم (1463-1461)

ہمایوں کے انتقال کے بعد اس کا لڑکا احمد آٹھ سال کی عمر میں نظام الدین احمد شاہ سوم کے لقب سے تخت نشین ہوا۔ ہمایوں نے اپنے عہد میں ہی ایک مجلس ولایت مقرر کر دی تھی جس کے اراکین خواجہ جہاں ترک، ملک التجار محمود گاداں اور مادر ملکہ منورہ جہاں بیگم تھے اور مادر ملکہ کو آخری رائے کا حق تھا۔ اس کے عہد میں محمود گاداں کو عہدۃ الملک اور وزیر کل اور طر فدار بیجا پور بنا دیا گیا اور خواجہ جہاں ترک کو وکیل اور طر فدار تلنگانہ۔ یہی تینوں حکومت کے منتظمین تھے۔ حکومت کا آغاز لوگوں کی عام معافی سے ہوا جنہیں ہمایوں نے سیاسی قصور یا فرقہ داری رجحان کی بنا پر قید کیا تھا اور دوسری طرف ان لوگوں کی سرپرستی کی گئی جو علم و فن یا سلطنت کی خدمت میں ممتاز تھے۔

بادشاہ کی کمسنی سے فائدہ اٹھا کر اڑیسہ کے حکمران کپلیشو راور مالوہ کے حکمران محمود خلجی حملہ آور ہوئے۔ کپلیشو اپنے تلنگانہ کے اتحادیوں کے ساتھ دارالسلطنت سے دس میل کے فاصلہ کے اندر تک بڑھ آیا اور ہمیشی سلطنت سے خراج کا بھی مطالبہ کر دیا۔ نظام الدین احمد سوم نے اپنی فوج اس کے خلاف بھیجی اور شکست دی اور اس سے پانچ لاکھ نقرتی فنکے تادان جنگ وصول کیا۔ دوسرا حملہ مالوہ کے حکمران محمود خلجی نے خاندیش کے فاروقی حکمران اور اڑیسہ کے کپلیشو کے ساتھ مل کر کیا اس نے برار اور دولت آباد کے سبھی علاقوں پر قبضہ کر لیا۔ ان حالات میں محمود گاداں نے کجرات کے حکمران محمود سے مدد طلب کر محمود خلجی پر حملہ آور ہوا اور شکست دی۔

## معلومات کی جانچ

- (1) احمد دوم کے بھائی محمد خان نے کیوں بغاوت کی؟
- (2) ہمایوں شاہ کون تھا؟
- (3) احمد دوم نے اپنے خسر ناصر خان سے کیوں جنگ کی؟

## 9.10 شمس الدین محمد سوم 1463-1482

شمس الدین محمد سوم جس وقت تخت نشین ہوا اس وقت اس کی عمر 9-10 سال کے درمیان تھی۔ محمد سوم بہمنی سلاطین کا سب سے زیادہ باکمال حکمران تھا۔ حکومت سنبھالنے کے کچھ ہی دنوں کے بعد خواجہ جہاں ترک اپنے خود سرانہ طرز عمل کی وجہ سے قتل کر دیا گیا۔ خواجہ جہاں کے قتل کے بعد سلطان شمس الدین محمد سوم نے محمود گادان کو اپنا وزیر اعظم مقرر کیا اور اسے سلطنت کے تمام صوبے سپرد کئے اور تمام ادنیٰ و اعلیٰ معاملات کا اختیار دیا۔ اسے نہ صرف خواجہ جہاں کا خطاب دیا گیا بلکہ سرکاری کاغذات میں آقائے ساکنان عالم، معتمد قصر شاہی اور نائب السلطنت لکھا جانے لگا۔

### محمود گادان

محمود گادان کی وزارت عظمیٰ میں بہمنی سلطنت نے وہ عروج حاصل کیا جو اس کی پوری تاریخ میں کبھی حاصل نہیں ہوا تھا۔ اس کے عہد وزارت میں خالص کلچرل کامیابی ہی نہیں ہوئی بلکہ اس نے کوئکن علاقے کو کوا تک فتح کیا اور مشرق میں کوداوری کرشنا دو آپہ کو سلطنت میں شامل کر کے سلطنت کی سرحدوں کو وسیع کر دیا اور اڑیسہ کے اندرونی حصے کا نجی تک اور کارو منڈل کے ساحل پر کامیاب مہمات کیں۔ اس طرح بہمنی سلطنت کی حدود پہلی مرتبہ سمندر تک پہنچ گئیں اور مالوہ، اڑیسہ اور وجے نگر کے حوصلوں کو کچھ دنوں کے لئے پست کر دیا۔

اس نے کوئکن کے ہندو مخالفین کا خاتمہ کیا اور 1471ء میں سنگ میسور کے حکمران کو اپنا باجگوار بنایا۔ مالوہ کے حاکم محمود خلجی کو بھی شکست دی۔ 1472ء میں کوا پر قبضہ کیا۔ کوا جو وجے نگر کا حفاظتی علاقہ تھا اور مغربی سمندری کنارے کی سب سے مشہور بندرگاہ تھی۔ 1473ء میں اس نے یلگام کو فتح کرنے کے بعد مغربی سمندری ساحل پر مکمل قبضہ کر لیا۔ مورخوں کا ماننا ہے کہ محمود گادان کا اہم کارنامہ دابھول اور کوا سمیت سبھی مغربی علاقوں پر بالادستی اختیار کرنا تھا جس کے وجہ سے ایران اور عراق سے سمندری تجارت میں کافی اضافہ ہوا۔ اس کے علاوہ 1470ء میں اڑیسہ کا حکمران کیلیشو رگپتی کے انتقال کے بعد جانشینی کو لے کر خانہ جنگی ہوئی جس میں محمود گادان نے ہم دیر کا ساتھ دیا اور اسے تخت نشین کرانے میں کامیاب ہوا لیکن منگل رائے اسے گدی سے ہٹا کر خود تخت نشین ہو گیا اور پرشوتم گپتی کا لقب اختیار کیا۔ اس نے سمندری ساحل کے کھیلانا ورسنگ میسور کے مقامی سرداروں کو شکست دی۔ چنانچہ ہم دیر نے اپنی سلطنت واپس لینے کے لئے بہمنی سلطان سے مدد کی درخواست کی۔ محمود گادان نے ایک فوجی دستہ ملک حسن کی سربراہی میں اس کی مدد کو بھیجا جس کی مدد سے ہم دیر نے منگل رائے کو اڑیسہ چھوڑنے پر مجبور کر دیا۔ ملک حسن نے صرف اسی پر قناعت نہیں کی بلکہ سلطان کی ایما پر آگے بڑھ کر راجہ سمندری کو اور کوانڈ او پڈو کے عظیم قلعہ کو بھی فتح کر لیا۔ لیکن

1478-77ء میں بہمنی اور اڑیسہ کے بیچ دوبارہ جنگ چھڑ گئی۔ ایک بہمنی افسر بھیم راج نے بغاوت کر کے کوئٹہ پٹی پر قبضہ کر لیا اور پرشوتم کچتی کو بہمنی علاقوں پر حملہ کرنے کی دعوت دی۔ لیکن محمد گادان کے سیاسی اقدامات کی وجہ سے پرشوتم ہتھیار ڈالنے پر مجبور ہوا۔

## نظم و نسق

محمود گادان ایک ہوشیار سیاست دان تھا اس نے ملکی اور غیر ملکی دونوں کے درمیان صرف توازن ہی برقرار نہیں رکھا بلکہ ہندو آبادی کی ہمدردی حاصل کرنے کی بھی کوشش کی اور فرقہ واریت کو ختم کیا۔ اس نے ملکی نظم و نسق کو درست کیا۔ محمود گادان کے عہد وزارت میں سلطنت میں غیر معمولی وسعت ہوئی۔ بہمنی سلطنت نہ صرف مغرب میں کونکن کے سارے ساحلی علاقے بلکہ جنوب میں گواہ مشرق میں آندھرا پردیش کی آخری حد تک اور جنوب میں تنگ بھدر کے علاقے تک پھیل گئی۔ اب تک یہ وسیع علاقے صرف چار صوبوں میں منقسم تھے۔ جس سے مرکزی حکومت پر بے اثرات پڑنے لگے کیوں کہ ہر صوبہ کا طرفدار (دالی) عملی طور پر چھوٹا بادشاہ ہو گیا تھا جو کبھی کبھی مرکزی احکام کی خلاف ورزی بھی کرتا تھا۔ اس کو مد نظر رکھتے ہوئے محمود گادان نے سلطنت کو آٹھ صوبوں میں تقسیم کیا۔ یہ آٹھوں صوبے گادیل، ماہور، دولت آباد، گلبرگہ، بیجا پور، حیر، راجہ سندری اور رنگل تھے۔ ہر صوبے کے لئے نئے گورنر منتخب کئے گئے اس کے علاوہ کچھ حصہ الگ کر کے براہ راست بادشاہ کی ماتحتی میں رکھا جس سے گورنروں کے اپنے علاقے کے اختیارات پر مستحکم روک ہو گئی۔ علاوہ بریں محمود گادان نے فوجی نظام میں انقلابی تبدیلی کی۔ اس نے یہ قاعدہ بنا دیا کہ ہر صوبہ دار کی ماتحتی میں صرف ایک قلعہ ہوگا اور باقی سب قلعوں کے قلعہ دار یا کمانڈر براہ راست مرکزی حکومت کی طرف سے مقرر ہوں گے اور مرکز ہی کو جواب دہ ہوں گے۔

ان ملکی اور فوجی اصلاحات کے علاوہ محمود گادان پہلا وزیر تھا جس نے زمین کی باضابطہ پیمائش کرائی، شہر اور گاؤں کی حد بندی کی اور مالگوری کی تشخیص کی۔ اس طرح ایک طرف تو اس نے سلطنت کے مالی تعین میں آسانی پیدا کر دی اور دوسری طرف اس نے امراء کے اختیارات کی حد بندی کر دی جس سے مرکز میں بادشاہ کی حکومت کی حیثیت مزید بڑھ گئی اور گورنروں کے بغاوت کے امکانات کم ہو گئے۔

## علم و علماء کی سرپرستی

محمود گادان علم اور علماء کا بہت بڑا قدر دان تھا جس کی وجہ سے دکن کے ہر ذہنی دنیا سے بہت گہرے کچھلے رد ابط ہو گئے تھے۔ وہ خود بھی بلند پائے کا عالم تھا اور اپنے عہد کا ممتاز ترین فارسی انشا پرداز سمجھا جاتا تھا۔ اس نے دارالسلطنت بیدر میں ایک دارالعلوم کی بنیاد رکھی جس کی عمارت نہایت باعرب انداز میں تین منزل کی بنی تھی اور رنگین کچھروں سے مزین تھی اس میں روشنی اور ہوا کا بہت عمدہ انتظام تھا۔ طالب علموں کو کتابوں کے علاوہ کھانا و کپڑے بھی مفت ملا کرتے تھے۔ محمود گادان کی کوششوں سے اس وقت کے مشہور ترین علم و فن کے ماہر نہ صرف ہندوستان بلکہ ایران و عراق کے ممتاز ترین افراد کا تعلق اس دارالعلوم سے تھا۔ اس نے اپنے عہد کے اعلیٰ ترین اصحاب علم جیسے مولانا نور الدین جامی، مشہور ایرانی عالم جلال الدین دوانی، شیخ صدر الدین، عبدالرحمن وغیرہ کو دکن بلانے میں کوشش کا کوئی دقیقہ اٹھانہ رکھا۔ دارالعلوم کی اصل عمارت 1696ء میں اورنگ زیب کے عہد میں بارودوں کے ایک ذخیرہ میں آگ لگ جانے کے سبب گر گئی تھی۔



## محمود گادوان کے خلاف سازشیں

محمود گادوان نے جو انتظامی اصلاحات کی تھیں وہ کورزوں اور اس کے دشمنوں کو سخت ماکوار گزری تھیں اور وہ لوگ ہمیشہ بادشاہ کے کان بھرا کرتے تھے۔ محمود گادوان جب سلطان کے ساتھ وجے نگر کی مہم پر تھا تو اس کی غیر حاضری کا فائدہ اٹھا کر اس کے مخالفین نے سازش رچی اور محمود گادوان کے مقرر کو جو اہرات دگھوڑے وغیرہ کے تحفوں سے لاد دیا اور اسے شراب پلا کر ایک سادہ پرچہ پر محمود گادوان کی مہر لگوائی۔ اب اس سادہ پرچہ پر ایک خط اڑیسہ کے پرشوتم کے نام بنایا گیا جس میں پرشوتم کو دکن پر حملہ کرنے کی دعوت دی گئی تھی۔ اس سازش میں بادشاہ بھی آگیا اور محمود گادوان کا سر قلم کر دیا۔

### معلومات کی جانچ

- (1) عہد شمس الدین پر نوٹ لکھئے۔
- (2) محمود گادوان کے کردار پر روشنی ڈالئے۔
- (3) محمود گادوان نے نظام حکومت میں کیا کیا تبدیلیاں کیں؟

## 9.11 شہاب الدین محمود شاہ (1482-1518)

شمس الدین محمد سوم کے بعد اس کا بیٹا شہاب الدین محمود شاہ جانشین ہوا۔ اس وقت اس کی عمر 12 سال تھی اسی وجہ سے حکومت کی باگ ڈور نظام الملک کے ہاتھوں میں تھی جو محمود شاہ کا وزیر اعظم بھی تھا۔ شروع کے چار سال حکومت کا سیاہ و سفید کا مالک نظام الملک بنا رہا۔ اس دور میں ملکی دکنیوں کو کافی اہمیت دی گئی اور شہر کی ترکی آبادی کو ختم کرنے کا فیصلہ لیا گیا اور شہر کے پھاٹک اندر سے بند کر کے ترکوں کا قتل عام شروع کر دیا گیا۔ اس طرح حکومت کا نظم و نسق چار سال تک چلتا رہا لیکن 1486ء میں سلطان محمود نے ان حالات سے چھٹکارہ پانے کیلئے نظام الملک کو تلنگانہ مہم پر بھیج کر قتل کرا دیا اور حالات پر قابو پانے کے لئے سلطان نے اپنا جھکاؤ غیر ملکی دکنیوں کی طرف کیا۔ جس سے ملک کے حالات اور خراب ہوئے اور دکنیوں نے سلطان کو قتل کرنے کی سازش کی۔ 1487ء میں دکنیوں نے محل میں سلطان پر حملہ بول دیا مگر وہ کامیاب نہ ہو سکے۔ اس واقعہ کے بعد سلطان محمود نے دکنیوں کے قتل عام کا حکم دیا اور انکی جائداد کو ضبط کرا لیا۔ یہ قتل عام تین دن تک جاری رہا لیکن یہ قتل عام اس کے زوال کی وجہ بنا کیونکہ جان بچ جانے کی خوشی میں سلطان نے چالیس دن تک جشن منانے کا حکم دیا اس کے بعد محل میں جو شراب نوشی اور رنگ رلیوں کا دور چلا اس سے حکومت کا نظام نہ صرف محل کے اندر متاثر ہوا بلکہ شہری آبادی بھی متاثر ہوئی جس کا نتیجہ یہ ہوا کہ اخلاقی بے راہ روی کی تمام بندشیں ختم ہو گئیں۔

اس وقت سلطنت کے مختلف کورزوں اور جاگیر داروں نے محسوس کیا کہ حکومت سخت بے حسی کی حالت میں پہنچ گئی ہے اور یہ خیال کر کے کہ سلطنت کا زوال قریب ہے اپنا اپنا اقتدار جمانے کی کوشش کرنے لگے۔ سب سے پہلے جس نے سراٹھایا وہ قاسم برید تھا جس کے پاس قندھارا اور اوسا کی جاگیر تھی۔ سلطان محمود نے جب یہ سنا تو اپنی فوج بھیجی جسے قاسم برید نے شکست دی اور سلطان محمود کا وزیر اعظم بن گیا اور سبھی

سیاہ و سفید کا مالک ہو گیا۔

1518ء میں سلطان شہاب الدین محمود کا انتقال ہوا اور بہمنی سلطنت کا خاتمہ ہو گیا، کیونکہ اس کے انتقال پر تمام جاگیرداروں نے شاہی لقب اختیار کر لئے اور بہمنی حکومت پانچ حصوں میں منقسم ہوئی اور پانچ آزاد حکومتیں قائم ہوئیں جو بعد میں سلطنت بیجاپور، سلطنت احمد نگر، سلطنت برار، سلطنت گول کنڈہ اور سلطنت بیدر کے نام سے مشہور ہوئیں۔

## 9.12 بہمنی حکومت کا خاتمہ

سلطان شہاب الدین وزیر اعظم قاسم بید اور اس کے بیٹے امیر علی بید کے ہاتھوں کٹھ پتلی تھا۔ 1518ء میں سلطان محمود کے انتقال کے بعد اس کے فرزند احمد (1518 سے 1521)، علاء الدین (1521)، ولی اللہ (1521-1524) اور کلیم اللہ کے بعد دیگرے حاکم بنے۔ کلیم اللہ بہمنی سلطنت کا آخری حکمران تھا اس نے اپنی حکومت کو بچانے کے لئے مغل حکمران بابر سے مدد طلب کی مگر اس نے کوئی توجہ نہ دی۔ 1526ء میں کلیم اللہ کا انتقال ہوا اور اسی کے ساتھ بہمنی حکومت کا خاتمہ ہوا۔

### معلومات کی جانچ:

- (1) بہمنی سلطنت کا آخری حکمران کون تھا؟
- (2) شہاب الدین محمود شاہ کے عہد میں کورزوں نے کیوں اپنی خود مختاری کا اعلان کیا؟

## 9.13 بہمنی سلطنت کا نظم و نسق

### مرکزی نظام حکومت:

سلطان: سلطان حکومت کا اہم مرکز تھا وہ حکومت کے سیاہ و سفید کا مالک ہوتا تھا۔ گرچہ وہ اپنے فیصلہ میں آزاد تھا مگر حکومت کا نظام آٹھ وزرا کی مدد سے چلتا تھا جو حسب ذیل ہیں۔

(1) **وکیل السلطنت:** یہ وزیر اعظم کا عہدہ تھا سلطان کے سارے فرمان اسی کے ذریعہ نافذ کئے جاتے تھے وہ حکومت کی مہر کا ذمہ دار ہوتا تھا۔

(2) **امیر المملک:** یہ وزیر بیت المال تھا۔

(3) **وزیر اشرف:** یہ وزیر خارجہ تھا (Foreign Minister)

(4) **وزیر کل:** یہ نائب وزیر اعظم تھا جو وزراء کے کاموں پر نظر رکھتا تھا۔

(5) **پیشوا:** وزیر کل کا مددگار ہوتا تھا۔

(6) ناظر: وزیر بیت المال کا مددگار تھا۔

(7) کوڑال: یہ صاحب الشرطہ تھا اس کا کام سماج میں امن و امان قائم رکھنا تھا۔ یہ پولیس کا سربراہ اور شہر کا منصف ہوتا تھا۔

(8) صدر جہاں: یہ قاضی ہوتا تھا سلطان کی غیر موجودگی میں قاضی القضاة کا کام انجام دیتا تھا۔

## صوبائی نظام حکومت

سلطنت کے ابتدائی دنوں میں حکومت کم و بیش فوجی قانون کے ماتحت رہتی تھی، لیکن محمد اول نے حکومت کو نیم فوجی بنیاد پر قائم کیا اس نے سلطنت کو صوبوں میں تقسیم کیا جو برابر گلبرگہ، دولت آباد اور تلنگانہ تھا۔ ہر صوبہ میں ایک گورنر منتخب کیا جو طرفدار کہا جاتا تھا۔ ہر طرفدار اپنے صوبہ میں نظم و نسق کو قائم کرنے کا ذمہ دار ہوتا تھا۔ اس کے اہم کاموں میں فوجی نگرانی، ٹیکس وصولنا اور اپنا نائب منتخب کرنا تھا۔

محمد شاہ سوم کے عہد میں سلطنت میں غیر معمولی توسیع ہو گئی تو محمود گوان کے مشورہ سے سلطنت کو آٹھ صوبوں میں تقسیم کیا گیا۔ ہمارے کو گویل اور ماہور میں گلبرگہ کو بیجا پور اور گلبرگہ، دولت آباد کو دولت آباد اور حیدر اور تلنگانہ کو راجہ سندری اور رنگل میں تقسیم کیا گیا۔ اس کے علاوہ صوبوں کو مزید سرکار اور پرگنوں میں بھی تقسیم کیا گیا تھا اور ایک پرگنہ میں بہت سے گاؤں ہوتے تھے۔

## معلومات کی جانچ

(1) مرکزی حکومت کے اہم عہدوں کے نام لکھئے۔

(2) صوبائی نظام حکومت پر نوٹ لکھئے۔

## 9.14 تعمیرات و علمی سرپرستی

### تعمیرات

بہمنی حکمرانوں میں محمد اول نے تعمیرات کے کام میں کافی دلچسپی لی اس کے عہد کی تین بڑی یادگار عمارتیں ہیں۔ ایک تو گلبرگہ کی جامع مسجد، دوسری گلبرگہ میں ہی شاہبا زار مسجد اور تیسری عثمان آباد میں حضرت شمس الدین کامزار۔ ان عمارتوں میں ترک و ایرانی اثرات بہت نمایاں ہیں۔ ترک اور ایرانیوں نے ہندو اثرات سے دکن کے فن تعمیر کو بالکل بدل دیا اور نئے طرز تعمیر کی بنیاد ڈالی جو بعد میں دکنی طرز تعمیر کہلایا۔ محمد اول کے عہد کا خاص معمار رفیع تھا جس کا تعلق قزوین سے تھا۔ سلطان تاج الدین فیروز کا مقبرہ بھی اپنی فن تعمیر کا شاہکار ہے۔ اس میں ہندو اثرات کا نفوذ بڑی حد تک نمایاں ہے یہ ایرانی، ہندو اور بلوچی اسکولوں کا امتزاج ہے۔ اس کے علاوہ فیروز نے دریائے بھیما پر ایک بڑا شہر تعمیر کیا۔ جس میں کشادہ اور سیدھی سڑکیں، خوبصورت دکانیں اور بازار ہیں اور دریا سے پانی محل کے اندر تک پہنچایا گیا ہے۔ اس شہر کی تعمیرات فن تعمیر میں اپنی آپ مثال ہیں جن کے انوکھے تعمیری منصوبے دکن کے باہر کہیں اور نہیں نظر آتے۔ اس کی اصلی خصوصیت گنبد اور مخروطی چھت کا ملا جلا استعمال ہے۔ شہر کے چار بڑے پھاٹک ہیں۔ دیوان خاص کے قریب حرم شاہی کے کمرے ہیں۔ مسافر خانہ، زنان خانہ کے محرابی کمرے، غسل خانے اور

مسجد۔ اس عہد میں گنبد اور مخر و طلی میناروں کو بڑی خوبصورتی سے استعمال کیا ہے۔ چھتوں پر نیچی دیواریں بھی بالکل نئے طرز کی ہیں اور کناروں پر چھوٹے چھوٹے مینار بنے ہیں۔

گلبرگہ کی ممتاز یادگاروں میں حضرت گیسو دراز کا مقبرہ ہے اسی کے ساتھ ان کے فرزندہ سید اکبر حسینی کا مزار بھی ہے جو مخلوط ایرانی و کئی یا بہمنی فن تعمیر کا نمونہ ہے اس کے چار کونوں پر چار چھوٹے چھوٹے گلدان ہیں اور اوپر ایک عظیم الشان گنبد ہے جس پر پتیل کے نقوش ہیں۔ اس کی محرابیں سادی اور قریب قریب ہیں۔ گلبرگہ کی ایک اور مسجد ہے جسے یہاں کے کورنقلندر خان نے تعمیر کیا تھا۔ اس میں پانچ محرابوں کی دوہری قطاریں ہیں اور چھت کے اوپر پانچ گنبد ہیں۔ ان محرابوں کے ستون لمبے لمبے ہیں۔

بیدر میں ایک قلعہ ہے جس کی چھت کی رنگین کچھروں سے آرائش کی گئی ہے اس قلعہ کے پاس سولہ کھمبا مسجد ہے اس کی چھت سولہ بھاری کھمبوں پر کھڑی ہے اس مسجد کی دو خاص باتیں ہیں ایک تو مسجد میں پانی کا ذخیرہ چھت پر ہے اور دوسرے اس مسجد کا ہر نمازی امام کو دیکھ سکتا ہے اور ہوا کھلی آمد و رفت ہے۔ بیدر کا تخت شاہی محل اور اس کے متصل محلات بہت خوبصورت ہیں اس میں کئی بڑے بڑے وسیع ہال ہیں جو رنگین کچھروں سے مزین ہیں۔ تخت محل جس میں کئی بہمنی حکمرانوں کی تخت نشینی ہوئی اس کی محرابیں بلند ہیں اور کچھروں سے آرائش کی گئی ہے جس کے پاسک میں منقش سیاہ رنگ کی دھاریاں ہیں جو پیش قیمت ہونے کے علاوہ اعلیٰ ترین مذاق سلیم کی نشاندہی کرتی ہیں کمروں کے اندرونی حصوں کا نقشہ نہایت فنکارانہ ہے۔ تخت محل کے مغرب اور مشرق دونوں طرف شیر اور اس کے پشت پر طلوع ہوتا ہوا آفتاب دکن کے فن پر ایرانی اثر کا مظاہرہ کرتا ہے۔ شہر بیدر میں ان محلات کے علاوہ سلطان احمد شاہ کا مقبرہ ہے۔ اس مقبرے کو باہر سے دیکھنے پر تین منزلیں معلوم ہوتی ہیں اور چاروں سمت داخلہ کے دروازوں پر جو محرابیں ہیں وہ بلند اور شاندار ہیں اس کے کناروں کے گلدان چھوٹے چھوٹے ہیں اور گنبد بیضوی ہے۔ مقبرے کے اندر کی آرائش خوش نو لیس مغیث شیرازی نے کی تھی جس نے حضرت محمد ﷺ اور حضرت علی کا نام سنسکرتوں طرز سے لکھا ہے۔ اس کے علاوہ شیعہ درود بھی اس نے دلکش انداز میں لکھا ہے اس لئے اس میں ہمیں نمایاں طور پر شیعیت کا اثر نظر آتا ہے۔ اس میں عربی خط کے کئی طرز مثلاً کوفی، طغرا، نسخ وغیرہ کے نمونے ہیں اور اس کے کتبے سہرے اور قرمزی رنگ کے ہیں اور انکی بنیاد بھی شوخ رنگ کی ہے جس میں جا بجا چمکدار جواہرات جڑے ہوئے ہیں اور ایسا کہا جاتا ہے کہ اس میں بعض پیش قیمتی اصلی ہیرے ہیں۔

بیدر کی ایک اور مشہور عمارت شاہ نعمت اللہ کرمانی کا مقبرہ ہے۔ اس مقبرہ کی خصوصیت یہ ہے کہ اس میں کوئی گنبد نہیں ہے اور شیراز کے مغیث کا لکھا ہوا خط ٹکٹ میں ایک نہایت خوبصورت کتبہ ہے۔ ساری عمارت سادہ مگر پر شکوہ ہے محراب بہت خوبصورت ہے اس کے سنگ سیاہ کے حاشیوں میں بھی جن پر لیکروں، پتیوں اور پھولوں کے طرز کے نقوش کندہ ہیں۔ ایک اور خوبصورت کچھرے کی لوح بھی ہے اس عمارت کی ایک اور خصوصیت یہ ہے کہ اس میں رنگ برنگ کے نہایت خوبصورت کچھروں کا آزادانہ استعمال ہے، خصوصاً گہرے نیلے اور سبز رنگ۔ اس کے علاوہ ایک خوبصورت مینار ہے جسے چاند مینار کہا جاتا ہے یہ ایک اکیلا مینار ہے جو 1445ء میں خالص ایرانی طرز پر تعمیر کیا گیا تھا، یہ مینار بالکل مدور ہے جس کے گرد ہوا اور روشنی جانے کے لئے اور موذن کو اذان کہنے کے لئے برآمدے نکلے ہیں یہ مینار نیچے سے اوپر کی طرف بتدریج پتلا ہوتا گیا ہے اور اوپر گنبد ہے۔



## علمی سرپرستی

سلاطین بہن عام طور پر علماء و فضلاء کی صحبت سے فیضیاب ہوتے تھے۔ انکی بہت عزت کیا کرتے تھے۔ بہمنی عہد حکومت میں عرب و عجم کے نہایت مشہور شعراء، صوفیاء کرام دکن آتے تھے۔ انہیں انعام و اکرام سے نوازا جاتا تھا۔ ایک بار محمود شاہ کے عہد میں ایک عجمی شاعر دکن آیا اور محمود شاہ کے دربار میں ایک قصیدہ پڑھا بادشاہ نے اسے ایک ہزار روپے کے برابر رقم کا ایک سونے کا سکہ دیا۔ محمود شاہ ہر ایک کی قدر کرتا تھا اس کی شہرت بہت دور دور تک پھیل گئی تھی۔ مصنف تاریخ فرشتہ لکھتے ہیں کہ حضرت خواجہ شمس الدین حافظ شیرازی جیسے بزرگ دکن کے سفر پر آمادہ ہو گئے۔ خواجہ زین العابدین ہمدانی اور خواجہ محمد گازی نے جو اپنے عہد کے مشہور تاجر تھے ان لوگوں نے بھی حافظ شیرازی کے اخراجات کی کفالت کی ذمہ داری لی۔ لیکن موسم کی خرابی کے وجہ سے وہ دکن کا سفر نہ کر سکے لیکن ایک غزل لکھ کر بھیجی۔ سلطان محمد شاہ کو جب اس کا علم ہوا تو اس نے کہا جو عالم دکن کے لئے روانہ ہوا وہ ہمارے انعام و اکرام اور تحفہ و تحائف کا حقدار ہو گیا ہے اور اس نے ایک ہزار سکہ طلائی عنایت کئے۔

سلطان فیروز شاہ بھی علم کا دلدادہ تھا اور فن و کمال کا بہت قدر دان تھا۔ وہ خود کہا کرتا تھا کہ ہر ملک کا سب سے بہترین اور اعلیٰ تحفہ اس ملک کے ماہر کمال فن اشخاص ہیں۔ وہ ہر ملک کے اہل کمال کو اپنے دربار میں جمع کرنا چاہتا تھا اور یہی سبب تھا کہ ساری دنیا کے اہل کمال اس کے دربار میں حاضر ہو کر انعام و اکرام سے مالا مال ہوتے تھے۔ وہ دنیا کی بہت سی زبانوں کا ماہر تھا اور ہر ملک کے باشندوں سے اسی کے ملک کی زبان میں بات چیت کرتا تھا اس کا حافظہ غضب کا تھا جو بات ایک بار سن لیتا تھا اس کو زندگی بھر نہیں بھولتا تھا۔ مستند شعراء کے اشعار اس کو از یاد تھے۔ وہ خود بھی کبھی عروضی اور کبھی فیروزی کے تخلص سے اشعار کہتا تھا۔ ملا داؤد بیدری نے اس کی علمی سرپرستی اور ذوق کو مد نظر رکھتے ہوئے ہی اپنی کتاب ”تحفہ السلاطین“ اس کے نام معنون کی ہے۔

فیروز شاہ کو تمام علوم سے دلچسپی تھی خاص طور پر تفسیر، اصول حکمت، طبعی اور نظری سے اور ان علوم میں اس کو دستگاہ بھی حاصل تھی۔ صوفیاء کرام کی اصلاحات سے بھی شغف تھا، ہفتے میں تین دن درس و تدریس کے لئے تھے اس کے پڑھنے کی خاص کتب زاہدی، شرح تذکرہ، فن ریاضی، شرح مقاصد کلام، اقلیدس، علم ہندسہ اور علم معانی و بیان کی تھیں۔ طلباء کو پڑھانے کا وقت اگر دن میں نہ ملتا تو رات کو پڑھاتا اور ذخیرہ معلومات سے ان کے دلوں کو معمور کر دیتا تھا۔

سلطان احمد شاہ بھی علم اور اہل علم کا سرپرست اور قدر دان تھا اس کے عہد کا مشہور عالم شیخ آذری اسراہنی تھا اس نے احمد شاہ کی اجازت سے بہمن نامہ لکھا تھا۔ اسراہنی نے جب اپنے ملک جانے کی اجازت مانگی تو احمد شاہ نے کہا کہ حضرت گیسو دراز کے انتقال کے بعد جو خلا پیدا ہو گیا تھا اس کو آپ نے کسی حد تک پر کر دیا ہے۔ اب اس طرح جدا ہو کر جانے سے مجھے بہت تکلیف ہوگی۔ شیخ آذری نے بادشاہ کو اتنا مہربان اور مخلص پایا تو اپنی اولاد کو بھی یہیں بلا لیا۔ شیخ آذری نے دارالامارات کے محل کی شان و شوکت میں بھی اشعار لکھے ہیں جسے خوش خط میں پتھر پر کندہ کروا کر محل کے دروازہ پر جڑ دیا گیا۔

سلطان شمس الدین محمد سوم کا وزیر اعظم محمود گلان بھی علم کا شیدائی تھا وہ منقولات و معقولات میں دسترس رکھتا تھا۔ خاص طور پر ریاضی اور طب میں تو اسے بہت ہی کمال حاصل تھا۔ نظم و نثر و انشاء میں وہ اپنی مثال آپ تھا خوش نویسی پر بھی اسے کمال حاصل تھا۔ اس کا دیوان اور رسالہ روضۃ الانشاء دکن کے اکثر اہل علم کے پاس موجود ہے۔ محمود گلان کا یہ دستور تھا کہ وہ اپنے عہد کے خراسانی اور عراقی فضلاء سے خط و کتابت کیا کرتا

تھا اس کے لکھے ہوئے خطوط اس کی کتاب انشاء میں شامل ہیں۔ مولانا عبدالرحمن جامی نے خواجہ کی مدح میں ایک قصیدہ اور ایک قطعہ لکھا ہے۔

### معلومات کی جانچ:

(1) محمد اول کے دور کی تین اہم عمارتوں کے نام لکھئے؟

(2) بہمنی تعمیرات کس سے متاثر ہیں؟

(3) محمود گادوان کی علمی سرہرتی پر نوٹ لکھئے۔

### 9.15 خلاصہ

محمد بن تغلق کے آخری زمانہ میں ملک میں انتشار پیدا ہو گیا، ملک کے حصے بخرے ہونے لگے تب دکن میں بہمنی سلطنت حسن گانگو نے قائم کی اور فتوحات سے سلطنت کو بہت وسعت دی وہ علم دوست بادشاہ تھا اس کے بعد اس کا پوتا محمد شاہ ثانی تخت نشین ہوا، مورخین نے اس کے عادات و اخلاق کی بڑی تعریف لکھی ہے، اس کے عہد میں قانون کی پابندی اور عدل و انصاف کا بول بالا رہا اور علم و فن کو ترقی ہوئی بڑے بڑے شہروں میں مدرسہ قائم کئے گئے۔ بہمنی سلطنت کا دوسرا فرمانروا فیروز شاہ تھا اس کا دور عروج کا زمانہ تھا اس نے اپنے عہد میں سیاسی تدبیر اور تدبیر مملکت سے ملک کو بلند منزل پر پہنچا دیا۔ وہ اپنی علمی قابلیت میں مشہور تھا اور کئی زبانوں کا عالم تھا۔ اس کے بعد اس کا بھائی احمد خان حکمران بنا اور اپنا دارالسلطنت گلبرگہ کے بجائے بیدر کو بنایا جس کو خوب ترقی دی اور یہ دنیا کے چند مشہور شہروں کے مد مقابل بن گیا۔ اس کے عہد میں جو لڑائیاں ہوئی اس میں کوئی خاص کامیابی نہیں ملی مگر تمدنی لحاظ سے ملک کی ترقی ہوئی۔

احمد شاہ کے بعد اس کا بیٹا علاء الدین ثانی پھر ہمایوں شاہ، نظام شاہ اور محمد شاہ ثانی بیدر کے تخت پر تخت نشین ہوئے۔ علاء الدین نے شفا خانہ تیار کروایا جہاں مریضوں کو غذا اور دوا مفت دی جاتی تھی۔ شفا خانہ کے لئے کئی گاؤں وقف تھے۔ ہمایوں شاہ اپنے زور و ظلم کے باعث بہمنی سلطنت کا ہد نام بادشاہ ہے۔ ہمایوں کے بعد نظام شاہ نے دو سال حکومت کی پھر محمد شاہ ثانی حاکم بنا جو بقول فرشتہ فیروز شاہ بہمنی کے بعد خاندان بہمن کا علم دوست، ذی علم اور شائستہ بادشاہ تھا اس کے وزیر اعظم محمود گادوان کے تدبیر و فراست کے باعث ملک کو وسعت حاصل ہوئی۔ اس نے ملک کو آٹھ صوبوں میں منقسم کیا اور والی مقرر کئے اور امن بحال کیا۔ لیکن بعد میں سلطان محمد ثانی اور محمود گادوان میں اختلاف پیدا ہوا اور محمود گادوان کو قتل کر دیا گیا اس کے بعد سے سلطنت زوال کی طرف گامزن ہوئی۔ بہمنی سلطنت کا آخری حکمران کلیم اللہ تھا جس کے 1527ء میں مرنے کے بعد حکومت کا خاتمہ ہو گیا۔

### 9.16: نمونے کے امتحانی سوالات

درج ذیل سوالات کے جواب تیس سطروں میں لکھئے:

(1) بہمنی سلاطین میں کس کا دور عہد زریں کا دور کہا جاتا ہے اور کیوں؟

- (2) عہد احمد اول پر ایک نوٹ لکھئے۔
- (3) بہمنی سلطنت کے مرکزی اور صوبائی نظام پر روشنی ڈالئے۔

درج ذیل سوالات کے جواب چند سطروں میں لکھئے:

- (1) تاج الدین فیروز شاہ کے عہد حکومت اور نظام سلطنت پر مختصر نوٹ لکھئے۔
- (2) محمود گادان کے سیاسی نظام پر روشنی ڈالئے۔
- (3) عہد بہمنی کی تعمیرات کا جائزہ لیجئے۔
- (4) بہمنی دور میں علماء کی سرپرستی پر نوٹ لکھئے۔

## 9.17 مطالعہ کے لیے معاون کتابیں

- |                        |     |  |
|------------------------|-----|--|
| محمد قاسم فرشتہ:       | (1) | تاریخ فرشتہ (مترجم عبدالحی خولجہ) لاہور پاکستان            |
| بارون خان شیردانی:     | (2) | دکن کے بہمنی سلاطین (مترجم رحم علی الہاشمی) نئی دہلی، 1982 |
| محمد نصیر الدین ہاشمی: | (3) | دکنی کلچر، مجلس ترقی ادب، لاہور، 1963                      |
| دائرۃ المعارف:         | (4) | شعبہ اردو دائرۃ المعارف اسلامیہ، پنجاب یونیورسٹی، لاہور۔   |
| History of Islam       | (5) | Masudul Hasan  |
| S.K. Pandey            | (6) | Medival India  |

## اکائی-10 نظام شاہی حکومت، عادل شاہی حکومت، قطب شاہی

### حکومت، برید شاہی حکومت اور عماد شاہی حکومت

#### اکائی کے اجزاء

10.1	مقصد
10.2	تمہید
10.3	عادل شاہی حکومت
10.4	قطب شاہی حکومت
10.5	نظام شاہی حکومت
10.6	عماد شاہی حکومت
10.7	برید شاہی حکومت
10.8	خلاصہ
10.9	نمونے کے امتحانی سوالات
10.10	مطالعہ کے لیے معاون کتابیں

#### 10.1 مقصد

اس اکائی کو پڑھنے کے بعد طلباء بہمنی حکومت کے زوال کے بعد منظر عام پر آنے والی پانچ خود مختار حکومتیں مثلاً نظام شاہی حکومت، عادل شاہی حکومت، قطب شاہی حکومت، برید شاہی حکومت اور عماد شاہی حکومت کے عروج و زوال، ان حکومتوں کے مشہور سلاطین اور ان کے کارنامے نیز علم و علماء سے ان کے تعلق و سرپرستی اور نظم و نسق سے واقفیت حاصل کر سکیں گے۔

#### 10.2 تمہید

بہمنی سلطان شمس الدین محمد سوم کے انتقال کے بعد اس کا شیر خوار بیٹا شہاب الدین محمود شاہ سلطان بنا، وہ کم سن تھا اس لئے حکومت کی باگ ڈور نظام الملک کے ہاتھوں میں رہی جو بعد میں اس کا وزیر اعظم ہوا۔ اس کے عہد میں دکنیوں اور غیر دکنیوں میں کشیدگی بڑھتی گئی۔ سلطان



اس کشیدگی سے چھٹکارا پانا چاہتا تھا۔ نظام الملک کا جھکاؤ دکنیوں کی طرف تھا اور سلطان کا غیر دکنیوں کی طرف اس لئے سلطان شہاب الدین محمود شاہ نے نظام الملک کو قتل کر دیا جسکی وجہ سے دکنیوں نے محل پر حملہ بول دیا لیکن غیر دکنیوں کی مدد سے سلطان کی جان بچ گئی۔ اس واقعہ کے بعد سلطان نے دکنیوں کا ایک طرف قتل عام کرایا اور یہی بہمنیوں کی زوال کی وجہ بنی اور دن بدن بہمنی سلطنت کا شیرازہ بکھرتا چلا گیا اور صوبے کے گورنروں نے اس کا فائدہ اٹھا کر اپنی خود مختاری کا اعلان کر دیا۔ جس کے نتیجے میں بہمنی سلطنت پانچ خود مختار حکومتوں میں تقسیم ہو گئی جو حسب ذیل ہیں:

- (1) بیجاپور میں یوسف عادل شاہ نے 1489ء میں عادل شاہی حکومت کی بنیاد رکھی۔
- (2) احمد نگر میں ملک احمد نے 1490ء میں نظام شاہی حکومت کی بنیاد رکھی۔
- (3) برار میں فتح اللہ عماد نے 1490ء میں عماد شاہی حکومت قائم کی۔
- (4) کولکنڈہ میں قلی قطب شاہ نے 1512ء میں قطب شاہی حکومت کی بنیاد رکھی۔
- (5) اوربیدر میں امیر علی برید نے 1619ء میں برید شاہی حکومت کی بنیاد رکھی۔

### 10.3 عادل شاہی حکومت

بیجاپور کی عادل شاہی حکومت کا بانی یوسف عادل شاہ ہے جس کے متعلق یہ عام رائے ہے کہ وہ سلاطین عثمانیہ ترکی کے خاندان سے تھا۔ بہمنی حکومت کے دور میں بیجاپور کا صوبہ دار تھا۔ بہمنی حکومت کے کمزور ہونے پر 1489ء میں یوسف عادل شاہ نے بیجاپور میں حکومت قائم کی۔ یکے بعد دیگرے نو اشخاص حکومت کرتے رہے بالآخر سکندر عادل شاہ کے عہد میں 1686ء مغل بادشاہ اورنگ زیب عالمگیر نے بیجاپور کو فتح کر کے حکومت عادل شاہی کا خاتمہ کر دیا۔

#### 10.3.1 یوسف عادل شاہ (1490-1510)

یوسف عادل شاہ اپنی قابلیت کے لحاظ سے اپنے عہد میں ممتاز تھا وہ دور اندیش اور تجربہ کار فرما نژاد تھا۔ یوسف عادل شاہ کی شخصیت شجاعت، سخاوت اور انصاف جیسے محاسن کا مجموعہ تھی۔ ذاتی اوصاف کے ساتھ ساتھ وہ علمی کمالات سے بھی متصف تھا۔ خوش خطی کے علاوہ وہ علم و شاعری کا بھی ماہر تھا۔ اسے علم موسیقی میں کمال حاصل تھا۔ ظنہور و عو کو نہایت عمدگی سے بجاتا تھا اور اس فن کے استادوں کی بے حد قدر کرتا تھا۔ دو دروہ سے علماء اور اصحاب علم کو اپنے یہاں آنے کی دعوت دیتا اور ان کو قیمتی تحائف ارسال کرتا تھا۔ مشہور مورخ فرشتہ نے اس کی علم دوستی اور علماء کی سرپرستی کی بڑی تعریف کی ہے۔ فرشتہ لکھتا ہے ’اس دور میں حنفی، شافعی اور شیعہ علماء بڑے خلوص اور محبت سے ملتے تھے اور باہم کسی طرح کا بغض و کینہ نہ رکھتے تھے‘۔ اس کا نکاح مرہٹہ کے ایک سردار کی بہن پونجی خانم سے ہوا تھا۔ اس سے ایک لڑکا اسماعیل اور تین لڑکیاں تولد ہوئیں۔ اس کے عہد میں شیعہ مذہب کو ترجیح دی گئی تھی۔

### 10.3.2 اسماعیل عادل شاہ (1510-1534):

یوسف عادل شاہ کے بعد اس کا فرزند اسماعیل مسند پر بیٹھا اور 1534ء تک بڑی شان و شوکت سے حکمرانی کی۔ اس کے عہد میں 1510ء میں پرتگالیوں نے کوا اور وجے نگر کے حاکم کرشن دیو نے راجپوتوں کو رو آج پر قبضہ کر لیا۔ اسماعیل عادل شاہ بھی اپنے والد یوسف عادل شاہ کی طرح علم دوست اور صاحب علم اور شاعر تھا، وفائی کے تخلص سے شاعری کرتا تھا وہ بہت تخی تھا۔ اس کی سخاوت سے ملک کی آمدنی اخراجات کے لئے کافی نہ ہوتی تھی۔ وہ نرم دل تھا خطا کاروں کی خطاؤں پر چشم پوشی کرتا تھا۔ وہ فحش الفاظ کبھی زبان سے نہیں نکالتا تھا اور ہمیشہ عالموں اور فاضلوں کے درمیان رہتا تھا۔ علم و موسیقی سے بھی اسے دلچسپی تھی۔ اس کی شاعری کے متعلق فرشتہ لکھتا ہے کہ دکن کے کسی بادشاہ نے اسماعیل عادل شاہ جیسے لطیف اور متین اشعار نظم نہیں کئے۔

### 10.3.3 ابراہیم عادل شاہ (1534-1558):

اسماعیل عادل شاہ کے انتقال کے بعد اس کا بیٹا ملو کی تخت نشین ہوا۔ وہ نابل حکمران ثابت ہوا اور چھ ماہ کے بعد اسکے چھوٹے بھائی ابراہیم عادل شاہ نے تخت پر قبضہ کیا اور 1534ء میں بادشاہ بنا۔ وہ بھی صاحب علم اور علم دوست تھا اس نے اپنے باپ دادا کے مذہب شیعہ کو ترک کر کے سنی مذہب اختیار کیا اس کی وجہ سے ایرانی اثر دربار میں کم ہو گیا۔ دکن کے ارباب کمال اس کے مقرب بن گئے۔ اس کی وجہ سے دکنی زبان کو عروج ہوا یعنی ہندوی (دکنی اردو) نے فارسی زبان کی جگہ لے لی۔ اس کے عہد میں ہندوؤں کو اونچے اونچے عہدوں پر فائز کیا گیا۔ ابراہیم عادل شاہ اول کے متعلق فرشتہ لکھتا ہے کہ وہ بڑا بہادر تھا اور اپنی مردانگی اور شجاعت کی وجہ سے کسی بات کو خاطر میں نہیں لاتا تھا۔

### 10.3.4 علی عادل شاہ اول (1558-1580):

ابراہیم عادل شاہ کے بعد اس کا فرزند علی عادل شاہ اول مسند حکومت پر 1558ء میں متمکن ہوا۔ اس کے عہد میں شولا پور کے قبضہ کو لے کر احمد نگر اور بیجا پور کے بیچ چلی آرہی کشیدگی بہت بڑھ گئی۔ علی عادل شاہ نے اپنے کو مضبوط کرنے کے لئے وجے نگر کے حکمران رامارائے سے معاہدہ کیا۔ دونوں فوجوں نے مل کر احمد نگر پر حملہ کیا۔ احمد نگر کا حاکم حسین نظام شاہ بھاگ گیا لیکن کرجیر چلا گیا بعد میں علی عادل شاہ نے حسین نظام شاہ کی صاحبزادی چاند بی بی سے نکاح کر کے احمد نگر کے ساتھ بھی معاہدہ کر لیا۔ اس کے عہد حکومت میں عادل شاہی سرحدیں ہونا و ریندرگاہ سے لے کر تنگ بھدراندی تک پھیلی ہوئی تھیں۔ علی عادل شاہ نے مغل حکمران اکبر سے خوشگوار رشتہ قائم کیا اور دونوں طرف سے سفیروں کا آنا جانا ہوا۔ 1580ء میں ایک خوبہ سرانے علی عادل کو اس کے حرم میں قتل کر دیا۔

علی عادل شاہ بھی اپنے اجداد کی طرح صاحب علم تھا اسے مطالعہ کا ایسا شوق تھا کہ سفر میں بھی چار سو صندوق کتابوں کے ساتھ رہا کرتے تھے۔ اس کے کتب خانے میں بیسیوں کتاب، خوش نویس، مجرول اور نقاش مامور تھے۔ اس نے سنی مذہب ترک کر شیعہ مذہب اختیار کر لیا۔ وہ بہت تخی تھا۔ اس نے زکیر دے کر ملاح اللہ شیرازی کو طلب کیا۔ علی عادل شاہ نے باپ کے تمام اندوختے اور خود اپنے عہد کی تمام دولت ایران، عرب اور روم کے دیگر ممالک کے فضلا اور مستحقین کو عطا کر دی۔ اس کے عہد میں بادشاہوں اور وزیروں کے مکاناتوں میں علمی جلسے ہوا کرتے تھے۔ محمد علی، سید مصطفیٰ خاں، شاہ عبدالحسن اور شاہ ابوالقاسم جیسے علماء اس کے درباری زمینت بنے ہوئے تھے۔ ملا محمد رضا مشہدی اس کا

درباری شاعر تھا۔ اس کے عہد تعمیرات میں کول گنبد بہت اہم ہے اس کی خصوصیت دکن اور غیر دکنی تعمیرات کا سنگم ہے۔

### 10.3.5 ابراہیم ثانی (1558-1627):

علی عادل شاہ کے قتل کے بعد اس کی جگہ اس کا بھتیجا ابراہیم عادل شاہ ثانی فرماں روا ہوا۔ اس کی کم سنی کے باعث اول تو کئی سال تک نائب حکومت کرتے رہے خاص کر اس کی چچی چاند بی بی۔ جس سے حکومت کا شیرازہ بکھرتا گیا۔ اس لئے ابراہیم نے حکومت کی باگ ڈور اپنے ہاتھوں میں لے لی تو اس کو اپنے ہمسایوں سے کئی جنگیں لڑنی پڑیں، مغلوں نے احمد نگر پر حملہ کر قبضہ کر لیا اور ابراہیم نے ان کی باجگداری قبول کر لی پھر اپنی بیٹی کا نکاح شہزادہ دانیال سے کر دیا۔

ان سیاسی اٹھل پٹھل کے باوجود بھی اس کے عہد میں علم و ادب کی ترقی ہوئی۔ نہ صرف احمد نگر سے کئی ارباب علم بیجا پور آئے بلکہ ایران اور جاز سے بھی اصحاب علم و سلوک بیجا پور میں آتے رہے۔ دکن کا مشہور مورخ فرشتہ اس کے عہد میں بیجا پور آیا تھا اس نے ابراہیم کے کردار کی بڑی تعریف کی ہے۔ ابراہیم کو شاعری اور موسیقی سے بڑی انسیت تھی جس کا ثبوت اس کی کتاب ”نورس“ سے ملتا ہے۔ لفظ نورس سے اس کو بڑی دلچسپی تھی۔ اسی نام پر ایک شہر آباد کیا، قلعہ بنایا، درباری شاعر عبدالقادر کو نورس کا لقب دیا، یہاں تک کہ شاہی مہر پر بھی نورس کندہ تھا۔ وہ مشہور چشتی صوفی بندہ نواز گیسو دراز کا گردیدہ تھا۔ ان کی تعریف میں ایک قصیدہ بھی لکھا تھا۔ ابراہیم مرہٹی، دکنی، اردو اور کنڑ زبانوں کا ماہر تھا۔ اس کے عہد میں کئی ہندوؤں کو اعلیٰ مرتبہ حاصل تھا۔ اس نے شیعہ، سنی اور دیگر مذہب میں ہم آہنگی پیدا کی۔ اسے خوش خطی سے بھی دلچسپی تھی اس کی ان مختلف صفات کی وجہ سے عوام نے اسے ”گجت گرو“ کا خطاب دیا تھا۔

### 10.3.6 محمد عادل شاہ (1627-1656):

ابراہیم کے انتقال کے بعد اس کا فرزند محمد عادل شاہ سولہ سال کی عمر میں تخت نشین ہوا اور دو امراء دولت خان (مقلبہ خواص خان) اور مرزا محمد امین لاری (مقلبہ مصطفیٰ خان) کی مدد سے حکومت کی۔ محمد عادل شاہ کا دور حکمرانی کئی وجوہ سے اہمیت رکھتا ہے ایک طرف تو جنگ و جدال اور معرکہ آرائیاں ہیں تو دوسری طرف علم و ادب کی سرپرستی کے لئے بھی مشہور ہے۔ احمد نگر کی نظام شاہی حکومت نے دو مرتبہ فوج کشی کی مگر دونوں مرتبہ ناکام لوٹنا پڑا اس کے عہد میں مغل بادشاہوں جہانگیر اور شاہ جہاں نے بھی حملہ کیا۔ 1636ء میں محمد عادل شاہ نے شاہ جہاں سے معاہدہ کیا اور بیجا پور کی حفاظت کی۔ دونوں میں خوش کواررشتہ ہونے کے سبب شاہ جہاں نے محمد عادل شاہ کو 1648ء میں شاہ کا لقب عطا کیا۔ عادل شاہی حکمرانوں میں مغلوں کے طرف سے شاہ کا لقب صرف محمد عادل شاہ کو ہی ملا تھا۔ محمد عادل شاہ کو ملک کے بعض باغی اور خود سرامیروں کی بغاوت کا بھی سامنا کرنا پڑا۔ ان میں شاہ جی اور اخلاص خاں کی بغاوتیں اہم ہیں۔ ان لڑائیوں کے علاوہ محمد عادل شاہ نے ملک گیری بھی کی جس سے مملکت کے حدود وسیع ہو گئے۔ 1636ء میں شاہ جہاں سے معاہدہ کے سبب شمال میں تو اضافہ نہ ہو سکا مگر مغرب میں کونا رک، پونے، دھبول (مہبئی): جنوب میں میسور اور مشرق میں کرناٹک اور تلنگانہ عادل شاہی حکومت کے قبضہ میں آ گیا۔ اس کے عہد میں عادل شاہی حکومت کا دہد بہ بحر عرب سے لے کر بنگال کی حلیج تک تھا۔

### 10.3.7 علی عادل شاہ ثانی (1656-1672):

محمد عادل شاہ کے بعد علی عادل شاہ ثانی کا دور حکومت شروع ہوتا ہے۔ علی عادل شاہ نے انیس سال کی عمر میں عنان حکومت اپنے ہاتھوں میں لی۔ اس کا دور حکومت بھی محمد عادل شاہ کی طرح جنگ و جدال سے بھرا ہے۔ اس عہد میں شاہ جہاں کی طرف سے اورنگ زیب نے حملہ کر کے بیدر اور کلیانی وغیرہ پر قبضہ کر لیا۔ اس کے بعد اورنگ زیب بیجا پور کی طرف روانہ ہوا مگر شاہ جہاں کی علالت کے باعث اورنگ زیب عارضی صلح کے بعد دہلی واپس لوٹ آیا۔ اس صلح کے بعد عادل شاہی حکومت ابھی سنبھلنے بھی نہیں پائی تھی کہ شیواجی نے سر تابی کی۔ اس کے مقابلہ میں سدی جوہر الخاٹب صلابت خاں کو بھیجا گیا مگر وہ شیواجی سے مل گیا۔ اس لئے اب خود علی عادل شاہ کو اپنے باغی امیروں کی بیخ کنی پڑی اور صلابت خاں کو شکست دے کر قتل کر دیا۔ شیواجی نے دوبارہ بغاوت کی اس مرتبہ اس کی سرکوبی کے لئے وہ خود گیا اور شیواجی کو شکست دے کر اسے پونہ کی طرف فرار ہونے پر مجبور کیا۔

### 10.3.8 سکندر عادل شاہ (1672-1686):

علی عادل شاہ کے انتقال کے بعد اس کا کم سن بیٹا سکندر علی شاہ جس کی عمر صرف چار سال تھی کو مسند حکومت پر بٹھایا گیا۔ اس لئے اس کے عہد میں ماہیوں اور وزراء نے حکومت کی جو امراء اور فضلاء کے بیچ خانہ جنگی کی وجہ بنی۔ صوبائی حکمرانوں نے بغاوت شروع کی جس سے مرکزی حکومت کمزور پڑ گئی۔ مغل اور مراٹھا سے کئی معرکے ہوئے۔ اورنگ زیب پوری طرح بیجا پور پر قبضہ کرنے کی نیت سے 1685ء میں حملہ آدرہوا اور بیجا پور کو فتح کیا۔ سکندر شاہ کو زنجیر میں باندھ کر اورنگ زیب کے سامنے لایا گیا۔ اورنگ زیب نے اسے دولت آباد قلعہ میں نظر بند کر دیا اور اسی حالت میں اس کی وفات ہوئی۔ اس طرح عادل شاہی کی دو سو سالہ حکومت کا خاتمہ ہو گیا۔

### 10.3.9 علمی اور ادبی سرپرستی:

عادل شاہی حکومت کی اگر علمی اور ادبی سرپرستی و خدمات کا جائزہ لیا جائے تو یہ بات عیاں ہوتی ہے کہ عادل شاہی حکومت کا بانی یوسف عادل شاہ سے لے کر آخری چشم و چراغ سکندر عادل شاہ کے عہد تک سبھی حکمرانوں نے خوب بڑھ چڑھ کر دلچسپی لی اور ادبی کارناموں کی حوصلہ افزائی کا سلسلہ برابر جاری رکھا۔ ادبی کتابیں فارسی اور اردو زبان میں مرتب ہوتی رہیں۔ محمد عادل شاہ کے زمانہ میں آتشلی نے خمسہ نظامی کے جواب میں پانچ مثنویاں لکھیں۔ ملاظہور نے محمد نامہ مرتب کیا، ملا محمد حسین نے رفیع الدین شیرازی کی کتاب احوال السلاطین کا تکمیلہ کیا۔ محمد ابراہیم صنعتی، قاضی نور اللہ مقیمی اور مرزا دولت کی علمی کارنامے سامنے آئے۔ محمد عادل شاہ کے عہد میں تعلیم کو وسعت ہوئی۔ مدارس کھولے گئے طلباء کو وظائف جاری کئے گئے اور اصحاب علم کو فکر معاش سے مستغنی کیا گیا۔

علی عادل شاہ بھی علم کی آبیاری اور اصحاب علم و فن کی قدروانی میں اپنے اجداد سے کم نہیں رہا۔ علماء، فضلاء، شعراء و ادبا، سلطان کے دست کرم سے نہال ہوئے۔ قاضی نور اللہ نے تاریخ عادل شاہ قلم بند کی۔ نصرتی نے علم نامہ اور گلشن عشق جیسی بلند پایہ کتابیں تصنیف کیں۔ علی عادل شاہ کے متعلق مولف احوال السلاطین لکھتا ہے کہ چونکہ اسے اپنی خاص زبان دکنی اور اردو سے رغبت تھی اس لئے بیجا پور سے بہت سارے دکنی کو شاعر پیدا ہوئے ان میں نصرتی، ابو المعالی، ملا عبدالرزاق، رفعت عبدالقادر، عبداللطیف اور عبدالنبی بلند پائے کے شاعر تھے۔ علی عادل شاہ



کی علمی دلچسپی اور اس کے بہترین کردار کا تذکرہ اور نگ زیب عالمگیری مورخ خانی خان نے ان الفاظ میں لکھا ہے، ”ایک ایسا بادشاہ تھا جو فوج کو عزیز رکھتا تھا۔ سخاوت، شجاعت اور وسعت اخلاق کے باعث مشہور تھا۔ فضلاء کو دوست رکھتا تھا، شاعروں کی قدر کرتا تھا۔“

عادل شاہی حکومت کا آخری فرمانروا سکندر شاہ کو کہ اس کا دور جنگی مصائب کا عہد رہا ہے مگر علم کی سرپرستی میں کمی نہیں آئی، نصرتی نے تاریخ اسکندری قلم بند کی۔

حکمران عادل شاہیہ کے علمی و ادبی سرپرستی کا جائزہ لینے کے بعد یہ کہا جاسکتا ہے کہ یہ حکومت علمی کا دھو، ادبی شدہ پاروں، تاریخی دستاویزات کی تصنیف کے علاوہ شاعری، موسیقی اور مصوری جیسے فنون لطیفہ کی سرپرستی کے لحاظ سے بھی تاریخ میں یادگار ہے۔ اس دور کے ادیبوں اور شاعروں نے جو نقش چھوڑے ہیں ان کو زمانہ مٹا نہیں سکتا۔

### 10.3.10 تمدنی و معاشرتی پس منظر:

عادل شاہی عہد حکومت کے تہذیب و تمدن اور معاشرت پر نظر ڈالی جائے تو واضح ہوتا ہے کہ دکن کی اسلامی حکومت نے جو روایات چھوڑی تھیں اور جنگی نشوونما عادل شاہی حکومت میں ہوئی تھی وہ آج بھی نظر آتی ہیں۔ کھانے پینے، پہننے، اوڑھنے، رہنے سہنے کے جو طریقے رائج تھے وہ باقی ہیں اس تہذیب و تمدن میں ایک طرف اسلامی روایات، ایرانی، مغل اور ترکی مراسم نے جگہ لی تھی تو دوسری طرف ہندی روایات بھی شامل ہو گئی تھیں؛ لیکن اس کے باوجود مسلمانوں اور ہندوؤں کے طریقہ معاشرت اور رسم و رواج میں فرق نظر آتا تھا ان کے لباس، کھانے پینے اور رہنے سہنے کے طریقے جدا گانہ تھے۔ مذہب کو زندگی کا جز سمجھتے تھے۔ دعائیں پڑھتی تھیں اور اس کو اثر پر خیال کیا جاتا تھا۔ دسترخوان پر کھانا کھاتے تو تمام قسم کے کھانے کے لوازمات، نمکین و شیریں دسترخوان پر پھینے جاتے تھے۔ ملازم توں سے کبھی اڑاتے، موسیقی کا عام رواج تھا، رقص بھی ہوتا تھا، ماتم کرنے کا دستور تھا اور ماتم کے وقت عورتیں سر کے بال کھول دیا کرتی تھیں۔ سواری کے لئے گھوڑے، ہاتھی اور قیل گاڑی رہتے تھے۔ سیر و شکار مردوں کی زندگی کا جز ہوتا تھا، عورتوں کے لئے باغوں میں جھولے ڈالے جاتے، پکوان ہوتا اور گیت گائے جاتے تھے۔ مخلوط مخلوٹوں کا رواج نہیں تھا مرد اور عورتوں کی محفلیں جدا گانہ ہوتی تھیں۔ علاوہ ازیں مردانہ کھیل اور فوجی کرتب بھی ہوتے تھے۔

### معلومات کی جانچ:-

- (1) عادل شاہی حکومت کے قیام پر نوٹ لکھئے۔
- (2) عہد عادل شاہی کی علمی سرپرستی پر روشنی ڈالئے۔
- (3) عادل شاہی۔ معاشرتی زندگی کو اجاگر کیجئے۔
- (4) کس عادل شاہی حکمران کو مغلوں نے شاہ کا لقب عطا کیا؟
- (5) ہندی کو کس کے عہد میں سرکاری زبان کی حیثیت حاصل ہوئی؟

## 10.4 قطب شاہی حکومت

قلی قطب شاہ بہمنی دور میں تلنگانہ کا صوبہ دار تھا، دوسرے صوبے داروں کی طرح بہمنی حکومت کے زوال پر اس نے بھی 1518ء میں کولکنڈہ میں اپنی خود مختار حکومت قائم کر لی جو 1687ء تک قائم رہی۔ قطب شاہی حکومت کا آخری سلطان ابوالحسن تھا جسے مغل حکمران اورنگ زیب نے 1687ء میں شکست دے کر اس کی حکومت کا خاتمہ کیا، اور اس مملکت کو اپنی حکومت میں ملا لیا۔

### 10.4.1 قلی قطب شاہ (1518-1543)

قلی قطب شاہ نے خود مختار حکومت قائم کرنے کے بعد قرب و جوار کے علاقے فتح کر کے اپنی سلطنت کو وسیع کیا اس نے تقریباً ستر قلعے فتح کئے اور اپنی سلطنت کو رنگل کی سرحد سے بندرگاہ مچھلی پٹنم تک پہنچا دیا اور حکومت کو ایک با عظمت اور شاندار سلطنت بنا دیا۔ قلی قطب شاہ کا تمام وقت اپنی سلطنت کو مستحکم بنانے اور وسیع کرنے میں لگا۔ اس کا زیادہ تر وقت میدان جنگ میں گزرا۔ اس لئے تہذیب و تمدن کی اصلاح کی طرف متوجہ ہونے کی نوبت نہیں آئی۔ اس کے باوجود اس نے آتش خانے کے نام سے ایک خاص محل تعمیر کیا تھا جہاں شعراء و ادیب جمع ہوتے تھے۔ قلی قطب شاہ نے تلنگانہ میں پچاس سال حکومت کی جس میں سے ابتدائی چوبیس سال صوبہ دار کی حیثیت سے اور باقی چھبیس سال ایک خود مختار بادشاہ کی حیثیت سے حکومت کرتا رہا۔ سلطان قلی کو اس کے بیٹے جمشید کے اشارہ پر 1543ء میں قتل کر دیا گیا۔

### 10.4.2 جمشید قلی اور سجان قلی (1543-1550)

سلطان قلی قطب شاہ کے قتل کے بعد اس کا بیٹا جمشید تخت نشین ہوا اور سات سال تک حکومت کی۔ اس کو شعر و سخن سے دلچسپی تھی جمشید اس کا تخلص تھا۔ وہ اپنی شجاعت اور خودداری کے باعث بہت شہرت رکھتا تھا۔ جمشید قلی کے بعد اس کا بیٹا سجان قلی صرف چند ماہ حکومت کر سکا کیونکہ امرائے ملک نے جمشید کے بھائی امیر ہم قلی کو مسند قطب شاہی پر متمکن کر دیا۔

### 10.4.3 امیر ہم قلی (1550-1580)

جمشید قلی اور سجان قلی کے عہد میں ان کے خوف سے امیر ہم قلی وجے نگر میں مقیم تھا۔ امرائے ملک نے اسے طلب کر تخت نشینی عطا کی۔ امیر ہم قلی قطب شاہ کا دور حکومت قطب شاہی سلطنت کے لئے بڑا اچھا ثابت ہوا۔ اس کے عہد میں کولکنڈہ کی تعمیر کا کام شروع ہوا۔ ملک میں امن و امان قائم ہوا، بقول فرشتہ سوداگر تو سوداگر ایک بڑھیا بھی سارے قلمرو قطب شاہی میں بغیر تعرض سونا اچھالتی جا سکتی تھی۔ امیر ہم قلی نے تہذیب و تمدن اور تعلیم و تربیت کے فروغ میں دلچسپی لی۔ وہ ایک سیاست دان تھا اور وجے نگر کے خلاف تنظیم میں مسلمان سلطنتوں کے لئے بڑھ چڑھ کر حصہ لیتا تھا۔ 1580ء میں اس کی وفات ہوئی۔

### 10.4.4 محمد قلی قطب شاہ (1580-1612)

امیر ہم قلی کے انتقال کے بعد اس کا فرزند محمد قلی قطب شاہ تخت نشین ہوا۔ اس کا دور حکومت قطب شاہی کا عروج کا دور ہے۔ اس کے عہد میں جنگ و جدال اور لڑائی جھگڑوں کی خوبی فضا بدل گئی۔ امن و امان اور صلح و آشتی کا دور دورہ تھا۔ مشہور مورخ فرشتہ نے اس کی بڑی تعریف

کی ہے۔ وہ لکھتا ہے کہ محمد قلی میں چند باتیں ایسی جمع ہو گئیں تھی جو بہت کم بادشاہوں میں ہوتی ہیں۔ محمد قلی اپنے بھائیوں کو بہت عزیز رکھتا تھا اور ان کو اپنا مصاحب اور ہم نشین بنا کر رکھتا تھا۔ حکومت کے طویل عرصہ میں وہ کبھی اپنے بھائیوں سے ناراض نہیں ہوا۔ دوسرا یہ کہ میر محمد مومن استر آبادی جیسے قابل اور لائق شخص اس کے دربار میں 25 سال تک وکیل سلطنت کی حیثیت سے رہے۔ ان کی مسلمہ قابلیت اور ہمہ گیر لیاقت کے باعث نظم و نسق حکومت میں کوئی خرابی نہیں آئی۔

محمد قلی کے عہد میں مغلوں کے حملے دکن پر شروع ہو گئے وہ پورشوں کی روک تھام اور دکن کی آزادی کے لئے ہمیشہ کوشاں رہا۔ وہ کولکنڈہ کی چاروں طرف سے حفاظت کرتا رہا۔ اس کی کوشش رہی کہ سلطنت کے حدود بھی مستحکم اور محفوظ رہیں۔ اس نے حکومت کے نظم و نسق کو درست کیا۔ اس کا دور ارتقائے تمدن و تہذیب اور تعلیم کے فروغ کے لحاظ سے ایک دور کہا جاتا ہے۔ اس نے شہر حیدرآباد آباد کیا اور اس کو عالی شان عمارتوں، خوبصورت ایوانوں، سرسبز و خوشنما باغوں اور نہروں سے آراستہ کیا۔ اس شہر کی تنظیم اور عمرانی لوازم کو نہایت سلیقہ سے کیا۔ اس شہر میں کشادہ راستے بنائے گئے شہر کے وسط میں چار مینار تعمیر ہوا جو کالج کی حیثیت رکھتا تھا۔ شاہی عمارتیں اپنی وسعت، بلندی، خوبصورتی اور شان و شوکت کے لحاظ سے ممتاز تھیں۔ مریضوں کے لئے دارالشفاء، سوداگروں کے لئے کارواں سرائے اور وسیع بازار بنائے گئے۔ دل بستگی، گفتگو اور زندگی کو خوش کوار بنانے کے لئے باغات لگائے گئے، حمام تعمیر ہوئے اور تلنگانہ کے طول و عرض میں بہترین اجتماعی زندگی کی بنا ڈالی گئی۔ اس کو فنون لطیفہ کی ہر ایک شاخ سے دل چسپی تھی۔ علاوہ ازیں اسے شاعری اور موسیقی سے خصوصی دلچسپی تھی۔ خوبصورت عالی شان محل اور ایوان تعمیر کر کے ان میں نقش و نگار اور مصوری کے شاہکار جمع کر دئے گئے تھے۔

سلطان قلی قطب شاہ کے عہد میں نہ صرف علوم اسلامی کو فروغ ہوا بلکہ عربی و فارسی کے شاہکار مرتب ہوئے اور اس کے ساتھ ساتھ کئی اور نئی ادب کی بھی ترقی ہوئی وہ خود بھی ان زبانوں میں شاعری کرتا تھا۔ اسے دکنی اردو میں پہلا مصنف دیوان کہا جاتا ہے اس لئے محمد قلی کو دکنی اردو یا ہندی کا موجد مانا جاتا ہے۔ 1612ء میں اس کا انتقال ہوا۔

#### 10.4.5 سلطان محمد (1612-1626)

سلطان محمد قلی کے بعد اس کا بھتیجہ سلطان محمد تخت نشین ہوا وہ اپنے علم و فضل اور پاکیزگی کی وجہ سے بہت مقبول تھا۔ اس کے عہد میں تمام سلطنت میں امن رہا کوئی جنگ نہیں ہوئی۔ اس کے چودہ سالہ عہد میں ملک کی علمی اور عمرانی دولت میں اضافہ ہوا۔ وہ مذہب پسند، صاحب فہم و فراست بادشاہ تھا۔ حیدرآباد میں مکہ مسجد کی تعمیر اس کا بڑا کارنامہ ہے۔ ایک شہر سلطان نگری کے نام سے بسایا، پرانی عید گاہ بھی اسی کی تعمیر کردہ ہے، ایک محل امان محل کے نام سے تعمیر کرایا۔ اس کو علم و فن سے بڑی دلچسپی تھی۔ تاریخ قطب شاہی اسی کے عہد میں مرتب ہوئی۔ اسے شاعری سے بھی شغف تھا۔ فارسی اور دکنی زبان میں طبع آزمائی کرتا تھا، ظل الہی اس کا تخلص تھا اس کے عہد میں اردو کو خاص ترقی ہوئی۔ خواص، قطبی، ابن نشاٹی اور جنیدی وغیرہ اس دور کے نامور شعراء ہیں۔ علاوہ ازیں محمد سلطان کو یہ امتیاز حاصل ہے کہ اس نے خود اپنے علم و فن کا بڑا سرمایہ چھوڑا ہے۔ 1626ء میں اس کا انتقال ہوا۔

#### 10.4.6 عبداللہ قطب شاہ (1626-1672)

سلطان محمد کی وفات کے بعد اس کا بارہ سالہ لڑکا عبداللہ قطب شاہ تخت نشین ہوا اس کی کم سنی کی وجہ سے اس کی ماں حیات بخش بیگم اور

داوی خانم آغا نے حکومت کی باگ ڈور سنبھالی۔ انتظام سلطنت کے لئے ایک مجلس بنائی گئی ان میں منصور خان کو ملک الماس، الملک یوسف کو انتظام ملک، علامہ شیخ محمد کو پیشوا، مولانا اولیس کو دبیر کے عہدے پر فائز کیا گیا علاوہ ازیں مرزا قاسم، حکیم نظام الدین، حکیم جبرئیل اور اخلاص خاں وغیرہ کو اعلیٰ عہدوں پر مامور کیا گیا۔ سلطان عبداللہ قطب تو کم سنی کی وجہ سے امور سلطنت انجام نہیں دے سکا اور جب شعور آیا تو اس میں سیاسی تدبیر اور بیدار مغزی کا فقدان تھا۔ اس کے ساتھ ہی اس کو سیردشکار اور عیش و عشرت سے دلچسپی تھی۔ ہمیشہ رقص و سرور، نغمہ و طرب اور نشاط کے جلوس میں مصروف رہا۔ ایسی صورت میں خود غرض امراء اپنے مفاد کے لئے کام کرنے لگے۔ جس کا انجام یہ ہوا کہ شمال سے مغلوں کے حملے شروع ہو گئے۔ لیکن حیات بخش بیگم کی وجہ سے مغلوں سے صلح ہوئی اور اب قطب شاہی حکومت مغلوں کی ایک باجگزار حکومت بن گئی۔ 1672ء میں اس کا انتقال ہوا۔

#### 10.4.7 ابوالحسن (1672-1687)

عبداللہ قطب شاہ کے انتقال کے بعد چونکہ اس کا کوئی بیٹا نہیں تھا اس لئے اس کا داماد ابوالحسن تخت نشین ہوا۔ ابوالحسن کا دور حکمرانی مغلوں کے حملوں اور بالآخر سلطنت کے خاتمہ کی وجہ سے افسوس ناک ہے، لیکن ملک کی ترقی کے لئے اس کے زمانہ میں جو امور کارنامے دئے گئے وہ فراموش نہیں کئے جاسکتے، زراعت کو فروغ دینے کے لئے مختلف طریقے اختیار کئے گئے تمام ملک میں جدید باؤلیاں اور تالاب کھودے گئے۔ وصول مالگوار کی تکمیل انتظام کیا گیا۔ کاشتکاروں پر ہور ہے ظلم و ستم کو روکا گیا۔ جو دیہات ویران ہو گئے تھے انہیں از سر نو آباد کیا گیا۔ اجارہ داری کے طریقے کو موقوف کر کے مستقل تنخواہ یا ب ملازم مامور کئے گئے۔ اوقاف کا انتظام بہتر طریقے سے کیا گیا۔ معدنیات کی کھدائی جو بند ہو گئی تھی وہ از سر نو شروع کی گئی اس طرح ملک میں خوش حالی کا اضافہ ہوا۔

#### معلومات کی جانچ

- (1) قطب شاہی حکمرانوں میں کس کا عہد، عہد زریں مانا جاتا ہے؟
- (2) سلطان محمد کی تعمیرات پر نوٹ لکھئے۔
- (3) قلی قطب شاہ کے کارناموں پر روشنی ڈالئے۔
- (4) قطب شاہی سلطنت کے خاتمہ پر چند سطر لکھئے۔
- (5) قطب شاہی دور کے پانچ مامور شعراء کے نام لکھئے۔

#### 10.5 نظام شاہی حکومت (1490-1636)

نظام شاہی سلطنت کا بانی ملک نظام احمد شاہ بھری ہے اس کا باپ حسن وجے نگر کے ایک معزز برہمن خاندان سے تعلق رکھتا تھا محمد شاہ بھمنی کے دور میں اس نے اسلام قبول کیا اور اس کو نظام الملک کا خطاب دیا گیا اور منصب سر لشکری سے سرفراز ہوا۔ بھمنی سلطنت کے جب حصے بخرے ہوئے تو حسن نظام الملک کا فرزند ملک احمد نے خود مختار نظام شاہی سلطنت قائم کی۔ اس خاندان کے چودہ بادشاہ 1490-1635 تک



یعنی تقریباً 145 سال حکومت کرتے رہے، اس کے بعد شاہ جہاں کے عہد میں اس علاقے کو مغلوں نے اپنے حدود میں ملا لیا۔

### 10.5.1 ملک احمد (1490-1510)

ملک احمد نہایت متقی اور پرہیزگار تھا اچھے کردار اور قابل تعریف عاقلوں کی وجہ سے نیک نام ہوا۔ بہمنی سلطنت میں وہ حیر کا گورنر تھا۔ اس نے بہمنی سپہ سالار جہانگیر خان کو 1490ء میں شکست دے کر نظام شاہی سلطنت کی بنا رکھی تھی جس کی سرحدیں دو سلطنتوں: سلطنت کجرات اور سلطنت کولکنڈہ کے بیچ واقع تھیں۔ 1494ء میں شہر احمد نگر کی بنیاد رکھ کر اپنا دارالسلطنت بنایا۔ ملک احمد نظام شاہ نے کئی کوششوں کے بعد دولت آباد کے عظیم اور مضبوط قصر پر قبضہ کیا۔ جنگ وجدل کے علاوہ اس کے عہد میں علم و فن کو ترویج دی گئی یہاں تک کہ بیجا پور کے کئی مشاہیر، علماء اور اصحاب علم اولاً احمد نگر میں ہی آئے تھے۔

### 10.5.2 برہان نظام شاہ (1511-1553) اور حسین نظام شاہ (1553-1565)

احمد نظام شاہ کے بعد اس کا فرزند برہان نظام شاہ تخت نشین ہوا، یہ احمد نگر کا پہلا حکمران تھا جس نے نظام شاہ کا لقب اختیار کیا۔ برہان نظام شاہ چونکہ شیر خوار تھا اس لئے اس کا نائب و وزیر مکمل خان دکنی تھا جس نے اپنی قابلیت سے امن و امان کو بحال رکھا۔ 1553ء میں برہان کا انتقال ہوا۔ اس کے بعد اس کا بیٹا حسین نظام شاہ حکمران ہوا۔ اس کے عہد کو نظام شاہی عہد کا عہد زریں کہا جاتا ہے اس کے عہد میں 1562ء بیجا پور کے عادل شاہ، کولکنڈہ کے ابراہیم قطب شاہ اور وجے نگر کے رام رائے تینوں افواج نے مل کر احمد نگر پر حملہ کیا اور خوب جم کر لوٹا اور تباہ و برباد کیا۔ ان تینوں افواج کا سرغزوہ وجے نگر کا راجہ رام رائے تھا۔ اپنی ہار کا بدلہ لینے کے لئے حسین نظام شاہ نے دکن کی مسلم سلطنتوں کی ایک مشترکہ فوج بنائی اور 1565ء میں تالی کوٹ کی جنگ میں وجے نگر کو بری طرح شکست دی۔

### 10.5.3 مرتضیٰ نظام شاہ (1565-1588)، میراں حسین (1588-89) و اسماعیل (1589-1591)

حسین نظام شاہ کے بعد اس کا بیٹا مرتضیٰ نظام شاہ تخت نشین ہوا۔ مرتضیٰ نظام شاہ بہت ظالم تھا۔ اس کے خوف سے اس کے بھائی برہان نظام شاہ نے مغل حکمران اکبر کے پاس جا کر شمالی ہند میں پناہ لی تھی۔ اس کے عہد میں مغلوں نے پہلی بار احمد نگر پر حملہ کیا۔ مرتضیٰ نظام شاہ دماغی فتور کے باعث اپنے فرزند میراں حسین کو قتل کرنا چاہتا تھا لیکن وہ خود ہی میراں حسین کا شکار ہوا۔ اس کے بعد میراں حسین تخت نشین ہوا وہ بھی بہت ظالم بادشاہ تھا اس وجہ سے رعایا و امراء مخالف ہو گئے اور وہ زیادہ دنوں تک حکومت نہیں کر سکا اور اس کی جگہ مرتضیٰ نظام شاہ کے بھائی برہان نظام شاہ کے فرزند اسماعیل جو نظر بند تھا کو مسند حکومت پر متمکن کیا۔ اسماعیل کے دو سالہ میں دو رشید اور مہدوی طبقتوں کے بیچ آپس میں جھگڑے ہوتے رہے۔

### 10.5.4 برہان نظام شاہ (1591-1595)

جب برہان نظام شاہ کا اطلاع ہوئی کہ اس کا بیٹا اسماعیل کو حکمران بنا دیا گیا ہے تو شمالی ہند سے واپس آ کر بیٹے کی جگہ تخت نشین ہوا۔ اس کی حکومت بھی صرف چار سال رہی۔ لیکن ان چار سالوں میں جو مذہبی فرقہ وارانہ جھگڑے چل رہے تھے اس کو ختم کیا اور حکومت میں اس طرح

امن و امان قائم کیا کہ نظام شاہوں کی کھوئی ہوئی عظمت و شوکت دوبارہ حاصل ہو گئی۔ 1595ء میں اس کا انتقال ہوا۔

### 10.5.5 ابراہیم نظام شاہ و چاند بی بی

برہان کے انتقال کے بعد اس کا بیٹا ابراہیم تخت نشین ہوا۔ مگر چند ماہ بعد ہی ایک تیر لگنے سے فوت ہوا۔ اس کے انتقال پر احمد نگر میں افراتفری پھیل گئی قریب قریب یہی وقت تھا جب چاند بی بی احمد نگر آئیں۔ تخت کے متعدد دعویدار تھے۔ سب سے اہم شخصیت بہادر کی تھی جو ابراہیم نظام شاہ کا کم سن بیٹا تھا۔ دوسرا شخص تھا احمد، یعنی حسین نظام شاہ کے ایک بھائی کا مبینہ پوتا۔ چاند بی بی نے پوری قوت کے ساتھ بہادر کی حمایت کی لیکن میاں مانجور نے جو احمد کو تخت پر بٹھانا چاہتا تھا۔ اپنے کو کمزور پایا تو اس نے مغل حکمران اکبر کے بیٹے شہزادہ مراد کو، جو اس وقت کجرات کا حاکم تھا اپنی مدد کے لئے بلایا۔ مراد چونکہ پہلے سے اس انتظار میں تھا اس لئے فوراً دارالحکومت پر چڑھائی کر دی۔ دھر چاند بی بی نے بہادر کے تخت نشینی کا اعلان کر کے کولکنڈہ اور بیجا پور سے مدد طلب کی اس طرح چاند بی بی نے دو مرتبہ مغلوں کے محاصرہ کو ناکام کیا۔ مراد نے بارود کی سرنگیں بچھادی تھی چاند بی بی نے اسے بھی کھدوا کر مٹی بھرادی۔ اس کے علاوہ جب قلعہ کی تفصیل میں شگاف پڑا تو چاند بی بی بہ نفس نفیس اس شگاف پر پہنچ گئی اور راتوں رات شگاف کو بھر دیا اس کے بعد چاند بی بی کی بہادری کو قبول کرتے ہوئے اسے سلطنت تسلیم کیا گیا۔

دائرۃ المعارف میں لکھا ہے کہ دکن کی یہی ایک ملکہ تھی جس نے سلطان کامردانہ لقب اختیار کیا جسے دکن کی پانچ سلطنتوں اور مغلوں نے تسلیم کیا تھا۔ اس کے بعد مغلوں سے معاہدہ ہوا، جس کے مطابق برار کا علاقہ مغلوں کی طرف منتقل ہو گیا اور اس کے بدلے میں احمد نگر کی مکمل آزادی و خود مختاری تسلیم کر لی گئی۔

اس بحران کے ختم ہو جانے کے بعد کچھ عرصہ کے لئے حالات سدھر گئے۔ لیکن داخلی امن زیادہ دن برقرار نہ رہ سکا۔ پھر لوگ چاند بی بی کے مخالف ہو گئے انہوں نے اب مغل شہزادہ دانیال کو مدد کے لئے بلایا۔ چاند بی بی سلطان نے بھی دوبارہ کولکنڈہ اور بیجا پور سے مدد طلب کی۔ لیکن اس دفعہ اتحاد کامیاب نہ ہو سکا اور 1592ء میں کوردوری کے کنارے سون پت کے میدان میں سخت جنگ ہوئی جس میں چاند بی بی کے اتحادیوں نے شکست کھائی۔ مغلوں نے احمد نگر پر چڑھائی کر کے دوبارہ اس کا محاصرہ کر لیا۔ جس کا فائدہ ملک کے اندر مخالف گروہ نے اٹھایا جس کا سردار جمید خان تھا، شہر کے اوباشوں کو ساتھ لے کر محل میں گھس گیا اور چاند بی بی کو قتل کر دیا اور دانیال کا 1600ء میں احمد نگر پر قبضہ ہو گیا۔

### 10.5.6 ملک عنبر

ملک عنبر ایک حبشی سردار تھا جو ابتداً ایک غلام تھا، بعد میں وہ وزارت کے عہدے تک ترقی کر کے پہنچا تھا اور نظام شاہی حکومت کی گرتی ہوئی طاقت کو سنبھالنے کی کوشش کی تھا۔ جب 1600ء میں شہزادہ دانیال نے احمد نگر کو فتح کر لیا، ملک عنبر اور ایک دکنی راجہ منان نے باقی علاقے کو آپس میں تقسیم کر لیا۔ ان کو قبضہ کرنے میں کامیابی ملی کیونکہ اس زمانہ میں سلیم کی بغاوت، اکبر کی وفات اور سلطان خسرو کی سرکشی کی وجہ سے عنبر کو اتنی مہلت مل گئی کہ اس نے اپنے ملک کا باقاعدہ انتظام درست کیا اور بہت سی افواج تیار کر لی۔ اس کی تیار کردہ فوج نے نہ صرف اپنے صوبہ کا انتظام درست کیا بلکہ کئی دفعہ مغلوں سے بھی جنگ کی جسارت بھی کی اس نے دکن میں ایک نیامالی دستور جاری کیا۔ مگر جب شہنشاہ جہانگیر کا اقتدار جم گیا تو اس نے دکن پر کئی مہمات بھیجیں ملک عنبر مطیع نہ ہو سکا لیکن آخر کار اس نے وہ مقامات جو مغلوں سے لیے تھے 1620ء میں شاہ جہاں کو

واپس کر دیئے۔ لیکن 1625ء میں ملک عنبر کا انتقال ہوا اور اس کے بعد شاہ جہاں کی فوج نے 1644ء میں احمد نگر پر قبضہ کر کے اپنی سلطنت میں ملا لیا اور اس طرح نظام شاہی حکومت کا خاتمہ ہوا۔

## معلومات کی جانچ

- (1) نظام شاہی سلطنت کا بانی کون ہے اس نے یہ نام کیوں رکھا؟
- (2) ملک عنبر کے متعلق چند جملے لکھئے۔
- (3) چاند بی بی کے کارناموں کو اجاگر کریں۔
- (4) نظام شاہی حکومت پر مختصر آروشنی ڈالئے۔
- (5) چاند بی بی کو سلطان کا لقب کس نے دیا تھا؟

## 10.6 عماد شاہی حکومت (1490-1574)

برار کے عماد شاہی خاندان کا بانی فتح اللہ عماد الملک تھا۔ یہ بیجا پور کے کسی غیر مسلم کا بیٹا تھا۔ وہ بچپن ہی میں مسلمانوں کے ہاتھوں گرفتار ہو کر ملک برار کے سپہ سالار خان جہاں کے غلاموں کی جماعت میں داخل ہو گیا۔ وہ نہایت ہی ذہین اور بلا کا محنتی تھا اسی وجہ سے اس کا شمار خان جہاں کے مقررین میں ہونے لگا۔ خان جہاں کے انتقال کے بعد فتح اللہ عماد الملک بہمی سلاطین کے غلاموں کی جماعت میں شامل ہو گیا۔ سلطان محمد شاہ کے عہد حکومت میں اس نے بڑی ترقی کی اور محمود گادان کی عنایت سے عماد الملک کا خطاب حاصل کیا اور ملک برار کا سپہ سالار مقرر ہوا۔ 1490ء میں عماد الملک نے اپنی خود مختاری کا اعلان کر کے برار میں اپنے نام کا خطبہ اور سکہ جاری کیا۔ دائرۃ المعارف میں لکھا ہے کہ اس کی وجہ محمد شاہ بہمی سے بے وفائی نہیں تھی بلکہ یہ کہ وہ اس کے وزیر قاسم برید کی خدمت کرنا نہیں چاہتا تھا جو بادشاہ کو نظر بند کر کے ملک کا اصل حکمران بن بیٹھا تھا۔ فتح اللہ نے محمود شاہ بہمی کو اس کے پنجے سے نکالنے کی ایک ناکام کوشش بھی کی تھی۔ 1504ء میں اس کا انتقال ہوا۔

### 10.6.1 علاء الدین اور دریا عماد شاہ

اس کے بعد اس کا بیٹا علاء الدین تخت نشین ہوا۔ اس نے شاہ کا لقب اختیار کیا اور برار کو اپنا دارالسلطنت بنایا۔ لیکن وہ قابلیت میں اپنے باپ فتح اللہ عماد الملک سے کافی کم تر تھا۔ چنانچہ جلد ہی کجرات کے محمود شاہ بیگوا اور کولکنڈہ کے سلطان قلی قطب شاہ کے ساتھ ایسے جھگڑوں میں الجھ گیا جن سے اس کا براہ راست کوئی تعلق نہیں تھا۔ ان سے اس کی مملکت کو سخت نقصان ہوا۔ یہ تنازع کو داوری ندی کے کنارے ایک مقام پاتھری کو لے کر تھا۔ 1529ء اس کی وفات ہوئی۔

اس کے انتقال کے بعد اس کا بیٹا دریا عماد شاہ تخت نشین ہوا وہ ایک کمزور حکمران تھا۔ اس نے اپنے ہمسایہ دکنی حکمتوں کے ساتھ جگ و جدال ختم کرنے کے لئے اپنی دختر کی شادی حسین نظام شاہ سے کر دی اس وجہ سے کچھ عرصہ تک برار میں امن و امان رہا لیکن اس کے اس طرز عمل سے اس کے طویل عہد حکومت میں برار کا اثر سیاست دکن میں گھٹتا چلا گیا۔ دوسرے مسلمان سلطانوں کی باہمی آویزش میں اس کی حیثیت

ٹانوی رہ گئی۔ احمد نگر کے حسین نظام شاہ اول کے خلاف سلطان بیجاپور اور راجپوتوں نے اتحاد میں شامل ہو کر خفیہ طور پر حسین نظام شاہ کی مدد کی، اس طرح اس نے جنوبی ہند میں ہندوؤں کا اقتدار قائم ہونے کا سدباب کر دیا۔ 1560ء میں اس کا انتقال ہوا۔

## 10.6.2 عماد شاہی حکومت کا خاتمہ

دریا عماد شاہ اپنے آخری زمانہ میں اپنے وزیر تقال خان کے ہاتھوں کھ پتلی بن چکا تھا۔ اس لئے اس کے انتقال کے بعد تقال خان نے اس کے کم سن بیٹے برہان عماد شاہ کو تخت نشین کر کے اسے قید کر لیا اور اطاعت کا اظہار کئے بغیر براہ حکومت کرنے لگا، چونکہ تقال خان نے بیجاپور اور احمد نگر کے سلطانوں کے ساتھ اس وفاق میں شامل ہونے سے انکار کر دیا تھا جو بے نگر کے خلاف بنائی گئی تھی۔ 1565ء میں بیجاپور اور احمد نگر کی افواج نے تالی کوٹ کی جنگ میں بے نگر کو شکست دی۔ اس کے بعد بیجاپور اور احمد نگر دونوں نے تقال خان پر حملہ کر دیا اور شکست دی۔ اگرچہ اسے شکست ہوئی اور بے انتہا مصائب کا سامنا کرنا پڑا لیکن اس کی سیاسی چالوں نے احمد نگر اور بیجاپور کو ایک دوسرے کے خلاف کر دیا۔ لیکن 1572ء میں احمد نگر کے بادشاہ مرتضیٰ نظام شاہ نے اس پر ایک بار پھر حملہ کیا اور یہ جواز پیش کیا کہ وہ برہان عماد شاہ کو اس کی زبوں حالی سے نجات دلانا چاہتا ہے۔ مرتضیٰ نظام شاہ نے زمانہ فتح کر کے براہ اپنی سلطنت میں شامل کر لیا اور برہان عماد شاہ، تقال خان، اس کے بیٹے اور عماد شاہی خاندان کے سارے افراد کو ریاست احمد نگر کے ایک قلعہ میں لے گیا جہاں وہ سب کے سب ایک ہی رات میں جاں بحق ہو گئے۔

## معلومات کی جانچ

- (1) فتح اللہ عماد پرنوٹ لکھئے۔
- (2) عماد شاہی حکومت پر روشنی دالئے۔
- (3) عماد شاہی حکومت کا زوال کیسے ہوا۔
- (4) عماد شاہی حکمرانوں میں شاہ کا لقب کس نے اختیار کیا؟

## 10.7 برید شاہی حکومت (1489-1619)

دکن میں حکمرانوں کا ایک خاندان، جس کی بنیاد قاسم برید نے رکھی تھی۔ قاسم برید ایک ترکی غلام تھا جسے محمد شاہ ٹالٹ بہمنی نے خریدا تھا۔ قاسم برید غیر معمولی شخصیت کا مالک تھا اور اعلیٰ درجہ کا خطاط اور مفتی ہونے کے علاوہ ایک بہادر سپاہی بھی تھا۔ محمود شاہ بہمنی کے عہد حکومت میں کٹوال کے منصب تک پہنچ گیا اور ملک حسن نظام الملک کی وفات کے بعد بہمنی سلطنت کی وزارت عظمیٰ کے منصب پر قابض ہو گیا۔ اس کا زیادہ تر وقت ان جاگیرداروں سے لڑنے میں گزرا جو طاقت میں اس سے زیادہ اور بیجاپور، احمد نگر اور کولکنڈہ میں عملاً خود مختار ہو چکے تھے۔ 1504ء میں قاسم برید کا انتقال ہوا۔



### 10.7.1 امیر برید علی برید

قاسم برید کی وفات کے بعد اس کا فرزند امیر برید تخت نشین ہوا۔ قاسم برید نے بہمنی سلاطین کے اقتدار کا تو خاتمہ کر ہی دیا تھا۔ ان کا رہا سہا اقتدار امیر برید نے فتح کر لیا یہاں تک کہ بہمنی سلطنت کے نام نہاد آخری حکمران کلیم اللہ کے بھاگ جانے پر برید پر اس کا اقتدار مسلم ہو گیا۔ اب اس کا مقابلہ بیجا پور کے فرمازاد علی عادل شاہ سے ہوا جس میں امیر برید کو شکست ہوئی۔ اس کے بعد اس نے چھوٹے چھوٹے جاگیرداروں کو مرکزی حکومت کے زیر اقتدار لانے کی کوشش کی مگر اسے خاطر خواہ کامیابی نہیں ملی اس کا انتقال 1543ء میں ہو گیا۔

امیر برید کے بعد اس کا بیٹا علی برید تخت نشین ہوا۔ اسے طویل مدت تک حکومت کرنے کا موقع ملا۔ بریدی حکمرانوں میں وہ پہلا حکمران ہے جس نے شاہ کا لقب اختیار کیا۔ اگرچہ اس نے محض ملک الممالک کے لقب پر قناعت کی۔ وہ چار حلیف فرماں رواؤں میں سے ایک تھا جس نے بالآخر 1565ء میں وجے نگر کے حاکم رامارائے کی حکومت کو ختم کیا۔ ابراہیم قطب شاہ کے ساتھ حلیفوں کے میسرہ کی کمان علی برید کے سپرد تھی۔ علی برید کو ادب، مصوری اور فن تعمیر سے بڑی دلچسپی تھی اور برید کارنگین محل اور اس کا نہایت ہی موزوں و متناسب مقبرہ اس کے حسن ذوق کی دو شاندار یادگاریں ہیں۔ 1579ء میں اس کا انتقال ہوا۔

### 10.7.2 بریدی حکومت کا خاتمہ

علی برید کی وفات کے بعد اس خاندان کا اقتدار بھی جلد ہی ختم ہو گیا اس کے بعد ابراہیم اور پھر قاسم ثانی تخت پر بیٹھے۔ قاسم کے بعد اس کا شیرخوار بیٹا جو مرزا علی برید شاہ کے نام سے معروف ہے تخت کا وارث ہوا۔ لیکن اس کے ایک رشتہ دار امیر برید شاہ ثانی نے اسے تخت سے اتار کر خود تخت پر قبضہ کر لیا۔ اس کا جانشین مرزا ولی امیر برید شاہ ہے۔ جس کے عہد حکومت میں بریدی خاندان کا خاتمہ ہوا اور برید 1619ء میں بیجا پور میں شامل ہو گیا۔

### 10.7.3 بریدی سکے

دارالامعارف کے مطابق بریدی حکومت کے چند ہی سکے دستیاب ہوئے ہیں۔ بقول مصنف تاریخ فرشتہ قاسم برید نے بھی اپنے نام کے سکے ضرب کرائے تھے لیکن اس وقت تک جن سکوں کا پتا چلا ہے وہ یہاں تو تانبے کے ہیں جن پر ”امیر شاہ“ کے ٹھپے کا نشان ہے جو امیر برید ثانی کی طرف منسوب کئے جاتے ہیں یا پھر تانبے کے قلنس اور نیم قلنس جن پر ”امیر برید السلطان“ کندہ ہے۔

### 10.7.4. تعمیرات

بریدی خاندان کی تمام تعمیرات شہر برید رہی ہیں۔ چونکہ یہ لوگ بہمنی خاندان کی مستحکم سلطنت کے جانشین تھے اس لئے انہیں بہت سی اعلیٰ درجہ کی عمارتیں ورثے میں ملیں تھی اس لئے ان کی تعمیری سرگرمیاں کوئی اہم عمارت تعمیر کرنے کے بجائے زیادہ تر پرانی عمارتوں کو از سر نو تعمیر کرنے یا ان میں ردوبدل کرنے تک محدود رہیں۔

بریدی طرز تعمیر کی ترقی کے بڑے رقبے کے نمونے ان کے بنوائے ہوئے مزار ہیں جو شہر سے تقریباً چھ کلومیٹر کے فاصلے پر شاہی

قبرستان کی شکل میں موجود ہیں۔ یہ قبرستان بڑے وسیع و عریض رقبے پر پھیلا ہوا ہے۔ اس لئے کہ ہر مقبرے یا مزار کے ساتھ باغ کا وسیع احاطہ شامل ہے۔ قاسم اول کا مقبرہ معمولی قسم کا ہے جس میں ایک سادہ سا مخروطی شکل کا گنبد ہے۔ اس کے جانشین امیر برید اول کے مقبرے پر کوئی گنبد نہیں ہے۔ سامنے کے رُخ پر محرابوں کی دو منزلیں ہیں اور ان محرابوں کے درمیان ایک بڑی محراب ہے۔ علی برید کے زمانہ حکومت میں خاصی تعمیری سرگرمیاں رہیں۔ قلعہ اور شہر کی تفصیل میں بڑے پیمانے پر ترمیم اور تہذیبیاء کی گئیں اور فضیلوں پر خاصی تعداد میں توپوں کا اضافہ کیا گیا۔ رنگین محل کی از سر نو تعمیر ہوئی اور اس میں نہایت نفیس سپی کی چپکاری اور بڑا نازک کڑی کی کھدائی کا کام کروایا گیا ہے۔ جس میں ہندو طرز اور اسلامی طرز کی آمیزش کی گئی ہے، قبر کے محل میں بھی خاص ترمیم ہوئی بالخصوص بالائی منزل میں جس میں زنجیریں اور آویزے کا کام، جو اس وقت سے بریدی طرز کی خصوصیت سمجھا جانے لگا زیادہ نمایاں ہے۔ علی برید کے مقبرہ کا بیرونی پھانک بڑا شاندار ہے اور وسیع محرابوں اور نیچے ستونوں پر قائم ہے اور جس کے بالائی کمرے میں کثرت سے ہلالی شکل کے جھروکے بنے ہوئے ہیں اس کا اندرونی حصہ نہایت روشن اور ہوادار ہے اسے رنگین ٹائلوں سے مزین کیا گیا ہے۔ اس قبر سے ملحق میناروں اور گنبد دار چھت والی ایک چھوٹی سی مسجد بنی ہوئی ہے۔ علی برید کے زمانے سے عمارتوں کی آرائش میں زیادہ نمائش اور تکلف پیدا ہو گیا ہے اور ہندو طرز تعمیر کا اثر زیادہ نمایاں نظر آنے لگا۔

### معلومات کی جانچ:

- (1) بریدی حکومت کہاں قائم کی گئی تھی؟
- (2) قاسم برید کون تھا؟
- (3) علی برید پر نوٹ لکھئے۔
- (4) بریدی حکومت کا خاتمہ کیسے ہوا؟
- (5) بریدی تعمیرات پر نوٹ لکھئے۔

## 10.8 خلاصہ

پندرہویں صدی کی آخری دہائی میں بہمنی سلطنت میں دکنیوں اور غیر دکنیوں کی کشیدگی کے سبب حکومت کا شیرازہ کھرتا گیا اور ان کے پانچ علاقوں کے والیوں نے اپنی آزادی کا اعلان کر دیا وہ عادل شاہی، نظام شاہی، قطب شاہی، عماد شاہی اور برید شاہی ہیں۔

بیجاپور میں عادل شاہی حکومت کی بنا یوسف عادل خان نے رکھی۔ خود مختار بیجاپور کی تاریخ 1489ء سے لے کر 1686ء تک ہے اس کے بعد ہندوستان کی مغلیہ سلطنت نے اس ریاست کو فتح کر کے اپنے حدود میں ملا لیا۔ اس عہد حکومت میں شیعہ عقائد کی ترویج ہوئی یوسف عادل خان کو ہندوستان کا پہلا حکمران جانا جاتا ہے جس نے ایسا کیا۔ اسی کے عہد میں پرتگیز نے ہندوستان میں گوا کی بندرگاہ پر قبضہ جمالیہ۔ بیجاپور کی حکومت دکن کی سیاسی تاریخ میں مختلف ریاستوں بیدر، احمد آباد، کول کنڈہ اور وجے نگر کے ساتھ جنگ و جدال کے واقعات سے لبریز ہے۔ بیجاپور کی طاقت و خوشحالی ابراہیم ثانی کے عہد میں اپنے عروج کی انتہا پر پہنچ گئی تھی۔ بیجاپور کی مملکت شاہ جہاں کے تخت نشین ہونے تک دہلی کے

مغل شہنشاہوں کے براہ راست حملوں سے بچی رہی لیکن جب مغلوں کے حملے سے احمد نگر کی ریاست کمزور ہو رہی تھی تو بیجا پور نے اس مملکت کے بعض علاقوں پر قبضہ کرنے کو خود لے لینے کی کوشش کی۔ پھر مغلوں اور بیجا پور میں ٹکڑھوئی اور 1636ء میں مغلوں نے بیجا پور پر چڑھائی کی اور اسے صلح پر مجبور کیا جس کی رو سے بیجا پور نے مغلوں کی شہنشاہی کا اعتراف کر لیا اس کے بعد تیس سال تک اس مملکت میں امن و امان رہا۔ 1656ء میں جب علی عادل شاہ حکمران ہوا تو شاہ جہاں نے اپنے شہنشاہی دعوے پر اعتراض کی وجہ سے اورنگ زیب کو حملہ کرنے کا حکم دیا لیکن شاہ جہاں کی علالت کی وجہ سے جنگی اقدامات روک دیئے گئے۔ مغلوں کے علاوہ بیجا پور کو مرہٹوں اور شیواجی کی طرف سے بھی خطرے کا سامنا کرنا پڑا جس نے 1656ء میں کمین لگا کر بیجا پور کی ایک فوج اور اس کے سالار افضل خان کا خاتمہ کر دیا اس کے بعد بیجا پور کی مملکت کو مرہٹوں کی لوٹ مار سے بمشکل کبھی نجات ملی۔ بیجا پور سکندر عادل شاہ کے عہد میں مغلوں اور مرہٹوں کے ہاتھوں رفتہ رفتہ اپنے صوبوں سے محروم ہونے لگا یہاں تک کہ 1656ء میں اورنگ زیب نے ایک سال سے زائد محاصرے کے بعد خود بیجا پور کو سر کر لیا اور مملکت کے باقی ماندہ حصے مغلیہ سلطنت میں شامل ہو گئے۔ عادل شاہی حکمرانوں نے بڑی عمارتیں تعمیر کیں۔ انہوں نے اپنے دارالسلطنت بیجا پور کو ہندوستان میں مسلمانوں کے تعمیری کمالات کی ایک نہایت شاندار یادگار بنا دیا وہ علم و ادب کے بھی بڑے سرپرست تھے۔ مشہور مورخ فرشتہ نے اپنی تاریخ ابراہیم عادل شاہ ثانی ہی کی سرپرستی میں لکھی تھی۔

احمد نگر میں ملک احمد نے نظام شاہی مملکت کی بنیاد رکھی اور اس کی اولاد تقریباً دو سو سال تک حکومت کرتی رہی، اس خاندان کے چودہ بادشاہ 1490ء سے 1635ء تک حکومت کرتے رہے۔ احمد نگر کی نظام شاہی سلطنت بھی دکن کی دوسری سلطنتوں کی طرح علوم و فنون کو ترویج و ترقی دیتی رہیں۔ بیجا پور کے کئی مشاہیر، علماء اور اصحاب علم اولاً احمد نگر ہی میں آئے تھے۔ نظام شاہی سلطنت سے نہ صرف اپنے ہمسایہ حکومتوں کی لڑائی ہوتی رہی بلکہ شمال کی مغلیہ حکومت نے بھی دکن میں اس سلطنت پر حملہ کیا۔ اکبر کے دو فرزند یکے بعد دیگرے احمد نگر پر حملہ آور ہوئے۔ کجرات کے بادشاہوں سے بھی نظام شاہوں کو معرکے کرنے پڑے۔ حتیٰ کہ ایک مرتبہ تو بہادر شاہ دہالی کجرات نے احمد نگر پر اپنا قبضہ بھی کر لیا تھا۔ نظام شاہی حکومت میں برہان نظام شاہ اور حسین نظام شاہ خاص کر سے قابل ذکر ہیں۔ ان کے دور حکومت میں ایک طرف تو جنگ و جدال کے معرکے ہوتے رہے اور دوسری طرف علم و فن کی بھی قدر دانی ہوتی رہی۔ دکن کی دوسری مملکتوں کی طرح یہ بھی آپس کی رقابت اور امراء کی سازشوں سے کمزور ہوتی گئی اور حکومت نظام شاہی کا خاتمہ ہو گیا۔

دکن کے ان پانچ خود مختار حکمران خاندانوں میں سے ایک قطب شاہی خاندان ہے جو بمبئی سلطنت کے خاتمے پر ظہور میں آیا، اور قطب شاہی لقب سے موسوم ہوا جو بمبئی بادشاہوں کے ماتحت اس کے بانی سلطان قلی کو حاصل تھا جب احمد نگر، بیجا پور اور رار کے صوبائی گورنروں نے اپنی خود مختاری کا اعلان کیا اس وقت تک سلطان قلی بمبئی حکمران محمود کے دربار ہی میں تھا۔ 1493ء میں سلطان قلی کو قطب الملک کا لقب ملا اور اس نے باغیوں کو پسپا کیا تو 1495ء میں اسے بطور انعام تلنگانہ کی حکومت دے دی گئی۔ اس نے 1512ء تک ظاہری طور پر بہمنیوں سے وفاداری قائم رکھی اس کے بعد اس نے اپنی آزادی کا اعلان کر دیا۔ قطب شاہی خاندان کے ہر ایک حکمران نے قطب شاہ کا امتیازی لقب اختیار کیا اگرچہ مغل شہنشاہوں نے انہیں کبھی یہ لقب نہیں دیا بلکہ وہ انہیں ہمیشہ قطب الملک ہی بلا تے رہے۔ اورنگ زیب نے 1687ء میں کول کنڈہ فتح کر قطب شاہی حکومت کا خاتمہ کیا۔ کول کنڈہ دکن کی پانچوں آزاد ریاستوں میں اہمیت کے لحاظ سے تیسرے نمبر پر تھا۔ حیدرآباد کے کول کنڈہ کی سلطنت نے جو کارہائے نمایاں انجام دئے ہیں وہ ناقابل فراموش ہیں۔ دراصل دکنی کلچر کا آغاز اور مسلمانوں کے تمدن اور تہذیب میں تلنگانہ

کے کلچر کو داخل کرنے کا بڑا سہرہ قطب شاہی سلطنت کے سرہے خصوصیت سے ابراہیم سے لے کر محمد قلی قطب شاہ تک اس کے ہیرو قرار دئے جا سکتے ہیں۔

برار کی عماد شاہی حکومت کے بانی فتح اللہ عماد الملک نے بہمنی حکومت کے دوسرے صوبہ داروں کی طرح 1490ء میں اپنی خود مختاری کا اعلان کیا۔ لیکن بعض مورخ اس امر کی صراحت کرتے ہیں کہ اس نے بادشاہی کا اعلان نہیں کیا تھا بلکہ اس کے انتقال کے بعد اس کے بیٹے علاء الدین نے تخت نشینی کے بعد اپنی بادشاہی کا اعلان کیا۔ اس کے عہد میں کجرات کے حکمران بہادر شاہ نے برار پر فوج کشی کی اور علاء الدین نے اس کی اطاعت قبول کر لی۔ علاء الدین کے فرزند دریا عماد شاہ نے اس جنگ و جدال کو ختم کرنے کے لئے اپنی بیٹی کی شادی نظام شاہی حکمران حسین نظام شاہ سے کر دی جس کی وجہ سے کچھ عرصہ تک برار میں امن و امان رہا۔ دریا عماد شاہ کے بعد چونکہ اس کا بیٹا برہان عماد شاہ کم سن تھا اس کا قائدہ اٹھا کر اس کے ایک امیر تقال خان نے اسے نظر بند کر کے خود بادشاہ بن بیٹھا۔ چونکہ نظام شاہی حکمران سے عماد شاہی حکومت کی رشتہ داری قائم ہو چکی تھی اس لئے مرتضیٰ نظام شاہ نے تقال خان کے خلاف برار پر فوج کشی کی اور 1572ء میں پورا علاقہ برار کا اپنی حکمرانی میں شامل کر لیا۔

بیدر کی برید شاہی حکومت کا بانی قاسم برید ہے اس نے بھی دوسرے بہمنی گورنروں کی طرح بیدر میں علیحدہ حکومت قائم کی۔ اس خاندان میں پانچ اشخاص یکے بعد دیگرے بیدر میں حکومت کرتے رہے۔ ہمسایہ حکومتوں میں سے عادل شاہوں کے ان سے معرکے ہوتے رہے کبھی ان کو اور کبھی عادل شاہوں کو غلبہ حاصل ہوتا۔ محمد عادل شاہ کے زمانہ میں بیدر عادل شاہی حکومت میں شامل ہوا اس طرح برید شاہی حکومت ختم ہو گئی۔ برید شاہی حکومت بہت مختصر عرصہ کے لئے ہی قائم ہوئی تھی مگر اس خاندان نے علم و فن کی خدمت کی اور دکن کلچر کو فروغ دیا۔

## 10.9 نمونے کے امتحانی سوالات

درج ذیل سوالات کے جوابات تین سطروں میں لکھئے:

- (1) بہمنی سلطنت کے خاتمے پر کون کون سی حکومتیں قائم ہوئیں؟ ان کا قیام کہاں ہوا اور کب سے کب تک رہا؟
- (2) عادل شاہی حکومت کے عروج و زوال پر نوٹ لکھئے۔
- (3) نظام شاہی حکومت کے کارناموں پر روشنی ڈالئے۔
- (4) قطب شاہی حکومت پر نوٹ لکھئے۔
- (5) بریدی حکومت یا برار حکومت میں سے کسی ایک پر روشنی ڈالئے۔

درج ذیل سوالات کے جوابات چند سطروں میں لکھئے۔

- (1) عادل شاہی حکمرانوں کی علمی سرپرستی پر نوٹ لکھئے۔
- (2) عادل شاہی حکومت کی معاشرتی زندگی مختصر بیان کیجئے۔



(3) محمد قلی قطب شاہ کے عہد پر نوٹ لکھئے۔

(4) چاند بی بی کون تھیں؟ ان کے انتظامی اقدامات پر روشنی ڈالئے۔

(5) عماد شاہی حکومت کا خاتمہ کیسے ہوا؟

(6) بریدی حکومت کی تعمیرات پر نوٹ لکھئے۔

---

## 10.10 مطالعہ کے لیے معاون کتابیں

---

(1) محمد قاسم فرشتہ: تاریخ فرشتہ (مترجم عبدالحی خولجہ) لاہور پاکستان

(2) دائرۃ المعارف: شعبہ اردو دائرۃ المعارف اسلامیہ، پنجاب یونیورسٹی، لاہور۔

(3) Masudul Hasan History of Islam

(4) S.K.Panday Medieval India

(5) محمد نصیر الدین ہاشمی: دکنی کلچر

---

## اکائی۔ 11: جون پور کی شرقی حکومت، سوری خاندان کی حکومت

---

اکائی کے اجزاء

11.1	مقصد
11.2	تمہید
11.3	شرقی حکومت کا قیام:
11.3.1	ملک سرور
11.3.2	مبارک شاہ شرقی
11.3.3	امراہیم شاہ شرقی
11.3.4	محمود شاہ و حسین شاہ
11.3.5	شرقی فن تعمیر
11.4	سوری خاندان کی حکومت کا قیام: پس منظر
11.4.1	ہمایوں کا تصادم
11.4.2	شیر شاہ سوری بحیثیت ہندوستان کا حکمران
11.4.3	شیر شاہ کا نظم و نسق
11.4.3	شیر شاہ کے جانشین
11.5	خلاصہ
11.6	نمونے کے امتحانی سوالات
11.7	فرہنگ اصطلاحات
11.8	مطالعہ کے لیے معاون کتابیں

---

### 11.1 مقصد

---

اس اکائی کو پڑھنے کے بعد طلباء شرقی حکومت اور سور حکومت کے مشہور سلاطین، ان کے اوصاف و سیرت، طرز حکومت نیز ان کے

اہم کارناموں، جنگوں اور اصلاحات سے واقفیت حاصل کر سکیں گے۔

## 11.2 تمہید

اس اکائی میں شرقی و سوری حکومتوں کا اجمالی تعارف کرایا جائے گا۔ ان کے قیام و زوال کے ساتھ ساتھ مشہور حکمران اور ان کے کارناموں پر تفصیلی روشنی ڈالی جائے گی ان کے علاوہ ان کے عہد کے نظم و نسق: مرکزی و صوبائی نظام، محکمہ قضا، محکمہ محصول، تعمیرات، علم و علماء کی سرپرستی پر بھی اظہار خیال کیا جائے گا۔

## 11.3 شرقی حکومت کا قیام

جونپور کی بنیاد فیروز شاہ تغلق نے اپنے چچیرے بھائی جوہا خان یعنی محمد بن تغلق کی یاد میں 1359ء میں اپنے بنگال پر حملہ کے دوران رکھی تھی۔ یہ دہلی سلطنت کے شرقی صوبوں کا دارالسلطنت تھا۔ جونپور میں آزاد حکومت کی بنیاد ملک سرور نام کے ایک خواجہ سراجس کالقب ملک اشراق رکھی تھی یہ حکومت شرقی حکومت کہی جاتی ہے۔

### 11.3.1 ملک سرور (1394-1399):

ملک سرور سلطان محمد بن تغلق کا ایک غلام تھا۔ فیروز شاہ تغلق کے انتقال کے بعد جانشینی کی خانہ جنگی میں اہم کردار نبھایا اس لئے اسے حکومت میں اہم مقام حاصل ہو گیا۔ سلطان ابو بکر شاہ (1389-1390) کے وقت اہم منصب حاصل کیا۔ اس کے بعد اس خانہ جنگی میں ناصر الدین محمد شاہ (1390-1394) کا ساتھ دیا۔ تخت پر بیٹھنے کے بعد اس نے ملک سرور کو خواجہ جہاں کالقب عطا کیا اور اپنا وزیر اعظم منتخب کیا۔ بعد میں ملک اشراق کالقب عطا کر اسے شرقی علاقوں کا منتظم بنایا۔ ناصر الدین محمد کے انتقال کے بعد ملک سرور کی مدد سے ہی ناصر الدین محمود (1394-1413) تخت نشین ہوا۔ ناصر الدین محمود نے اسے اپنا وزیر منتخب کیا اور جونپور کا والی مقرر کیا جس کے ماتحت بہار میں تربہ تک کا علاقہ تھا۔ ملک سرور نے اس علاقے کا اچھا انتظام کیا اور اپنی خوش اسلوبی سے گردنواح کے راجاؤں کو اپنا مطیع بنایا۔ وہ قلعے جو غیر مسلمانوں کے قبضے میں تھے ان کو اپنے قبضے میں کر کے نجر بہ کار سپاہیوں کے سپرد کیا۔ رفتہ رفتہ اس کی قوت میں اضافہ ہوتا گیا۔ اسی زمانہ میں تیوروں نے بھی ہندوستان پر حملہ بولا جس سے حکومت درہم برہم ہونے لگی اور ناصر الدین محمود کا اثر کم ہونے لگا جس کا فائدہ ملک سرور نے اٹھایا اور سلطان اشراق کالقب اختیار کیا اور علی گڑھ سے لے کر بہار کے تربہ تک کے علاقے پر قابض ہوا اور تمام باغیوں اور سرکشوں کو مغلوب کیا اور بڑی شان و شوکت سے حکومت کرنے لگا۔ تاریخ فرشتہ کے مطابق اس نے اپنی دھاک ایسی بٹھائی کہ سلاطین بنگال اور لکھنؤ بھی اس سے بڑی اچھی طرح پیش آتے تھے اور اس کی خدمت میں تھے ارسال کرتے رہتے تھے۔ ملک سرور نے چھ سال حکومت کی اور 1399ء میں اس کا انتقال ہوا۔

### معلومات کی جانچ:

(1) شرقی حکومت کی بنیاد کہاں اور کس نے رکھی تھی؟

(2) ملک سرور کون تھا؟ پانچ سطر لکھیے۔

### 11:3:2 مبارک شاہ شرقی (1399-1401)

ملک سرور کے انتقال کے بعد اس کے بیٹے بیٹے ملک قزقل نے عنان حکومت اپنے ہاتھ میں لی اور نظام حکومت کو درست کر کے اپنی قوت میں خاطر خواہ اضافہ کر لیا۔ ان دنوں سلطنت دہلی زوال پذیر تھی۔ ملک قزقل نے موقع سے فائدہ اٹھایا اور مبارک شاہ کا لقب اختیار کیا اور اپنے کو سلطان کہا، سکہ جاری کیا اور اپنے نام کا خطبہ پڑھوایا۔ تعلق حکمران سلطان ناصر الدین محمود کے وکیل مطلق اقبال خان کو جب اس کی اطلاع ملی تو وہ سخت غصے میں آیا اور جون پور حملہ کرنے کے لئے روانہ ہوا۔ اقبال خان جب قنوج پہنچا تو مبارک شاہ بھی اپنی جہاز فوج لے کر مقابلہ کو گیا۔ دونوں فوجوں کے بیچ لنگا حائل ہوئی۔ ایک کنارے پر اقبال خان نے قیام کیا اور دوسرے کنارے پر مبارک شاہ اپنے لشکر کے ساتھ مقیم ہوا۔ دونوں فریقین میں سے کسی نے بھی دریا پار کر کے حریف تک پہنچنے کی کوشش نہ کی۔ دو ماہ اسی عالم میں گزر گئے آخر بغیر جنگ کے ہی دونوں فریق اپنے اپنے علاقے لوٹ آئے۔ مبارک شاہ جب جون پور پہنچا تو اسے معلوم ہوا کہ سلطان ناصر الدین محمود دجو مالوہ میں تھا واپس لوٹ آیا ہے اور اقبال خان کو ساتھ لیکر جون پور کو فتح کرنے کے ارادے سے سفر اختیار کیا ہے۔ مبارک شاہ نے بھی جنگ کی تیاری شروع کر دی لیکن جنگ سے قبل ہی اسکا انتقال ہوا۔

### 11:3:3 امیر اہم شاہ شرقی (1401-1440)

مبارک شاہ کے انتقال کے بعد اسکا چھوٹا بھائی امیر اہم شاہ کے لقب سے تخت نشین ہوا۔ چونکہ مبارک شاہ کے عہد میں سلطان ناصر الدین اور اقبال خان جو نیور کو فتح کرنے کے لئے روانہ ہوئے تھے، امیر اہم شاہ نے بھی حکومت سنبھالتے ہی ایک زبردست لشکر جمع کیا اور حریف سے معرکہ آرا ہونے کے لئے دریا لنگا کے کنارے مقیم ہوا۔ فریقین ایک مدت تک ایک دوسرے کے سامنے ڈٹے رہے لیکن جنگ کی نوبت نہ ہوئی۔ اسی دوران اقبال خان اور سلطان ناصر الدین محمود میں نا اتفاق ہو گئی۔ سلطان ناصر الدین محمود امیر اہم شاہ شرقی سے آملا۔

اس واقعہ کے بعد اقبال خان دہلی اور امیر اہم شرقی جو نیور بنا کسی جنگ کے لوٹ آئے۔ 1406ء میں اقبال خان کا انتقال ہوا اور سلطان ناصر الدین محمود دہلی کی طرف روانہ ہوا، امیر اہم شرقی نے اس موقع سے فائدہ اٹھایا اور 1407ء میں قنوج پر حملہ بول دیا۔ اگلے سال 1408ء امیر اہم شرقی نے دہلی فتح کرنے کا ارادہ کیا لیکن اسی بیچ اسے خبر ملی کہ سلطان مظفر کجراتی سلطان ناصر الدین محمود کی مدد کے لئے آ رہا ہے اور اسکا ارادہ جو نیور پر قبضہ کرنے کا بھی ہے۔ امیر اہم شرقی نے اس اطلاع کے بعد دہلی پر حملہ کرنے کا ارادہ ترک کر دیا۔ اس کے بعد اس کے عہد میں کوئی بڑا معرکہ نہیں ہوا۔ 1440ء میں امیر اہم شاہ شرقی بیمار پڑا اور اسی بیماری میں اسکا انتقال ہوا۔

امیر اہم شاہ شرقی عقل و فہم اور علم و فضل کے لحاظ سے اپنی مثال آپ تھا اس کے عہد حکومت میں ہندوستان کے علماء و فضلاء کے علاوہ ایران کے علماء بھی جو نیور آئے۔ امیر اہم شرقی نے ہر طرح سے ان کی دل جوئی کی۔ انہیں امن و اطمینان سے زندگی گزارنے کا سامان بہم پہنچایا۔ اس کے دربار میں علماء کی ایک ایسی جماعت جمع ہو گئی کہ جون پور ایک اہم علمی مرکز بن گیا۔ اس عہد حکومت کے علماء و فضلاء میں قاضی شہاب الدین جون پوری بڑی اہمیت رکھتے ہیں امیر اہم شاہ شرقی ان کے علم کا بڑا قدردان تھا۔ مصنف تاریخ فرشتہ لکھتے ہیں کہ قاضی صاحب کی توقیر



و تعظیم کا یہ عالم تھا کہ مقدس دنوں میں قاضی صاحب شاہی مجلسوں میں چاندی کی کرسی میں بیٹھتے تھے۔ کہا جاتا ہے کہ ایک بار قاضی صاحب بیمار پڑے، امیر اہم شرقی ان کی مزاج پرسی کے لئے گیا ادھر ادھر کی باتوں کے بعد امیر اہم شرقی نے ایک پیالہ پانی کا طلب کیا اور پیالے کو اس نے قاضی صاحب کے سر پر تقدیق کر کے خود پی لیا اور کہا۔ ”اے خُدا جو مصیبت قاضی صاحب کے سر پر پڑی ہوئی ہے اس سے انہیں نجات دے اور مجھ کو اس مصیبت میں ڈال دے تاکہ قاضی صاحب صحت یاب ہو جائیں“۔ اس واقعہ سے امیر اہم شرقی کے کردار کا اندازہ ہوتا ہے کہ اسے علمائے دین سے کس قدر عقیدت تھی۔

امیر اہم شاہ شرقی کے عہد ہی میں شرقی اسلوب نے جنم لیا۔ فارسی زبان میں کئی اہم کتابیں لکھی گئیں۔ جس میں حاشیہ ہندی، مصباح متن، بدیع البیان، فتاویٰ امیر اہم شاہی، تفسیر فارسی المعروف بہ لُج مواج، رسالہ مناقب سادات اور رسالہ شہا بیہ وغیرہ۔ امیر اہم شاہ شرقی نے تفسیر کے میدان میں اٹالہ مسجد اور جھانجھری مسجد تفسیر کروائی۔ جو پور کو اپنی خوبصورتی کی وجہ سے مغل بادشاہ نے اس کی تعمیر شیراز سے کی تھی۔ اس لئے جو پور کو شیراز ہند بھی کہا جاتا ہے۔

### معلومات کی جانچ

(1) امیر اہم شاہ شرقی کے کارناموں پر مختصر نوٹ لکھیے۔

(2) قاضی شہاب الدین جو پوری اور امیر اہم شاہ شرقی کے تعلقات کو اجاگر کریں۔

(3) امیر اہم شاہ شرقی کے عہد کے علمی کارناموں پر روشنی ڈالیے۔

### 11.3.4 محمود شاہ (1440-1457)

امیر اہم شاہ شرقی کے انتقال کے بعد اس کا بڑا بیٹا محمود خان سلطان محمود شاہ کے نام سے تخت نشین ہوا اور بڑی کامیابی سے سلطنت کے کاموں کو سرانجام دینے لگا۔ اس نے امیر اہم شرقی کی تقلید کر کے رعایا کو ہر ممکن طریقے سے خوش و خرم رکھنے کی کوشش کی اسی وجہ سے ملک کے سارے باشندے اس سے بھی بے پناہ محبت کرنے لگے۔ محمود شاہ کی بڑی کامیابی چنار پر قبضہ ہے۔ اس نے کالپی اور دہلی پر قبضہ کرنے کی کوشش کی مگر خاطر خواہ کامیابی نہیں ملی۔ 1457ء میں اس کا انتقال ہوا۔ اپنی وفات سے دو سال قبل محمود شاہ نے اپنے بیٹے بھیکمن کے نام سے سکے بھی جاری کیا تھا۔

### محمد شاہ (1457-58)

محمد شاہ کے بعد اس کا بیٹا بھیکمن محمد شاہ کا لقب اختیار کر کے تخت نشین ہوا۔ وہ مزاجاً بہت سخت اور ظالم تھا۔ ایک ہی سال کے بعد بھائی حسین شاہ نے تخت پر قبضہ کر لیا۔

### حسین شاہ (1458-1479)

حسین شاہ شرقی حکومت کا آخری حکمران تھا۔ اس کے عہد میں دہلی اور جون پور کے بیچ کشیدگی بڑھتی گئی۔ جب حسین شاہ نے حکومت

کی باگ ڈور سنبھالی تو بہلول لودھی دہلی کا حکمران تھا۔ حسین شاہ نے بہلول لودھی سے صلح کی، جو چار سالوں تک چلی۔ اس دوران حسین شاہ نے ترہٹ کے زمینداروں کی بغاوت کو کچلا اور اڑیسہ کے حاکم کو خراج دینے پر مجبور کیا۔ 67-1466ء میں کوالیا ر کے راجا مان سنگھ کو اپنا جگوار بنایا۔ ان سب کامیابیوں سے اس کی طاقت میں خاطر خواہ اضافہ ہوا۔ اس کے بعد حسین شاہ نے دہلی پر حملہ کرنے کا فیصلہ کیا جس کے نتیجے میں دہلی اور جوینور کے بیچ کشیدگی بڑھی۔ دہلی پر قبضہ کرنے کے لئے اس نے کئی بار کوشش کی مگر کامیابی نہیں ملی۔ بہلول لودھی نے اسے شکست دے کر بہار میں پناہ لینے پر مجبور کیا۔ آخر میں سکندر لودھی نے اسے بُری طرح شکست دی اور جوینور کو دہلی سلطنت میں ملا لیا اور اس کے ساتھ شرقی حکومت کا بھی خاتمہ ہو گیا۔

### معلومات کی جانچ

- (1) محمود شاہ کس کا جانشین تھا؟
- (2) حسین شاہ کے متعلق چند سطوریں لکھیے۔

### 113.5 تعمیرات

شرقی حکمرانوں نے علم اور علماء کی سرپرستی کی اور فن تعمیر میں دلچسپی لی۔ عہد شرقی کی اہم تعمیرات میں اٹالہ مسجد، لال دروازہ، جامع مسجد اور جانچھری مسجد ہیں۔ اٹالہ مسجد کی بنیاد 1367ء میں فیروز شاہ تغلق نے رکھی تھی مگر تعمیر 1408ء کا کام مکمل ہوئی۔ ابراہیم شاہ شرقی کے ہی عہد حکومت میں جانچھری مسجد کی تعمیر کا کام 1430ء میں پورا ہوا۔ لال دروازہ 1450ء میں محمود شاہ کے زمانے میں تعمیر کیا گیا اور جوینور کی جامع مسجد آخری شرقی حکمران حسین شاہ کی یادگار ہے۔

### معلومات کی جانچ

- (1) عہد شرقی کی چند مشہور عمارتوں کے نام لکھیے؟
- (2) اٹالہ مسجد کی بنیاد کس نے رکھی اور کس کے عہد میں تعمیر کا کام مکمل ہوا؟

### 11.4 سورخاندان کی حکومت: پس منظر

سورخاندان کا ایک قبیلہ ہے۔ شیر شاہ جس نے مغل بادشاہ ہمایوں کو شکست دے کر دہلی اور آگرہ کے علاقے میں سورخاندان کی بنیاد رکھی، وہ اسی قبیلے سے تھا۔ دائرۃ المعارف کے مطابق سورخاندانوں کے ایک قبیلہ کی شاخ ہے جب بہلول لودھی دہلی کے تخت پر بیٹھا تو اس کی کوشش سے بہت سے افغان ہندوستان آئے، ان میں سے سورکی ایک جماعت بھی ابراہیم خان سورکی قیادت میں یہاں آئی۔ ابراہیم خان کے چار بیٹے تھے: حسین، احمد، محمود اور غازی۔ حسین اور محمود جوینور میں آکر بس گئے۔ حسین کو بعد میں صوبہ بہار میں سہرام اور خواص پور ٹائڈہ کی جاگیر ملی۔ اس کے چار بیٹے تھے: فرید، نظام، سلیمان اور احمد۔ فرید آخر کار شیر شاہ کے لقب سے ہندوستان کا بادشاہ بن گیا۔

فرید کی تعلیم جو پور میں ہوئی۔ تعلیم کے مکمل کرنے کے بعد وہ اپنے والد حسین کی جاگیروں کا داروغہ بنا۔ اس نے نظام و انصرام کو درست کیا، ہر کشوں کو قتل کیا۔ اس طرح تمام شہر پسند اس کے مطیع اور فرمانبردار بن گئے اور مالگوار کی وقت پر ادا کرنے لگے۔ اس طرح فرید اپنی شجاعت اور سیاست کے لئے مشہور ہو گیا۔ لیکن کچھ عرصہ کے بعد اس کے والد حسین نے جاگیر واپس لے لی اور اپنے دو بیٹوں سلیمان اور احمد میں منقسم کر دی۔

اس کے بعد فرید آزرہ ہو کر آگرہ آ گیا اور امیر اہم لودھی کے مشہور امیر دولت خان لودھی کے یہاں ملازمت کر لی۔ فرید نے اپنی قابلیت سے اس کو متاثر کیا۔ جب فرید کے والد حسین کا انتقال ہو گیا تو دولت خان لودھی نے فرید کو حسین کے پرگنوں کا نگران مقرر کر دیا جس کے وجہ سے فرید اور اس کے بھائی سلیمان میں کشیدگی ہو گئی۔ اسی درمیان مغل سلطنت کا بانی بابر ہندوستان پر حملہ آور ہوا اور امیر اہم لودھی کو شکست دی۔ سورخاندان کے ایک شخص بہادر خان نے بہار پر قبضہ کر لیا تھا اور سلطان محمد کا لقب اختیار کر کے بہار کا بادشاہ بن بیٹھا تھا۔ فرید نے اس کی ملازمت اختیار کر لی۔ ایک دن سلطان محمد شکار کھیلنے شہر سے باہر گیا کہ اچانک ایک شیر نے حملہ بول دیا فرید نے شیر کا مقابلہ کیا اور اسے تلوار سے مار گرایا۔ اس واقعہ کے بعد سلطان محمد نے فرید کو شیر خان کے لقب سے نوازا۔ دوسری طرف فرید کے بھائی سلیمان نے حاکم جون پور محمد خان سور کے یہاں پناہ لی۔ محمد خان نے سلطان محمد کے ذریعے باپ کی جاگیر کا بھائیوں میں تقسیم کروایا۔ فرید اس تقسیم پر راضی نہ ہوا۔ دونوں میں کشیدگی ہوئی۔ فرید چونکہ سلطان محمد اور محمد خان سے مقابلہ نہیں کر سکتا تھا اس لئے جنید برلاس جو بابر کی طرف سے حاکم تھا کی خدمت میں حاضر ہوا اور فوجی امداد طلب کی۔ محمد خان اب فرید کا مقابلہ نہ کر سکا اور رہتاس کے پہاڑوں میں چھپ گیا۔ فرید اپنے پرگنوں کے علاوہ جون پور اور اس کے گرد و نواح پر بھی قابض ہو گیا۔ اس کامیابی کے بعد فرید نے جنید برلاس کے سپاہیوں کی خوب خاطر کی اور جنید برلاس کو بھی تحفے بھیجے۔ فرید نے اپنے قبیلہ کے لوگوں کو بھی جمع کیا اور اپنی جماعت بنائی۔ حاکم جون پور محمد خان کو بھی رہتاس کی پہاڑی سے بلا کر جون پور کی جاگیر لوٹا دی اور اپنی جاگیر اپنے بھائی کو دی، اور خود جنید برلاس حاکم کڑہ کی خدمت میں چلا گیا۔ اتفاق سے حاکم بابر سے ملنے جا رہا تھا وہ فرید یعنی شیر خان کو بھی اپنے ساتھ آگرہ لے گیا۔ اس طرح شیر خان بابر کے خیر خواہان سلطنت میں شامل ہو گیا۔ اور اس طرح شیر خان کو مغلوں کے طور طریقوں اور عادات سے واقفیت ہوئی۔ ایک دن بابر کے دسترخوان پر ایک طباق ماہچہ کا شیر خان کے سامنے بھی رکھا گیا۔ اس نے دیکھا اس طرح اس کو نہیں کھا سکتا لہذا اس نے ماہچہ کوچھری سے کاٹ کر کھانا شروع کر دیا۔ بابر یہ ماجرا دیکھ رہا تھا۔ بابر نے کہا کہ اس پٹھان نے ایک عجیب کام کیا۔ شیر شاہ بابر کے اس جملہ کا اشارہ سمجھ گیا اور اسی رات شاہی لشکر سے بھاگ کر اپنی جاگیر میں پہنچ گیا اور دوبارہ سلطان محمد کی خدمت میں حاضر ہوا۔ سلطان محمد نے شیر خان کو اپنے بیٹے جلال کا اتالیق مقرر کر دیا۔ اس کے کچھ عرصہ کے بعد سلطان محمد کا انتقال ہوا اور اس کا کم عمر بیٹا جلال جانشین ہوا۔

## شیر خان جلال کا نائب

جلال خان کی ماں دو دو بی بی شیر خان کی مدد سے ملکی معاملات انجام دینے لگی۔ لیکن کچھ ہی عرصہ کے بعد دو دو بی بی کا انتقال ہوا اور بہار کی حکومت پوری طرح سے شیر خان کے قبضہ میں آ گئی۔ اس کو اپنی طاقت کو پھیلانے اور نظام حکومت درست کرنے کا موقع ملا۔ حکومت پر اپنی پکڑ مضبوط کرنے کے لئے اپنے پر اعتماد لوگوں کو ہم عہدوں پر مقرر کیا اسی درمیان امیر اہم لودھی کا بھائی محمود لودھی بہار پہنچا۔ بہار کے افغان امیروں نے اسے اپنا حاکم مان کر بابر کے خلاف جنگ کرنے کو کہا۔ مگر شیر خان اس پر راضی نہ ہوا اس نے کہا ابھی مغلوں پر حملہ کرنے کا صحیح وقت

نہیں ہے لیکن افغان امیروں کے دباؤ میں نیم رضامندی کا اظہار کیا۔ 1529ء میں ہامبر کے خلاف جنگ ہوئی۔ ہامبر نے گھاگھرا کے میدان میں افغانوں کو بری طرح شکست دی۔ محمود لودی میدان جنگ سے فرار ہوا۔ شیرخان نے ہامبر کی بالادستی کو قبول کیا۔ ہامبر نے جلال خان کو بہار کا حاکم اور شیرخان کو اس کا نائب قبول کیا۔

شیرخان کی اس بڑھتی ہوئی طاقت سے کچھ امیروں میں حسد پیدا ہوئی اور اس کے خلاف بنگال کے حکمران نصرت شاہ سے مدد طلب کی۔ 1529ء میں نصرت شاہ حملہ آور ہوا مگر اسے شکست ہوئی۔ اس کے بعد شیرخان کی طاقت میں اور اضافہ ہوا اور اس نے حضرت اعلیٰ کا لقب اختیار کیا۔ 1530ء میں شیرخان نے اپنی سرحد کو بڑھاتے ہوئے چنار کے قلعہ پر قبضہ کر لیا اور قلعہ کے حوالدار تاج خان کی بیوہ لاڈو ملکہ سے نکاح کر اس کی جائیداد کا مالک بن گیا۔

#### 11.4.1 ہمایوں سے تصادم

ہمایوں شیرخان کی بڑھتی ہوئی طاقت پر قدغن لگانا چاہتا تھا اس لئے اس نے 1532ء میں چنار کے قلعہ کا محاصرہ کیا۔ لیکن چار ماہ کے محاصرہ کے بعد بھی اسے کامیابی نہیں ملی۔ اسی وقت کجرات کے حکمران بہادر شاہ نے راجستھان پر حملہ کیا۔ ہمایوں نے بہادر شاہ کے حملہ کو روکنے کے لئے شیرخان سے معاہدہ کیا جس کے تحت شیرخان نے اپنے بیٹے قطب خان کی قیادت میں ایک فوجی ٹکڑی ہمایوں کی مدد کو آگرہ بھیجی۔ یہ معاہدہ شیرخان کے لئے بھی موقع غنیمت تھا۔ 1536ء میں شیرخان نے بنگال پر حملہ کیا اور اس کی دارالسلطنت کوڑھ کی گھیر بندی کی آخر میں بنگال کے حکمران محمود شاہ نے تیرہ لاکھ دینار دے کر معاہدہ کیا۔ قطب خان بھی آگرہ سے اپنی فوج لے کر اپنے والد شیرخان کے پاس لوٹ آیا۔

ہمایوں 1537ء میں شیرخان کے خلاف چنار پہنچا اور چنار کے قلعہ کا دوبارہ محاصرہ کیا اور چھ مہینے کے محاصرہ کے بعد قلعہ پر ہمایوں کا قبضہ ہو گیا۔ چنار کے بعد ہمایوں بنگال کی طرف بڑھا اور بنارس پہنچ کر معاہدہ کی بات کی اور باجگاری قبول کرنے کو کہا۔ شیرخان اس پر راضی نہیں ہوا۔ ہمایوں اپنی فوج لیکر بنگال پہنچا اور کوڑھ کے قلعہ پر قبضہ کر لیا۔ لیکن شیرخان نے دوسری طرف سے اپنی فوج لیکر شمالی ہندوستان بھیجی بنارس، قنوج اور سنہیل کا علاقہ قبضہ کیا اور ہمایوں کے بنگال سے دلی آنے کے سارے راستوں پر قابض ہوا۔

#### جنگ چوسا

1539ء میں جب ہمایوں بنگال سے آگرہ کی طرف بڑھا تو شیرخان نے چوسا کے قریب اس کا راستہ روکا۔ ہمایوں کی فوج کرم ناشا اور گنگاندی کے دو آب میں رکی۔ دونوں فوجیں آمنے سامنے تقریباً تین مہینے تک رہیں۔ موسم چونکہ بارش کا تھا اس لئے دونوں ندیوں کا پانی بڑھنے لگا جس سے مغلوں کی فوج میں کھلبلی مچ گئی ان کا توپ خانہ بیکار ہو گیا اس کا فائدہ اٹھا کر شیرخان نے 26 جون 1539ء کو مغلوں پر حملہ کیا۔ فوج اپنی جان بچانے کے لئے گنگا میں کود گئی۔ ہمایوں نے جم کر مقابلہ کیا مگر وہ بھی تیر سے زخمی ہوا اور گھوڑے سمیت گنگا میں کود پڑا، ہمایوں کی جان ایک بھشتی نے جس کا نام نظام تھا بچائی۔ اس جنگ میں ہزاروں مغل فوجی مارے گئے۔ اس کامیابی کے بعد شیرخان نے اپنے کو سلطان کہا اور شیرشاہ کا لقب اختیار کیا۔ اس نے اپنے نام کا خطبہ پڑھوایا اور سکے بھی جاری کیا۔ شیرشاہ اس کے بعد اپنی فوج بھیج کر بنگال پر قابض ہوا۔



## جنگ قنوج

جنگ چوسا میں شکست کے بعد ہمایوں بھشتی نظام کی مدد سے جان بچا کر آگرہ پہنچا۔ شیرشاہ نے اپنی ایک فوجی ٹکڑی اپنے بیٹے قطب خان کی قیادت میں ہمایوں کے خلاف بھیجی لیکن قطب خان کاپلی کے نزدیک جنگ میں مارا گیا۔ شیرخان اس کا بدلہ لینے کے لئے قنوج پہنچا اور گنگاندی کے کنارے خیمہ زن ہوا۔ دوسری طرف ہمایوں کی فوج تھی ہمایوں ابھی جنگ کی تیاری کر ہی رہا تھا کہ زبردست بارش ہوئی اور اس کے خیموں میں پانی بھر گیا۔ ہمایوں نے خیموں کو دوسری اونچی جگہ پر منتقل کرنے کا حکم دیا۔ اسی سچ 17 مئی 1540ء کو شیرخان نے اچانک مغلوں پر حملہ کیا اور ان کو زبردست شکست دی۔ ہمایوں وہاں سے اپنی جان بچا کر آگرہ بھاگا۔ شیرخان بھی پیچھا کرتے ہوئے آگرہ پہنچا۔ اس لئے ہمایوں آگرہ سے لاہور اور لاہور سے ایران پہنچا اور وہاں کے حکمران شاہ طہماسپ کے دربار میں پناہ گزیں ہوا۔

## معلومات کی جانچ

- (1) فرید کون تھا؟
- (2) جنگ چوسا پر نوٹ لکھیے۔
- (3) جنگ قنوج کس کے سچ لڑی گئی؟

## 11.4.2 شیرشاہ بھشتی، ہندوستان کا حکمران

قنوج میں ہمایوں کو شکست دینے کے بعد شیرشاہ نے دلی اور آگرہ پر قبضہ کیا۔ اس نے 10 جون 1540ء کو آگرہ میں تاج پوشی کروائی اور اپنی سلطنت قائم کی۔ سلطان بننے کے بعد شیرشاہ کے سامنے کئی مشکلات تھیں۔ سب سے پہلا کام تھا مغلوں کو دوبارہ حکومت قائم کرنے سے روکنا اور ان سبھی علاقوں پر قابض ہونا جو مغلوں کے زیر نگیں تھے۔

## پنجاب پر حملہ

شیرشاہ نے سب سے پہلے پنجاب کی طرف رخ کیا اور وہاں کے حاکم کامران کو شکست دی۔ مغلوں کے پلٹ دار سے محفوظ رکھنے کے لئے شیرشاہ نے بولن ڈرے اور پشاور سے آنے والے سبھی راستوں پر حفاظتی دستے بٹھائے اور اہم بلوچی سرداروں: اسلام خان، فتح خان اور غازی خان کو اپنے طرف ملا لیا۔

## مالوہ پر حملہ

اس وقت مالوہ ملو خان کے قبضہ میں تھا جو کجرات کے حاکم بہادر شاہ کی طرف سے صوبہ دار تھا مگر ملو خان نے بہادر شاہ کے انتقال کے بعد قادر خان کا لقب اختیار کر اپنی آزادی کا اعلان کر دیا تھا اور ماٹو، سارنگ پور، اجین اور رننمبرور پر قبضہ جمالیا تھا۔ 1542ء میں شیرشاہ مالوہ پر حملہ کرنے کے لئے روانہ ہوا۔ راستہ میں کوالیار کے قلعہ پر حملہ آور ہوا۔ کوالیار کا حکم پورن مل تھا جس نے شیرشاہ کی باجگاری قبول کی۔ وہاں سے

شیرشاہ سارنگ پور کی طرف روانہ ہوا وہاں کے حاکم قادر شاہ نے شیرشاہ کی اطاعت قبول کی۔ اس کے بعد شیرشاہ نے مانڈوا اور اُجین پر قبضہ کیا اور شجاعت خان کو وہاں کانگراں مقرر کیا۔ آگرہ واپسی پر شیرشاہ نے رتھمبور کے قلعہ پر بھی قبضہ کر لیا۔

### رائے سین پر حملہ

رائے سین ایک مضبوط صوبہ تھا یہاں کا حاکم پورن مل بہت طاقتور تھا اس نے کئی پرگنوں پر قبضہ کر دو ہزار مسلمان عورتیں اپنے حرم میں داخل کر رکھی تھیں، یہ مسلمان عورتیں رقا صاؤں اور گانے بجانے کا کام انجام دیتی تھیں۔ شیرشاہ نے جب یہ واقعہ سنا تو صوبہ رائے سین پر حملہ آور ہوا اور قلعہ کا محاصرہ کر لیا۔ محاصرے کی طوالت کی وجہ سے شیرشاہ نے صلح کی بات چیت شروع کی، اس نے پورن مل سے وعدہ کیا کہ اس کی جان کو کوئی نقصان نہ پہنچے گا اور قلعہ کی جانچ کے بعد قلعہ اسے لوٹا دیا جائے گا۔ پورن مل اپنے بال بچوں اور چار ہزار راجپوتوں کے ساتھ قلعہ کے باہر ایک جگہ پر قیام پذیر ہوا۔ جانچ کے دوران مسلم عورتوں نے پورن مل کے ظلم و ستم کی شکایت اور اسے سزا دینے کی گزارش کی۔ شیرشاہ کو اچھا بہانہ ملا اور اس نے قلعہ پر حملہ کر کے اسے اپنے قبضے میں لیا۔

### ملتان کی فتح

جب شیرشاہ پنجاب میں مصروف جنگ تھا تو اسے بنگال میں بغاوت کی خبر ملی۔ اس نے فوج کے انتظام کو درست کیا اور ہیبت خان کو ذمہ دار بنا کر خود بنگال کی بغاوت کو کچلنے کے لئے روانہ ہوا۔ دھر ہیبت خان نے ملتان کے حاکم فتح خان بلوچ کو ہرا کر 1543ء میں پورے ملتان کو قبضہ میں لے لیا۔ اس کامیابی کے بعد قندھار سے ہندوستان کو آنے والے سارے راستے شیرشاہ کے اختیار میں آ گئے۔

### مارواڑ پر حملہ

شیرشاہ کے سامنے سب سے بڑی مشکلات راجپوتانہ کے صوبے تھے جہاں کئی ایک آزاد اور طاقتور حکومتیں قائم تھیں۔ سب سے پہلے شیرشاہ نے مارواڑ کی طرف رخ کیا۔ وہاں کا حکمران مال دیو تھا وہ بہت بہادر اور قابل حاکم تھا اسکی سرحدیں سیوانا، جالور، ٹونک، اجمیر اور جھاجھر تک پھیلی ہوئی تھیں۔ جھاجھر دلی سے صرف تیس میل دور تھا اس لئے مال دیو شیرشاہ کے لئے کبھی بھی مشکلات کھڑا کر سکتا تھا۔ اس لئے شیرشاہ مالدیو کی بڑھتی ہوئی طاقت اور اپنی سرحد کی حفاظت کے لئے مال دیو کے خلاف مارواڑ کی جانب روانہ ہوا اور جودھ پور کا محاصرہ کیا۔ یہ محاصرہ ایک مہینہ تک چلتا رہا، جب کچھ خیر خواہ تیجہ نہیں نکلا تو شیرشاہ نے جعلی خطوط کے ذریعہ سرداروں اور افسروں میں پھوٹ ڈال دی۔ ان حالات کو دیکھ کر مال دیو سیوان کی طرف بھاگ گیا۔ آخر میں راجپوت سرداروں نے بہت بہادری سے شیرشاہ کی فوج کا سامنا کیا مگر شکست ہوئی۔ اس جنگ میں راجپوتوں کے حملوں سے شروع میں شیرشاہ کی فوج درہم برہم ہو گئی اور شیرشاہ کے قدم ڈگمگانے لگے لیکن اچانک ایک افغان امیر جلال خان جو اپنی شجاعت کے لئے مشہور تھا ایک فوجی ٹکڑی کے ساتھ حملہ آور ہوا جس کی وجہ سے شیرشاہ کو فتح نصیب ہوئی۔ اس حملہ میں راجپوتوں کی بہادری کو دیکھ کر شیرشاہ نے کہا تھا کہ ”خیر گزری ورنہ ایک مٹھی بھر باجرے کے لئے ہندوستان کی سلطنت کھو بیٹھا تھا“۔

### چتوڑ پر حملہ

مارواڑ کی کامیابی کے بعد شیرشاہ نے چتوڑ کا رخ کیا۔ اس وقت وہاں کا راجا راڈا دے سنگھ تھا، جو کم عمر تھا۔ اس نے بنا جنگ کے ہی

شیرشاہ کی اطاعت قبول کر لی۔

## کالنجر پر حملہ

چتوڑ کی کامیابی کے بعد شیرشاہ کالنجر کی طرف بڑھا۔ کالنجر کا حکمران کیرت سنگھ تھا۔ کالنجر کا قلعہ بہت مشہور اور مضبوط حصار کا قلعہ تھا۔ 1544ء میں شیرشاہ ایک بہت بڑی فوج لیکر کالنجر پہنچا اور قلعہ کو چاروں طرف سے گھیر لیا۔ مہینوں کے بعد بھی جب کامیابی نہیں ملی تو شیرشاہ نے قلعہ کی دیوار کو بارود سے اڑانے کا حکم دیا۔ شیرشاہ جہاں خود کھڑا تھا اسی جگہ بارود کے ٹھہرے ہوئے ڈبے رکھے ہوئے تھے ان کو سپاہی آگ لگا کر قلعہ کے اندر پھینک رہے تھے۔ اتفاق سے ایک کولہ قلعے کی دیوار سے ٹکرا کر بارود کے دوسرے ڈبوں کے درمیان آگرا۔ اس کے گرتے ہی سارے ڈبوں میں آگ لگ گئی۔ شیرشاہ بڑی طرح جل گیا، اس حالت میں بھی اس نے قلعہ کو فتح کرنے کا حکم دیا۔ شام ہوتے ہوتے کامیابی ملی اور قلعہ پر قبضہ کر لیا گیا۔ اس کامیابی کے بعد شدید جلنے کی وجہ سے شیرشاہ کا انتقال 22 مئی 1544ء کو ہوا۔ کالنجر کی کامیابی شیرشاہ کی آخری کامیابی تھی۔

## معلومات کی جانچ

(1) شیرشاہ سوری کے جنگی کارناموں پر روشنی ڈالیں؟

(2) شیرشاہ کے کالنجر کے حملہ پر ایک نوٹ لکھیے۔

## 11.4.3 شیرشاہ کا نظم و نسق

شیرشاہ ایک بہادر و عظیم سپہ سالار و حکمران ہونے کے ساتھ ساتھ اعلیٰ انتظامی قابلیت رکھنے والا شخص بھی تھا۔ مشہور مورخ کین (Keen) کے مطابق ”اس پٹھان نے پانچ سالوں میں اتنا کچھ کر ڈالا جتنا کہ مغل یہاں تک کہ انگریز بھی نہیں کر پائے“۔ بقول سمیٹھ (Smith) اگر شیرشاہ کچھ سال تک اور زندہ رہتا تو ہندوستان کی تاریخ میں مغلوں کا نام و نشان نہ ہوتا۔

## مرکزی نظام حکومت:

سور حکومت کا مرکز خود سلطان تھا، وہ ہر سیاہ و سفید کا مالک تھا۔ مرکزی نظام حکومت کو کامیابی سے چلانے کے لئے چار اہم محکمے تھے۔

(1) دیوان وزارت: یہ مرکزی نظام کا سب سے اہم محکمہ تھا۔ اس کا انچارج وزیر ہوتا تھا، اس کا اہم کام مال و زر کی نگرانی کرنا ہوتا

تھا۔ اس کے علاوہ دوسرے محکموں کے بھی انتظامات دیکھتا تھا۔

(2) دیوان عرض: یہ محکمہ حرب تھا۔ اس کا افسر عرض ممالک کہا جاتا تھا۔ فوج کا نظم و ضبط، تنخواہ و ضروریات وغیرہ سب کا ذمہ دار ہوتا تھا۔

(3) دیوان رسائل: اس محکمہ کو دیوان محتسب بھی کہا جاتا تھا۔ یہ وزیر خارجہ کی طرح کام کرتا تھا اس کا کام ملک کی سیاسی مصلحت اور

اس کے طرز عمل پر نظر رکھنا ہوتا تھا۔

(4) دیوان انشاء: یہ شاہی دفتر معتمدین (Secretariat) تھا اس محکمہ کا اعلیٰ افسر دیر ممالک کہلاتا تھا، اس کا اہم کام شاہی فرمانوں کو لکھنا اور متعلقین افسروں کے پاس بھیجنا ہوتا تھا۔

ان کے علاوہ کچھ اور محکمہ بھی تھے مثلاً:

(5) دیوان القضا: یہ محکمہ انصاف تھا۔

(6) دیوان برید: یہ محکمہ ڈاک تھا۔

## صوبائی نظام حکومت

سورسلطنت کئی صوبوں میں منقسم تھی جن کا نظم و ضبط صوبہ دار یا فوجدار کے ہاتھوں میں ہوتا تھا۔ شیرشاہ نے اپنے پورے مقبوضہ کو 66 سرکاروں میں تقسیم کیا تھا۔ ہر سرکار میں شدہ دار شدہ داران اور منصف منصفان نام کے دو اعلیٰ افسر ہوتے تھے۔ شدہ دار شدہ داران کے ذمہ ضلع کے نظم و ضبط پر نظر رکھنا ہوتا تھا اور سماج میں امن کی بحالی تھی۔ منصف منصفان محکمہ انصاف سے متعلق تھا یہ پرگنوں کے منصفوں کے خلاف اپیل سنتا تھا۔

## پرگنوں کا نظام

ہر سرکار کئی کئی پرگنوں میں منقسم تھی۔ ہر پرگنہ میں ایک شہدر، ایک منصف اور ایک فوٹہ دار (خرانچی) اور دو کارکن ہوتے تھے۔ شہدار کے ساتھ ایک فوجی دستہ ہوتا تھا جس کا کام پرگنہ میں امن کی بحالی تھا۔ منصف کا کام دیوانی مقدمہ کا فیصلہ کرنا تھا۔ اس کے علاوہ زمین کی پیمائش اور لگان کی دیکھ بھال کرنا تھا۔ کارکن کے ذمہ حساب و کتاب لکھنا ہوتا تھا۔ کھاتے فارسی اور مقامی زبان (ہندوی) دونوں میں لکھے جاتے تھے۔

## موضع (گاؤں) کا نظام

شیرشاہ کے نظام حکومت میں موضع کا نظام سب سے چھوٹی اکائی تھی۔ ہر پرگنہ کئی موضع میں منقسم تھا۔ موضع کا اعلیٰ افسر مقدم یا کھیا کہلاتا تھا اس کے ذمہ موضع میں امن کی بحالی تھی۔ حفاظت اور صفائی کی ذمہ داری پنچایت کو ہوتی تھی۔

## فوجی نظام

شیرشاہ نے ایک بہت بڑی فوج قائم کی تھی۔ فوجی نظام میں وہ کچھ حد تک علاء الدین خلجی سے متاثر تھا۔ اس کی فوج گھڑسوار، پیدل، ہاتھی اور توپ خانہ پر مشتمل تھی۔ اسکی دو سطحی فوج تھی: مرکزی اور صوبائی۔ صوبائی فوج سے ضرورت کے وقت مدد بھی لی جاتی تھی۔ اس کی مرکزی فوج میں ایک لاکھ پچاس ہزار گھڑسوار، پچیس ہزار پیدل اور پانچ ہزار ہاتھی تھے۔ اس کے گھڑسوار محکمہ میں زیادہ تر افغانی تھے۔

شیرشاہ نے فوجی نظام میں بھی بہت سے سدھار کئے تھے۔



- (1) داغ کا نظام: اس نظام میں جنگی گھوڑوں کے پیٹھ پر ایک مہر لگائی جاتی تھی تاکہ وہ تمام گھوڑوں سے الگ نظر آئے۔ حکومت کی مخصوص چراگاہوں میں صرف مہر لگے گھوڑوں کو ہی جانے کی اجازت تھی۔
- (2) چہرہ کا نظام: اس میں فوجیوں کی پوری تفصیل لکھی جاتی تھی مثلاً اس کا نام، فوجی اور علمی قابلیت، جسامت، پتہ وغیرہ۔
- (3) تنخواہ: فوجیوں کو تنخواہ نقد دی جاتی تھی۔ جاگیریں دینے کا رواج نہیں تھا۔
- (4) منتقلی: فوجی اعلیٰ افسروں اور متوسط افسروں کو ایک جگہ پر دو سال سے زیادہ وقت تک نہیں رکھا جاتا تھا، عہدیداروں میں تبادلہ کا طریقہ رائج تھا۔

### محکمہ پولیس

شیرشاہ کے عہد میں پولیس کا کوئی الگ نظام نہیں تھا۔ افسراپنے اپنے علاقوں میں امن و امان کی بحالی کے ذمہ دار ہوتے تھے۔ ہر صوبہ میں یہ کام شہد ارشد اران کا ہوتا تھا۔ گاؤں میں یہ ذمہ داری چوہدری کی ہوتی تھی۔ چوروں سے ہونے والی نقصان کی تلافی اس علاقے کے عہدہ داروں سے کرائی جاتی تھی اگر وہ چوری کا مال برآمد کرنے میں ناکام ہو۔

### محکمہ جاسوس

شیرشاہ کا محکمہ جاسوس اعلیٰ درجہ کا تھا۔ ملک کے تمام اہم مقامات پر جاسوس متعین تھے، جن کا کام ملک کے اندر و باہر ہونے والی تمام سرگرمیوں پر گہری نظر رکھنا اور شیرشاہ کو اس سے باخبر رکھنا ہوتا تھا۔

### دیوان القضاء

شیرشاہ کے نظام حکومت کی اہم خاصیت اس کی غیر متعصب عدلیہ کا نظام تھا۔ وہ خود قاضی القضاء تھا اور ہر بدھ کو وہ خود مقدمہ کی سنوائی کرتا تھا۔ اس کے علاوہ پرگنوں میں منصف اور سرکاروں میں منصف منصفان اس کام کو انجام دیتے تھے۔ فوجداری مقدمہ شہد ارشد اران سنا کرتے تھے۔ علاوہ ہر قاضی اور امیر عدل کے نام کے عہدے بھی تھے جن کا کام انصاف کو بحال رکھنا تھا۔

### محکمہ محصول

شیرشاہ کی اصلاحوں میں محکمہ محصول کی اصلاح سب سے اہم ہے۔ حکومت کی آمدنی کا سب سے اہم ذریعہ محصول و لگان تھا، اس لئے کہ شیرشاہ کسانوں کی بھلائی میں حکومت کی بھلائی مانتا تھا۔ اس نے حکم دے رکھا تھا کہ ٹیکس کی وصولی میں کسانوں کے ساتھ نرمی کی جائے۔ دوران جنگ فصلوں کو نقصان پہنچائے جانے کی منافی تھی۔ شیرشاہ نے حسب ذیل اصلاحیں کیں تھی:

- (1) محکمہ محصول خاص طور پر رعیت واڑی تھا جس میں کسانوں سے سیدھا تعلق ہوتا تھا مگر ملتان، مالوہ، راجستھان اور مغربی پنجاب میں بنائی (غلہ بخشی) کا نظام تھا۔

(2) لگان طے کرنے کے لئے شیرشاہ نے زمینوں کی پیمائش کرائی۔ پیمائش کے لئے گج سکندری کا استعمال کیا گیا اور نیکھا کوا کائی مانا گیا۔ ایک ہیگھا میں 3600 مربع گز تھا۔

(3) پیداوار کی بنیاد پر زمینوں کو الگ الگ اقسام میں منقسم کیا گیا۔

(4) محصول کے لئے فصل کی دروں کی ایک فہرست تیار کی گئی۔

(5) لگان کی درکل پیداوار کا  $\frac{1}{3}$  حصہ طے کیا گیا جو فصل کے کٹنے کے فوراً بعد وصول کیا جاتا تھا۔ اس طرح سال میں دو بار لگان

وصول کیا جاتا تھا۔

(6) لگان کی نقد و نامچ دونوں شکل میں وصولی کی جاتی تھی لیکن نقدی لگان کو ترجیح دی جاتی تھی۔

(7) شیرشاہ نے پٹے کا نظام بھی شروع کیا تھا جس میں محصول کی تفصیل لکھی ہوتی تھی مثلاً فصل کی پیداوار، محصول کی رقم، آبپاشی کا

انتظام، محصول کی گئی رقم کا استعمال وغیرہ۔

## حکمہ مالیہ

شیرشاہ نے تین طرح کے سکے جاری کئے تھے: روپیہ، اشرف اور دام۔ اس نے مخلوط سکوں کو بند کرایا اور خالص دھاتوں کے مثلاً

سونے، چاندی اور تانبے کے سکے ڈھلوائے۔ سکے عہد میں تیس ہکسالیس تھیں۔

## دوسرے عوامی کام:

(1) تجارت کو ترقی دینے کے لئے Grand Trunk روڈ بنوائے۔ پہلی سڑک بنگال میں سنارگاؤں سے آگرہ، دہلی اور لاہور ہوتی

ہوئی پنجاب تک جاتی تھی۔ یہ سب سے لمبی سڑک تھی اور سڑک اعظم کہی جاتی تھی۔ اسے شیرشاہ سوری سڑک بھی کہا جاتا تھا۔ دوسری سڑک آگرہ

سے برہانپور جاتی تھی۔ تیسری آگرہ سے جو دھ پورا اور چتوڑ جاتی تھی۔ چوتھی لاہور سے ملتان جاتی تھی۔ ان سڑکوں کے کنارے سایہ دار درخت

لگائے گئے تھے ہر چار میل پر مسافروں کے لئے سرائے بنائی گئی تھی اور پانی کا انتظام کیا گیا تھا۔ اس کے عہد میں سترہ سو سرائیں بنوائی گئی تھیں اور

سرائے کا نگران شقدار ہوتا تھا۔ ان سرائیوں سے ڈاک چوکیوں کا بھی کام لیا جاتا تھا۔

(2) شیرشاہ نے علم و علماء کی سرپرستی کی۔ مکتب و مدرسہ قائم کئے۔ اس کے عہد کا مشہور شاعر ملک محمد جاس تھا۔

(3) غریبوں اور محتاجوں کے لئے جگہ جگہ لنگر کا انتظام کیا گیا تھا۔

## معلومات کی جانچ

(1) عہد سوری کی مرکزی حکومت کا تجزیہ کیجئے؟

(2) عہد سوری کے فوجی نظام پر چند سطوریں لکھیے۔

(3) عہد سوری کے محکمہ محصول پر روشنی ڈالیے۔

#### 11.4.4: شیرشاہ کے جانشین

شیرشاہ کے دو بیٹے تھے: عادل خان اور جلال خان۔ 1545ء میں شیرشاہ کے انتقال کے وقت عادل خان رتھمبور میں تھا اور جلال خان ریواں میں تھا۔ انتقال کی خبر سنتے ہی دونوں کالجھر کی طرف روانہ ہوئے۔ جلال خان نزدیک ہونے کے سبب پانچ دن میں پہنچ گیا اور 25 مئی 1545ء کو امیروں نے جلال خان کو تخت پر بٹھایا اور سلطان مان لیا حالانکہ شیرشاہ نے بڑے بیٹے عادل خان کو اپنا جانشین منتخب کیا تھا۔

#### اسلام شاہ: 1545-1553

جلال خان نے اسلام شاہ کا لقب اختیار کیا اور 25 مئی 1545ء کو سلطان بنا۔ شیرشاہ کے انتقال کے غصہ میں اسلام شاہ نے کالجھر کے راجا کیرت سنگھ اور اس کے ساتھیوں کا قتل کر دیا۔ اس کے بعد وہ آگرہ پہنچا اور کچھ نئے فوجیوں کو اپنے عہدوں پر منتخب کیا جس سے پرانے افسرنا راض ہوئے اور عادل خان کو سلطان بنانے کی سوچنے لگے۔

اسلام شاہ کو سب سے زیادہ خطرہ اپنے بڑے بھائی عادل خان سے تھا۔ اس نے ایک خط کے ذریعہ عادل خان کو آگرہ آنے کی دعوت دی۔ اسلام شاہ کے ارادوں سے عادل شاہ خوب واقف تھا اس لئے اس نے کوئی دلچسپی نہیں دکھائی۔ لیکن شیرشاہ کے عہد کے اعلیٰ افسر مثلاً قطب خان، عیسیٰ خان، خواص خان وغیرہ کے اصرار پر عادل خان رتھمبور سے آگرہ کے لئے روانہ ہوا۔ آگرہ پہنچنے پر ان افسروں نے عرض کیا کہ عادل خان کو بیاناہ اور اس کے گرد و نواح کے علاقے جاگیر میں دے دیے جائیں۔ اسلام شاہ نے اس کو منظور کیا اور بیاناہ جانے کی اجازت دے دی۔ دو تین مہینے کے بعد اسلام شاہ نے ایک امیر غازی محل کو حکم دیا کہ عادل خان کو قید کر کے پابہ زنجیر لے کر آئے عادل خان کو جب اس کی بھتک لگی تو وہ خواص خان کے پاس میوات چلا گیا اور اسلام شاہ کے ارادوں سے باخبر کیا۔ خواص خان نے غازی محل کو بلوا کر وہی بیڑی اس کے پیروں میں ڈال دی اور اسلام شاہ کے خلاف بغاوت کا اعلان کر دیا۔ خواص خان نے دوسرے امیروں کو بھی خط لکھ کر اپنا ہم نوا بنالیا پھر ایک جہاز لشکر لے کر عادل خان کے ہمراہ آگرہ روانہ ہوا۔ قطب خان اور عیسیٰ خان نے بھی اسلام شاہ سے بد دل ہو کر عادل خان کو لکھا اور ترغیب دی کہ رات کے آخری حصہ میں وہ آگرہ پہنچ جائے پھر ہم بھی آملیں گے۔ لیکن ان کے آگرہ پہنچنے میں دیر ہوئی اور صبح کے وقت آگرہ پہنچنے اس کی اطلاع اسلام شاہ کو بھی ہو گئی دونوں میں جنگ ہوئی اور اسلام شاہ کو کامیابی ملی۔ خواص خان اور عیسیٰ خان میوات کے طرف بھاگے اور عادل خان کی خبر ہی نہیں ملی کہ وہ کہاں گیا اور اس کا انجام کیا ہوا۔ اسلام شاہ نے اپنی فوج خواص خان اور عیسیٰ خان کے تعاقب میں بھیجی جن کا وہ مقابلہ نہ کر سکے اور کماؤں کی پہاڑیوں کی طرف بھاگ گئے۔ اس کے بعد اسلام شاہ نے دوسرے باغی امراء کو شکست دی اور قتل کروا دیا۔ ان میں بلال خان اور اس کا بھائی خدا خان، قطب خان، محمود خان، اعظم ہمایوں، شجاعت خان، خواص خان، مہدوی فرقہ کا مبلغ شیخ علانی وغیرہ اہم ہیں۔

اسلام شاہ کے آخری دنوں میں سب سے بڑا خطرہ مغلوں کی طرف سے تھا۔ ہمایوں دوبارہ طاقت بڑھا کر حملہ کرنے کا ارادہ کر رہا تھا لیکن اسلام شاہ کے آگے اس کی ہمت نہیں ہوئی۔ اسی دوران اسلام شاہ بیمار پڑا۔ اس کا فائدہ ہمایوں کو ملا اور وہ سندھوں ندی کے کنارے آہنچا۔ اسلام شاہ بیماری کی حالت میں ہی اپنی فوج لے کر مقابلہ کو پہنچا۔ لیکن ہمایوں مقابلہ کے بجائے اپنی فوج لیکر قابل کی جانب چلا گیا۔

اسلام شاہ بھی کوالیار لوٹ آیا لیکن اس کی حالت بگڑتی گئی اور 1553ء میں اس کا انتقال ہو گیا۔

### 11.4.5 سور حکومت کا زوال

اسلام شاہ کے انتقال کے بعد اس کا بیٹا فیروز خان تخت نشین ہوا۔ اس وقت اس کی عمر بارہ سال کی تھی لیکن تخت نشینی کے تین دن بعد ہی اس کے ماموں مبارز خان نے اس کو قتل کر کے تخت پر قبضہ کر لیا۔ اس نے محمد شاہ عادل کا لقب اختیار کیا۔ اس میں حکومت کرنے کی صلاحیت نہیں تھی اور ساتھ ہی مابل لوگوں کی دیکھ بھری کی اور حکومت کے اعلیٰ عہدوں پر مقرر کیا۔ ان میں ایک ہندو ہیہو نام کا تھا۔ محمد شاہ عادل نے ملک کی باگڈوڑ ہیہو کے ہاتھ میں دے دی اور خود عیاشی اور شراب نوشی میں مصروف ہو گیا۔ محمد شاہ عادل کو لوگ عدلی کہتے تھے اس کے بے نکلے کاموں کی وجہ سے عدلی اندھلی میں بدل گیا جنکا مطلب اندھا ہے۔

اس کی ان حرکتوں سے افغان امراء ناراض ہو گئے، ملک میں جگہ جگہ فتنہ و فساد ہونے لگا۔ کئی ایک امراء اس کی اطاعت اور فرمانبرداری سے منحرف ہو گئے نتیجتاً ملک کے چاروں سمت بغاوتیں ہونے لگیں۔ اس کے چچا زاد بھائی امیر ایم خان نے بغاوت کر کے دلی اور آگرہ پر قبضہ کر لیا۔ پنجاب میں شیر شاہ کے بھتیجے شہزادہ احمد خان نے بغاوت کر کے سکندر شاہ سوری کا لقب اختیار کیا اور بارہ سو گھڑ سواروں کے ساتھ آگرہ کی طرف روانہ ہوا اور امیر ایم خان کو شکست دیکر آگرہ اور دلی پر قابض ہوا۔ امیر ایم خان سنبھل کی طرف بھاگ گیا۔

اس خانہ جنگی اور نا اتفاقی کی وجہ سے سور سلطنت کئی حصوں میں منقسم ہو گئی۔ پنجاب، دلی، آگرہ پر سکندر شاہ کا قبضہ تھا۔ دوآپ اور سنبھل کے علاقوں پر امیر ایم خان قابض تھا۔ چنار سے بہار تک عادل خان کے قبضہ میں تھا۔ بنگال میں محمد شاہ اور مالوہ میں باز بہادر نے اپنی اپنی حکومتیں قائم کیں۔ اسی وقت مغل حکمران ہمایوں اپنی کھوئی ہوئی حکومت کو دوبارہ پانے کے لئے پنجاب کی جانب روانہ ہوا۔ سکندر شاہ جو اس وقت دلی پر قابض تھا ایک بڑی فوج لے کر ہمایوں کے مقابلہ کو گیا۔ سر ہند کے قریب جنگ ہوئی سکندر شاہ کو شکست ہوئی اور میدان جنگ سے بھاگ کر شوالک کی پہاڑیوں میں چھپ گیا۔ اس طرح دلی اور آگرہ دونوں ہمایوں کے قبضہ میں آ گئے اور سوری سلطنت کا خاتمہ ہو گیا۔

### معلومات کی جانچ

(1) اسلام شاہ کے عہد پر مختصر نوٹ لکھیے۔

(2) سور حکومت کے زوال کے اسباب بتائیے۔

(3) سور حکومت کا آخری حکمران کون تھا؟

### 11.5 خلاصہ

اس اکائی میں دو حکومتوں کا تفصیلی جائزہ لیا گیا ہے۔ ایک حکومت جون پور میں قائم تھی جسے شرقی حکومت کے نام سے موسوم کیا جاتا ہے۔ دوسری حکومت سوری ہے جو دہلی میں مغل حکمران ہمایوں کی جنگ قنوج میں شکست کے بعد قائم ہوئی تھی۔



شرقی حکومت کا بانی ملک شاہ سردار ایک خوبصورت تھا، مگر اپنی سیاسی و حکومتی تدابیر کے سبب ملک اشرق اور بعد میں سلطان اشرق کا لقب اختیار کر کے جون پور میں حکومت قائم کی۔ شرقی حکمرانوں میں امراہیم شاہ شرقی کا دور عہد زریں ہے اس نے فتوحات کے علاوہ علم و علماء کی سرپرستی میں کافی دل چسپی لی۔ جون پور علم کا بہت بڑا مرکز بن گیا، دور دراز سے علماء و فضلاء یہاں آ کر مقیم ہونے لگے۔ شرقی حکمرانوں نے فنون لطیفہ میں دل چسپی لی اور خوبصورت عمارتیں تعمیر کرائیں جس کے سبب جون پور کو شیراز ہند کا خطاب دیا گیا۔

سور حکومت میں ایک ہی نام بہت اہم ہے اور وہ نام خود بانی حکومت کا ہے۔ جو پچپن سے ہی اپنی بہادری، شجاعت، تدبیری اقدامات کے لئے مشہور تھا۔ دہلی سے شیرخان ہوا اور شیرخان سے شیرشاہ سوری ہوا جس کی حکومت دلی، پنجاب، بہار، بنگال تک پھیلی ہوئی تھی۔ اس نے مغل حکمران ہمایوں کو دمر تہ: جنگ چوسا اور جنگ قنوج میں بُری طرح شکست دی، اور ہمایوں کو ہندوستان چھوڑنے پر مجبور کیا۔ شیرشاہ کی عہد حکومت صرف پانچ سال ہی ہے مگر اس نے حکومت کے نظم و ضبط کو ایک سمت دی۔ فوج کا معاملہ ہو یا وصول و محاصل کا، محکمہ عدل کا معاملہ ہو یا عوامی فلاح و بہبود کا ہر سب میں یگانہ نہایت کا حامل ہے۔ شیرشاہ سوری کے ذریعہ کی گئی اصلاحات کا تجزیہ کریں تو ہم باسانی یہ بات کہہ سکتے ہیں کہ ہندوستان کے نظام حکومت کی بنیاد انہی اصولوں پر ہے جنہیں شیرشاہ سوری نے اپنے عہد میں رائج کیا تھا۔

## 11.6 نمونے کے امتحانی سوالات

درج ذیل سوالات کے جوابات تیس سطروں میں دیجئے۔

- (1) امراہیم شاہ شرقی کے کارناموں کا تجزیہ کیجئے۔
- (2) شیرشاہ سوری کے نظام حکومت پر تفصیلی روشنی ڈالئے۔
- (3) شرقی حکومت کے قیام پر نوٹ لکھئے۔

درج ذیل سوالات کے جواب چارہ سطروں میں لکھئے۔

- (1) جون پور کو شیراز ہند کیوں کہا جاتا ہے؟
- (2) شیرشاہ سوری اور ہمایوں کے تصادم کا جائزہ لیجئے۔
- (3) شیرشاہ کے محکمہ محصول کی اصلاحوں پر روشنی ڈالئے۔
- (4) شرقی حکومت کے زوال پر نوٹ لکھئے۔

## 11.7 فرہنگ اصطلاحات

معانی

الفاظ

اطاعت کرنے والا	مطیع
محصول	با جگہواری
خواہش مند	آزودہ
بڑی رکابی	طباق
قلعہ بندی، گھیرا ڈالنا	محاصرہ
بہت بھاری، کثیر	جرار
ہجرا، محنت، محل سہرا کا ذمہ دار	خولچہ سہرا
بھیجنا، روانگی	ارسال
باگ ڈور، لگام	عنان
آزاد، قطعی	مطلق
ہم پیشہ، دشمن	حریف
عزت، وقعت، تعظیم و تکریم	توقیر
صدق دینا	تصدق
استاد، تربیت دینے والا	اتالیق
لگان	محاصل

## 11.8 مطالعہ کے لئے معاون کتابیں

- (1) دائرۃ المعارف
- (2) محمد قاسم فرشتہ: تاریخ فرشتہ (ترجمہ عبدالحی خواجہ)
- (3) K.R. Qanungo - شیرشاہ
- (4) Sher Shah and his Successors - A.L. Srivastava

## اکائی۔ 12 گجرات، مالوہ اور خاندیش کی حکومتیں

### اکائی کے اجزاء

12.1	مقصد
12.2	تمہید
12.3	گجرات کی حکومت
12.4	مالوہ کی حکومت
12.5	خاندیش کی حکومت
12.6	خلاصہ
12.7	نمونے کے امتحانی سوالات
12.8	مطالعہ کے لیے معاون کتابیں

### 12.1 مقصد

اس اکائی کا مقصد یہ ہے کہ طالب علم گجرات، مالوہ اور خاندیش کی حکومتوں کے بارے جانکاری حاصل کرے، اس اکائی کے مطالعہ کے بعد طالب علم کو معلوم ہوگا کہ ان حکومتوں میں کون کون سے حکمران گذرے ہیں، ان کے کارنامے اور خدمات کیا ہیں، ان کے دور میں انتظامی امور کس طور سے انجام دئے جاتے تھے، نیز ان حکومتوں میں علمی سرگرمیاں کیا تھیں۔

### 12.2 تمہید

#### گجرات

قدیم زمانے سے ہی ہندو پاک سے عربوں کے تعلقات چلے آرہے ہیں۔ سید سلیمان ندوی نے اپنی کتاب ”عرب و ہند کے تعلقات“ میں لکھا ہے کہ مہاراجہ اشوک نے اپنے کتبوں میں جس رسم الخط کا استعمال کیا ہے وہ دہنی جانب سے لکھا جاتا تھا اور بظاہر کسی شامی زبان سے ماخوذ تھا۔ اسی قسم کے کتبات گجرات میں بھی تھے۔ شروع سے ہی عرب تاجر گجرات آتے رہے تھے۔ مورخ مسعودی اپنی کتاب ”مروج الذهب“ میں لکھتا ہے کہ جب وہ 915ء میں گجرات کی بندرگاہ کھمبایت آیا تو یہاں کاراجا ہندو تھا اور مسلمانوں سے مذہبی معاملات پر بحث و مناظرے کیا کرتا تھا۔ عربوں کی حکومت جب سندھ پر رہی تو مسلمانوں کی آمد و رفت کھمبایت تک عام تھی۔ اس لئے سندھ اور گجرات سے

مسلمانوں کا خاص تعلق رہا ہے۔ کجرات اور سندھ کا دنیا میں سب سے پہلے نقشہ ابن حوقل نے تیار کیا تھا۔ مسلمانوں نے کئی صدیوں تک چونکہ کجرات پر حکومت کی ہے اس لئے عربی و فارسی کے بہت سے الفاظ کجراتی زبان میں مخلوط ہو گئے ہیں۔ تقسیم ملک کے وقت کجرات بھارت میں شامل ہوا البتہ کجرات کا ٹھیا داڑھہ کی ریاستوں جو گڑھ، مانو درو وغیرہ نے پاکستان کے ساتھ الحاق کا اعلان کیا تھا مگر اسے عملی جامہ نہ پہنایا جاسکا۔

## مالوہ

مالوہ کے رقبہ میں وسطی بھارت کا بہت بڑا حصہ شمالی بھوپال اور جنوبی مشرقی راجستھان کے علاقے شامل ہیں۔ اس کے شمال میں وندھیا چل کی پہاڑیاں، شمال مغرب میں اراولی کی پہاڑیاں اور مشرق میں وہ تیز کوہی نشیب ہے۔ زمیں بہتر ذرخیز ہے، خاص کر کپاس کی کاشت کے لئے بہت مفید ہے۔ یہاں سے دریائے چنبل، سپرا، کالی سندھ اور پاربتی گزرتے ہیں اس علاقے کی تقریباً نصف آبادی راجستھانی بولی بولتی ہے اور یہاں کے اہم شہر اندور، اجین، رتلام اور دیواس ہیں۔

یہ صوبہ قدیم زمانہ میں موریا خاندان کی سلطنت کا ایک حصہ تھا۔ راجا اشوک اپنے والد کے عہد میں اس صوبہ کا حاکم تھا اور اس کا پائے تخت اجین میں تھا۔ بعد میں چھوٹی چھوٹی ریاستیں رہیں اور پھر گپتا راجاؤں نے اس پر قبضہ کیا۔ جب گپت سلطنت کو زوال ہوا تو اس کا زیادہ حصہ سفید ہون کے قبضے میں آ گیا جو قنوج کے حکمران تھے اور پھر یہ علاقہ مالوہ لوگوں کے ہاتھوں میں آ گیا جن کے نام پر اس کا یہ نام پڑا۔ اللتیش نے 1235ء میں اجین پر قبضہ کر لیا اور اس طرح مالوہ کا علاقہ سلطنت دہلی کا صوبہ بن گیا۔ ہندوؤں کی سازشوں اور چند وقتی بغاوتوں کے سوا یہ علاقہ 1392ء تک حکومت دہلی کے زیر نگیں رہا۔ دہلی کی سلطنت کے انحطاط کے بعد، جو تیمور کے حملے کے بعد وقوع پذیر ہوا، افغان کورز دلا اور خان غوری نے اسے خود مختار حکومت میں تبدیل کر دیا۔ اس کے بعد ہوشنگ شاہ، محمد شاہ غوری، محمود خلجی اول، غیاث شاہ، نصیر شاہ، محمود خلجی دوم اور قادر شاہ یہاں کے فرمازدہ ہوئے۔

## خاندیش

خاندیش حکومت کا بانی مالک راجا فاروقی تھا اس کے اجداد علاء الدین خلجی اور محمد بن تغلق کے عہد میں امراء کے عہدوں پر فائز تھے۔ یہ اپنا نسب حضرت عمرؓ سے جوڑتے ہیں اس لئے انہیں فاروقی کہا جاتا ہے۔ ان کا دارالسلطنت برہان پور تھا، یہ تین بڑی بڑی سلطنتوں سے گھرے ہوئے تھے۔ ایک طرف بہمنی، دوسری طرف کجراتی اور تیسری طرف مالوہ کے حاکم تھے۔ خاندیش کے حکمران شادی کا رشتہ قائم کر کے حالات کو اپنے موافق کئے ہوئے تھے۔ اس کے علاوہ تینوں ریاستوں کی آپسی جنگ و جدال کے وجہ سے یہ بھی محفوظ تھے۔ 1382ء میں انکی حکومت قائم ہوئی اور اکبر کے عہد تک رہی اس کے بعد یہ علاقہ مغلیہ سلطنت کا حصہ ہو گیا۔

## 12.3 گجرات کی حکومت

آغاز اسلام کے وقت سے ہی مسلمان کجرات کا ٹھیا داڑھہ میں بحیثیت تاجر آنے جانے لگے تھے۔ محمد بن قاسم کی آمد سے سندھ میں عربوں کی حکومت قائم ہو گئی تھی۔ محمد بن قاسم کے تین سو سال بعد محمود غزنوی کی فتوحات کا دور شروع ہوا۔ 1034ء میں وہ ملتان سے اہل



واڑا پہنچا اور وہاں جا کر سومنا تھ کے مشہور مندر کو جو سور تھ کے جنوب مشرق میں ساحل سمندر پر واقع تھا، مسمار کیا۔ 1178ء میں شہاب الدین غوری کے عہد میں انہل واڑا کو قطب الدین ایبک نے اپنے قبضہ میں لیا۔ اس کے بعد علاء الدین خلجی کے ایک سپہ سالار الٰغ خان نے اس پر قبضہ کر مسلمانوں کے اقتدار کا آغاز کیا۔ 1347ء اور 1351ء کے درمیان محمد بن تغلق نے سندھ سے کجرات کے علاقے پر کئی حملے کئے اور آخر میں اس کا انتقال بھی وہیں ہوا۔ اس کے بعد فیروز شاہ تغلق نے اس ملک میں اپنا اقتدار قائم کیا جو اس زمانے سے برابر مسلمان کوزروں کے ماتحت رہا۔ ان کوزروں میں ایک کا نام مظفر خان تھا جو عہد تغلق میں سلطان نصیر الدین محمد بن تغلق چہارم کے دور میں 1391ء میں کجرات کا کوزر منتخب ہوا تھا، 1407ء میں مظفر خان کا لقب اختیار کر اپنی خود مختاری کا اعلان کیا اور مظفری ریاست کی بنیاد رکھی۔

مظفری حکومت 1407ء سے 1537ء تک قائم رہی۔

### 12.3.1 مظفر شاہ اول (1407-1411)

سلطان مظفر شاہ کا اصلی نام مظفر خان تھا اس کا والد سلطان فیروز شاہ تغلق کے دربار میں تھا اور ترقی کرنا ہوا معتمد علیہ کے عہدے تک پہنچا۔ مظفر شاہ اپنی پرہیز گاری اور دیانت داری کی وجہ سے مشہور ہوا۔ فیروز شاہ تغلق کے بعد سلطان محمد شاہ نے مظفر شاہ کو کجرات کا صوبے دار مقرر کیا۔ اس وقت کجرات کا کوزر فرحت الملک نے، جو مفرح کے نام سے بھی جانا جاتا ہے، سلاطین تغلق کی مخالفت کر کجرات کے ہندو زمینداروں کی مدد حاصل کی اور غیر مسلم روایات کو فروغ دیا۔ فرحت الملک کے اس رویے سے تغلق سلطان محمد شاہ نے مظفر شاہ کو نیا کوزر منتخب کیا۔ مظفر شاہ جب کجرات پہنچا۔ دونوں میں جنگ ہوئی اور فرحت الملک کو شکست دے کر کجرات کی کوزری سنبھالی اور عدل و انصاف کو بحال کیا۔

مظفر شاہ نے 1389ء میں بیدر کے ہندو راجا کو شکست دے کر تمام علاقوں پر قبضہ کیا۔ اس کے بعد سومنا تھ پر حملہ کیا اور ایک جامع مسجد تعمیر کروائی۔ 1396ء میں مندر کور کے راجپوتوں کی سرکشی کو کچلنے کے لئے ان کے قلعہ کا محاصرہ کیا۔ لیکن ان کی درخواست پر امان بحال کیا۔

مظفر شاہ کا فرزند تارخان تغلق سلطان محمد شاہ کا وزیر تھا۔ وہ دہلی پر حکمرانی کا خواہاں تھا اس لئے اس نے اپنے والد مظفر شاہ سے دہلی پر حملہ کرنے کو کہا۔ مظفر شاہ اس پر راضی نہیں ہوا۔ اس لئے اس نے اپنے والد کے خلاف بغاوت کی اور مظفر شاہ کو قلعہ میں قید کر دیا۔ تارخان نے اپنے چچا شمس خان کو وکیل السلطنت مقرر کیا اور خود ناصر الدین محمد شاہ کے نام سے تخت پر بیٹھا اور اپنے نام کا خطبہ دسکہ جاری کیا اور دہلی کو فتح کرنے کے لئے روانہ ہوا۔ مظفر شاہ نے اپنے بھائی شمس خان کے ذریعہ تارخان کو زہر دلوایا کہ ہلاک کروایا اور دوبارہ تخت پر بیٹھا۔ اسی اثناء میں مالوہ کے حاکم دلاور خان کا انتقال ہوا اور اس کا بیٹا ہوشنگ شاہ حاکم ہوا اور کجرات پر لشکر کشی کی، دونوں فوجوں میں زبردست معرکہ آرائی ہوئی، ہوشنگ شاہ کو شکست ہوئی اور گرفتار ہوا مگر بعد میں معافی اور رہائی کی درخواست پر رہا کر دیا گیا اور مالوہ اور مندو کا حکمران بھی بنا دیا گیا۔ 1411ء میں مظفر شاہ علیہل ہوا اور اسی سال انتقال کر گیا۔ اس وقت اس کی عمر اکتھتر سال کی تھی۔

## احمد شاہ (1411-1443)

مظفر شاہ کے انتقال کے بعد اس کا بھتیجا احمد شاہ تخت نشین ہوا، اس نے بڑی دیانت داری اور عدل و انصاف سے حکمرانی کے فرائض انجام دئے۔ احمد شاہ کے تخت نشینی کے بعد مظفر شاہ کے فرزند فیروز خان نے بغاوت کی، اسے کچھ امراء کی مدد بھی حاصل تھی جس میں مالوہ کا حاکم ہوشنگ شاہ بھی شامل تھا۔ فیروز خان اپنی فوج لے کر کھمبایت کی طرف روانہ ہوا۔ سلطان احمد شاہ نے بڑی دانشمندی سے کام لیا اور جنگ کو ٹالتا رہا، لیکن جب کوئی صورت نہ پئی تو فوج کی ایک ٹکڑی کو فیروز شاہ سے مقابلہ کو بھیجا مگر اسے شکست ہوئی۔ فیروز خان کی اس کامیابی سے اس کے امراء میں اختلاف ہوا اور آپس میں لڑنے لگے اور اکثر امراء فیروز خان سے علیحدہ ہو کر احمد شاہ سے مل گئے۔ اس کے بعد احمد شاہ اپنی فوج لے کر بھرج روانہ ہوا اور فیروز خان کو اس کا پیغام بھیجا جسے فیروز شاہ نے اپنے امراء اور دوسرے بھائیوں سے مشورہ کر قبول کیا۔ احمد شاہ نے عام معافی کا اعلان کیا اور جاگیریں عطا کیں۔

فیروز خان نے 1414ء میں ایک بار پھر فتنہ و فساد کا بازار گرم کیا، اس میں سلطان مظفر شاہ کے ایک خاص امیر ملک علائی بدر نے اہم رول ادا کیا۔ فیروز خان نے ایدر کے راجا رنمل کولاچ دے کر اپنا رفیق بنالیا۔ مہراسہ کے جاگیردار سید ابراہیم، جو رکن خان کے نام سے مشہور تھا، نے بھی فیروز خان کا ساتھ دیا۔ احمد شاہ کو جب اس کی اطلاع ہوئی تو اس نے مہراسہ کا رخ کیا۔ احمد شاہ نے علماء و فضلاء کے ذریعہ امن و امان قائم کرنے کی کوشش کی مگر جب اسے کامیابی نہیں ملی تو قلعہ کا محاصرہ کیا۔ چھٹ پٹ جھڑپیں بھی ہوئیں جس میں احمد شاہ کو کامیابی ملی، فیروز خان کے کچھ امراء مارے گئے اور کچھ نے ہتھیار ڈال دئے۔ راجا رنمل اور فیروز خان میں بھی اختلاف ہوا اور رنمل نے فیروز خان کو مغلوب کر اس کے تمام ہاتھی، گھوڑے سلطان احمد شاہ کے پاس بھیج دیئے۔

اس کے بعد احمد شاہ نے جلوہ راہ پر لشکر کشی کی کیوں کہ راجا جلوہ راہ نے سلطان ہوشنگ شاہ اور احمد شاہ سے حسد رکھنے والے امراء کو ملا کر علم بغاوت بلند کیا تھا۔ سلطان احمد شاہ نے بڑی دانشمندی سے ان کو شکست دی۔ اس کے بعد احمد شاہ کرنال کی طرف بڑھا، وہاں کاراجا ہندو تھا اور کبھی مسلمانوں سے مطیع نہ ہوا تھا۔ دونوں فوجوں میں جنگ ہوئی، راجا کرنال نے شکست کھا کر جو ناگڑھ کے قلعہ میں آ کر پناہ لی۔ احمد شاہ نے قلعہ کا محاصرہ کیا۔ راجا نے جب کوئی راہ نجات نہ دیکھی تو سالانہ محصول اور لگان ادا کرنے کے وعدے پر صلح کر لی۔ اس کے بعد سلطان احمد شاہ احمد آبا دلوٹ آیا۔

اس کے بعد سلطان احمد شاہ 1419ء میں مالوہ کے حاکم ہوشنگ شاہ کی سرکوبی کے لئے مالوہ کی طرف روانہ ہوا۔ دونوں فوجیں آمنے سامنے ہوئیں اور زبردست معرکہ آرائی ہوئی، ہوشنگ شاہ کو منہ کی کھائی پڑی اور دونوں میں معاہدہ ہوا۔ 1420ء میں احمد شاہ نے جنانیر پر لشکر کشی کر قلعہ کا محاصرہ کیا اور آخر میں وہاں کے راجا نے احمد شاہ کی اطاعت قبول کر لی۔ 1425ء میں احمد شاہ نے مالوہ پر دوبارہ حملہ کیا اور ہوشنگ شاہ کو شکست دی۔ 1427ء میں سلطان احمد شاہ نے بیدر پر لشکر کشی کی اور قبضہ کیا۔ 1435ء میں جھالوہ کے حاکم کانہارائے کو شکست دی۔ کانہارائے دکن کی طرف فرار ہوا اور بہمنیوں کے دربار میں پناہ لی اور فوجی امداد طلب کی۔ اس طرح دکن کے بہمنیوں اور کجراتیوں میں جنگ ہوئی۔ جس میں کجراتیوں کو کامیابی اور ملی سلطان احمد شاہ کی فوج نے تھانہ پر قبضہ کر لیا۔ 1436ء میں مالوہ کا رخ کیا اور منڈو پہنچ کر قلعہ کا محاصرہ کیا، بڑی جدوجہد کے بعد اسے کامیابی ملی۔ 1443ء میں احمد شاہ کا انتقال ہوا۔

احمد شاہ نے چھتیس سال حکومت کی وہ تمام عمدہ اور نفیس خصوصیات کا مجموعہ تھا، وہ بہت ہی خوش اخلاق، با مروت اور باہمت انسان تھا۔ احمد شاہ نے 1412ء میں ساہیوالی دریا کے کنارے ایک نیا شہر آباد کیا اور اس کا نام احمد آباد رکھا جسے سلاطین کجرات نے اپنا پایہ تخت بنایا۔ وہاں مساجد، محلات و مکانات کے علاوہ تین بڑے بڑے پختہ ایوان تعمیر کئے گئے، شہر کا بازار بہت وسیع تھا۔ 1428ء سلطان احمد شاہ نے ساہیوالی دریا کے کنارے ایک دوسرا شہر تعمیر کیا جس کا نام احمد نگر رکھا اور ایک قلعہ بھی تعمیر کرایا۔

### معلومات کی جانچ:

- (1) مظفر شاہ اول کے حالات مختصر لیاں کریں۔
- (2) احمد شاہ کجراتی کے کارناموں پر نوٹ لکھئے۔

### 12.3.3 سلطان محمد شاہ بن احمد شاہ کجراتی (1443-1451)

احمد شاہ کے بعد اس کا بڑا بیٹا محمد شاہ تخت نشین ہوا، وہ احمد شاہ کی صلاحیتوں کے مقابلہ نیکو اچھا فوجی تھا اور نہ ہی اچھا منتظم تھا۔ اس نے حکومت سنبھالنے ہی رعایا میں انعام و اکرام تقسیم کئے۔ اس نے 1443ء میں بیدر پر قبضہ کر لیا۔ اس کے بعد دو نگر پور کا رخ کیا، وہاں کے حاکم نے بھی اس کی اطاعت قبول کی۔ 1451ء میں اس نے قلعہ چینا پر حملہ کیا مگر وہاں کے راجا نے مالوہ کے حاکم محمود خلجی کو ایک بڑی رقم دے کر فوجی مدد طلب کی۔ سلطان محمد شاہ محمود خلجی سے مقابلہ کے بجائے بھاگتا رہا، آخر کار اس کے امراء نے اسے زہر دے کر ہلاک کر دیا۔

### 12.3.4 سلطان قطب الدین بن محمد شاہ (1451-1458)

سلطان قطب الدین کو تخت نشینی کے بعد ہی حاکم سلطان محمود خلجی اور رانا کنھو سے جنگ کرنی پڑی بعد میں تینوں میں معاہدہ ہوا۔ سلطان قطب الدین قہر و غضب کا پتلا تھا، ذرا ذرا سی بات پر غصہ میں آجاتا تھا۔ شراب پیتا تھا اور ہر طرح کی برائیوں کا ارتکاب کرتا۔ اس نے سات سال حکومت کی اور یہ سارا عرصہ مستی کے عالم میں گزارا۔

### 12.3.5 سلطان محمود بیگرا (1458-1511)

قطب الدین کے انتقال کے بعد امراء نے اس کے چچا دادشاہ کو تخت پر بٹھایا، اس نے عنان حکومت ہاتھ میں لیتے ہی بد معاشی اور بد چلنی کو اپنا شعار بنایا۔ یہ صورت حال دیکھ کر امراء اور وزراء نے اسے معزول کر کے سلطان قطب الدین کے چھوٹے بھائی محمود کو تخت پر بٹھایا، اس وقت اس کی عمر صرف چودہ سال تھی۔

سلطان محمود، محمود بیگرا کے نام سے مشہور ہوا کیوں کہ اس نے دو نہایت ہی مشہور و معروف قلعے کرنال اور جنانیر فتح کئے تھے اس لئے عوام و خواص اسے بیگرا کہنے لگے جس کا مطلب ہے دو قلعوں والا۔ وہ کجرات کا عظیم حکمران تھا۔ وہ بہت ذی اثر اور صاحب اختیار تھا۔ وہ اپنی خصوصیات و عادات کے لحاظ سے ایک مہذب ترین انسان تھا، بہادری و دانائی، معاملہ فہمی، سخاوت و مہربانی کی خصوصیات اس میں بدرجہ اتم موجود تھیں، جھوٹ بولنے و سننے کو وہ سخت ناپسند کرتا تھا۔ مصنف تاریخ فرشتہ لکھتے ہیں کہ اس کی زبان سے کبھی کوئی ایسا جملہ نہیں نکلا جو تہذیب و



شاہنشاہی کے معیار سے گرا ہوا ہو۔ شریعت کا وہ سختی سے پابند تھا۔ تیر اندازی اور شکار کا اسے بہت شوق تھا۔ شرم و حیا کا وہ پیکر تھا۔ اسے اپنی ساری مہمات میں کامیابی ملی تھی۔

محمود دہلیگر نے حکومت سنبھالتے ہی سب سے پہلے باغی امراء کا خاتمہ کیا۔ اس نے ہمیشی سلطان نظام شاہ کے مالوہ کے حکمران محمود خلجی کی فوجی کارروائیوں سے حفاظت کی۔ محمود دہلیگر نے کجرات و کونکن کے وسط میں دونوں کے راجا کو شکست دے کر اپنا ہاجکوار بننے پر مجبور کیا 1466ء میں محمود دہلیگر نے گرمار (جو ناگرٹھ) کے راجا راجے مندک کے خلاف فوج کشی کی اور سخت معرکہ آرائی کے بعد شکست دے کر شراج دینے پر مجبور کیا۔ جو ناگرٹھ کی کامیابی کے بعد محمود دہلیگر نے مصطفیٰ آباد نام کا ایک شہر آباد کیا جسے اپنا دارالسلطنت بنایا۔ 1482ء میں محمود دہلیگر اچھانیر کے خلاف فوج لے کر روانہ ہوا۔ اس وقت وہاں کا حاکم گنگا داس کا بیٹا جے سنگھ تھا۔ دونوں میں جھگڑائی ہوئی اور آخر میں جے سنگھ ہار گیا اور محمود دہلیگر نے اچھانیر کے قلعہ پر قبضہ کر لیا اور اس شہر کا نیا نام محمد آباد رکھا۔ اپنی حکومت کے آخری سالوں میں اس نے دوارکہ پر بھی قبضہ کر لیا۔

محمود دہلیگر کے ہی عہد میں واسکو ڈی گاما کالی کٹ کی بندرگاہ پر پہنچا اور پرتگالیوں کو سمندری راستے سے ہندوستان آنے کا راستہ ملا۔ اس لئے محمود دہلیگر کی حکومت کو سب سے زیادہ خطرہ پرتگالیوں سے تھا۔ اس وقت کجرات ہندوستان کا ایک مشہور و معروف تجارت کا مرکز تھا، مصر، ترکی اور عرب کے تاجر یہاں آیا کرتے تھے۔ پرتگالیوں کی آمد سے ان کے لئے خطرہ لاحق ہو گیا تھا، اس لئے مصر، ترکی اور کجرات کے بیچ ایک معاہدہ ہوا اور سب پرتگالیوں کے خلاف متحد ہو گئے۔ 1507ء میں پرتگالیوں کے خلاف مصر نے کجرات کی بندرگاہ پر ایک فوجی مہم بھیجی ان کا سپہ سالار امیر حسین تھا۔ پرتگالی فوج کی کمان پرتگالی وائس رائے فرانسکو ڈی المیڈ (Francisco De Almeda) کے فرزند چیوس لوریکو (James Lorico) کے ہاتھوں میں تھی۔ 1508ء میں زبردست معرکہ آرائی ہوئی جس میں پرتگالیوں کو شکست ہوئی اور چیوس لوریکو مارا گیا۔ اپنے بیٹے کے مارے جانے کے بعد وائس رائے فرانسکو ہندوستان روانہ ہوا اور 1509ء میں دیپ کے نزدیک مصر اور کجرات کی متحدہ افواج کو بری طرح شکست دی اس شکست سے محمود دہلیگر اس نتیجے پر پہنچا کہ پرتگالیوں کو پانی میں شکست دینا آسان نہیں ہے اس لئے محمود دہلیگر نے پرتگالیوں سے معاہدہ کرنے میں بہتری سمجھی اور اپنا ایک سفیر بھیجا۔ مگر اسی نتیجے 1510ء میں پرتگالیوں نے بیجاپور کے سلطان اسماعیل عادل شاہ سے کوآ پھین لیا۔ اس کامیابی کے بعد پرتگالی اتنے طاقتور ہو گئے کہ ان کا رویہ بدل گیا۔ ان حالات کے تحت محمود دہلیگر کو ان سبھی پرتگالی قیدیوں کو رہا کرنا پڑا جو اس کے یہاں قید تھے۔

محمود دہلیگر اہلی کے سلطان سکندر لودی کا ہم عصر تھا اور دونوں میں خوش کواررشتے بھی قائم تھے۔ سلطان سکندر لودی نے 1510ء میں محبت و خلوص کے اظہار کے لئے محمود دہلیگر کی خدمت میں بہت سے گراں قدر تحفے ارسال کئے، یہ پہلا موقع تھا کہ دہلی کے کسی بادشاہ نے فرماں روئے کجرات کو تحفے بھیجے تھے۔ سکندر لودی نے ایک جوڑا گینڈے، تیس گھوڑے اور دوسری قیمتی تحائف سمیت ایک خاص سفیروں کا دستہ محمود دہلیگر کے دربار میں بھیجا تھا۔ اس کے بدلے میں محمود دہلیگر نے سکندر لودی کو کچھ طوطے، بگلے اور عربی گھوڑے ارسال کئے تھے۔ اس کے علاوہ محمود دہلیگر کے اچھے رشتے ایران، ترکی اور مصر کے حکمرانوں سے بھی تھے۔

محمود دہلیگر نے نظام حکومت میں نرم دلی سے کام لیا۔ اعلیٰ عہدوں پر اس نے قابل ترین علماء و فضلاء کو منتخب کیا تھا۔ اس نے ہندوؤں کا بھی انتخاب اہم عہدوں پر کیا تھا۔ ایک برہمن ملک کو پچی اس کا وزیر اعظم تھا۔ محمود دہلیگر نے گرمار (جو ناگرٹھ) کے قریب مصطفیٰ آباد اور اچھانیر



کے قریب محمد آباد کی بنیاد رکھی۔ چپانیر میں باغ فردوس لگوایا۔ اس نے عربی کتابوں کو فارسی زبان میں ترجمہ بھی کرانے میں کافی دل چسپی لی۔ اس کے عہد میں سنسکرت زبان میں تصنیف و تالیف کا کام ہوا۔ ادے راج اس کا درباری شاعر تھا، جس نے محمود بیگرا کی تعریف میں ’محمود چرت‘ کے نام سے اشعار لکھے۔

### معلومات کی جانچ

(1) سلطان محمود بیگرا کا عہد حکومت لکھئے۔

(2) محمود بیگرا کے دہلی سلطنت سے قائم تعلقات پر نوٹ لکھئے۔

### 12.3.6 سلطان مظفر شاہ بن سلطان محمود بیگرا 1511-1526

محمود بیگرا کے انتقال کے بعد اس کا فرزند مظفر شاہ دوم تخت نشین ہوا۔ اس نے پرتگالیوں سے دیب کی حفاظت کی اور ان کی مہمات کو ناکام بنایا۔ اس نے راجپوت راجا میدنی رائے کے خلاف مالوہ کے حاکم محمود کی مدد کی تھی اور میدنی رائے کو شکست دے کر محمود کو دوبارہ مالوہ کا حاکم بنا دیا۔

مظفر شاہ صاحب حلم اور نرم دل انسان تھا، اس لئے وہ مظفر حلیم کے نام سے بھی جانا جاتا ہے، وہ نہایت پارسا اور مذہب اسلام کا شیدائی تھا۔ احکام شرع کی پابندی ہر حال میں کرتا تھا اور حدیث کی پیروی کرنا اپنا فرض سمجھتا تھا۔ خطاطی میں اسے کمال حاصل تھا۔ خط ملٹ، نسخ اور رقاع میں اسے بڑی مہارت تھی۔ قرآن کی کتابت کا بھی اسے بہت شوق تھا، جب ایک قرآن مجید ختم ہو جاتا تو اسے حرمین شریفین بھیج دیتا اور دوسرا لکھنا شروع کر دیتا۔ ایران، روم اور عرب جیسے ممالک کے شرفاء اور اکابر اس کے عہد حکومت میں کجرات آئے۔ مشہور و ممتاز خوش نویس ملا محمد سیادش اسی کے عہد حکومت میں شیراز سے کجرات آیا تھا۔

### 12.3.7 سلطان سکندر بن مظفر شاہ 1526ء

سلطان مظفر شاہ کے انتقال کے بعد اس کا بڑا بیٹا سکندر خان تخت حکومت پر بیٹھا۔ سلطان سکندر نے اپنے خاص خدمتگاروں کو جو شہزادگی کے زمانہ میں اس کے ساتھ تھے طرح طرح کی عنایتوں سے نوازا اور بڑی بڑی جاگیریں دیں، اس کے برعکس ان امیروں کو جو اس کے والد مظفر شاہ کے وقت سے سلطنت کی خدمت کر رہے تھے بالکل نہ پوچھا۔ اس کے اس طرز عمل سے امراء میں ناراضگی ہوئی اور وہ اس کے خلاف ہو گئے اور وہ صرف تین مہینے ہی حکومت کر پایا اور قتل کر دیا گیا۔

### 12.3.8 سلطان بہادر شاہ بن مظفر شاہ 1526-1537

سلطان بہادر شاہ کجرات کا آخری حکمران تھا۔ اس کے عہد میں پرتگالیوں نے 1531ء میں بندر دیب پر حملہ کیا۔ بہادر شاہ نے ترکی بحری فوج کی مدد سے پرتگالیوں کو شکست دی اور ان سے کواچھین لیا، اس کامیابی کی خوشی میں اس نے بندر دیب میں مینار تعمیر کرایا اور اس کا نام برج بہادر شاہی رکھا اس نے ترکی سپہ سالار مصطفیٰ کورومی خان کا لقب عطا کیا اور شاہی توپ خانے کا انتظام اس کے سپرد کیا۔

پرتگالیوں کو شکست دینے کے بعد بہادر شاہ مالوہ کی طرف متوجہ ہوا۔ جہاں مالوہ کے حکمران محمود خلجی دوم نے اس کے باغی بھائی چاند خان کو پناہ دے رکھی تھی۔ بہادر شاہ نے مالوہ پر حملہ کیا اور محمود خلجی کو شکست دے کر مالوہ پر قابض ہوا اور اپنے حدود و مملکت میں شامل کر لیا۔ اس کے بعد بہادر شاہ نے مالوہ کے مشرقی علاقوں مثلاً رائے سین، سارنگپور اور بھلسا پر بھی قبضہ کر لیا۔ ان سب علاقوں کو اس نے عالم خان لودی کو دے دیا جسے مغل حکمران ہمایوں نے کالپی سے باہر کھڑ دیا تھا۔ عالم خان وہاں سے فرار ہو کر بہادر شاہ کے پاس پناہ گزیں تھا۔ بہادر شاہ نے عالم خان کو اپنے یہاں پناہ دے کر ہمایوں سے دشمنی مول لی تھی۔

1535ء میں بہادر شاہ نے ترکی سپہ سالار توپ خانے کے منتظم رومی خان کی مدد سے چتوڑ کے حاکم رانا رتن سنگھ کو شکست دے کر چتوڑ پر قبضہ کر لیا۔ چتوڑ کی کامیابی کے بعد رومی خان وہاں کا گورنر بننا چاہتا تھا۔ مگر بہادر شاہ نے اس کی خواہش کو درکنار کر برہان الملک کو وہاں کا گورنر منتخب کیا جس سے رومی خان ناراض ہوا اور بہادر شاہ سے بدلہ لینے کا فیصلہ کیا۔ اس نے مغل حکمران ہمایوں کی خفیہ طور پر مدد کی اور بہادر شاہ کے رسد خانے کو ٹوٹا دیا اور دیگر ضروری سامان کی ترسیل کی راہیں روک دیں۔ چند روز جب اسی عالم خان میں گزر گئے تو کجراتیوں کی فوج میں قحط کے آثار پیدا ہونے لگے۔ اب رومی خان نے ہمایوں کے ساتھ مل کر بغاوت کر دی۔ جب بہادر شاہ کو کوئی راستہ نہ ملا تو کجرات سے فرار ہو کر ماندو گیا اور وہاں سے چمپانیر کے قلعہ میں پناہ لی۔ ہمایوں نے اس کا پیچھا کیا۔ چمپانیر سے فرار ہو کر بہادر شاہ کیمبے پہنچا وہاں اس نے اپنے ہی تقریباً ایک ہزار بحری بیڑوں کو جلوا دیا تاکہ یہ بحری بیڑے ہمایوں کے ہاتھ نہ لگیں اور پھر وہاں سے وہ بحری راستہ کے ذریعہ بندر دیب چلا گیا۔ وہاں سے اس نے پرتگالیوں سے امداد مانگی۔ 25 اکتوبر 1535ء میں بہادر شاہ اور پرتگالی کمانڈر کے درمیان معاہدہ ہوا۔ پرتگالیوں نے فوجی مدد کرنے کا وعدہ کیا اور اس کے بدلے میں بہادر شاہ نے بندر دیب میں ایک قلعہ بنانے کی اجازت دی۔ اس درمیان ہمایوں نے چمپانیر اور احمد آباد پر قبضہ کر لیا اور جیت کی خوشی میں ہمایوں نے اپنے نام کے چاندی وسونے کے سکے جاری کئے اور اپنے چھوٹے بھائی عسکری کو یہاں کا گورنر منتخب کر بندر دیب کی طرف روانہ ہوا۔ مگر ہمایوں کا سفر وہیں رک گیا کیونکہ شیر شاہ سوری نے ہمایوں کے خلاف فوج کشی کی تھی۔ ہمایوں وہاں سے لوٹا اور آگرہ پہنچا۔ ہمایوں کے لوٹنے ہی بہادر شاہ نے اپنی فوج کو منظم کیا اور 1536ء میں اپنے ہارے ہوئے علاقوں پر دوبارہ قابض ہوا۔

چونکہ ہمایوں کی آگرہ واپسی کے سبب بہادر شاہ نے پرتگالیوں کی فوجی امداد کے بنا ہی اپنے کھوئے علاقوں پر دوبارہ قابض ہو گیا تھا اس لئے وہ پرتگالیوں سے ہوئے معاہدہ میں دی جانے والی سہولیات کو واپس لینا چاہتا تھا اور اس کے لئے وہ چمپانیر سے کودھرا میں پرتگالی سپہ سالار کے پاس گیا۔ پرتگالیوں کو جب اس کی خبر ہوئی تو ایک چال چلی اور اپنے سپہ سالار کو بیمار مشہور کر دیا اور کہا کہ وہ چلنے پھرنے سے معذور ہیں اور بہادر شاہ کی خدمت میں حاضر نہیں ہو سکتے۔ اس پر بہادر شاہ اس کی عیادت میں پرتگالیوں کی ایک بڑی کشتی میں جہاں سپہ سالار تھا، گیا۔ بہادر شاہ کو کشتی میں داخل ہوتے ہی یہ احساس ہوا کہ حالات اچھے نہیں ہیں اور اس کے خلاف کچھ ہونے والا ہے۔ اس نے کشتی سے باہر نکلنے کی کوشش کی مگر پرتگالیوں نے جو پہلے سے تیار تھے، حملہ بول دیا اور بہادر شاہ کو پانی میں دھکا دے دیا اور سر پر نیزہ مار کر قتل کر دیا۔ اور بندر دیب پر پرتگالیوں نے قبضہ کر لیا۔

سلطان بہادر شاہ سلاطین کجرات میں آخری عظیم سلطان تھا۔ اس کے بعد کئی ایک سلطان ہوئے مگر وہ سب کمزور تھے، حکومت میں عدم دلچسپی لیتے تھے اور موسیقی اور شکار میں اپنا وقت صرف کرتے تھے جس کے سبب انکی حکومت جاتی رہی اور 1572ء میں مغل حکمران اکبر نے

کجرات پر قبضہ کر کے اسے اپنے حدود سلطنت میں شامل کر لیا۔

## معلومات کی جانچ

(1) سلطان مظفر شاہ کے حکومت پر روشنی ڈالئے۔

(2) سلاطین کجرات میں آخری طاقتور حکمران کون تھا؟

## 12.3.9 تعمیرات

مسلمان جہاں پہنچے وہاں مساجد و مقابر کی تعمیر کا کام شروع کیا۔ ابوظفر ندوی ”تاریخ کجرات“ میں لکھتے ہیں کہ کجرات کی سب سے پہلی مسجد عباسی خلیفہ منصور کے عہد میں تعمیر کی گئی۔ غزنویوں، خلجیوں اور تغلقوں کے عہد میں بہت سے تعمیرات کے کام ہوئے، بے شمار مساجد، مقابر، مدارس، کنویں وغیرہ تعمیر کئے گئے۔ 1407ء سے سلاطین کجرات کا زمانہ شروع ہوتا ہے جو 1573ء تک رہا۔ اس عہد میں بھی تعمیری میدان میں نمایاں کام ہوئے۔

احمد آباد کا شہر سلطان احمد شاہ کی غیر فانی شہرت کا موجب ہے۔ سلطان نے اسے 1411ء میں دریائے ساہتی کے مشرق میں تعمیر کر کے اپنا دار الحکومت بنایا۔ 1413ء میں یہاں بھدر کا قلعہ تعمیر ہوا جس کے دو برج لنڈن ٹاور کی قسم کے ہیں۔ اس میں دو مسجدیں ہیں قلعہ مربع شکل کا ہے جس کے کئی دروازے ہیں۔ 1487ء میں محمود بیگرا نے شہر کے ارد گرد تفصیل بنوائی جو مضبوطی اور بلندی کے لحاظ سے دہلی کی عمارتوں کا مقابلہ کرتی ہے۔ سولہویں صدی کے اختتام تک احمد آباد دہندوستان کے عظیم اور حسین ترین شہروں میں شمار ہونے لگا۔ امین احمد رازی نے اپنی کتاب ”ہفت اقلیم“ میں اس شہر کی صفائی، رونق، آثار کی نفاست، شہری عظمت اور گلیوں کی ترتیب اور کشادگی کی بڑی تعریف کی ہے۔

## احمد آباد کی جامع مسجد

1426ء میں جامع مسجد احمد آباد تعمیر کی گئی۔ یہ احمد آباد کی سب سے وسیع اور عظیم الشان عمارت ہے جو بارہ سال میں مکمل ہوئی تھی، یہ برصغیر کی بڑی مساجد میں سے ہے۔ اس کے دو بلند مینار اس کی زینت کو دو بالا کرتے تھے جنکا تناسب اور نقش و نگار کا کام بڑا ہی دل کش تھا 1819ء کے زلزلے میں یہ مینار گر پڑے اور مسجد اپنی خصوصیت سے محروم ہو گئی۔ اس کا صحن وسیع ہے درمیان میں پانی کا حوض ہے، پندرہ بڑے گنبد ہیں۔ دو سو ساٹھ خوبصورت مینار ہیں۔ فرش سفید سنگ مرمر کا ہے۔ ایک کونے میں شاہی گیلری ہے جسے چلمن کے ذریعہ علیحدہ کیا گیا ہے۔

## احمد آباد کے مقابر

احمد آباد میں مانک چوک میں احمد شاہ کا مقبرہ ہے، یہ مسجد کے مشرقی جانب ہے۔ مقبرہ گنبدوالی ایک عظیم عمارت پر مشتمل ہے، جس کے درمیان ایک بڑا کمرہ ہے، کونوں پر چار مربع شکل کے کمرے ہیں جن کے درمیان ستونوں والے عمیق برآمدے ہیں۔ بڑے کمرے میں احمد شاہ اول کی قبر ہے جس کے پہلوؤں میں اس کے بیٹے محمد ثانی اور پوتے قطب الدین احمد شاہ ثانی کی قبریں ہیں اور تینوں سفید سنگ مرمر کی بنی ہوئی ہیں۔ احمد شاہ کے مقبرے کے مشرق میں اس خاندان کی بیگمات مدفون ہیں۔ سب سے اہم قبر بی بی مغلی کی ہے جو محمود بیگرا کی ماں تھی، یہ

مقبرہ سفید سنگ مرمر سے بنایا گیا تھا اس قبر کے ساتھ ہی سیاہ سنگ مرمر کی مہر بی بی کی قبر ہے جو بی بی مغلی کی بہن تھی۔ سیاہ قبر پر شروع میں سیپ کا جزاؤ کام کیا گیا تھا۔ دونوں قبریں فن تعمیر کا خوبصورت نمونہ ہیں۔

## تین دروازہ

یہ جامع مسجد کی طرح شان و شوکت رکھتا ہے، اس کے حسن کا باعث اس کے کامل درجے کے متناسب قوسی دروازے ہیں جن کے درمیان اعلیٰ درجے کے مزین پشتے ہیں۔ مسطح چھت ہے، جس کے دونوں طرف تین شہ نشین کھڑکیاں ہیں۔ یہ ایک وسیع صحن کا رفیع الشان دروازہ تھا، جسے میدان شاہ کہا جاتا تھا اور راجوں کے قریب قلعے کے اصلی دروازے تک چلا جاتا تھا۔

## محمود آباد

محمود دیگر نے احمد آباد کے جنوب مشرق میں اٹھارہ میل کے فاصلے پر اپنے نام کی مناسبت سے نیا شہر تعمیر کرایا۔ اس شہر میں محل کے علاوہ کئی خوبصورت عمارتیں اور وسیع باغات بنوائے گئے۔ بعد میں سلطان محمود سوم نے اسے اپنی سکونت کے لئے منتخب کیا اور اس میں ہرنوں کے لئے کھلا باغ بنوایا۔

## محمد آباد

چھپانیر کے قدیم شہر کے قریب محمود دیگر نے 1484ء میں نیا شہر محمد آباد کے نام سے آباد کیا۔ شہر کے ارد گرد فصیل بنائی گئی جس کا نام جہاں پناہ رکھا۔ اس شہر میں قلعہ اور محل کے علاوہ ایک خوبصورت مسجد بھی تعمیر ہوئی۔ وسیع باغات تھے جن میں فوارے اور چھتر تھے۔ آم و صندل کے درخت لگوائے گئے۔ یہ شہر پچاس سال تک کجرات کا دارالخلافہ رہا۔ جامع مسجد انتہائی خوبصورت فن تعمیر کا نمونہ ہے۔ اس میں مرکزی گنبد کے نیچے ایک دوسرے کے اوپر ستونوں کی تین قطاریں ہیں جن کے درمیان سنگ تراشی کر کے بالاجانے بنائے گئے ہیں۔ مسجد کے فرش پر کوئی تقریباً ایک سو بہتر ستون ہیں، جنہیں اس طرح ترتیب دیا گیا ہے کہ ان پر گیارہ بڑے بڑے گنبد ہیں محمد آباد میں نگینہ مسجد خالص سفید پتھر کی بنی ہوئی ہے اور بڑی خوبصورت ہے۔

اس کے علاوہ محافظ خان کی مسجد، بی بی اچھوت کو کی مسجد، رانی روپتی کی مسجد، رانی سپری کی مسجد، حوض قطب، ہاغ فر دوس، ہا دلیاں، خان جہاں کا مقبرہ، قطب عالم کا روضہ، حضوری شاہ کی مسجد، ملک شعبان کا روضہ، دریا کا روضہ، عثمان پور کی مساجد و مقابر، سیدی سعید کی مسجد وغیرہ اپنی فن تعمیر کے لئے مشہور ہیں۔

سلاطین کجرات کے فن تعمیر کی تاریخ کا اجمالی جائزہ لیں تو ہم یہ کہہ سکتے ہیں کہ 1407ء سے لے کر 1511ء تک فن تعمیر باقاعدہ ارتقاء پذیر رہا۔ نشوونما اور ارتقاء کے اس دور میں چینی اور اسلامی عناصر کا امتزاج ہوا۔ ابتدائی مساجد میں مثلاً بھدرادالی احمد شاہ کی مسجد میں دونوں عناصر کے امتزاج میں کامیابی نظر نہیں آتی، لیکن 1424ء میں جامع مسجد تعمیر ہوئی تو اس میں بڑی خوبی سے آہنگ اور امتزاج پیدا ہو گیا۔ میناروں، محرابوں کو چوڑے ہندو اندہ بنگلی راستوں کے ساتھ بڑی کامیابی کے ساتھ یکجا کیا گیا ہے۔ عمارتوں میں اسلامی عناصر بہت کم تھے۔ 1465ء سے محمود دیگر کی حکومت کے اختتام تک ملی جلی طرز کی مساجد تعمیر ہوئیں۔ ہندو اندہ اور اسلامی عناصر کا امتزاج، مثلاً بی بی اچھوت



کوکی کی مسجد میں، ایسا کامل ہے کہ اتیا زکرنا مشکل ہے۔

## معلومات کی جانچ:

- (1) کجراتی مسلمانوں کے عہد کے فن تعمیر پر نوٹ لکھئے۔
- (2) شہر احمد آباد کی مشہور عمارتوں پر نوٹ لکھئے۔
- (3) محمود آباد اور محمد آباد کے فن تعمیر پر روشنی ڈالئے۔
- (4) مسلم فن تعمیر پر ہندو و اندا اثرات پر روشنی ڈالئے۔

## 12.4 مالوہ کی حکومت

مالوہ ایک وسیع سلطنت ہے اور اس پر بڑے بڑے ذی شان فرمانرواؤں نے حکومت کی ہے، مثلاً بکرماجیت، راجا بھوج، اشوک وغیرہ جو ہندوستان کی تاریخ میں اہم مقام رکھتے ہیں۔ مالوہ اپنے اقتصادی مرکزیت اور تہذیب و تمدن کے لئے کافی مشہور تھا۔ فن تعمیر میں بھی مالوہ کا ایک اہم مقام ہے۔ یہاں کے سلاطین نے دارالسلطنت مندو میں، بہت سے عالی شان محلات، مساجد اور مقابر تعمیر کرائی ہیں۔ التتمش کے عہد سے لے کر عہد تغلق تک مالوہ دہلی سلطنت کے ماتحت رہا۔ 1398ء میں تیمور کے حملہ کے بعد دلاور خان غوری نے اپنی خود مختار حکومت کی بنیاد رکھی۔

### 12.4.1 دلاور خان غوری

دلاور خان کے بزرگوں میں سے ایک شخص غور سے دہلی آیا اور شاہی ملازمت حاصل کر کے نام پیدا کیا۔ اس شخص کا بیٹا ترقی کرتے کرتے امارت کے عہدہ پر فائز ہوا اور اس کا پوتا دلاور خان فیروز شاہ تغلق کے عہد حکومت میں امیر ہوا۔ سلطان محمد فیروز شاہ کے قتل کے بعد دلاور خان جس کا اصلی نام حسین تھا مالوہ کی حکومت پر فائز ہوا اور رفتہ رفتہ یہاں کا مستقل حکمران بن گیا۔ دلاور خان غوری کی خود مختاری کے بعد مالوہ کی سلطنت دہلی کی حکومت کی اطاعت سے آزاد ہو گئی۔ دلاور خان غوری نے دھار میں قیام کیا اور اپنی فہم و فراست اور انتظامی صلاحیتوں سے مالوہ کا معقول اور مناسب انتظام کیا۔ اس علاقہ کو ہر قسم کے فتنہ و فساد سے پاک کیا۔ دلاور خان نے 1406ء تک بڑی کامیابی و کامرانی سے حکومت کی۔

### 12.4.2 ہوشنگ شاہ (1406-1435)

دلاور خان کے بعد اس کا بیٹا الپ خان، سلطان ہوشنگ کے لقب سے تخت پر بیٹھا۔ ہوشنگ شاہ کو عنان حکومت ہاتھ میں لئے ہوئے ابھی کچھ ہی وقت گزرا تھا کہ مظفر شاہ کجراتی مالوہ پر حملہ آور ہوا، دونوں کے بیچ زبردست جنگ ہوئی۔ آخر میں ہوشنگ شاہ کو شکست ہوئی اور قلعہ دھار میں پناہ گزیں ہوا۔ جب بچنے کی صورت نہ ہوئی تو وہ خود مظفر شاہ کجراتی کے سامنے حاضر ہوا۔ مظفر شاہ نے اسے قید کیا اور اپنے ساتھ کجرات لے گیا۔ مظفر شاہ نے مالوہ کو اپنے حدود سلطنت میں شامل کر اپنے بھائی نصرت کو گورنر منتخب کیا۔ نصرت خان نے رعایا پر سختیاں کیں۔ عوام نے

مخالفت کی، لشکر نے بھی عوام کا ساتھ دیا اور نصرت خان کو دھار سے نکال دیا گیا۔ اس کے بعد مالوہ کی رعایا نے ہوشنگ شاہ کے چچا زاد بھائی موسیٰ خاں کو اپنا حکمران بنایا۔ ہوشنگ شاہ کو جب اس کی خبر ہوئی تو اس نے مظفر شاہ کجراتی سے اپنی رہائی کی درخواست کی اور ہمیشہ فرمانبردار رہنے کا وعدہ کیا۔ مظفر شاہ نے اسے رہا کیا۔ رہائی کے بعد ہوشنگ شاہ نے دوبارہ اپنی حکومت قائم کی۔ لیکن وہ زندگی بھر اس بے عزتی کو بھلا نہ سکا اور سلاطین کجرات سے بدلہ لینے کی کوشش کرتا رہا۔

1411ء میں مظفر شاہ کے انتقال کے بعد ہوشنگ شاہ نے کجرات میں بدامنی پھیلانے کی کوشش کی۔ کجرات کے کچھ زمینداروں نے مثلاً راجا جالوارہ، راجا بیدراور راجا محمد آبا و جنائیر نے ہوشنگ شاہ کو کجرات پر حملہ کرنے کی دعوت دی۔ ہوشنگ شاہ انکی دعوت پر کجرات کی طرف روانہ ہوا۔ سلطان احمد شاہ کو جب اس کی اطلاع ہوئی تو وہ بھی فوج لے کر نکلا۔ دونوں افواج میں زبردست جنگ ہوئی۔ اس جنگ میں ہوشنگ شاہ کو شکست ہوئی اور وہ قلعہ شادی آبا مندو میں محصور ہو گیا۔ یہ قلعہ بہت مضبوط تھا، اس لئے احمد شاہ نے اسے فتح کرنے کا ارادہ ترک کر دیا، بعد میں دونوں میں معاہدہ ہوا۔

1420ء میں ہوشنگ شاہ نے کھیرلا پر لشکر کشی کی۔ کھیرلا کا حاکم زرنک راؤ جنگ میں مارا گیا۔ ہوشنگ شاہ نے زرنک راؤ کا قلعہ سارنگ گڑھ فتح کیا، وہاں کے خزانے پر قبضہ کیا اور زرنک کے بیٹے کو مطیع و باجگوار بنا کر شادی آبا مندو لوٹ آیا۔ اس کے بعد ہوشنگ شاہ نے کوالیار پر حملہ کیا مگر دلی کے سلطان مبارک شاہ کی مخالفت کی وجہ سے وہ پورے طور پر قلعہ پر قابض نہ ہو سکا۔ 1421ء میں اڑیسہ پر حملہ آور ہوا وہاں کے حاکم بھانود کو بوندی بنایا۔ بھانودیوں نے اپنی رہائی میں پختھر ہاتھی ہوشنگ شاہ کو دئے۔ ہوشنگ شاہ نے کالپی کے حکمران قادر شاہ سے اپنی بہن کا نکاح کر کے اپنی حکومت کو مضبوط کیا۔

1435ء میں ہوشنگ شاہ بیمار پڑا۔ اس نے اپنے امراء و وزراء کو نصیحت کی کہ آپس کی مخالفت کو ترک کر دو کیونکہ یہی وہ امر ہے جس سے سلطنتیں تباہ ہو جاتی ہیں اور ان سب کی موجودگی میں شہزادہ غزنین کو ہر سلطنت عطا کی۔ سلطان ہوشنگ شاہ نے تقریباً تیس سال حکومت کی۔ مندو میں اسے ایک خطیرہ کے اندر دفن کیا گیا جہاں ہر وقت پانی ٹپکتا رہتا ہے۔ مصنف تاریخ فرشتہ لکھتے ہیں میں نے اس خطیرہ کو دیکھا ہے، اس میں سوراخ ہے۔ ہوا ان سوراخوں میں داخل ہوتی ہے اور پھر پانی بن کر ٹپکتی ہے۔

ہوشنگ شاہ نے اپنی حکومت کو مضبوط کرنے کے لئے اپنی سلطنت کو چار صوبوں میں تقسیم کیا تھا، ان چار صوبوں کے مرکز سارنگپور، اجین، چند پری اور بھلسا تھے۔ علاوہ بریں اس نے دھار، نچلہ اور مندو کے علاقے کو سیدھے اپنی نگرانی میں رکھا۔ سرحدی علاقوں میں چوکیاں قائم کیں اور قابل عہد داروں کو منتخب کیا۔ ہوشنگ شاہ ایک نرم دل انسان تھا، اس کی نرم دلی ہندوؤں کے لئے بھی تھی، ہندوؤں کو مند رہانے کی پوری آزادی دے رکھی تھی، اس نے تجارت اور صنعت و حرفت کو ترقی دینے کے لئے جینیوں کی حفاظت کی جو ان میدان میں ماہر تھے۔ اس نے ایک جین تاجر زرد پوسونی کو اپنا خزانچی مقرر کیا تھا۔

ہوشنگ شاہ ایک دانش ور اور عاقل حکمران تھا۔ اس نے علم و علماء کی سرپرستی میں کافی دلچسپی لی۔ اس کے عہد میں بہت سے صوفی مالوہ میں آکر بس گئے۔ ہوشنگ شاہ خود بھی اس وقت کے مشہور صوفی شیخ برہان الدین کامرید تھا۔ اس نے ملک مغیث کو اپنا وزیر منتخب کیا تھا جو بہت مشہور و معروف صوفی تھے۔ دوسرے مشہور صوفی حضرات جو مالوہ آکر بس گئے تھے ان میں سید نظام الدین، شیخ یوسف اور شیخ الاسلام اہم

ہیں۔ اس نے علم و ادب کو ترقی دینے کے لئے مندو میں ایک مدرسہ بھی قائم کیا تھا۔

### معلومات کی جانچ:

- (1) مالوہ کی حکومت کا بانی کون ہے؟
- (2) ہوشنگ شاہ کون تھا اس کے کارناموں پر روشنی ڈالئے۔
- (3) ہوشنگ شاہ کے نظام حکومت پر نوٹ لکھئے۔

### 12.4.3 سلطان محمود خلجی (1436-1469)

سلطان ہوشنگ شاہ کے انتقال کے بعد اس کا بڑا بیٹا غزنو خان محمود شاہ کا لقب اختیار کر تخت نشین ہوا۔ تخت نشینی کے چند روز بعد اس نے اپنے بھائیوں کو قتل کر دیا، اپنے بھتیجے اور اس کے بیٹوں کی آنکھوں میں سلائیاں پھیروا دیں۔ وہ خود بھی ملکی انتظامات سے کنارہ کشی اختیار کر شراب میں ڈوبا رہتا تھا اور نشہ ہیکی حالت میں اس کا انتقال ہوا۔ اس کے بعد اس کا بیٹا مسعود خان کو تخت پر بٹھایا گیا مگر وہ بھی نا اہل تھا اور اس کے بعد محمود خان تخت شاہی پر بیٹھا۔

مالوہ میں غوری حکومت کا اختتام 1436ء میں ہوا اس کے بعد محمود خلجی نے مالوہ کی بادشاہت حاصل کی۔ وہ مالوہ کا سب سے طاقتور حکمران ہے اس کی قابلیت کو دیکھتے ہوئے ہوشنگ شاہ نے اسے خان کا لقب عطا کر اپنی فوج میں اونچے عہدے پر منتخب کیا تھا۔ حکومت سنبھالنے ہی محمود خلجی نے امراء پر طرح طرح سے عنایتیں کیں، ہر ایک کے منصب و جاگیروں میں اضافہ کیا اور خطابات سے نوازا۔ اس نے اپنی حدود کو چاروں سمت پھیلا دیا، اس کی سرحدیں جنوب میں ست پڑا کی پہاڑیوں تک، مغرب میں کجرات تک، مشرق میں بندیل کھنڈ تک اور شمال میں میواڑ تک پھیلی ہوئی تھیں۔

جب سلطان محمود خلجی کی سلطنت کی بنیادیں مضبوط ہو گئیں تو اس نے علم و فضل کی طرف توجہ کی اور ملک کے تمام علماء و فضلاء کو مالامال کر کے اپنے گرد جمع کر لیا۔ سارے ملک میں جگہ جگہ مدرسے قائم کئے۔ علماء، فضلاء اور طلباء کے وظیفہ مقرر کئے، الغرض بادشاہ کی علمی سرپرستی کی وجہ سے مالوہ کا ملک شیراز اور سمرقند کا ہم پلہ ہو گیا۔

محمود خلجی ایک بہادر، باہمت اور نیک دل انسان تھا۔ اس نے کجرات کے احمد شاہ ٹالٹ اور میواڑ کے رانا کنہہ کے خلاف جنگ کی۔ 1440ء میں اس نے دہلی پر حملہ کیا مگر اس کی اسی مشغولیت سے فائدہ اٹھا کر کجرات کے حکمران احمد شاہ اول نے مندو پر حملہ کر دیا جس کی وجہ سے محمود خلجی کو مندو واپس لوٹنا پڑا۔ 1443ء میں محمود خلجی نے چتوڑ پر حملہ کیا، اس وقت وہاں کا حاکم رانا کنہہ تھا دونوں میں جنگ ہوئی مگر کوئی خاطر خواہ فیصلہ نہ ہوا۔ محمود خلجی نے اجمیر پر بھی لشکر کشی کی، وہاں کے حاکم گجا دھر راجپوت سے جنگ ہوئی جس میں گجا دھر مارا گیا اور محمود خلجی نے قلعہ اجمیر پر قبضہ کر لیا۔

ان سب کارناموں اور کامیابیوں کے باعث مصر سے عباسی خلیفہ یوسف بن محمد کا ایک قاصد فرمان سلطنت اور خلعت لے کر سلطان

محمد خلجی کی خدمت میں حاضر ہوا۔ محمود خلجی نے مسرت سے فرمان اور خلعت کا استقبال کیا۔

محمود خلجی کا انتقال 1469ء میں ہوا۔ وہ نہایت ہی بہادر اور بلند اخلاق انسان تھا۔ اس کے عہد حکومت میں رعایا کا ہر طبقہ خوش حال تھا، ہندو اور مسلمان سبھی بادشاہ پر جان چھڑکتے تھے۔ سلطان محمود خلجی نے دوسرے فرماؤں کی طرح شراب نوشی کو اپنی زندگی کا مقصد نہ بنایا۔ اس نے زندگی بھر تو سب سے سلطنت اور باغیوں کی سرکوبی کی کوشش کی۔ اس کا شوق و ذوق اگر کچھ تھا تو وہ جنگ و جدال تھا۔ اس کے آغاز حکومت سے لے کر وفات کے زمانہ تک شاید ہی کوئی ایسا سال گزرا ہو کہ جس میں کسی نہ کسی مقام پر لشکر کشی نہ کی ہو۔ وہ بہت سخی اور فراخ دل انسان تھا، اس نے رعایا کو ہر طرح سے خوش رکھا، سرکاری کو دام سے غریبوں و محتاجوں کو غلہ تقسیم کروانا تھا۔ اس نے لنگر خانے بھی تعمیر کروائے جہاں غریبوں کو پکا ہوا کھانا ملتا تھا۔ سلطان محمود خلجی نے شفا خانہ بھی قائم کیا تھا اور اس میں اپنے زمانہ کے بہترین حکیم مولانا فضل اللہ کو مریضوں کی دیکھ بھال کے لئے متعین کیا تھا۔ اس شفا خانہ کے اخراجات کے لئے چند قصبے وقف کئے گئے تھے۔ مصنف تاریخ فرشتہ لکھتے ہیں کہ سلطان محمود خلجی میں ایک عادت بہت اچھی تھی کہ وہ تجربہ کار مورخوں اور جہاں دیدہ سیاحوں سے گزشتہ زمانے کے حالات سنا کرتا تھا۔ وہ مختلف بادشاہوں اور حکومتوں کے آغاز و انجام کے اسباب و اثرات پر اکثر غور کیا کرتا تھا اور پھر ان کی روشنی میں اپنے لئے صحیح راستے کا تعین کرتا تھا۔ اس کے عہد میں چوری و ڈاکہ زنی بالکل نہ ہوتی تھی اگر کہیں اس قسم کی واردات ہو بھی جاتی تو وہ بعد تحقیق جو مال چوری ہو جاتا اس کی قیمت شاہی خزانے سے ادا کر دیتا اور اس مال کو مقامی حکام سے وصول کرتا، یہی وجہ تھی کہ لوگ بلا خوف و خطر زندگی بسر کرتے تھے۔ تاجر اور بیوپاری جنگلوں میں بھی اپنے سامان کو اتنا ہی محفوظ سمجھتے تھے جتنا کہ اپنے گھروں میں۔

#### 12.4.4 سلطان غیاث الدین بن سلطان محمود خلجی (1469-1501)

سلطان محمود خلجی کے انتقال کے بعد اس کا بڑا بیٹا سلطان غیاث الدین تخت نشین ہوا۔ تخت نشینی کی رسم کے بعد اس نے تمام عہدے اپنے تجربہ کار امراء میں تقسیم کئے اور کہا کہ میں نے اپنے والد سلطان محمود خلجی کے زمانہ میں لشکر کشی کی، میرا سارا وقت میدان جنگ میں گزرا، لہذا میری آسائش کا وقت آیا ہے۔ اس کے بعد غیاث الدین اپنا وقت حرم میں گزارنے لگا، اس کے حرم میں دس ہزار سے زیادہ کنیریں تھیں۔ ان کنیروں کو عہدے عطا کئے تھے ان میں سے کسی کو وزیر، وکیل، دبیر، خبردار، منجم، صدر مدرس، حکم، محتسب، مفتی، حافظ و موذن بنایا۔ اسی طور سے ان کو ہنر اور صنعتی تعلیم دی۔ اس کے علاوہ اس نے پانچ سو تیر کی کنیروں کو مردانہ لباس پہنا کر تیر اندازی اور نیزہ بازی کی تعلیم دی۔ ان کنیروں کو ”سپاہ ترک“ کا خطاب دیا۔ اسی طرح پانچ سو چوبیس کنیروں کو شمشیر بازی کی تعلیم دی۔ غیاث الدین نے اپنے حرم میں ایک بازار بھی تعمیر کروایا۔ وہ بہت سخی اور دریا دل تھا، وہ روزانہ سوا شرفیاں مستحقوں میں تقسیم کرتا تھا۔ اسے خوف الہی بھی تھا۔ نماز میں وہ تہجد کا بھی پابند تھا۔ اسے نشہ و ریزوں سے سخت نفرت تھی۔ اس کی شاہی مجلس میں غیر شرعی باتوں اور غیر اخلاقی امور پر گفتگو کرنے کی قطعاً اجازت نہ تھی۔

سلطان غیاث الدین کا دور بہت ہی پر امن تھا، کسی قسم کا انتشار پیدا نہ ہوا۔ اس عہد میں صرف ایک مرتبہ فوج کشی کی ضرورت محسوس ہوئی جب دہلی کے بادشاہ بہلول لودی نے پالن پور پر حملہ کیا۔ جس کی تادیب اس نے چندیری کے حاکم شیرخان کے ذریعہ کی۔ بعد میں دونوں میں صلح ہوئی۔

1501ء میں غیاث الدین بیمار پڑا، صحت خراب ہوئی اور بڑھاپے کی وجہ سے بہت کمزور ہو گیا تھا، اس صورت میں شہزادوں میں تخت



کو لے کر خانہ جنگی ہوئی۔ جس میں ناصر الدین کامیاب ہوا اور بادشاہت شروع کر دی۔ ایسا کہا جاتا ہے کہ ناصر الدین نے سلطان غیاث الدین کو زہر دے کر ہلاک کیا۔

#### 12.4.5 سلطان محمود خلجی ثانی (1510-31):

سلطان غیاث الدین کے بعد اس کا بیٹا ناصر الدین سلطان بنا اس کا دور خانہ جنگی کا دور رہا، اس کے بیٹے شہاب الدین نے بغاوت کر کے دھار پر قبضہ کر لیا تھا۔ دس سال حکومت کرنے کے بعد اس کا انتقال ہوا، اس کے بعد محمود خلجی ثانی تخت نشین ہوا۔

محمود خلجی ثانی جب سلطان بنا تو ملک کی حالت بہت خراب تھی۔ نظم و نسق کا کوئی انتظام نہیں تھا۔ اس کا دربار سیاست کا اکھاڑا بنا ہوا تھا اس صورت حال میں ایک مضبوط اور طاقتور حاکم کی ضرورت تھی لیکن محمود خلجی ان خصوصیات سے عاری تھا اس نے امراء کی سیاسی چالوں سے اپنی حفاظت کے لئے چندیری کے راجپوت حکمران رائے چندر پربیا کو میدنی رائے کا لقب دے کر اپنا مشیر خاص منتخب کیا اور بعد میں اسے اپنا وزیر مقرر کیا۔ میدنی رائے نے مالوہ کے نظام حکومت کو درست کیا اور اعلیٰ عہدوں پر اپنے حمایتیوں کو تعینات کیا، اس طرح میدنی رائے نے حکومت پر قبضہ کر لیا۔ محمود خلجی اس کے ہاتھوں کٹھ پتلی ہو کر رہ گیا۔

محمود خلجی میدنی رائے سے چھٹکارا پانا چاہتا تھا۔ اس نے کجرات کے حکمران مظفر شاہ ثانی سے فوجی امداد طلب کی اور 1518ء میں میدنی رائے کو شکست دی۔ مگر کجراتی فوج کے کجرات لوٹنے پر میدنی رائے نے رانا سنگا کی مدد سے گنگرون پر قبضہ کر لیا۔ اس جنگ میں سلطان محمود خلجی کو دوران جنگ کئی زخم لگے مگر وہ بہادری سے لڑتا رہا اور آخر میں گرفتار ہوا۔ رانا سنگا محمود خلجی کی بہادری سے متاثر ہوا، اس کی تعظیم کی اور علاج کر دیا اور راجپوت فوجیوں کی مدد سے مالوہ کے تخت پر بٹھایا۔ تخت دوبارہ سنبھالنے کے بعد کجرات کے حاکم مظفر شاہ نے اس کی امداد میں ایک بڑی فوج ارسال کی لیکن محمود خلجی نے کجراتی افواج کو لوٹا دیا۔ کجراتی افواج کے مالوہ سے واپسی کے بعد سے ہی مالوہ کا زوال شروع ہو گیا۔ مندسور اور اس کے اردگرد کے علاقوں پر مہارانا سنگا کا قبضہ ہو گیا۔ سارنگپور، بھلسا، رائے سین اور چندیری پر میدنی رائے اور اس کے ساتھیوں نے قبضہ کیا۔ محمود خلجی نے اپنی حکومت کو بچانے کے لئے کئی جنگیں لڑیں مگر اسے خاطر خواہ کامیابی نہیں ملی۔ دوسری طرف محمود خلجی نے کجرات کے حاکم بہادر شاہ کے باغی بھائی چاند خان کو اپنے یہاں پناہ دی جس سے بہادر شاہ بھی اس سے ناراض ہوا اور 1530ء میں اپنی فوج لے کر مندو کی طرف روانہ ہوا۔ 1531ء میں بہادر شاہ نے مندو پر قبضہ کیا اور اپنے نام کا خطبہ پڑھوایا۔ محمود خلجی گرفتار کر لیا گیا اور مع اس کے ساتوں بیٹوں کے قلعہ جنانیر میں نظر بند کر کے قتل کر دیا گیا۔ اس طرح مالوہ کجرات کا حصہ بن گیا۔

1537ء تک مالوہ کجرات کے فرماؤوں کے ہاتھوں میں رہا۔ 1537ء میں بہادر شاہ کے انتقال کے بعد کجرات میں خانہ جنگی ہوئی اور کجرات کے حاکم امداد الملک نے ملو خان کو قادری خان کا لقب دے کر مالوہ کا حکمران بنایا، قادری خان ایک کامیاب حکمران رہا مگر جلد ہی شیر شاہ سوری نے مالوہ پر حملہ کر اپنے قبضہ میں لے لیا اور شجاعت خان کو مالوہ کا گورنر منتخب کیا۔ 1545ء میں شیر شاہ کے انتقال کے بعد مالوہ میں دوبارہ خانہ جنگی شروع ہوئی شجاعت خان کو ہٹا کر اس کی جگہ عیسیٰ خان کو گورنر بنایا گیا۔ 1553ء میں اسلام شاہ سوری کے انتقال کے بعد جب محمد شاہ عادل حاکم بنا تو اس نے شجاعت خان کو دوبارہ مالوہ کی گورنری عطا کی۔ مگر دو سال بعد شجاعت خان کا انتقال ہوا، اس کے بعد اس کا بیٹا میاں بایزید با زبہادر کا لقب اختیار کر مالوہ پر قابض ہوا اور اپنی آزاد حکومت کا اعلان کیا، با زبہادر کے عہد میں ہی 1562ء میں مغل حکمران اکبر نے مالوہ

پر حملہ کر اسے اپنی سلطنت میں ملا لیا۔

## معلومات کی جانچ

- (1) سلطان محمود خلجی اول کے عہد پر روشنی ڈالنے۔
- (2) سلطان محمود خلجی ثانی کے کارناموں کو مختصر بیان کریں۔
- (3) مالوہ کی حکومت کے زوال پر نوٹ لکھئے۔

## 12.5 خاندیش کی حکومت

دہلی سلطنت کا ایک چھوٹا سا اقطاع خاندیش، محمد بن تغلق کی سلطنت کا ایک حصہ تھا جو دریائے تاپتی کے ساحل پر تھا اس کے شمال میں وندھیا چل، جنوب میں اجنتا کی پہاڑیاں، مشرق میں برار اور مغرب میں صوبہ کجرات واقع ہیں۔ خاندیش حکومت کی بنیاد ملک راجا فاروقی نے رکھی اس نے اپنے آپ کو حضرت عمرؓ کے خاندان سے بتایا ہے۔ تاریخ فرشتہ میں اس کا سلسلہ نسب بھی لکھا ہوا ہے اس لئے اس حکومت کو فاروقی حکومت بھی کہا جاتا ہے۔ اس حکومت کے سبھی حکمرانوں نے خان کا لقب اختیار کیا اس لئے اسے خاندیش بھی کہا جاتا ہے۔

### 12.5.1 ملک راجا فاروقی (1382-1399)

حکومت خاندیش کی بنیاد ملک راجا فاروقی نے رکھی۔ اس کے اجداد علاء الدین خلجی اور محمد بن تغلق کے دربار میں نامی گرامی امیر تھے۔ سلطان فیروز شاہ تغلق کے عہد میں ملک راجا فاروقی نے سلطان کو شکار کے موقع پر بھوک کی صورت میں کھانا مہیا کیا تھا جس کے باعث فیروز شاہ تغلق نے اسے اپنے دو ہزار منصب داروں میں شامل کیا اور تھانیر اور کروند کی جاگیر جو مملکت خاندیش میں تھی عطا کی۔ 1370ء میں یہ راجا فاروقی خاندیش پہنچا اور وہاں کا نظم و نسق درست کیا۔

ملک راجا فاروقی نے راجا بہار جی پر حملہ کر اسے اپنا باجگرا بنا لیا اور بہت سی گراں قدر چیزیں بطور پیش کش وصول کیں، جسے اس نے فیروز شاہ تغلق کی خدمت میں بھیجا۔ اس سے خوش ہو کر فیروز شاہ نے ملک راجا فاروقی کو سہ ہزار منصب عطا کیا اور اسے خاندیش کا سپہ سالار بنا دیا۔ اس کے بعد اس نے آس پاس کے علاقوں پر لشکر کشی کی اور ان سے پیش کش وصول کی۔ اس کی قوت کو دیکھتے ہوئے جاہنگر کے راجا نے دوستی کا ہاتھ بڑھایا۔ الغرض ملک راجا فاروقی نے اپنی محنت اور دانش مندی سے رفتہ رفتہ اپنے آپ کو مرتبہ بادشاہت تک پہنچا دیا۔ فیروز شاہ تغلق کے انتقال کے بعد مالوہ پر دلاور خان کی حکومت قائم ہوئی۔ ملک راجا فاروقی اور دلاور خان میں بھائی جیسے تعلقات تھے اور بعد میں رشتہ داری بھی ہو گئی۔ انہیں دنوں کجرات کا حکمران مظفر شاہ کجراتی ہوا، ملک میں انتشار پیدا ہونے کے سبب ملک راجا فاروقی نے حملہ کیا، بعد میں دونوں میں صلح ہوئی۔ ان واقعات کے بعد ملک راجا فاروقی نے مملکت اور رعایا کی فلاح و بہبود کی طرف توجہ کی، اس نے تعمیرات اور زراعت کی ترقی پر خاص طور پر توجہ دی۔ ملک راجا فاروقی شیخ الاسلام زین دولت آبادی کا مرید تھا اور اس نے ان سے خرقہ ارادت بھی حاصل کیا تھا۔

انہیں سال کی حکومت کے بعد 1399ء اس کی صحت خراب ہوئی۔ اس نے اپنے بڑے بیٹے ملک نصیر کو اپنا ولی عہد مقرر کیا۔

## 12.5.2 نصیر خان فاروقی (1399-1437)

1399ء میں نصیر خان (ملک نصیر) تخت نشین ہوا، اس کے عہد میں حکومت خاندیش نے بڑی ترقی کی اس نے اپنے دربار میں علماء و دانشوروں کو جمع کیا، ان کی عزت افزائی کی جس کی وجہ سے خاندیش اہل علم و ادب کا مرکز بن گیا۔ ملک نصیر نے ہر ایک کو حتی الامکان وظیفے و جاگیروں سے نوازا۔ اس نے اپنے نام کا خطبہ جاری کیا۔

ملک نصیر نے قلعہ اسیر کو آساہیر کے قبضے سے نکال کر شیخ زین الدین کی خواہش پر ایک شہر آباد کیا جس کا نام شیخ برہان الدین کے نام پر برہان پور رکھا۔ ایک عظیم الشان مسجد بنائی اور اس کو اپنا پایہ تخت قرار دیا۔ اس کے علاوہ دریا کے دوسری طرف شیخ زین الدین کے نام پر ایک قصبہ آباد کیا جس کا نام زین آباد رکھا۔

1417ء میں ملک نصیر نے مالوہ کے فرمازہ سلطان ہوشنگ شاہ سے مدد طلب کر تھالیر کے قلعہ پر قبضہ کیا۔ اس کے بعد ہوشنگ شاہ کا بیٹا غزنین خاں اور ملک نصیر نے مل کر سلطان پور بندر بار پر لشکر کشی کی اس وقت یہاں کا حاکم احمد شاہ کجراتی تھا۔ اس نے اپنے دفاع میں ایک کثیر تعداد فوج بھیجی ملک نصیر اور غزنین خاں میدان جنگ سے بھاگ کھڑے ہوئے۔ ملک نصیر خان نے توبہ قاعدہ معافی مانگی، جس کے بدلے میں سلطان احمد کجراتی نے ملک نصیر کو خان کا خطاب عطا کیا اس کے بعد وہ نصیر خان کہا جانے لگا۔ اس کے کچھ عرصہ کے بعد نصیر خان نے احمد شاہ بہمنی کے بیٹے علاء الدین سے اپنی بیٹی زینب کا نکاح کیا۔ سلطان احمد شاہ کجراتی کے مشورہ پر نصیر خان نے براہ کوفچ کرنے کا ارادہ کیا، چونکہ براہ پر بہمنیوں کا قبضہ تھا اور وہاں کے سپہ سالار سے رعایا خوش نہیں تھی اس لئے رعایا نے نصیر خان کا خیر مقدم کیا، اس کے نام کا خطبہ پڑھا، مگر جب بہمنی حکمران علاء الدین کو اس کی خبر ہوئی تو اس نے ایک لشکر جہاڑ بھیجا جس کا مقابلہ نصیر خان نہ کر سکا اور تلنگ کے طرف چلا گیا۔ اس کا بدلہ لینے کے لئے بہمنی فوج برہان پور نصیر خان کے دارالسلطنت پہنچی اور تمام بڑی عمارتوں کو جلا کر خاک کر دیا۔ بعد میں نصیر خان سے جنگ ہوئی نصیر خان کو اس جنگ میں زبردست شکست ہوئی اور اس کے کچھ ہی دنوں کے بعد 1437ء اس کا انتقال ہوا۔ نصیر خان نے چالیس سال حکومت کی تھی۔

### معلومات کی جانچ:

- (1) خاندیش کی حکومت کو فاروقی حکومت کیوں کہا جاتا ہے؟
- (2) ملک راجا فاروقی کو کس طرح عنان حکومت حاصل ہوئی؟
- (3) نصیر خان فاروقی پر پانچ سطر لکھئے۔

## 12.5.3 میران عادل خان ٹانی (1457-1501)

نصیر خان کے انتقال کے بعد اس کا بیٹا عادل خان حکمران بنا۔ اس نے بہمنیوں سے جنگ کر سلطان پور پر قبضہ کیا اور سلطنت کے نظم و نسق کو درست کیا، چار سال کے بعد اس کا انتقال ہوا۔ اس کے بعد اس کا بیٹا مبارک خان فاروقی حاکم ہوا۔ اس نے کامیابی سے سترہ سال

1441ء سے 1457ء تک حکومت کی اس کے بعد اس کا فرزند میران علینا عرف عادل خان ثانی تخت نشین ہوا۔

محمد قاسم فرشتہ اپنی کتاب ”تاریخ فرشتہ“ میں لکھتے ہیں کہ میران علینا عرف عادل خان ثانی نے جس استقلال اور شان و شوکت سے حکومت کی وہ استقلال و شان و شوکت اس کے اسلاف میں کسی کو نصیب نہیں ہوا۔ اس نے اردگرد کے تمام راجاؤں سے خراج وصول کیا اور کوئٹہ وارا اور گدھ کے حاکموں کو اپنا اطاعت گزار بنایا۔ اس نے قلعہ اسیر کے دروازے کے مقابل ایک دوسرا دروازہ مالی گڑھ میں بنوا کر قلعہ کو اور مضبوط کیا۔ اس کے علاوہ بہان پور میں دریائے تاپتی کے کنارے ایک قلعہ اور عظیم الشان عمارتیں تعمیر کروائیں۔

اس نے محمود بیگرا کجراتی کے عہد میں اپنے اراکین کو پیش کش لانے کے لئے روانہ کیا۔ محمود بیگرا کو اس کی یہ حرکت ناگوار گزری اور بہت بڑی فوج خاندیش بھیج کر قلعہ اسیر اور قلعہ تھالیر کلنو اڈیا اور عادل خان کو معافی مانگنے پر مجبور کیا اور چند سال کا خراج پیشگی وصول کیا۔

میران علینا کا انتقال 1501ء میں ہوا اس کا کوئی بیٹا نہ تھا اس لئے اس کی وفات کے بعد اس کا بھائی داؤد خان تخت نشین ہوا۔

#### 12.5.4 خاندیش کا زوال

میران علینا عادل خان کے بعد یکے بعد دیگرے کئی حکمران ہوئے مثلاً داؤد خان، غزنی خان، عالم خان، عادل خان ثالث، میران محمد شاہ اول، میران مبارک شاہ، میران محمد شاہ ثانی، حسن خان، راجا علی خان اور بہادر شاہ۔ یہ سب نااہل و کمزور حکمران تھے ان کی کمزوری اور نظام حکومت سے عدم دلچسپی کا فائدہ اٹھا کر احمد نگر اور کجرات کے حکمرانوں نے مداخلت کرنا شروع کر دی تھی۔

خاندیش ریاست کا آخری حکمران بہادر شاہ تھا، اس کے عہد میں مغل بادشاہ اکبر اپنے لشکر کے ساتھ بہان پور آیا اور اپنے امیر کو قلعہ اسیر کا محاصرہ کرنے کا حکم دیا۔ محاصرہ تقریباً دس ماہ رہا جس کے سبب قلعہ میں کھلی آب و ہوا کی کمی سے بیماری پھیل گئی۔ اسی درمیان قلعہ اسیر کے مقابل قلعہ مالنگر واقع تھا اکبر کی فوج نے اس پر قبضہ کر لیا۔ اس صورت میں بہادر شاہ مجبور ہو اور اکبر کی اطاعت قبول کی اور قلعہ اسیر اکبر کے حوالے کر دیا۔ اس طرح حکومت خاندیش کا خاتمہ ہو گیا۔ اکبر بہادر شاہ کو اپنے ساتھ لاہور لے گیا اور اسے اور اس کے بیٹوں کی تنخواہیں مقرر کر دیں بہادر خان جہانگیر کے عہد حکومت تک زندہ رہا اور 1611ء میں اس کا انتقال ہوا۔

#### معلومات کی جانچ:

- (1) میران عادل خان کے عہد پر نوٹ لکھئے۔
- (2) فاروقی حکومت کے زوال پر نوٹ لکھئے۔
- (3) خاندیش حکومت کا آخری حکمران کون تھا؟

#### 12.6 خلاصہ

1407ء سے سلاطین کجرات کا زمانہ شروع ہوتا ہے جو 1573ء تک رہا ہے کجرات کا پہلا سلطان مظفر شاہ تھا جو اگرچہ 1392ء سے



یہاں بطور صوبہ دار کام کر رہا تھا مگر اس نے اعلان آزادی 1407ء میں کیا اور اس طرح اس سنہری دور کا آغاز ہوا جو تاریخ کجرات میں ہمیشہ یادگار رہے گا۔ یہ سلاطین نسلاً کو جر تھے۔ مظفر شاہ کے والد نے محمد بن تغلق کے عہد میں اسلام قبول کیا تھا اور دہلی دربار میں وجیہ الملک کا خطاب پایا تھا اس لئے کجرات کے کوجران کی اپنی نسل کے لوگ تھے اور سلاطین اپنے آپ کو غیر ملکی تصور نہیں کرتے تھے۔ انہوں نے اپنی عظمت کے ایسے نشانات باقی چھوڑے ہیں کہ پانچ صدیوں سے زیادہ عرصہ گزرنے کے بعد بھی آج اہل علم انہیں خراج تحسین پیش کرتے ہیں۔ انہوں نے نئے شہر تعمیر کرائے، فصیلیں بنوائیں، مضافاتی آبادیوں کا سلسلہ قائم کیا۔ حوض، بادلیاں اور جھیلیں بنیں، محل تعمیر ہوئے عالی شان مساجد بنوائی گئیں، مقبرے بنوائے گئے اور فن تعمیر اپنے کمال کو پہنچا۔ ان تمام جدید کارناموں کی وجہ سے ملک بھر کے نقشے میں بڑی خوش کوارتھ بلی رونما ہوئی۔ احمد شاہ اول کا عہد اس لحاظ سے بڑی شہرت رکھتا ہے۔ مگر محمود دیگر اکابر عہد سنہری زمانہ کہلانے کا مستحق ہے۔ اس کے بعد ہر قسم کی روایات زوال پذیر ہو گئیں۔

1235ء میں اجین پر قبضہ کر سلطان التتمش نے مالوہ کو دہلی سلطنت میں شامل کر لیا جو 1392ء تک دہلی حکومت کے ماتحت رہا، اس کے بعد تیموروں کے حملہ کے سبب دہلی سلطنت بکھر گئی تو افغان کورز دلاور خان غوری نے اسے خود مختار حکومت میں تبدیل کر دیا۔ اس کے بعد ہوشنگ شاہ حاکم بنا اور اپنے نام کا ایک شہر ہوشنگ آباد قائم کیا اور اسے اپنا پایہ تخت بنایا۔ اس کے بعد محمد غزنی، محمود خلجی، غیاث الدین، ناصر الدین، محمود ثانی مالوہ کے حاکم ہوئے۔ محمود ثانی نے کجرات کے حاکم مصطفیٰ ثانی کی مدد سے اپنے زبردست اور سرکش راجپوت وزیر میدنی رائے کو شکست دی۔ چوتھو کاراجا رانا سنگا نے چونکہ میدنی رائے کی مدد کی تھی اس لئے رانا سنگا اور محمود ثانی میں جنگ ہوئی اور محمود ثانی قید کر لیا گیا، لیکن بعد میں اسے رہا کر دیا۔ رانا سنگا کے انتقال کے بعد اس نے پھر چوتھو پر حملہ بول دیا مگر اس دفعہ کجرات کے والی بہادر شاہ نے جو چوتھو کا حلیف تھا اسے قید کر لیا، قید سے بھاگنے کی کوشش میں وہ قتل کر دیا گیا اس طرح مالوہ کی حکومت کا خاتمہ ہوا اور یہ حکومت کجرات کی سلطنت میں شامل کر لی گئی۔

ملک راجا فاروقی نے 1382ء میں اپنی آزاد حکومت کی بنیاد رکھی۔ ملک راجا فاروقی اور اس کے جانشین تمام شاہی القاب سے قطع نظر کر کے صرف خان کہلانے پر اکتفا کرتے تھے۔ اس لئے اس سلطنت کا نام بھی خاندیش پڑ گیا چونکہ خاندیش طاقتور سلطنتوں سے گھرا ہوا تھا۔ اس لئے اس کے لئے کامل آزادی دیا جاتا تھی۔ یہی وجہ ہے کہ خاندیش کے حکمران پہلے مالوہ اور بعد میں کجرات کی حکومت کے طرف دار تھے۔ ان دونوں سلطنتوں کی باہمی چشمک سے خاندیش کی آزادی برقرار رہی۔ میران احمد اول جو خاندیش حکومت کا گیارہواں حکمران تھا اور کجرات کے شاہی خاندان کا قریبی رشتہ دار تھا اسے 1537ء میں کجرات کا تخت و تاج پیش کیا گیا۔ وہ اس اعزاز کو قبول کرنے کے لئے روانہ ہوا لیکن راستہ میں ہی اس کا انتقال ہو گیا۔ میران احمد کی سرفرازی سے حوصلہ پا کر اس کے جانشینوں نے بھی شاہ کا لقب اختیار کر لیا۔ انتظامی اعتبار سے برہان پور خاندیش کا صدر مقام تھا لیکن جب خطرے کا زمانہ ہوتا تو خاندیش کے حکمرانوں کے لئے قلعہ اسیر ہی محفوظ پناہ گاہ کا کام دیتا تھا۔ اکبر نے 1601ء میں خاندیش حکومت کے سترہویں اور آخری فرمانرواں بہادر شاہ سے قلعہ چھین لیا اور اس طرح اس حکومت کا خاتمہ ہوا۔

## 12.7 نمونے کے امتحانی سوالات۔

درج ذیل سوالات کے جواب میں سطروں میں لکھئے:

- (1) کجرات کی مظفری حکومت کا اجمالی جائزہ لیجئے۔
  - (2) مالوہ کے مسلم سلطنت کے کارناموں پر مختصر نوٹ لکھئے۔
  - (3) خاندیش حکومت پر نوٹ لکھئے۔
- حسب ذیل سوالات کے جواب چند رہ سظروں میں لکھئے:
- (1) محمود بنگرا کے کارناموں پر نوٹ لکھئے۔
  - (2) احمد شاہ کجراتی کے اہم کارناموں پر روشنی ڈالئے۔
  - (3) ہوشنگ شاہ کون تھا مختصر اہیان کریں؟

## 12.8 مطالعہ کے لیے معاون کتابیں

- (1) محمد قاسم فرشتہ: تاریخ فرشتہ (مترجم عبدالحی خولجہ) لاہور پاکستان
- (2) دائرۃ المعارف: شعبہ اردو دائرۃ المعارف اسلامیہ، پنجاب یونیورسٹی، لاہور۔
- (3) Masudul Hasan History of Islam
- (4) سید ابوظفر ندوی: تاریخ کجرات
- (5) شاہ ابوتراب ولی: تاریخ کجرات

## اکائی۔ 13: بنگال اور کشمیر کی حکومتیں

### اکائی کے اجزاء

- |  |      |
|--|------|
| مقصد   | 13.1 |
| تمہید  | 13.2 |
| بنگال کی حکومت   | 13.3 |
| 13.3.1 سلطنت الیاس شاہی  |      |
| 13.3.2 سکندر شاہ   |      |
| 13.3.3 غیاث الدین اعظم شاہ                                     |      |
| 13.3.4 ناصر الدین محمود شاہ و رکن الدین باربک شاہ              |      |
| 13.3.5 شمس الدین یوسف شاہ                                      |      |
| 13.3.6 جلال الدین فتح شاہ                                      |      |
| 13.3.7 حبشی سلطنت  |      |
| 13.3.8 حسین شاہی خاندان  |      |
| 13.3.9 نصرت شاہ و غیاث الدین محمود                             |      |
| 13.3.10 بنگال کی تعمیرات                                       |      |
| کشمیر کی حکومت: جغرافیہ و پس منظر                              | 13.4 |
| 13.4.1 شاہ مرزا کی خود مختار حکومت و جمشید                     |      |
| 13.4.2 سلطان علاؤ الدین و سلطان شہاب الدین                     |      |
| 13.4.3 سلطان قطب الدین و سلطان سکندر بہت شکن اور سلطان علی شاہ |      |
| 13.4.4 سلطان زین العابدین                                      |      |
| 13.4.5 زین العابدین کے جانشین                                  |      |

13.5	خلاصہ
13.6	فرہنگ اصطلاحات
13.7	نمونے کے امتحانی سوالات
13.8	مطالعہ کے لئے معاون کتابیں

### 13.1 مقصد

اس اکائی کو پڑھنے کے بعد طلباء بنگال اور کشمیر کی مسلم ریاستی حکومتوں کے متعلق مثلاً ان کے قیام و زوال کے اسباب، مشہور سلاطین و ان کے کارنامے خاص کر نظام حکومت، علماء کی سرپرستی اور تعمیرات سے واقفیت حاصل کر سکیں گے۔

### 13.2 تمہید

اس اکائی میں دو ریاستی حکومتیں یعنی بنگال اور کشمیر کی مسلم حکومتوں کا اجمالی جائزہ لیا جائے گا۔ ان دو ریاستی حکومتوں کے مشہور سلاطین اور ان کے احوال کا تذکرہ ہوگا اور ان کے نمایاں اوصاف بیان کئے جائیں گے۔ نیز اس دور کی فتوحات، علمی سرپرستی اور تعمیرات پر مختصر روشنی ڈالی جائے گی۔

### 13.3 بنگال کی حکومت

بنگال مشرقی ہندوستان کا اہم شہر تھا۔ عہد سلطنت میں شمالی ہندوستان میں سب سے زیادہ بغاوتیں بنگال ہی میں ہوئیں ہیں۔ بنگال کے دارالسلطنت لکھنوتی کو بغاوتوں کا شہر کہا جاتا تھا۔ بارہویں صدی کی آخری دہائی میں محمد بختیار خلجی نے بنگال کو دہلی سلطنت میں ملایا اسی لئے بنگال میں اسلامی ریاست کے قیام کا سہرا بختیار خلجی کو جاتا ہے، اسی نے مذہب اسلام کو اس خطے میں رواج دیا۔ وہ شہاب الدین غوری کے زمانے میں ہندوستان آیا تھا اور کئی پرگنے اسکی جاگیر میں تھیں۔ قطب الدین ایبک کے عہد میں بھی اس کی ہمت افزائی کی گئی اس نے بہار کو باغیوں اور سرکشوں سے پاک کیا اور وہاں قابض ہوا۔ قطب الدین ایبک کے عہد میں اسے بہار اور لکھنوتی کی حکومت عطا کی گئی تھی۔

دہلی سے دور ہونے کے سبب بنگال پر اختیار رکھنا آسان نہ تھا۔ اسی لئے یہاں کے حکمرانوں نے وقتاً فوقتاً دہلی کی سلطنت سے بغاوتیں کیں۔ 1279ء میں بلبن کے عہد میں طغرل خان نے بغاوت کی جسے شکست دے کر بلبن نے اپنے بیٹے بغراء خان کو وہاں کا حاکم منتخب کیا۔ بلبن کے انتقال کے بعد بغراء خان نے اپنی آزادی کا اعلان کیا۔ 1324ء میں غیاث الدین تغلق نے بنگال پر حملہ کیا اور نصیر الدین کو حاکم منتخب کیا اسے سلطان کا لقب دیا اور اسے اپنے نام کا سکہ جاری کرنے کی بھی آزادی دی۔ بغاوتوں کو روکنے کے لئے غیاث الدین تغلق نے بنگال کو تین حصوں میں منقسم کیا۔ لکھنوتی (شمالی بنگال)، سونارگاؤں (مشرقی بنگال) اور تنگاؤں (جنوبی بنگال)۔ محمد تغلق کے عہد میں علی مبارک نے سلطان علاء الدین کے نام سے لکھنوتی میں آزاد حکومت قائم کی اور پانڈوکواپنی دارالسلطنت بنایا۔ اسی درمیان میں لکھنوتی کے نواح کے ایک



امیر حاجی ملک الیاس نے تجربہ کار سپاہیوں کا ایک لشکر جمع کر کے لکھنوتی پر حملہ کر دیا اور سلطان علاء الدین کو قتل کر کے حکومت پر قبضہ کر لیا اور سلطان شمس الدین کے نام سے حکومت کرنے لگا، یعنی محمد بن تغلق کے ہی عہد میں بنگال میں دہلی سے الگ ایک آزاد حکومت قائم ہوئی۔ یہ دہلی سلطنت سے الگ ہونے والے صوبوں میں پہلا صوبہ تھا۔ فیروز شاہ تغلق نے بنگال پر قبضہ کرنے کے لئے دو مرتبہ حملہ کیا لیکن اسے خاطر خواہ کامیابی نہیں ملی۔

### 13.3.1 سلطنت الیاس شاہی

حاجی ملک الیاس محمد بن تغلق کے عہد میں علی مبارک (سلطان علاء الدین) کو قتل کر بنگال پر قابض ہوا اور سلطان شمس الدین کا لقب اختیار کر بنگال میں الیاس شاہی سلطنت کی بنیاد رکھی۔ اپنی طاقت کو مضبوط کرنے کے بعد گردونواح کے علاقوں پر قبضہ کیا۔ اس نے ساکھی سنگھ اور کامیٹور کو جوڑتھ کے حکمران تھے شکست دیکر تڑتھ کو اپنے علاقے میں ملا لیا، 1346ء میں جے راج دیو کو ہرا کر نیپال پر قبضہ کیا۔ اس کے عہد میں دہلی کے تغلق سلطان فیروز شاہ تغلق نے بنگال پر قبضہ کرنے کے لئے 1353ء میں حملہ کیا لیکن اسے کامیابی نہیں ملی اور برسات کے موسم کے سبب فیروز شاہ دہلی لوٹ آیا۔ 1354ء میں سلطان شمس الدین نے اپنے شیریں زبان قاصدوں کے ساتھ سلطان فیروز شاہ کی خدمت میں پیش کش روانہ کی۔ سلطان فیروز شاہ ان سے اچھی طرح پیش آیا۔ 1357ء میں سلطان شمس الدین دوبارہ قیمتی تحائف کے ساتھ اپنے قاصدوں کو دہلی روانہ کیا تا کہ سلطان فیروز شاہ سے اچھے تعلقات برقرار رکھیں۔ لیکن اسی سال سلطان شمس الدین کا انتقال ہوا۔

### معلومات کی جانچ

- (1) کس شہر کو بغاوتوں کا شہر کہا گیا ہے؟
- (2) دہلی سلاطین کو بنگال پر اختیار رکھنا کیوں آسان نہیں تھا؟
- (3) غیاث الدین تغلق نے کس کو بنگال کا سلطان منتخب کیا؟
- (4) الیاس شاہی سلطنت کا بانی کون تھا؟

### 13.3.2 سکندر شاہ (1359-1389)

سلطان شمس الدین کی وفات کے بعد اس کا بڑا بیٹا سکندر شاہ تخت نشین ہوا۔ وہ بھی سلطان فیروز شاہ کی دل جوئی کرتا رہا مگر 1359ء میں فیروز شاہ نے بنگال کی تغیر کا ارادہ کیا اور ایک عظیم لشکر لے کر لکھنوتی کی طرف روانہ ہوا۔ سلطان سکندر شاہ میں اتنی ہمت نہ تھی کہ وہ سامنا کرنا اس لئے اس نے سالانہ پیش کش ادا کرتے رہنے کا وعدہ کیا اور ہاتھی کے علاوہ بہت سے قیمتی تحائف اس کی خدمت میں بھیجا اور معذرت کا اظہار کیا۔ سلطان فیروز شاہ واپس دہلی لوٹ آیا۔ سکندر شاہ نے پانڈو میں عہدینہ مسجد تعمیر کرائی اور اپنے نام کا سکہ بھی جاری کیا۔ 1389ء میں سکندر شاہ کا انتقال ہوا۔

### 13.3.3 غیاث الدین اعظم شاہ (1389-1411)

سکندر شاہ کی وفات کے بعد اس کا بیٹا غیاث الدین تخت نشین ہوا۔ یہ فرمان روا بہت ہی نیک طبیعت، بہادر اور رعایا پرور تھا۔ امر او وزراء اس کی معاملہ فہمی اور دور اندیشی کی وجہ سے ہر وقت محتاط رہتے تھے۔ فرشتہ نے لکھا ہے کہ اس نے زندگی بھر ایسا کام نہیں کیا جو اخلاقی نقطہ نظر سے قابل اعتراض ہو۔ آس پاس کے تمام راجا اس کے اطاعت گزار تھے اور وقت مقرر پر مالگوری کی رقم ادا کرتے تھے۔

غیاث الدین کا تعلق ایران کے مشہور شاعر حافظ سے تھا، ان سے خط و کتابت بھی کرتا تھا۔ اس کے عہد میں تجارت کو خوب ترقی ہوئی۔ مشرقی بنگال میں چنگاؤں بندرگاہ کو ترقی دی، چین سے تجارتی رشتہ قائم کیا۔ 1406ء میں ایک چینی سفیر اس کے دربار میں آیا اور بدھ مذہب کے ماننے والوں کو چین بھیجنے کی گزارش کی۔ 1409ء میں غیاث الدین نے دھرم راج نام کے ایک بودھ کو اپنا سفیر بنا کر قیمتی تحائف کے ساتھ چین بھیجا تھا۔

غیاث الدین اعظم شاہ کے انتقال کے بعد یکے بعد دیگرے تین حکمران تخت نشین ہوئے: ان کے نام صیف الدین حمزہ (13-1411) شہاب الدین بایزید (1413-1414) اور علاء الدین فیروز (1414) ہے۔ یہ تینوں ناتجربہ کار اور حکومت کے کاموں کو انجام دینے کی صلاحیت نہیں رکھتے تھے۔ اسی وجہ سے ایک ہندو امیر گڑیس نے (فرشتہ نے کانس لکھا ہے) بہت زیادہ اختیار حاصل کر لیا اور ملک کے تمام انتظام اس نے اپنے ہاتھوں میں لے لئے، اور علاء الدین فیروز کے انتقال کے بعد بنگال اور لکھنوتی کا فرمانروا بن بیٹھا۔ امیر گڑیس کے خلاف ایک چشتی صوفی نے جو غیاث الدین اعظم شاہ کے بہت قریب تھے۔ جون پور کے سلطان ابراہیم شاہ شرقی سے فوجی امداد طلب کر جنگ کا اعلان کیا اور گڑیس کو شکست دیکر معاہدہ کرنے پر مجبور کیا۔ اس کے بعد اس کا بیٹا جن مل 1418ء میں مشرف بہ اسلام ہوا اور سلطان جلال الدین احمد شاہ کے نام سے تخت نشین ہوا۔ وہ نہایت عادل اور منصف مزاج تھا اور 1433ء تک بہت کامیابی سے حکومت کرتا رہا۔ اس کے انتقال کے بعد اس کے بیٹے سلطان احمد شاہ نے حکومت کی باگ ڈور سنبھالی، اس نے بھی اپنے والد کی طرح رعایا کی خبر گیری اور نگہداشت کو اپنا مقصد حیات بنایا اور بڑی خوش اسلوبی کے ساتھ 1435ء تک حکومت کی۔ اس نے چین اور ہرات کے حکمرانوں سے اچھے تعلقات قائم کئے۔ آخر میں نصیر خان (یا ناصر الدین) نام کے غلام نے اسے قتل کر دیا اور حکومت پر قابض ہوا۔ وہ بہت ظالم تھا اور ملک کو تباہ و برباد کرنے کی کوشش کرنے لگا۔ اس صورت حال میں سلطنت الیاس شاہی کے امیروں نے اسے گرفتار کر کے قتل کر دیا۔ اور ناصر شاہ جو سلطان شمس الدین کے خاندان سے تھا تخت پر بیٹھا۔

### معلومات کی جانچ

- (1) غیاث الدین اعظم شاہ کے کردار کو اجاگر کیجئے۔
- (2) سلطان سکندر نے کب سے کب تک حکومت کی؟

### 13.3.4 ناصر الدین محمود شاہ (1435-1459)

غلام ناصر الدین کے قتل کے بعد ناصر شاہ ابو مظفر محمود شاہ کا خطاب اختیار کر تکت نشین ہوا۔ وہ اپنی عادات و اطوار کے لحاظ سے نہایت عالی مرتبہ انسان تھا۔ اس نے الیاس شاہی خاندان کی حکومت کو دوبارہ بحال کیا۔

رکن الدین باریک شاہ (1459-1474): ناصر الدین محمود شاہ کے انتقال کے بعد اس کا بیٹا باریک شاہ تخت نشین ہوا۔ اس کے عہد حکومت میں رعیت اور لشکری آسودہ حال رہے۔ اس نے افریقہ کے حبشیوں پر مشتمل ایک فوج قائم کی اور شاہی محل کی حفاظت پر مقرر کیا۔ اس کے دربار میں آٹھ ہزار حبشی تھے جنہیں حکومت کے اعلیٰ عہدے عطا کئے گئے تھے۔ فرشتہ کے مطابق باریک شاہ ایسا پہلا حکمران ہے جس نے چشتی صوفیوں پر نگاہ التفات ڈالی اور انہیں اعلیٰ مراتب تک پہنچایا۔ اس کے عہد میں چاروں سمت علاقوں پر قبضہ کیا گیا۔

باریک شاہ کو بنگالی ادب سے کافی دلچسپی تھی اس نے بنگالی ادیبوں کو اپنے دربار میں اہم مقام عطا کیا۔ مالدھروا سونام کا ایک مشہور بنگالی ادیب گوگڑ راج خان کے لقب سے نوازا اور اس کے بیٹے کو ستیہ راج خان کا لقب دیا۔ اس کے عہد میں کریتی واس نے راماین کا بنگالی زبان میں ترجمہ کیا تھا جسے بنگال کی بانکھل اور شیخ دیو کہا جاتا ہے۔ اسے تعمیرات سے بھی دل چسپی تھی، ایک خوبصورت شاہی محل بنوایا جس میں پانی کا انتظام زمین دوزنہر کے ذریعہ تھا۔ اس کے عہد کی عمارتوں میں داخل دروازہ بہت مشہور ہے۔

### 13.3.5 شمس الدین یوسف شاہ (1474-1481)

باریک شاہ کی وفات کے بعد اس کا فرزند یوسف شاہ تخت نشین ہوا۔ اس نے بھی عدل و انصاف کو اپنا شعار بنایا۔ علم و فضل اور انتظام سلطنت میں اپنی مثال آپ تھا۔ اس کے عہد حکومت میں مذہبی احکام سختی سے نافذ تھے، شراب نوشی پر سختی سے پابندی تھی، کوئی بھی شخص بادشاہ کے کسی بھی حکم کی تعمیل میں تاخیر نہیں کر سکتا تھا۔ فرشتہ کی روایت کے مطابق اس نے ایک روز علماء و امراء کو اپنے دربار میں طلب کیا اور کہا ”مقدمات کا فیصلہ کرنے میں تم کبھی کسی کی رعایت نہ کرنا ورنہ مجھ میں اور تم میں بن نہ سکے گی“۔ مذہبی علم میں بھی وہ یگانہ روزگار تھا اور ایسے مسائل جو قاضیوں سے حل نہ ہوتے تھے انہیں خود حل کرتا تھا۔ اس نے کئی مساجد و مدارس کی تعمیر کرائی جس میں بانیس دروازہ مشہور مسجد ہے۔ اس نے سات برس تک حکومت کی اور اس کا 1481ء میں انتقال ہوا۔

### 13.3.6 جلال الدین فتح شاہ (1481-1486)

یوسف شاہ کے انتقال کے بعد سکندر شاہ تخت نشین ہوا لیکن اس میں نظام حکومت کی قطعاً اہلیت نہ تھی اس لئے اراکین سلطنت نے اسے معزول کر کے فتح شاہ کو تخت پر بٹھایا۔ فتح شاہ بہت ہی پڑھا لکھا فرماؤ تھا۔ اس نے علماء، امراء اور اراکین سلطنت کو ان کی حیثیت کے مطابق نوازا۔ وہ حبشی غلام جنہوں نے باریک شاہ اور یوسف شاہ کے عہد میں بہت اقتدار حاصل کر لیا تھا وہ اب اپنی حیثیت سے بڑھ کر بے اعتدالیاں کرنے لگے تھے، جس طرح عباسیوں کے زمانے میں ترکوں کی سرپرستی ہوئی تھی اور وہ حکومت کو نقصان پہنچا رہے تھے۔ فتح شاہ نے بڑی خوش اسلوبی سے اس کا سدباب کرنا چاہا مگر اسے پوری کامیابی نہیں ملی اور ایک خوبصورت سلطان شہزادہ نے افریقی غلاموں سے مل کر جلال الدین فتح شاہ کو قتل کر دیا۔ اس طرح بنگال میں الیاس شاہی سلطنت کا خاتمہ ہوا۔ اس خاندان کے عہد میں بنگال کو معاشرتی اور معاشی ترقی نصیب

ہوئی اور اس کے سلاطین بنگالی نہ ہونے کے باوجود ہر دل عزیز رہے۔

### معلومات کی جانچ:

- (1) کس سلطان نے الیاس شاہی سلطنت کو دوبارہ بحال کیا؟
- (2) رکن الدین باربک شاہ کی ادبی دل چسپی پر نوٹ لکھیے۔
- (3) شمس الدین یوسف شاہ نے احکامات کی پابندی میں کیا رویہ اختیار کیا؟
- (4) الیاس شاہی سلطنت میں حبشی غلاموں کا کیا رول تھا؟

### 13.3.7 حبشی سلطنت

جلال الدین فتح شاہ کے قتل کے بعد خواجہ سرا سلطان شہزادہ 1486ء میں باربک شاہ لقب اختیار کر تھت پر بیٹھا۔ لیکن چند ماہ بعد سلطان جلال الدین فتح شاہ کے ایک خیر خواہ حبشی سردار ملک عندیل کے ہاتھوں مارا گیا۔ ملک عندیل فتح شاہ کی بیوی کے رضامندی سے تخت پر بیٹھا اور سیف الدین کا لقب اختیار کیا، وہ لائق حکمران تھا۔ لیکن تین سال کے بعد وہ بھی مارا گیا۔ اب فتح شاہ کے بالغ لڑکے ناصر الدین محمود کو تخت پر بٹھایا گیا لیکن 1490ء میں وہ بھی موت کے گھاٹ اتارا گیا۔ اس کے قتل میں ایک حبشی امیر سیدی بدر کا ہاتھ تھا۔ یہ سیدی بدر شمس الدین مظفر کے لقب سے تخت نشین ہوا۔ وہ بھی ظالم حکمران تھا، اس نے ہندو مسلمان سبھی پر سخت اقدامات کئے، فوج کی تنخواہ کم کر دی جس کی وجہ سے بلوا ہو گیا۔ ایک عرب سید حسین اس کا وزیر تھا اس نے محل کا محاصرہ کر لیا، شمس الدین مظفر شاہ مارا گیا اور حبشی حکومت کا خاتمہ ہوا۔ یہ بنگال کی تاریخ کا تاریک دور ہے، جس میں فوجی طاقت کمزور اور ملک کی معاشی اور تہذیبی حالت اتر ہوئی۔

### معلومات کی جانچ:

- (1) باربک شاہ کس کا لقب تھا؟
- (2) کس کی سلطنت میں بنگال کی سیاسی اور معاشی حالت اترتی تھی؟

### 13.3.8 حسین شاہی خاندان (1493-1537)

شمس الدین مظفر شاہ کے قتل کے بعد سید حسین نے علاء الدین حسین شاہ کا لقب اختیار کر کے تخت سنبھالا اور حسینی حکومت کی بنیاد رکھی، وہ بنگال کا ہر دل عزیز حکمران تھا۔ اس نے 1493ء سے 1519ء تک بہت خوش اسلوبی سے حکومت کی۔ 1495ء میں اس نے خلیفۃ اللہ ہونے کا اعلان کیا۔ اس کا عہد پرامن رہا کوئی بغاوت نہیں ہوئی۔ اس نے حبشی امیروں کے بدلے پرانے مسلم اور ہندو امیروں کو بحال کیا اور دارالحکومت کوڑ سے ایکڈالالے گیا۔ اس نے اپنی خاندان پالیسی بنائی۔ وہ خود عرب تھا لیکن اس نے بنگالیوں کی زبان اور تہذیب کی سرپرستی کی۔ اس کے عہد میں فتوحات اور تعمیرات کے دور کا آغاز ہوا۔ ہندو اور مسلمان دونوں خوش تھے۔ ہندوؤں نے اسے کرشن کا اوتار، زرتشتی تک اور جگت



پھوشتر وغیرہ کے لقب سے نوازا تھا۔ ویشنومت کا مشہور سنت چیتنہ اس کا ہم عصر تھا جس نے بہار اور بنگال میں ویشنومت کی تبلیغ کی تھی۔ اسی کے عہد میں مالدرہ باسو نے بھگوت پران کا شری کرشن ویجئے کے نام سے سنسکرت زبان میں ترجمہ کیا تھا۔ علاء الدین حسین نے ہندوؤں کو اونچے اونچے عہدوں پر مقرر کیا تھا مثلاً کوپلی ناتھ باسواں کا وزیر تھا، مکند داس طیب، کیشو محافظ خاص، انوپنگراں نکسال اور کوڑ ملک سپہ سالار تھا۔ متعدد بنگالی مصنفین مثلاً مالدرہ باسو، ویداس، وجے گپت، جمران خان اس کے دربار سے منسلک تھے۔ اس نے مالدرہ میں مدرسے قائم کئے تھے۔ اسی کے عہد میں چھوٹا سونا مسجد کی تعمیر بھی کی گئی تھی۔ 1519ء میں اس نے وفات پائی۔

### 13.3.9 نصرت شاہ (1519-1532)

حسین شاہ کی وفات کے بعد اس کا بڑا بیٹا ناصر الدین ابوالمظفر نصرت شاہ کے نام سے تخت نشین ہوا۔ نصرت شاہ نے بہار میں ترہٹ پر حملہ کروا ہاں کے حکمران راجہ کنس کو شکست دی اور قابض ہوا۔ نصرت شاہ کو شیر شاہ سوری اور مغلوں دونوں کا سامنا کرنا پڑا۔ مغلوں سے لڑائی گھاگھ اور لنگا کے سنگم پر ہوئی بالآخر بامفتح یاب ہوا اور نصرت شاہ کو اطاعت اور سالانہ خراج ادا کرنے کا اقرار کرنا پڑا۔ اس کے عہد میں رامائن اور مہا بھارت کا بنگلہ میں ترجمہ ہوا اور بڑا سونا مسجد اور قدم رسول کی عمارتیں تعمیر ہوئیں۔ نصرت شاہ نے ”شرف نامہ“ نام کی ایک پانڈ و رسم الخط تیار کروائی تھی۔ 1532ء میں نصرت شاہ کو اس کا ایک غلام نے قتل کر دیا۔

### غیاث الدین محمود (1532-1538)

نصرت شاہ کے قتل کے بعد اس کا بیٹا علاء الدین فیروز شاہ تخت پر بیٹھا لیکن چند ہی روز بعد نصرت شاہ کے چھوٹے بھائی غیاث الدین محمود نے اسے قتل کر کے حکومت پر قبضہ کر لیا۔ یہ حسین شاہ خاندان کا آخری حکمران تھا۔ اس کے عہد میں شیر شاہ سوری نے بنگال پر حملہ کر پورے بنگال پر قبضہ کر لیا۔ 1538ء میں اس کا انتقال ہوا۔ اس کے مرنے کے ساتھ ہی بنگال کی مسلمان خود مختار حکومت کا خاتمہ ہوا۔

### معلومات کی جانچ

(1) حسین شاہی خاندان کا بانی کون تھا؟

(2) نصرت شاہ نے کن کن حکمرانوں کا سامنا کیا تھا؟

### 13.3.10 بنگال کی تعمیرات

بنگال کی تعمیرات میں پتھر کے بجائے اینٹوں کا استعمال کیا گیا ہے۔ عمارتوں میں چھوٹے چھوٹے ستونوں پر کھلی محرابیں اور کمر کی سجاوٹ اس کی اہم خصوصیت ہے۔ بنگال تعمیرات کی سب سے پہلی مثال ظفر خان کا مقبرہ اور مسجد ہے۔ پانڈو میں جلال الدین محمد شاہ کا مقبرہ ایک لاکھی مقبرہ کے نام سے مشہور ہے۔ اس کی اہم خصوصیت محرابوں کا جوڑ ہے جو ہندو اور مسلم تعمیر فن کی نشاندہی کرتا ہے۔ بنگال کی اہم تعمیرات میں داخل دروازہ، درواری مسجد، لوٹن مسجد، چھوٹا سونا مسجد، بڑا سونا مسجد، قدم رسول مسجد، کوڑی مسجد اہم ہیں۔

## معلومات کی جانچ:

- (1) بنگال کی اہم عمارتوں کے نام لکھیے۔
- (2) تعمیرات بنگال کی خصوصیات لکھیے۔

## 13.4 کشمیر کی حکومت: جغرافیہ و پس منظر

کشمیر کا شمار دنیا کے مشہور ترین صوبوں میں ہوتا ہے۔ یہ پنجاب کے جنوب و مشرق میں واقع ہے۔ کشمیر دو پہاڑوں کے درمیان گھرا ہوا ہے۔ اس وادی کی لمبائی شمال مغرب سے جنوب مشرق کی جانب تقریباً 84 میل ہے اور چوڑائی شمال مشرق سے جنوب مغرب کی سمت 20 سے 25 میل تک ہے۔ رقبہ کم و بیش 8439 مربع میل ہے۔ اسے جموں، راجوری اور پونچ کی بیرونی پہاڑیوں سے پیرپنچال کا بلند سلسلہ کوہ جدا کرتا ہے۔ ان سے پرے ایک وسیع پہاڑی علاقہ ہے جسے چند ڈھوار گز اردرے اس وادی کو لداخ، بالائی وادی سندھ اور وسطی ایشیا سے ملاتے ہیں۔ وادی کشمیر کی سطح کم و بیش ہموار ہے اور زمین بہت زرخیز ہے۔ یہ وادی اپنی دو راقادگی اور ڈھوار گزار راستوں کے باعث شمالی ہند پر ہونے والے متعدد حملوں سے محفوظ رہی۔

کشمیری حسن و جمال اور عقل و ذہانت میں مشہور ہیں۔ تعلیم یافتہ کشمیری اپنی ذکاوت، تہذیب و شانستگی اور دیگر صفات کی وجہ سے شہرت رکھتے ہیں۔ ان کی دستکاری جو شمال اور خروٹ کی لکڑی پر ہوتی ہے اپنی خوبصورتی، نزاکت اور پائنداری کے لحاظ سے دنیا بھر میں مشہور ہے۔ کشمیر پر سفید صنوں (Ephalites)، ہندو راجاؤں، مسلمان سلاطین، مغل شہنشاہوں، ڈرانی افغانوں اور سکھوں کے ادوار کے علاوہ برطانوی عہد میں جموں کے ہندو ڈوڈگرا حکمرانوں کا دور اقتدار رہا ہے۔

کشمیر میں حملوں کا آغاز 1320ء میں منگولوں کے حملوں کے ساتھ ہوتا ہے۔ اس سے قبل محمود غزنوی نے دو بار 1015ء اور 1021ء میں حملہ کیا تھا لیکن اسے خاطر خواہ کامیابی نہیں ملی۔ 1286ء میں سنگھ دیو نے کشمیر میں ایک ہندو ریاست کی بنیاد رکھی اور بڑی خوش اسلوبی سے 1301ء تک حکومت کی۔ اس کے بعد اس کا بھائی سہ دیو تخت نشین ہوا۔ اسی کے عہد میں منگولوں نے حملہ کیا اور کشمیری عوام کے ساتھ بہت ہی ظلم و ستم کیا۔ سہ دیو بنا جنگ کے ہی کشمیر سے بھاگ گیا۔

راجا سہ دیو کے عہد حکومت میں ایک شخص شاہ مرزا فقیروں کے لباس میں کشمیر آیا اور اس کے ملازموں میں داخل ہو گیا۔ شاہ مرزا نے ایک عرصہ تک اس کی ملازمت کی۔ راجا سہ دیو کے انتقال کے بعد اس کا بیٹا ارجن تخت نشین ہوا۔ اس نے شاہ مرزا کو اپنا وزیر بنایا اور اسے تمام امور سلطنت سونپ دئے۔ راجا ارجن نے اسلام مذہب قبول کیا اور صوفی بلبل شاہ کامرید ہوا اور بلبل شاہ نے اس کا نام صدرالدین رکھا۔ جس کے سبب راجا ارجن (صدرالدین) کے چچا دین دیو (تاریخ فرشتہ میں اودن لکھا ہے) نے بغاوت کی اور ارجن کو شکست دے کر کشمیر پر قبضہ کر لیا۔ اس نے ارجن کی بیوی سے شادی بھی کر لی۔

ادین نے بھی تخت پر بیٹھنے کے بعد شاہ مرزا کو اپنا وزیر بنایا اور اس کے دو بیٹوں کو حکومت کے اعلیٰ عہدوں پر فائز کیا۔ دھیرے دھیرے

شاہ مرزا اور اس کے بیٹوں نے بہت قوت حاصل کر لی جس سے ادین دیو اور شاہ مرزا کے بیچ کشیدگی ہوئی۔ اسی درمیان منگولوں نے کشمیر پر حملہ کر دیا۔ ادین دیو چونکہ نا اہل تھا اس لئے بنا جنگ کے لداخ کی طرف بھاگ گیا۔ اس صورت حال میں اسکی بیوی کولارا نے جو بہت بہادر تھی حکومت کی باگ ڈور سنبھال کر منگولوں کو مار بھگا گیا۔ کولارا نے شاہ مرزا کے اثر و رسوخ کو ختم کر امن و اطمینان سے حکومت کرنا چاہتی تھی۔ شاہ مرزا نے اس کی مخالفت کی اور لشکر کشی کر دی۔ دونوں فریقین میں جنگ ہوئی جس میں کولارا نے کو شکست ہوئی اور وہ گرفتار کر لی گئی۔ شاہ مرزا نے اسے مسلمان کر کے اپنی بیوی بنا لیا لیکن کولارا نے اپنے آپ کو قتل کر کے خودکشی کی۔

## معلومات کی جانچ

(1) کشمیر پر مسلمانوں کی حکومت قائم ہونے سے قبل کے صورت حال لکھیے۔

(2) کشمیر ہندوستان پر ہونے والے حملوں سے کیونکر محفوظ رہا؟

(3) سہ دیوکون تھا؟

### 13.4.1 شاہ مرزا کی خود مختار حکومت

کولارا نے کو شکست اور خودکشی کے بعد 1339ء میں شاہ میرزانے سلطان شمس الدین کا لقب اختیار کر کے کشمیر میں اپنی آزاد حکومت قائم کی۔ یہ کشمیر کا پہلا مسلم حکمران تھا، اس نے اپنے نام کا خطبہ سکھ جاری کیا۔ شاہ میرزانے اپنی حکومت عدل و انصاف اور مساوات پر قائم کی اور فصل کا چھٹا حصہ ٹیکس کے طور پر وصول کیا۔ شاہ میرزانے بڑی مقبولیت اور ہر دلعزیزی حاصل کی۔ عمر زیادہ ہونے کے سبب شاہ مرزا نے اپنے دو بیٹوں جمشید اور علی شیر کو اپنا جانشین بنا کر حکومت سے دستبردار ہو گیا۔ 1342ء میں اسکا انتقال ہو گیا۔

### جمشید (1342-44)

شاہ میرزا سلطان شمس الدین کے انتقال کے بعد اسکا بڑا بیٹا جمشید تخت نشین ہوا مگر اس کے چھوٹے بھائی علی شیر نے علم بغاوت بلند کیا۔ دونوں بھائیوں میں جنگ ہوئی۔ جمشید میں مقابلہ کی ہمت نہ تھی اور اس نے سلطنت سے کنارہ کشی اختیار کر لی اور کچھ عرصہ بعد وفات پا گیا اس کی مدت حکومت ایک سال دو مہینہ ہے۔

### 13.4.2 سلطان علاء الدین (1344-1356)

بڑے بھائی جمشید کے انتقال کے بعد علی شیر نے سلطان علاء الدین کا لقب اختیار کر کے کشمیر کا فرمانروا ہوا۔ علاء الدین نے بخش پور کے قریب اپنے نام کی مناسبت سے ایک شہر ’علاء پور‘ آباد کیا اور اپنا دارالسلطنت بنایا۔ اس نے ایک نیا قانون جاری کیا کہ کوئی بیوہ یا زانی عورت اپنے شوہر کی وارث نہیں ہو سکتی۔ علاء الدین کے عہد میں حکومت میں ابتدا تو بڑی خوشحالی رہی لیکن بعد میں قحط پڑنے کی وجہ سے بے شمار جانیں چلی گئیں جس سے کچھ لوگ مخالف ہو گئے۔ 1356ء میں بارہ سال حکومت کرنے کے بعد اسکا انتقال ہو گیا۔

## سلطان شہاب الدین (1356-1374)

سلطان علاء الدین کی وفات کے بعد اس کے چھوٹے بھائی نے سلطان شہاب الدین کا لقب اختیار کر کے عنان حکومت اپنے ہاتھ میں لی۔ یہ بہت ہی بہادر اور جرات مند تھا نیز بلند اخلاق کا مالک تھا۔ اس نے چاروں سمت قبضہ کر اپنے علاقے میں اضافہ کیا۔ شہاب الدین نے پنجاب پر حملہ کروہاں کے حکمران کو شکست دی۔ فرشتہ نے لکھا ہے کہ اس کے رعب و دبدبے کا یہ عالم تھا کہ قندھار اور غزنی کے باشندے بھی اس کے نام سے کانپتے تھے۔ اس نے لداخ کے کاشغری منگولوں کو بھی شکست دی۔ اس کے بعد شہاب الدین نے پشاور پر لشکر کشی کی اور کامیاب ہوتا ہوا ہندو کش پہونچا اور دریائے ستلج کے کنارے قیام کیا، وہاں راجا گنگر کوٹ نے اس کی اطاعت قبول کی۔ تبت کو چک کا حاکم بھی اس کی خدمت میں حاضر ہوا اور فرمازوائی قبول کی۔ شہاب الدین نے شریک پورہ اور شہاب الدین پور نام کے دو نئے شہر آباد کئے۔

### معلومات کی جانچ:

(1) شاہ مرزا کون تھا؟ اس کے نظام حکومت کو بیان کریں۔

(2) شہر علاء پور کس نے آباد کیا؟

## 13.4.3 سلطان قطب الدین (1374-89)

شہاب الدین کے انتقال کے بعد اسکے بھائی ہندال نے عنان سلطنت سنبھالی اور سلطان قطب الدین کا لقب اختیار کیا۔ یہ بلند کردار و اخلاق کا مالک تھا اور اپنے احکام کے نفاذ اور تعمیل میں نہایت اہتمام رکھتا تھا۔ 1389ء میں اس نے وفات پائی۔

## سلطان سکندر بت شمن (1389-1413)

سلطان قطب الدین کی وفات کے بعد اس کا کم سن بیٹا سکندر تخت نشین ہوا۔ سلطان سکندر کی ماں حکومت کے کام انجام دیتی تھی لیکن پانچ سال کے بعد سلطان سکندر نے عنان حکومت اپنے ہاتھ میں لی۔ اس نے اپنے نام کا خطبہ پڑھوایا اور سکھ جاری کیا۔ اسی زمانے میں تیمور نے ہندوستان پر حملہ کیا، سلطان سکندر نے اپنی دور بینی اور سیاسی چالوں کے تحت کشمیر کی حفاظت کی اور ہزاروں ایرانی اور وسط ایشیا کے مسلمانوں کو سرینگر میں پناہ دی۔ سلطان سکندر نہایت نجی تھا چنانچہ اس کی سخاوت کا شہرہ سن کر دانشمند عراق، خراسان اور ماوراء النہر سے اسکی ملازمت کے واسطے آئے اور علم و فضل اور مذہب اسلام نے مملکت کشمیر میں رواج پایا۔ آنے والے دانشمندیوں میں ایران کے مشہور صوفی سید محمد ہمدانی تھے۔ سلطان سکندر ان کی بہت تعظیم کرتا تھا اور آداب دین سیکھتا تھا۔ اس نے ایک خانقاہ بھی بنوائی۔ سید محمد ہمدانی سے متاثر ہو کر ایک برہمن سید بہت نے اسلام قبول کیا۔ سلطان سکندر نے اسے وزیر الوزراء کے عہدے پر فائز کیا اور اپنا معتمد بنایا۔ سید بہت ہندو مذہب کا سخت مخالف ہوا اور انکی ایذا رسانی میں بہت کوشش کرتا تھا یہاں تک کہ سلطان سکندر نے اس کے کہنے سے حکم دیا کہ ہندوؤں کے تمام دانشمند مسلمان ہو جائیں اور جو شخص مسلمان نہ ہوگا کشمیر سے نکل جائے اور قشتہ یعنی نیکہ پستان پر نہ لگائے۔ اس نے بڑی سختی سے عورت سنی پر پابندی لگائی۔ علاوہ برہمن سونے و چاندی کے بتوں کو پگھلا کر سکھ ڈھلوائے اور تمام بتوں اور بت خانوں کو توڑا اور مسمار کیا۔ اس لئے وہ سلطان سکندر بہت شمن کہا گیا۔



## سلطان علی شاہ (1413-20)

سلطان سکندر کے بعد اس کا بیٹا میر خان تخت نشین ہوا اس نے سلطان علی شاہ کا لقب اختیار کیا۔ آغاز سلطنت میں اس کا مشیر سلطان سکندر کا وزیر اوزراء سید بہت تھا۔ اس نے سلطان علی شاہ کے عہد میں بھی برہمنوں اور ہندوؤں پر بہت ظلم کیا اور تیغ کیا۔ 1417ء میں سید بہت کا انتقال ہوا اس کے بعد سلطان علی شاہ نے اپنے چھوٹے بھائی شاہی خان کو اپنا وزیر منتخب کیا جو اپنی شجاعت میں بے نظیر تھا۔ کچھ عرصہ کے بعد علی شاہ کو جہاں کی سیر کا شوق ہوا اور کشمیر سے سفر کرنے کا ارادہ کیا اور شاہی خان کو اپنا جانشین مقرر کیا اور جموں کی طرف روانہ ہوا۔ راجا جموں جو علی شاہ کا خسر تھا، راجا راجوری کی مدد سے شاہی خان کی ولیعہد کی کوسٹر کرنے کا مشورہ دیا۔ اسکے سبب دونوں بھائیوں میں جنگ ہوئی جس میں علی شاہ کو شکست ہوئی اور کچھ عرصہ کے بعد وہ مارا گیا اور شاہی خان سلطنت پر قابض ہوا اور زین العابدین کا لقب اختیار کیا۔

## معلومات کی جانچ

(1) سلطان سکندر کو بہت دشمن کیوں کہا جاتا ہے؟

(2) سلطان علی شاہ پر نوٹ لکھیے۔

## 13.4.4 سلطان زین العابدین (1420-70)

سلطان زین العابدین کشمیر کا ایک بہت اہم سلطان ہے۔ اسکی سخاوت، طرز عمل اور مصلحت اندیشی کے سبب اسے کشمیر کا اکبر اور اسکی لگان اور سامان و قیمت پر نظم و ضبط کے سبب سے کشمیر کا علاؤ الدین کہا جاتا ہے۔ عنان حکومت سنبھالتے ہی اس نے اپنے خلاف ساری بغاوتوں کا سدباب کیا۔ سلطان زین العابدین اپنے والد سلطان سکندر کے بالکل برعکس تھا۔ اس نے ہندو مندروں کی دوبارہ تعمیر کروائی، برہمن جو کشمیر سے ہجرت کر گئے تھے دوبارہ انہیں کشمیر بلا کر صرف بسایا ہی نہیں بلکہ اونچے عہدوں پر فائز بھی کیا۔ جو ہندو جبراً مسلمان بنائے گئے تھے انہیں دوبارہ ہندو مذہب اختیار کرنے کی آزادی دی، گائے کے ذبیحہ پر پابندی لگائی اور ہندوؤں سے جو زبردستی حاصل وصول کئے گئے تھے انہیں لوٹا دیا گیا۔ اس کے عہد میں عورت سستی کا رواج دوبارہ شروع ہوا۔ اس نے ہندو افسروں مثلاً تلک چاریہ اور شری بھٹ کو ہندوؤں کو دوبارہ کشمیر میں بسانے کا ذمہ دار بنایا تھا۔ جو نا راج شاہی طبیب تھا، شری پور تارخ نگار تھا، سنگھ بھٹ اور روپ بھٹ شاہی نجومی تھے، پیدو بھٹ فارسی کا مشہور راہب اور چین پر گاش کا معصنف تھا اور بھٹ اوتار نے چین پر گاش اور اقسوم نام کی دو مشہور کتابیں تصنیف کی تھی۔

## نظام حکومت

سلطان زین العابدین نے حکومت کے نظم و ضبط میں کئی اصلاحات کیں۔ اس نے وادی کشمیر کی زمینوں کی پیمائش کرائی اور زر خیز زمینوں کا بیورہ تیار کرایا۔ اس نے سلطنت کو پرگنوں میں، پرگنوں کو گاؤں میں اور گاؤں کو کاشتکاروں میں منقسم کیا۔ پیداوار کا چھٹا حصہ محاصل کے طور پر وصول کیا جاتا تھا۔ مالگزار کی وصولی اناج کی شکل میں ہوتی تھی۔ زمینوں کی آبپاشی کے لئے نہروں کا جال بچھا دیا تھا۔ نہر کا پور، کراہہ نہر، شکد نہر، اونتی نہر، شاہ کھل (صفاپور) نہر، چین گزگاہ نہر، فرد نہر، مار نہر وغیرہ اہم نہریں ہیں۔ معاشی و اقتصادی اصلاح میں سلطان زین

العابدین نے سبھی چیزوں کی قیمت کو مستحکم کیا اور نگران منتخب کیا، جو بازاروں کا جائزہ لیتا رہتا تھا، اس کے لئے باقاعدہ قیمت کنٹرول نظام بنایا گیا۔ جب کبھی قیمت میں تبدیلی کی جاتی تو تاجروں کی پتی میں لکھ کر بازاروں میں کئی جگہوں پر لٹکا دیا جاتا تھا۔ اس کے علاوہ سلطان زین العابدین نے تاجروں اور چاندی کے سکہ جاری کئے۔

## تہذیب و تمدن اور علم و ادب میں دل چسپی

سلطان زین العابدین کے عہد میں کوئی ایسا شعبہ نہیں تھا جس میں ارتقاء کا کام نہ ہوا ہو۔ سلطان زین العابدین نے فنون لطیفہ، علم و ادب اور فن تعمیر میں بہت دل چسپی لی اور علماء، فضلاء و معماروں کی فیاضانہ سرپرستی کی۔ وہ ہندو مسلمان دونوں کی تقاریب میں حصہ لیتا تھا۔ اسے ناچ گانے سے بھی دل چسپی تھی۔

علاوہ برین سلطان زین العابدین ایک بہت بڑا ادیب بھی تھا، وہ فارسی، سنسکرت اور کشمیری زبان کا ماہر تھا۔ وہ خطیب تخلص سے فارسی زبان میں شاعری بھی کرتا تھا اس نے مولا احمد کو جو بہت مشہور فارسی ادیب تھا مہا بھارت، دشاو تار، کلہڑ کی راج ترنگنی کو فارسی میں ترجمہ کرنے پر مامور کیا تھا۔ اس کے عہد میں کئی ایک جنگ ناموں اور رزمیہ نظموں کی تخلیق کی گئی۔ تمپنڈت نے کشمیری زبان میں کشمیر کے حکمرانوں کی تاریخ لکھی۔ یہ وہ بھٹ نے سلطان زین العابدین کے حیات و کارناموں پر سوانح عمری لکھی۔ بھٹ ادتار نے فردوسی کے شاہ نامہ کے طرز پر چین و یاس نام سے کشمیر کی تاریخ لکھی جون راج نے راجترنگنی کی دوسری جلد لکھ کر 1458ء تک کی تاریخ لکھی۔ شری ورنے راجترنگنی کا تیسرا حصہ لکھا۔ زین العابدین نے اپنے نااہل بیٹوں کے طرز زندگی پر منحصر شکایت نامہ تصنیف کی۔

زین العابدین نے تعمیرات میں بھی دل چسپی لی۔ کئی ایک نئے شہر بسائے جن میں نوشہر (دسپچا رنگ)، چین گیر، چین پورا اور چین کوٹ اہم ہیں۔ علاوہ برین زین العابدین نے لنگا اور سون نام کے دو جزیرے ڈل جھیل میں بنوائے اور دوبرجھیل میں لنگا نام کا مصنوعی جزیرہ بنوایا۔

زین العابدین کے عہد کے قبل کشمیری صرف کاشتکاری پر ہی منحصر تھے اور بریلے مہینوں کی وجہ سے صرف ایک ہی فصل پیدا ہو پاتی تھی جس کی وجہ سے زندگی بہت دشوار تھی۔ زین العابدین نے کاشتکاری کے علاوہ دست کاری کو فروغ دیا۔ اس نے پتھر تراشنے، شال بننے، ہندوق بنانے اور آتش بازی کے ہنر کی خوب سرپرستی کی۔ اس کے عہد میں مشہور ہندوق صنعت کار حبیب تھا اسی کی مدد سے سلطان زین العابدین نے بارہ پر ایک کتاب تصنیف کی۔ کاغذ بنانے اور جلد سازی کے ہنر کو دیکھنے کے لئے کاریگروں کو مرقند بھیجا۔ شال بنانے کی دستکاری کو کشمیریوں نے تہت سے سیکھا تھا۔

زین العابدین ایک عظیم حکمران تھا مگر اسے اپنے دو نااہل فرزندوں کی وجہ سے پریشان بھی ہونا پڑتا تھا کیونکہ ان دونوں نے بغاوت کر آپس میں جنگ کی۔ بڑا بیٹا آدم خان اور چھوٹا حاجی خان تھا۔ زین العابدین نے اپنے بڑے بیٹے آدم خان سے ناراض ہو کر اسے اپنے علاقہ سے باہر نکال دیا اور چھوٹے بیٹے حاجی خان کو اپنا جانشین منتخب کیا۔

## معلومات کی جانچ:

(1) زین العابدین کا برہمنوں کے ساتھ کیسا رویہ تھا؟

(2) زین العابدین کے نظام حکومت پر نوٹ لکھیے۔

(3) زین العابدین کی علمی سرپرستی پر روشنی ڈالیں۔

(4) زین العابدین نے کن کن صنعتوں کو فروغ دیا؟

### 13.4.5 زین العابدین کے جانشین

سلطان زین العابدین کے سبھی جانشین نا اہل ثابت ہوئے۔ اس کے انتقال کے بعد اسکا چھوٹا بیٹا حاجی خان (72-1470) حیدر شاہ کا لقب اختیار کر تخت نشین ہوا۔ وہ اکثر شراب کے نشے میں ڈوبا رہتا تھا اور حکومت کے دوسرے ہی سال شراب کے نشے میں گر کر مر گیا۔ اس کے بعد اس کے بیٹے حسن شاہ (84-1472) نے عنان حکومت سنبھالی۔ اس نے امیر الامراء کا لقب اختیار کیا۔ اس نے بھی نظام سلطنت میں دل چسپی نہیں لی اور اپنا زیادہ تر وقت ماچ گانے اور عیاشی میں گزارا۔ اس کے دربار میں تقریباً دو سو مرد اور عورت قوال تھے اور سینکڑوں کی تعداد میں کوہوں کو محل میں نوکر کی طرح رکھتا تھا۔ وہ خود بھی سرود نواز اور شاعر تھا۔ وہ کشمیری اور سنسکرت زبان میں شاعری کرتا تھا۔ اس کے عہد میں 1479ء میں زبردست آگ لگنے کی وجہ سے شمالی مشرقی سری نگر جل کر خاک ہو گیا تھا۔

حسن شاہ کے بعد محمد شاہ (87-1484) سے لے کر محمد شاہ سوم (28-1516) کے عہد تک سلطنت کی باگ ڈور سیاست کی نذر رہی۔ یعنی اعلیٰ افسروں اور وزراء کی سیاسی چالوں کے سبب کئی بار سلاطین کو سلطنت سے ہٹایا گیا اور انہی کو پھر دوبارہ سلطنت پر فائز کیا گیا۔ 1540ء میں مغل بادشاہ ہمایوں کے چچا زاد بھائی مرزا حیدر دو غلات نے امراء کی مدد سے تخت پر قبضہ کر لیا اور نازک شاہ کے لقب سے حکومت کرنے لگا۔ نازک شاہ کو بھی کئی مرتبہ تخت سے اتارا اور ہٹایا گیا۔ 1550ء میں مقامی بغاوت کو روکنے وہ مارا گیا، اس کے بعد ملک دولت چک نے حکومت کی باگ ڈور سنبھالی اور چک سلطنت کی بنیاد رکھی اور تقریباً 27 سالوں تک حکومت کی۔ اس سلطنت کا مشہور حکمران محمد غازی شاہ چک تھا۔ آخری چک سلطان ناصر الدین محمد یعقوب شاہ کو شکست دے کر مغل بادشاہ اکبر نے 1586ء میں کشمیر پر قبضہ کر لیا۔

### معلومات کی جانچ:

(1) امیر الامراء کا لقب کس نے اختیار کیا تھا؟

(2) کس کے عہد میں قوال اور کوہوں کا اہمیت دی گئی؟

(3) حسن شاہ کن کن زبانوں میں شاعری کرتا تھا؟

### 13.5 خلاصہ

خود مختار مسلمانوں کے زمانے میں بنگال میں بڑی ترقی ہوئی۔ ملک کے گوشے گوشے میں سرکاری عمارت، قلعے، مسجدیں و مدرسے، اقامت خانے، ہرائیں اور خانقاہیں تعمیر ہوئیں۔ تالاب کھودے گئے اور سڑکیں تیار ہوئیں۔ اس عہد میں دو شاہی خاندان حکمران رہے: ایک

حاجی الیاس اور دوسرا علاؤ الدین حسین کا، درمیان میں راجا کنس (گنیش) اور اس کے جانشینوں نے کچھ عرصے کے لئے حکومت غصب کر لی تھی۔ مملکت بنگال کو مسلمانوں نے یہ وسعت دی کہ مغربی آسام، کوچ بہار اور اڑیسہ کے اقطاع اور شمالی جنوبی بہار کا علاقہ ان کے زیر حکومت رہا۔ اس مملکت کے مرکزی شہر تین تھے:

(1) کوڑ جو قدیم لکھنوتی کا نیا نام ہے اور وسط بنگال (ضلع مالده) میں گنگا کے کنارے واقع ہے اور چند وقفوں کے ساتھ بہت عرصے

تک پائے تخت رہا۔

(2) مشرق میں سناگاؤں: موجودہ ڈھاکہ کے قریب ایک وسیع شہر تھا۔

(3) ساٹگاؤں، دریائے ہنگلی پر تجارتی اور انتظامی مرکز تھا۔

کشمیر میں 1339ء میں شاہ میرزانے سلطان شمس الدین اول کے لقب سے ایک مسلمان خاندان ”شاہ میری“ کی بنا رکھی۔ اس کے عہد میں ہندوؤں سے رواداری کا سلوک رہا، وہ سرکاری ملازمتوں میں بھی متعین ہوتے رہے۔ اس خاندان کے حاکم سکندر شاہ کے عہد میں کچھ تبدیلی رونما ہوئی، مندروں کو گرایا گیا، بتوں کو پگھلا کر سکہ ڈھالے گئے۔ سکندر شاہ کے بعد زین العابدین نے اپنے عہد حکومت میں رواداری کا طریقہ اختیار کیا۔ وہ ہر لحاظ سے نہایت اچھا بادشاہ تھا۔ اس کے عہد میں عدل و انصاف کا دورہ رہا۔ اس عہد کو کشمیر کے ہر طبقے کے لوگ شہرے دو رکی حیثیت سے یاد کرتے ہیں۔ اس نے سڑکیں، نہریں اور پل تعمیر کرائے اور ہر طرح سے ملک کی خوشحالی کو فروغ دیا۔ اس کے جانشینوں کے عہد میں پھر بد نظمی پھیل گئی۔ شیعہ چکوں نے بڑا اثر و اقتدار حاصل کر لیا اور آخر کار حکمرانوں کی جگہ لے لی اور اپنے لئے بادشاہ کا لقب اختیار کیا۔ جب بابر نے شمالی ہندوستان کو فتح کر لیا تو اس کی توجہ کشمیر کی جانب ہوئی اور ایک مختصری مہم بھیجی جسے کامیابی نہ ملی، لیکن ہمایوں کے عہد میں اسکا چچا زاد بھائی مرزا حیدر دغلات ہمایوں کے نام سے کشمیر پر مغلیہ حکومت کرنے میں کامیاب ہو گیا حالانکہ ہمایوں شیر شاہ سوری سے شکست کھا کر ایران چلا گیا تھا مگر دغلات کی حکومت کشمیر میں 1551ء تک برقرار رہی۔ اس کے بعد یہاں چک حکومت قائم ہوئی۔ آخر کار اکبر نے 1586ء میں کشمیر پر فوج کشی کی اور کشمیر کو مغل سلطنت کا حصہ بنا لیا۔

## 13.6 فرہنگ اصطلاحات

الفاظ	معانی
رعیت	ملک کے لوگ جو کسی کے ماتحت ہوں
آسودہ	آرام کرنے والا
اطوار	وضع، ڈھنگ (طور کی جمع)
التفات	توجہ، رغبت
شعار	چلن، طریقہ



تعمیل	عمل کرنا، حکم بجالانا
تاخیر	دیر، پیچھے چھوڑنا
رعایت	تخفیف
افتاد	مصیبت، اچانک سانحہ
تعرض	مزاحمت کرنا، روک

### 13.7 نمونے کے امتحانی سوالات

درج ذیل کے سوالات کے جواب تین سطروں میں لکھیے۔

- (1) الیاس شاہی سلطنت پر مختصر نوٹ لکھیے۔
- (2) حسین شاہی خاندان نے کب اور کہاں حکومت کی؟ ان کے کارناموں کا جائزہ لیجیے۔
- (3) حکومت کشمیر پر روشنی ڈالیے۔

حسب ذیل سوالات کے جواب پندرہ سطروں میں لکھیے۔

- (1) حبشی سلطنت کے کردار پر روشنی ڈالیے۔
- (2) شاہ مرزا نے کشمیر پر کس طرح اپنی حکومت قائم کی؟
- (3) سلطان زین العابدین کو کشمیر کا اکبر کیوں کہا جاتا ہے؟

### 13.8 مطالعہ کے لئے معاون کتابیں

- (1) دائرۃ المعارف
- (2) تاریخ فرشتہ از محمد قاسم فرشتہ
- (3) S.K.Panday - Medieval India
- (4) Masudul Hasan - History of Islam